

ਸਾਹਿਬ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੇ ਅਨਿਨ ਸਿੱਖ
ਦੀਵਾਨ ਭਾਈ ਨੰਦ ਲਾਲ ਜੀ ਦੀ
ਪ੍ਰਸਿੱਧ ਫ਼ਾਰਸੀ ਕਵਿਤਾ

ਗ਼ਜ਼ਲਾਂ ਭਾਈ ਨੰਦ ਲਾਲ ਜੀ

ਸਟੀਕ
ਅਰਥਾਤ

ਜ਼ਿੰਦਗੀਨਾਮਾ



ਟੀਕਾਕਾਰ -

ਪੰ: ਨਰੈਣ ਸਿੰਘ ਜੀ ਗੜਾਨੀ

ਸਾਹਿਬ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੇ ਅਨਿਨ ਸਿੱਖ
ਦੀਵਾਨ ਭਾਈ ਨੰਦ ਲਾਲ ਜੀ ਦੀ

ਪ੍ਰਸਿੱਧ ਫ਼ਾਰਸੀ ਕਵਿਤਾ

**ਦੀਵਾਨ ਗੋਯਾ
(ਜ਼ਿੰਦਗੀਨਾਮਾ)**

ਪ੍ਰੀਤ ਰੀਤ—ਅਰਥਾਤ—ਸਾਚੀ ਪ੍ਰੀਤ
(ਗਜ਼ਲਾਂ ਭਾਈ ਨੰਦ ਲਾਲ ਜੀ ਸਟੀਕ)
ਤੋਸੀਫੋ ਸਨਾ

ਟੀਕਾਕਾਰ-ਪੰਥ ਪ੍ਰਸਿੱਧ ਵਿਦਿਵਾਨ
ਪੰ: ਨਰੈਣ ਸਿੰਘ ਜੀ ਗਜਾਨੀ
ਵਿਦਿਆ ਮਾਰਤੰਡ, ਮੁਜੰਗਾਂ ਵਾਲੇ, ਲਾਹੌਰ



ਪ੍ਰਕਾਸ਼ਕ—
ਭਾ.ਚਤਰ ਸਿੰਘ ਜੀਵਨ ਸਿੰਘ
ਅੰਮ੍ਰਿਤਸਰ

© ਪ੍ਰਕਾਸ਼ਕ

ISBN : 81-7601-709-4

ਤੀਜੀ ਐਡੀਸ਼ਨ ਅਗਸਤ 2012

ਚੌਥੀ ਐਡੀਸ਼ਨ ਜਨਵਰੀ 2015

ਭੇਟਾ : 200-00

SIKHBOOKCLUB.COM



ਪ੍ਰਕਾਸ਼ਕ :

ਭਾ.ਚਤਰ ਸਿੰਘ ਜੀਵਨ ਸਿੰਘ

ਬਜ਼ਾਰ ਮਾਈ ਸੇਵਾਂ, ਅੰਮ੍ਰਿਤਸਰ।

ਫੋਨ : (0183) 2542346, 2547974 ਫੈਕਸ : 5017488

E-mail : csjssales@hotmail.com, csjspurchase@yahoo.com

Visit our Website : www.csjs.com

ਪ੍ਰਿੰਟਰ :

ਜੀਵਨ ਪ੍ਰਿੰਟਰਜ਼, ਅੰਮ੍ਰਿਤਸਰ।

ਫੋਨ : 0183-2705003, 5095774

Printed & Bound in India

ੴ ਸਤਿਗੁਰ ਪ੍ਰਸਾਦਿ ॥

ਜੀਵਨ

ਭਾਈ ਨੰਦ ਲਾਲ ਜੀ 'ਗੋਯਾ'

ਭਾਈ ਨੰਦ ਲਾਲ ਜੀ (ਮੁਨਸ਼ੀ ਛੱਜੂ ਰਾਮ ਜੀ ਦੇ ਘਰ ਅਫਗਾਨਿਸਤਾਨ ਦੇ ਸ਼ਹਿਰ ਗਜ਼ਨੀ ਵਿਚ ਸੰਨ 1633 ਵਿਚ ਪੈਦਾ ਹੋਏ)। ਮੁਨਸ਼ੀ ਛੱਜੂ ਰਾਮ ਜੀ ਅਰਬੀ-ਫਾਰਸੀ ਦੇ ਬਹੁਤ ਵਿਦਵਾਨ ਸਨ। ਉਹ ਗਜ਼ਨੀ ਦੇ ਹਾਕਮ ਦੇ ਮੀਰ ਮੁਨਸ਼ੀ ਬਣ ਗਏ। ਮੁਨਸ਼ੀ ਛੱਜੂ ਰਾਮ ਜੀ ਨੇ ਨੰਦ ਲਾਲ ਨੂੰ ਅਰਬੀ, ਫਾਰਸੀ ਦੀ ਵਿਦਿਆ ਪੜ੍ਹਾਈ, ਜਿਸ ਵਿਚ ਇਹ ਬੜੇ ਤਾਕ ਹੋ ਗਏ।

ਪਿਤਾ ਮੁਨਸ਼ੀ ਰਾਮ ਜੀ ਦੇ ਦਿਹਾਂਤ ਹੋਣ ਤੋਂ ਬਾਅਦ ਇਹ ਉਦਾਸ ਹੋ ਕੇ ਗਜ਼ਨੀ ਤੋਂ ਆ ਗਏ ਅਤੇ ਮੁਲਤਾਨ ਸ਼ਹਿਰ ਦਿਲੀ ਦਰਵਾਜ਼ੇ ਨਿਵਾਸ ਕਰ ਲਿਆ।

ਮੁਲਤਾਨ ਨਿਵਾਸ ਸਮੇਂ ਹੀ ਇਹਨਾਂ ਦੀ ਸ਼ਾਦੀ ਇਕ ਸਿੱਖ ਘਰਾਣੇ ਦੀ ਲੜਕੀ ਨਾਲ ਹੋ ਗਈ, ਜਿਸ ਤੋਂ ਇਹਨਾਂ ਨੂੰ ਗੁਰਸਿੱਖੀ ਦੀ ਲਗਨ ਲਗ ਗਈ।

ਮੁਲਤਾਨ ਤੋਂ ਭਾਈ ਨੰਦ ਲਾਲ ਜੀ ਅੰਮ੍ਰਿਤਸਰ ਦੇ ਦਰਸ਼ਨ ਕਰਨ ਆਏ ਅਤੇ ਇਥੋਂ ਗੁਰੂ ਜੀ ਦੀ ਮਹਿਮਾ ਸੁਣ ਕੇ ਅਨੰਦਪੁਰ ਪਹੁੰਚ ਗਏ। ਕਲਗੀਧਰ ਪਾਤਸ਼ਾਹ ਦੇ ਦਰਸ਼ਨ ਕਰਕੇ ਬਹੁਤ ਪ੍ਰਭਾਵਤ ਹੋਏ। ਇਕ ਪੁਸਤਕ ਫਾਰਸੀ ਵਿਚ ਰਚੀ, ਜਿਸ ਦਾ ਨਾਮ 'ਬੰਦਗੀ ਨਾਮਾ' ਰਖਿਆ ਅਤੇ ਸਤਿਗੁਰੂ ਜੀ ਦੀ ਭੇਟਾ ਕੀਤੀ। ਇਸ ਪੁਸਤਕ ਨੂੰ ਪੜ੍ਹ ਕੇ ਸਤਿਗੁਰੂ ਜੀ ਬੜੇ ਪ੍ਰਸੰਨ ਹੋਏ ਅਤੇ ਬਚਨ ਕੀਤਾ-ਇਹ 'ਬੰਦਗੀ ਨਾਮਾ' ਨਹੀਂ, 'ਜ਼ਿੰਦਗੀ ਨਾਮਾ' ਹੈ। ਇਸ ਨੂੰ ਜੋ ਵੀ ਪੜ੍ਹੇਗਾ, ਉਸ ਦਾ ਜਨਮ ਸਫਲ ਹੋਵੇਗਾ।

ਭਾਈ ਨੰਦ ਲਾਲ ਜੀ ਔਰੰਗਜ਼ੇਬ ਦੇ ਵੱਡੇ ਪੁੱਤਰ (ਬਹਾਦਰ ਸ਼ਾਹ) ਪਾਸ ਮੀਰ ਮੁਨਸ਼ੀ ਹੋ ਗਏ।

ਔਰੰਗਜ਼ੇਬ ਨੂੰ ਕੁਰਾਨ ਦੀ ਇਕ ਆਇਤ ਦੇ ਵਿਚ ਸੰਸਾਰ ਰਹਿੰਦਾ ਸੀ, ਜੋ ਕਾਜ਼ੀ ਤੇ ਹਾਫਜ਼ਾਂ ਤੋਂ ਵੀ ਸਪੱਸ਼ਟ ਨਾ ਹੋ ਸਕਿਆ। ਉਹ ਭਾਈ ਜੀ ਨੇ ਸਪੱਸ਼ਟ ਕਰ ਦਿੱਤਾ। ਔਰੰਗਜ਼ੇਬ ਬੜਾ ਖੁਸ਼ ਹੋਇਆ ਤੇ ਉਸ ਨੇ ਸੋਚਿਆ ਕਿ ਇਸ ਨੂੰ ਆਪਣੇ ਮਜ਼ਹਬ ਵਿਚ

ਲਿਆਉਣਾ ਚਾਹੀਦਾ ਹੈ। ਜਦ ਭਾਈ ਜੀ ਨੂੰ ਪਤਾ ਲੱਗਾ ਕਿ ਔਰੰਗਜ਼ੇਬ ਮੈਨੂੰ ਇਸਲਾਮ ਵਿੱਚ ਲਿਆਉਣਾ ਚਾਹੁੰਦਾ ਹੈ ਤਾਂ ਭਾਈ ਜੀ ਅਨੰਦਪੁਰ ਸ੍ਰੀ ਦਸਮੇਸ਼ ਜੀ ਪਾਸ ਚਲੇ ਗਏ। ਉਥੇ ਹੀ ਬੜਾ ਜੀਵਨ ਗੁਜ਼ਾਰਿਆ ਤੇ ਪੁਸਤਕਾਂ ਲਿਖੀਆਂ। ਅਨੰਦਪੁਰ ਛੱਡਣ ਸਮੇਂ ਕਲਗੀਧਰ ਪਾਤਸ਼ਾਹ ਨੇ ਭਾਈ ਜੀ ਨੂੰ ਆਪਣੇ ਘਰ ਮੁਲਤਾਨ ਚਲੇ ਜਾਣ ਦੀ ਆਗਿਆ ਕਰ ਦਿੱਤੀ ਅਤੇ ਕਿਹਾ ਗੁਰਮਤਿ ਦਾ ਜਾ ਕੇ ਪ੍ਰਚਾਰ ਕਰੋ।

ਭਾਈ ਜੀ ਦੇ ਘਰ ਦੋ ਪੁੱਤਰ ਹੋਏ- ਲਖਪਤ ਰਾਏ ਤੇ ਲੀਲਾ ਰਾਮ। ਭਾਈ ਜੀ ਦੀ ਬੰਸ ਵਿੱਚੋਂ ਕੁਝ ਸਹਿਜਧਾਰੀ ਹਨ ਤੇ ਕੁਝ ਅੰਮ੍ਰਿਤਧਾਰੀ ਹਨ।



SIKHBOOKCLUB.COM

ੴ ਸਤਿਗੁਰ ਪ੍ਰਸਾਦਿ ॥

ਗੁਜਲਾਂ ਭਾਈ ਨੰਦ ਲਾਲ ਜੀ ਸਟੀਕ

ਗੁਜਲ-੧

ਹਵਾਏ ਬੰਦਗੀ ਆਵੁਰਦ ਦਰ ਵਜੂਦ ਮਰਾ।

ਵਗਰਨਹ ਜ਼ੋਕਿ ਚੁਨੀਂ ਆਮਦਨ ਨਬੂਦ ਮਰਾ ॥੧॥

{ਹਵਾ=ਇੱਛਾ, ਤਾਂਘ, ਸਿੱਕ। ਏ=ਦੀ। ਬੰਦਗੀ=ਭਗਤੀ, ਸਿਮਰਨ।
ਆਵੁਰਦ=ਲਿਆਈ। ਦਰ=ਵਿਚ। ਵਜੂਦ=ਸਰੀਰ, ਮਨੁਖ ਦੇਹ। ਮਰਾ=(ਮ+ਰਾ)
ਮੈਨੂੰ। ਵਗਰਨਹ=ਨਹੀਂ ਤਾਂ। ਜ਼ੋਕਿ=ਚਾਉ, ਲੋੜ। ਚੁਨੀਂ=ਅਜਿਹਾ, ਇਸ ਤਰ੍ਹਾਂ।
ਆਮਦਨ=ਆਉਣਾ। ਨਬੂਦ=(ਨ+ਬੂਦ) ਨਹੀਂ ਸੀ।}

ਅਰਥ— ਤੇਰੇ ਭਜਨ ਦੀ ਸਿੱਕ ਮੈਨੂੰ (ਇਸ) ਮਨੁੱਖ ਸਰੀਰ ਵਿਚ ਲਿਆਈ ਹੈ। ਨਹੀਂ
ਤਾਂ, ਇਸ ਤਰ੍ਹਾਂ (ਨਾਲ) ਮੈਨੂੰ (ਇਥੇ) ਆਉਣ ਦੀ ਕੋਈ ਲੋੜ ਨਹੀਂ ਸੀ।

ਖੁਸ਼ ਬਵਦ ਉਮਰ ਕਿ ਦਰ ਯਾਦਿ ਬਿਗੁਜਰਦ।

ਵਰਨਹ ਚਿ ਹਾਸਲ ਅਸਤ ਅਜੀਂ ਗੁੰਬਦੇ ਕਬੂਦ ਮਰਾ ॥੨॥

{ਖੁਸ਼=ਚੰਗੀ। ਬਵਦ=ਹੁੰਦੀ ਹੈ। ਕਿ=ਜੋ। ਦਰ=ਵਿਚ। ਯਾਦਿ=ਸਿਮਰਨ।
ਬਿਗੁਜਰਦ=ਲੰਘ ਜਾਵੇ। ਵਰਨਹ=ਨਹੀਂ ਤਾਂ। ਚਿ=ਕੀ। ਹਾਸਲ=ਲਾਭ, ਪ੍ਰਾਪਤ, ਫਲ
ਮਿਲਦਾ। ਅਸਤ=ਹੈ। ਅਜੀਂ=(ਅਜ+ਈ) ਇਸ ਤੋਂ। ਗੁੰਬਦੇ=ਗੁੰਬਜ਼, ਪੋਲਾੜ।
ਕਬੂਦ=ਨੀਲਾ।}

ਅਰਥ— ਉਮਰਾ ਉਹ ਚੰਗੀ ਹੈ, ਜੋ ਸਿਮਰਨ ਕਰਦਿਆਂ ਗੁਜਰ ਜਾਂਦੀ ਹੈ। ਨਹੀਂ
ਤਾਂ ਇਸ ਨੀਲੇ ਗੁੰਬਜ਼ ਥੱਲੇ ਆਉਣ ਦਾ ਕੀ ਲਾਭ? ਅਰਥਾਤ ਜੋ ਸਿਮਰਨ ਨਹੀਂ ਕੀਤਾ

ਜਾਂਦਾ ਤਾਂ ਇਸ ਅਕਾਸ਼ ਹੇਠਾਂ ਆਉਣ ਦਾ ਫਲ ਕੁਝ ਭੀ ਨਹੀਂ ਹੈ।

ਦਰ ਆਂ ਜ਼ਮਾਂ ਕਿ ਨਿ ਆਈ ਯਾਦ ਮੇ ਮੀਰਮ।

ਬਗੈਰ ਯਾਦਿ ਤੋ ਜੀਂ ਜੀਸਤਨ ਚਿ ਸੂਦ ਮਰਾ ॥ ੩ ॥

[ਦਰ=ਵਿਚ। ਆਂ=ਉਸ। ਜ਼ਮਾਂ=ਜ਼ਮਾਨਾ, ਸਮਾਂ, ਵੇਲਾ। ਕਿ=ਜੇ, ਜਦ। ਨਿ ਆਈ=ਨਾ ਆਵੇ। ਯਾਦ=ਚੇਤਾ, ਸਿਮਰਨ। ਮੇ ਮੀਰਮ=ਮਰਦਾ ਹਾਂ, ਮੈਂ। ਬਗੈਰ=ਬਿਨਾਂ। ਯਾਦਿ=ਸਿਮਰਨ ਤੋਂ। ਤੋ=ਤੇਰੇ। ਜੀ=(ਅਜੀ) ਇਸ। ਜੀਸਤਨ=ਜੀਵਨ, ਜ਼ਿੰਦਗੀ। ਚਿ=ਕੀ। ਸੂਦ=ਨਫਾ, ਲਾਭ।]

ਅਰਥ—ਉਸ ਵੇਲੇ ਵਿਚ, ਜਦ ਤੂੰ ਯਾਦ ਨਹੀਂ ਆਉਂਦਾ, ਮੈਂ ਮਰਦਾ ਹਾਂ। ਕਿਉਂਕਿ ਤੇਰੇ ਸਿਮਰਨ ਤੋਂ ਬਿਨਾਂ ਜੇ ਜੀਉਣਾ ਹੈ, ਇਸ ਦਾ ਮੈਨੂੰ ਲਾਭ ਹੀ ਕੀ ਹੈ?

ਫਿਦਾ ਅਸਤ ਜਾਨੋ ਦਿਲੇ ਮਨ ਬ ਖਾਕੇ ਮੁਕਦਮੇ ਪਾਕ।

ਹਰ ਆਂ ਕਸੇ ਕਿ ਬਸੂਏ ਤੋ ਰਹ ਨਮੂਦ ਮਰਾ ॥ ੪ ॥

[ਫਿਦਾ=ਸਦਕੇ, ਵਾਰਨੇ, ਕੁਰਬਾਨ। ਅਸਤ=ਹੈ, ਹਾਂ। ਜਾਨੋ=ਜਾਨ ਤੇ, ਤਨ ਤੇ। ਦਿਲੇ=ਦਿਲ, ਮਨ। ਮਨ=ਮੈਂ। ਬ=ਉਪਰੋਂ। ਖਾਕੇ=ਮਿੱਟੀ ਦੇ। ਮੁਕਦਮੇ=ਚਰਨ, ਪੈਰ। ਪਾਕ=ਪਵਿੱਤ੍ਰ। ਹਰ=ਹਰ ਇਕ। ਆਂ=ਉਹ। ਕਸੇ=ਕੋਈ। ਕਿ=ਜਿਹੜਾ। ਬਸੂਏ=ਪਾਸੇ, ਤਰਫ਼। ਤੋ=ਤੇਰੇ। ਰਹ=ਰਸਤਾ। ਨਮੂਦ= ਵਿਖਾਵੇ।]

ਅਰਥ—ਮੈਂ ਤਨ ਤੇ ਮਨ ਕਰ ਕੇ ਕੁਰਬਾਨ ਹਾਂ, ਉਸ ਦੇ ਪੈਰਾਂ ਦੀ ਪਵਿੱਤ੍ਰ ਖਾਕ ਉਤੋਂ। ਉਹ ਕੋਈ ਇਕ, ਜਿਹੜਾ ਤੇਰੇ ਵਲ ਦਾ ਮੈਨੂੰ ਰਸਤਾ ਵਿਖਾਉਂਦਾ ਹੈ।

ਨਬੂਦ ਹੇਚ ਨਿਸਾਂ ਜ਼ਿ ਆਸਮਾਨੋ ਜ਼ਿਮੀਂ।

ਕਿ ਸ਼ੌਕਿ ਰੂਏ ਤੋ ਆਵੁਰਦ ਦਰ ਸਜੂਦ ਮਰਾ ॥ ੫ ॥

[ਨਬੂਦ=ਨਹੀਂ ਸੀ। ਹੇਚ=ਕੁਝ, ਕੋਈ। ਨਿਸਾਂ=ਨਿਸ਼ਾਨ, ਚਿੰਨ੍ਹ। ਜ਼ਿ=ਤੋਂ। ਆਸਮਾਨੋ=ਅਕਾਸ਼ ਤੇ। ਜ਼ਿਮੀਂ=ਜ਼ਮੀਨ, ਧਰਤੀ। ਕਿ=ਜਦ। ਸ਼ੌਕਿ=ਚਾਉ, ਪਿਆਰ ਉਤਸ਼ਾਹ। ਰੂਏ=ਚਿਹਰਾ, ਮੂੰਹ ਦਰਸ਼ਨ। ਤੋ=ਤੇਰਾ, ਤੇਰੇ। ਆਵੁਰਦ=ਲੈ ਆਂਦਾ। ਦਰ=ਵਿਚ। ਸਜੂਦ*=ਸਿਜਦਾ, ਡੰਡੋਤ।]

ਅਰਥ—ਜਦ ਕਿ ਅਕਾਸ਼ ਤੇ ਧਰਤੀ ਦਾ ਕੁਝ ਭੀ ਨਿਸ਼ਾਨ ਨਹੀਂ ਸੀ। ਤਦ ਤੋਂ ਤੇਰੇ ਦਰਸ਼ਨ ਦਾ ਸ਼ੌਕ ਹੀ ਮੈਨੂੰ ਸਿਜਦੇ ਵਿਚ ਲਿਆਇਆ ਸੀ।

*ਪਾਠਾਂਤਰ=ਵਜੂਦ-ਸਰੀਰ, ਸਰੀਰ ਵਿਚ ਲਿਆਇਆ ਸੀ।

ਬਗੈਰ ਯਾਦਿ ਤੇ ਗੋਯਾ ਨਮੇ ਤਵਾਨਮ ਜੀਸਤ।

ਬਸੂਏ ਦੋਸਤ ਰਿਹਾਈ ਦਿਹੰਦ ਜੂਦ ਮਰਾ ॥ ੬ ॥

{ਬਗੈਰ=ਬਿਨਾਂ। ਯਾਦਿ=ਸਿਮਰਨ ਦੇ। ਤੋ=ਤੇਰੇ। ਗੋਯਾ=ਗੁੰਥ ਕਰਤਾ ਦਾ ਉਪਨਾਮ ਹੈ, ਤਖ਼ਲਸ। ਨਮੇ=ਨਹੀਂ। ਤਵਾਨਮ=ਸਕਦਾ ਮੈਂ। ਜੀਸਤ=ਜੀਉਂਦਾ ਰਹਿਣਾ। ਬਸੂਏ=ਤਰਫ਼, ਵਲ। ਦੋਸਤ=ਮਿੱਤਰ, ਪਿਆਰਾ ਬੇਲੀ, ਯਾਰ। ਰਿਹਾਈ=ਛੁਟੀ। ਦਿਹੰਦ=ਦੇਣਾ। ਜੂਦ=ਛੇਤੀ। ਮਰਾ=ਮੈਨੂੰ।}

ਅਰਥ—ਤੇਰੇ ਸਿਮਰਨ ਤੋਂ ਬਿਨਾਂ ਭਾਈ ਨੰਦ ਲਾਲ ਜੀਉਂ ਨਹੀਂ ਸਕਦਾ। ਇਸ ਲਈ ਮਿੱਤਰ ਵਲ ਜਾਣ ਲਈ ਮੈਨੂੰ ਛੇਤੀ ਛੁਟੀ ਦੇ ਦਿਓ। ੧।

ਭਾਵ ਅਰਥ - ਇਹ ਪਹਿਲੀ ਗ਼ਜ਼ਲ ਵਸਤੂ ਨਿਰਦੇਸ਼ ਮੰਗਲ ਰੂਪ ਕਥਨ ਕੀਤੀ ਹੈ-

‘ਤੇਰੇ ਭਜਨ ਦੀ ਸਿੱਕ ਮੈਨੂੰ ਦੇਹ ਵਿਚ ਲਿਆਈ ਹੈ, ਨਹੀਂ ਤਾਂ ਮੈਨੂੰ ਇਥੇ ਆਉਣ ਦੀ ਕੋਈ ਲੋੜ ਨਹੀਂ ਸੀ।’ ‘ਪ੍ਰਾਣੀ ਤੂੰ ਆਇਆ ਲਾਹਾ ਲੈਣਿ॥’ ਅਤੇ ‘ਭਈ ਪਰਾਪਤਿ ਮਾਨੁਖ ਦੇਹੁਰੀਆ॥ ਗੋਬਿੰਦ ਮਿਲਣ ਕੀ ਇਹ ਤੇਰੀ ਬਰੀਆ॥’ ਦਾ ਹੀ ਸਿਧਾਂਤ ਹੈ, ਅਤੇ-

੧. ‘ਗੁਰ ਸੇਵਾ ਤੇ ਭਗਤਿ ਕਮਾਈ॥ ਤਬ ਇਹ ਮਾਨਸ ਦੇਹੀ ਪਾਈ॥’ ਜੇ ਗੁਰੂ ਦੀ ਸੇਵਾ ਤੇ ਭਗਤੀ ਕੀਤੀ ਜਾਵੇ, ਤਦ ਤੇ ਮਨੁਖ ਦੇਹ ਪਾਈ ਹੈ, ਅਤੇ ਜੇ ਇਹ ਦੋਵੇਂ ਕੰਮ ਨਹੀਂ ਕੀਤੇ ਜਾਂਦੇ-ਤਦ ‘ਪਸੂ ਮਾਨੁਸ ਚੰਮਿ ਪਲੇਟੇ’ ਹੋਏ ਹਨ, ਕਿਉਂਕਿ ‘ਕਰਤੂਤਿ ਪਸੂ ਕੀ ਮਾਨਸ ਜਾਤਿ’ ਹੈ।

੨. ‘ਸਾਈ ਘੜੀ ਸੁਲਖਣੀ ਸਹੁ ਨਾਲ ਵਿਹਾਵੈ॥’ ਦੇ ਭਾਵ ਨੂੰ ਦੂਜੇ ਬੰਦ ਵਿਚ ਕਥਨ ਕੀਤਾ ਹੈ, ਸਿਮਰਨ ਤੋਂ ਬਿਨਾਂ ਇਸ ਜਗਤ ਵਿਚ ਜੀਵਤ ਦਾ ਕੋਈ ਨਾਭ ਨਹੀਂ, ਅਗੇ ਤੀਜੇ ਬੰਦ ਵਿਚ-

੩. ‘ਸੋ ਜੀਵਿਆ ਜਿਸੁ ਮਨਿ ਵਸਿਆ ਸੋਇ॥ ਨਾਨਕ ਅਵਰੁ ਨ ਜੀਵੈ ਕੋਇ॥ ਜੇ ਜੀਵੈ ਪਤਿ ਲਬੀ ਜਾਇ॥ ਸਭੁ ਹਰਾਮੁ ਜੇਤਾ ਕਿਛੁ ਖਾਇ॥’ ਦਾ ਹੀ ਸਾਰ ਕਥਨ ਕੀਤਾ ਹੈ।

੪. ‘ਤੈ ਸਾਹਿਬ ਕੀ ਬਾਤ ਜਿ ਆਪੈ ਕਹੁ ਨਾਨਕ ਕਿਆ ਦੀਜੈ॥ ਸੀਸੁ ਵਢੇ ਕਰਿ ਬੈਸਣੁ ਦੀਜੈ ਵਿਣੁ ਸਿਰ ਸੇਵ ਕਰੀਜੈ॥’ ਦਾ ਵਰਨਣ ਕੀਤਾ ਹੈ।

੫. ‘ਬਹੁਤ ਜਨਮ ਬਿਛੁਰੇ ਥੇ ਮਾਧਉ ਇਹੁ ਜਨਮੁ ਤੁਮਾਰੇ ਲੇਖੇ॥ ਕਹਿ ਰਵਿਦਾਸ ਆਸ ਲਗਿ ਜੀਵਉ ਚਿਰ ਭਇਓ ਦਰਸਨੁ ਦੇਖੇ॥’ ਉਸ ਚਿਰ ਦਾ ਵਰਨਣ

ਕੀਤਾ ਹੈ, ਕਿ ਜਦੋਂ ਧਰਤੀ ਤੇ ਅਕਾਸ਼ ਦਾ ਕੋਈ ਨਾਮ ਬੋਹ ਨਹੀਂ ਸੀ, ਤਦੋਂ ਤੋਂ ਹੀ ਮੈਂ ਦਰਸ਼ਨ ਦੀ ਸਿੱਕ ਕਰ ਰਿਹਾ ਹਾਂ ਤੇ ਦਰਸ਼ਨ ਦੇ ਵਾਸਤੇ ਹੀ ਅਨੇਕਾਂ ਜਨਮ ਧਾਰੇ ਹਨ।

੬. 'ਆਖਾ ਜੀਵਾ ਵਿਸਰੈ ਮਰਿ ਜਾਉ॥' ਦਾ ਵਰਨਣ ਕਰ ਕੇ ਅੰਤ ਵਿਚ ਬੇਨਤੀ ਕੀਤੀ ਹੈ, ਮੁਕਤੀ ਦਾਤਿਆ! ਛੇਤੀ ਤੋਂ ਛੇਤੀ ਮਿਤ੍ਰ ਨਾਲ ਮਿਲਾ ਦੇਹ, ਕਿਉਂਕਿ- 'ਬਿਨੁ ਮਿਲਬੇ ਨਾਹੀ ਸੰਤੋਖਾ ਪੇਖਿ ਦਰਸਨੁ ਨਾਨਕੁ ਜੀਜੈ॥'

ਪੰਜਾਬੀ ਉਲਥਾ-

ਭਗਤੀ ਤਾਂਘ ਲਗੀ ਜਦ ਭਾਰੀ, ਤਦ ਇਸ ਤਨ ਵਿਚ ਆਯਾ ਸੀ।
ਨਹੀਂ ਤਾਂ ਇਥੇ ਆਵਨ ਸੰਦਾ, ਨਫਾ ਨ ਕੁਝ ਭੀ ਪਾਯਾ ਸੀ।
ਉਮਰਾ ਚੰਗੀ ਓਹੀ ਜਾਣੇ, ਵਿਚ ਸਿਮਰਨ ਜੋ ਬੀਤ ਜਾਏ,
ਨਹੀਂ ਤਾਂ ਨੀਲੇ ਏਸ ਅਕਾਸ਼ੋਂ, ਕੀ ਕੁਝ ਲਾਭ ਉਠਾਯਾ ਸੀ।
ਜਿਸ ਛਿਨ ਪ੍ਰੀਤਮ ਯਾਦ ਨ ਆਵੈ, ਮਰਣਾ ਉਸ ਛਿਨ ਹੁੰਦਾ ਏ,
ਬਿਨ ਸਿਮਰਨ ਜੋ ਸਮਾਂ ਬਿਤਾਯਾ, ਮੁਖ ਤੇ ਦਾਗ਼ ਲਗਾਯਾ ਸੀ।
ਚਰਨ ਪਵਿਤ੍ਰ ਧੂੜੀ ਉਸ ਤੋਂ, ਤਨ-ਮਨ ਸਦਕੇ ਕੀਤਾ ਏ,
ਭੁਲੇ ਭਟਕੇ ਮਨ ਮੇਰੇ ਨੂੰ, ਜਿਨ ਤੇਰਾ ਰਾਹ ਦਿਖਾਯਾ ਸੀ।
ਧਰਤਿ, ਅਕਾਸ਼, ਪਤਾਲਾਂ ਦਾ ਭੀ, ਨਾ ਸੀ ਕੁਈ ਨਿਸ਼ਾਨ ਜਦੋਂ,
ਦਰਸ਼ਨ ਤਾਂਘ ਪਿਆਰੇ ਦੀ ਨੇ, ਵਿਚ ਸਿਜਦੇ ਤਦ ਪਾਯਾ ਸੀ।
ਨੰਦ ਲਾਲ ਪ੍ਰਭ ਸਿਮਰਨ ਬਾਝੋਂ, ਜਿੰਦੜੀ ਮੂਲ ਰਹਾਵੇ ਨ,
ਛੇਤੀ ਦਿਓ ਰਿਹਾਈ ਮੈਨੂੰ, ਮਨ ਪ੍ਰੀਤਮ ਵਲ ਧਾਯਾ ਸੀ॥ ੧॥



ਦੀਨੋ ਦੁਨੀਆਂ ਦਰ ਕਮੰਦੇ ਆਂ ਪਰੀ ਰੁਖਸਾਰਿ ਮਾ।

ਹਰ ਦੋ ਆਲਮ ਕੀਮਤੇ ਯਕ ਤਾਰੇ ਮੂਏ ਯਾਰਿ ਮਾ ॥ ੧ ॥

{ਦੀਨੋ=ਧਰਮ ਤੇ। ਦੁਨੀਆਂ=ਜਗਤ, ਸੰਸਾਰ, ਇਹ ਦਿਸਣ ਵਾਲਾ ਪਸਾਰਾ। ਦਰ=ਵਿਚ। ਕਮੰਦੇ=ਫਾਹੀ ਦੇ। ਆਂ=ਉਸ। ਪਰੀ=ਅਪੱਛਰਾਂ, ਦੇਵ ਲੋਕ ਦੀ ਇਸਤ੍ਰੀ। ਰੁਖਸਾਰਿ=ਗੱਲਾਂ, ਭਾਵ ਚਿਹਰਾ। ਮਾ=ਮੇਰਾ, ਸਾਡਾ। ਹਰ ਦੋ=ਸਤ ਦੋਵੇਂ। ਆਲਮ=ਲੋਕ। ਕੀਮਤੇ=ਮੁਲ ਹਨ। ਯਕ=ਇਕ। ਤਾਰ=ਵਾਲ, ਰੋਮ। ਮੂਏ=ਕੇਸ, ਵਾਲ। ਯਾਰੇ ਮਾ=ਮਿੱਤਰ, ਮੇਰੇ, ਮੇਰੇ ਦੋਸਤ।}

ਅਰਥ—ਮੇਰਾ ਦੀਨ ਤੇ ਦੁਨੀਆਂ, ਉਸ ਪਰੀ ਦੇ ਚਿਹਰੇ ਦੀ ਫਾਹੀ ਵਿਚ ਹੈ। ਜਿਸ ਮੇਰੇ ਮਿੱਤਰ ਦੇ ਕੇਸਾਂ ਦੇ ਇਕ ਵਾਲ ਦਾ ਮੁੱਲ ਦੋਵੇਂ ਲੋਕ ਹਨ।

ਮਾ ਨਮੇ ਆਰੇਮ ਤਾਬੇ ਗਮਜ਼ ਏ ਮਿਯਗਾਨ ਉ।

ਯਕ ਨਿਗਾਹੇ ਜਾਂ ਫਿਜ਼ਾਇਸ਼ ਬਸ ਬਵਦ ਦਰਕਾਰਿ ਮਾ ॥ ੨ ॥

{ਮਾ=ਅਸੀਂ। ਨਮੇ=ਨਹੀਂ। ਆਰੇਮ=ਲਿਆਉਂਦਾ। ਤਾਬੇ=ਝਾਲਾ। ਗਮਜ਼ ਏ=ਇਕ ਨਖਰਾ। ਮਿਯਗਾਨ=ਪੱਲਕਾਂ, ਝਿੰਮਣੀਆਂ। ਉ=ਉਸ ਦੀਆਂ। ਯਕ=ਇਕ। ਨਿਗਾਹੇ=ਨਜ਼ਰ ਉੱਤੇ। ਜਾਂ=ਜਾਨ, ਜਿੰਦਗੀ। ਫਿਜ਼ਾਇਸ਼=ਵਧੇਣ ਵਾਲੀ ਉਸ ਦੀ। ਬਸ=ਕਾਫੀ। ਬਵਦ=ਹੁੰਦੀ ਹੈ। ਦਰਕਾਰਿ=ਲੋੜਵੰਦ। ਮਾ=ਸਾਨੂੰ।}

ਅਰਥ—ਅਸੀਂ ਉਸ ਦੀਆਂ ਪੱਲਕਾਂ ਦੇ ਨਖਰੇ ਦੀ ਝਾਲ ਨਹੀਂ ਝਲ ਸਕਦੇ। ਜਿੰਦਗੀ ਨੂੰ ਵਧਾਉਣ ਵਾਲੀ ਸਾਡੇ ਲਈ ਉਸ ਦੀ ਇਕ ਨਜ਼ਰ ਦੀ ਲੋੜ ਹੀ ਕਾਫੀ ਹੁੰਦੀ ਹੈ।

ਗਾਹਿ ਸੂਫੀ ਗਾਹਿ ਜਾਹਦ ਗਾਹਿ ਕਲੰਦਰ ਮੇ ਸ਼ਵਦ।

ਰੰਗਾਹਾਏ ਮੁਖਤਲਿਫ਼ ਦਾਰਦ ਬੁਤੇ ਅਯਾਰਿ ਮਾ ॥ ੩ ॥

{ਗਾਹਿ=ਕਦੇ। ਮੇ ਸ਼ਵਦ=ਹੋ ਜਾਂਦਾ ਹੈ। ਰੰਗਾਹਾਏ=ਬਹੁਤ ਤਰ੍ਹਾਂ ਦੇ ਰੰਗ। ਮੁਖਤਲਿਫ਼=ਵੱਖੋ ਵੱਖ ਕਿਸਮਾਂ ਦੇ। ਦਾਰਦ=ਰਖਦਾ ਹੈ। ਬੁਤੇ=ਬੁਤ, ਸਰੀਰ। ਅਯਾਰਿ=ਚਲਾਕ, ਬਹੁਰੂਪੀਆ, ਕਈ ਤਰ੍ਹਾਂ ਦੀਆਂ ਸ਼ਕਲਾਂ ਵਟਾ ਲੈਣ ਵਾਲੇ ਪੁਰਸ਼ ਨੂੰ ਅਯਾਰਿ

ਕਹਿੰਦੇ ਹਨ। ਮਾ=ਮੇਰਾ।]

ਅਰਥ—ਕਦੇ ਗਿਆਨੀ, ਕਦੇ ਕਰਮਕਾਂਡੀ ਅਤੇ ਕਦੇ ਦੁਨੀਆਂ ਵਲੋਂ ਮਸਤ ਫਕੀਰ ਹੋ ਜਾਂਦਾ ਹੈ। ਵਖੋ ਵੱਖ ਕਿਸਮਾਂ ਦੇ ਬਹੁਤ ਸਾਰੇ ਰੰਗ ਰਖਦਾ ਹੈ, ਮੇਰਾ ਬਹੁਰੂਪੀਆ (ਆਪਣੇ) ਸਰੀਰ ਉਤੇ।

ਕਦਰਿ ਲਾਲੇ ਊ ਬਜੁਜ ਆਸ਼ਕ ਨ ਦਾਨਦ ਹੇਚ ਕਸ।

ਕੀਮਤੇ ਯਾਕੂਤ ਦਾਨਦ ਚਸ਼ਮਿ ਗੋਹਰ ਬਾਰਿ ਮਾ ॥੪॥

[ਕਦਰਿ ਲਾਲੇ=ਲਾਲ ਦੀ ਕਦਰ। ਊ=ਉਸ। ਬਜੁਜ=ਬਿਨਾਂ, ਬਗੈਰ। ਆਸ਼ਕ=ਪ੍ਰੇਮੀ। ਦਾਨਦ=ਜਾਣਦਾ। ਨ=ਨਹੀਂ। ਹੇਚ ਕਸ=ਕੁਝ ਭੀ। ਕੀਮਤੇ=ਮੁਲ। ਯਾਕੂਤ=ਹੀਰਾ, ਇਕ ਤਰ੍ਹਾਂ ਦਾ ਕੀਮਤੀ ਪੱਥਰ। ਚਸ਼ਮਿ=ਅੱਖ। ਗੋਹਰ=ਮੋਤੀ। ਬਾਰਿ=ਬਾਰਸ਼ ਕਰਨ ਵਾਲੀ। ਮਾ=ਮੇਰੀ।]

ਅਰਥ— ਉਸ ਲਾਲ ਦੀ ਕਦਰ ਪ੍ਰੇਮੀ ਤੋਂ ਬਿਨਾਂ (ਹੋਰ) ਕੋਈ ਕੁਝ ਭੀ ਨਹੀਂ ਜਾਣਦਾ। ਉਸ ਯਾਕੂਤ ਦਾ ਮੁਲ, ਮੋਤੀਆਂ ਦਾ ਮੰਗ ਵਸਾਉਣ ਵਾਲੀ ਮੇਰੀ ਅੱਖ ਹੀ ਜਾਣਦੀ ਹੈ।

ਹਰ ਨਫਸ ਗੋਯਾ ਬ ਯਾਦਿ ਨਰਗਸਿ ਮਖਮੂਰਿ ਊ।

ਬਾਦਾਹਾਇ ਸ਼ੌਕ ਮੇ ਨੌਸ਼ਦ ਦਿਲੇ ਹੁਸ਼ਿਆਰਿ ਮਾ ॥੫॥

[ਹਰ=ਸਭ, ਸਾਰੇ। ਨਫਸ=ਸਵਾਸ। ਬ=ਸਾਥ ਵਿਚ। ਯਾਦਿ=ਚੇਤੇ, ਸਿਮਰਨ ਦੇ। ਨਰਗਸ=ਇਕ ਤਰ੍ਹਾਂ ਦੇ ਫੁੱਲ ਦਾ ਨਾਮ ਹੈ, ਉਸਦੀ ਉਪਮਾਂ ਅੱਖਾਂ ਨੂੰ ਦਿੱਤੀ ਜਾਂਦੀ ਹੈ, ਇਸ ਲਈ ਭਾਵ ਵਿਚ ਅੱਖਾਂ ਲਈਆਂ ਜਾਂਦੀਆਂ ਹਨ। ਮਖਮੂਰਿ=ਨਸ਼ੇ ਦੀਆਂ ਭਰੀਆਂ ਹੋਇਆਂ, ਮਦ ਮਸਤ। ਊ=ਉਸ। ਬਾਦਾਹਾਇ=ਸ਼ਰਾਬ ਦਾ ਬਹੁ ਵਚਨ, ਸ਼ਰਾਬਾਂ। ਸ਼ੌਕ=ਉਤਸ਼ਾਹ, ਚਾਉ। ਮੇ ਨੌਸ਼ਦ=ਪੀਂਦਾ ਹੈ। ਦਿਲੇ=ਮਨ। ਹੁਸ਼ਿਆਰ=ਸੁਚੇਤ, ਸਾਵਧਾਨ। ਮਾ=ਮੇਰਾ।]

ਅਰਥ—ਉਸ ਦੀਆਂ ਮਦ ਮਸਤ ਅਖਾਂ ਦੀ ਯਾਦ ਵਿਚ, ਨੰਦ ਲਾਲ ਹਰ ਇਕ ਸਵਾਸ-ਸਵਾਸ ਮਖਮੂਰ ਰਹਿੰਦਾ ਹੈ। ਮਾਨੋ ਮੇਰਾ ਮਨ ਸਾਵਧਾਨ ਹੋ ਕੇ ਉਤਸ਼ਾਹ ਦੀਆਂ ਸ਼ਰਾਬਾਂ ਪੀਂਦਾ ਹੈ। ੨।

ਭਾਵ ਅਰਥ—ਇਸ ਦੂਜੀ ਗ਼ਜ਼ਲ ਵਿਚ ਵਾਹਿਗੁਰੂ ਅਸਚਰਜ ਰੂਪ ਦਾ ਵਰਣਨ ਕੀਤਾ ਹੈ ਕਿ—

‘ਹੁਕਮੈ ਅੰਦਰਿ ਸਭੁ ਕੋ ਬਾਹਰਿ ਹੁਕਮ ਨ ਕੋਇ ॥’ ਹੈ, ਉਸ ਮਹਾਂ ਸ਼ਕਤੀ ਭੰਡਾਰ

ਦੇ ਅਗੇ ਇਹ ਲੋਕ ਪਰਲੋਕ ਕੋਈ ਵਕਅਤ ਨਹੀਂ ਰਖਦੇ, ਸਗੋਂ 'ਹਰਨ ਭਰਨ ਜਾ ਕਾ ਨੇਤ੍ਰ ਫੇਰ॥' ਹੈ, ਉਹ ਮਹਾਂ ਸ਼ਕਤੀ ਜਦ ਗੁਰ ਜੋਤੀ ਰੂਪੀ ਹੋ ਕੇ ਪ੍ਰਕਾਸਦਾ ਹੈ, ਤਾਂ ਆਪਣੇ ਪਿਆਰਿਆਂ ਨਾਲ ਅਨੇਕ ਤਰ੍ਹਾਂ ਦੇ ਚੋਜ ਕਰਦਾ ਹੈ, ਕਿਉਂਕਿ ਚੋਜੀ (ਅਯਾਰ) ਜੁ ਹੋਇਆ।

‘ਚੋਜੀ ਮੇਰੇ ਗੋਵਿੰਦਾ ਚੋਜੀ ਮੇਰੇ ਪਿਆਰਿਆ ਹਰਿ ਪ੍ਰਭੂ ਮੇਰਾ ਚੋਜੀ ਜੀਉ॥ ਹਰਿ ਆਪੇ ਕਾਨ੍ਹ ਉਪਾਇਦਾ ਮੇਰੇ ਗੋਵਿੰਦਾ ਹਰਿ ਆਪੇ ਗੋਪੀ ਖੋਜੀ ਜੀਉ॥’

ਚੋਜੀ-ਪ੍ਰੀਤਮ ਨੇ ਗੁਰੂ ਜੋਤੀ ਵਿਚ, ਜੋ ਚੋਜ ਕੀਤੇ ਹਨ, ਉਹਨਾਂ ਦਾ ਕੁਝ ਕੁ ਵਰਣਨ ਭਾਈ ਗੁਰਦਾਸ ਜੀ ਇਸ ਤਰ੍ਹਾਂ ਕਰਦੇ ਹਨ-

ਧਰਮਸਾਲ ਕਰਿ ਬਹੀਦਾ ਇਕਤ ਥਾਉਂ ਨ ਟਿਕੈ ਟਿਕਾਇਆ॥
ਪਾਤਿਸਾਹ ਘਰਿ ਆਵਦੇ ਗੜਿ ਚੜਿਆ ਪਾਤਿਸਾਹ ਚੜਾਇਆ॥
ਉਮਤਿ ਮਹਲੁ ਨ ਪਾਵਦੀ ਨਠਾ ਫਿਰੈ ਨ ਡਰੈ ਡਰਾਇਆ॥
ਮੰਜੀ ਬਹਿ ਸੰਤੋਖਦਾ ਕੁਤੇ ਗਖਿ ਸਿਕਾਰੁ ਖਿਲਾਇਆ॥
ਬਾਣੀ ਕਰਿ ਸੁਣ ਗਾਵਦਾ ਕਥੈ ਨ ਸੁਣੈ ਨ ਗਾਵਿ ਸੁਣਾਇਆ॥
ਸੇਵਕ ਪਾਸ ਨ ਰੱਖੀਅਨਿ ਦੋਖੀ ਦੁਸਟ ਆਗੂ ਮੁਹਿ ਲਾਇਆ॥
ਸਚੁ ਨ ਲੁਕੈ ਲੁਕਾਇਆ ਚਰਣ ਕਵਲ ਸਿਖ ਭਵਰ ਲੁਭਾਇਆ॥
ਅਜਰ ਜਰੈ ਨ ਆਪੁ ਜਣਾਇਆ॥ ੨੪॥ ੨੬॥

ਪੰਜਾਬੀ ਉਲਥਾ-

ਦੀਨ ਦੁਨੀ ਨੇ ਦੋਵੇਂ ਬੱਝ ਰਹਿ, ਜੁਲਫ ਪਿਆਰੇ ਦੀ ਅੰਦਰ,
ਕੇਸ ਮਾਹੀ ਦੇ ਇਕ ਵਾਲ ਦੀ, ਕੀਮਤ ਲੋਕ-ਪ੍ਰਲੋਕ ਨਹੀਂ।
ਮਾਹੀ ਮੇਰੇ ਦੀ ਪਲਕਾਂ ਅੰਦਰ, ਲਖਾਂ ਨਾਜ਼ ਨਿਰਾਲੇ ਹਨ,
ਟਿਕੇ ਨਜ਼ਰ ਮੇਹਰ ਦੀ ਕਾਫੀ ਹੋਰ ਕਿਸੇ ਦਾ ਸ਼ੌਕ ਨਹੀਂ।
ਸੂਫੀ ਜਾਹਦ ਮਸਤ ਕਲੰਦਰ ਰੰਗ ਉਸੇ ਦੇ ਸਾਰੇ ਨੇ,
ਹਰ ਇਕ ਖਾਨੇ ਦੇ ਵਿਚ ਬੈਠਾ ਬਿਨਾਂ ਓਸ ਕੁਈ ਥੋਕ ਨਹੀਂ।
ਪ੍ਰੇਮੀ ਬਾਝੋਂ ਯਾਰ ਲਾਲ ਦੀ, ਕਦਰ ਕੁਈ ਭੀ ਜਾਣੇ ਨਾ,
ਕੂਤ ਸੁਚੇ ਦਾ ਮੁਲ ਕੀ ਜਾਣੇ ਨੈਣ ਅੰਝੁ ਜਿਸ ਓਕ ਨਹੀਂ।
ਹਰ ਦਮ ਸਿਮਰਨ ਅੰਦਰ ਗੋਯਾ ਨੈਣ ਤਿਰੇ ਮਤਵਾਲੇ ਦੀ,
ਪ੍ਰੇਮ ਪਯਾਲੇ ਪੀਂਦੇ ਗਹਿੰਦੇ ਏਸ ਬਿਨਾਂ ਦਿਲ ਪੋਖ ਨਹੀਂ। ੨।

ਬਿਦਿਹ ਸਾਕੀ ਮਰਾ ਯਕ ਜਾਮ ਜਾਂ ਰੰਗੀਨੀਏ ਦਿਲਹਾ।

ਬਚਸਮੇ ਪਾਕ ਬੀਂ ਆਸਾਂ ਕੁਨਮ ਈਂ ਜੁਮਲਹ ਮੁਸ਼ਕਲ ਹਾ ॥ ੧ ॥

[ਬਿਦਿਹ=ਦੇਹ। ਸਾਕੀ=ਸ਼ਰਾਬ ਪਿਆਉਣ ਵਾਲਾ, ਭਾਵ ਗੁਰੂ। ਮਰਾ=ਮੈਨੂੰ। ਯਕ=ਇਕ। ਜਾਮ=ਪਿਆਲਾ। ਜਾਂ=(ਅਜਾਂ) ਤੋਂ ਨਾਲ। ਰੰਗੀਨੀਏ=ਰੰਗ ਵਾਲੀ। ਦਿਲਹਾ=ਦਿਲ ਦਾ ਬ: ਬ: ਦਿਲਾਂ। ਬਚਸਮੇ=ਨਾਲ ਅੱਖ ਦੇ। ਪਾਕ=ਪਵਿਤ੍ਰ। ਬੀਂ=ਵੇਖਣ ਵਾਲੀ। ਆਸਾਂ=ਆਸਾਨ, ਸੌਖੀ ਮੁਸ਼ਕਲ ਦੇ ਉਲਟ, ਸੁਖਾਲ। ਕੁਨਮ=ਕਰਾਂ ਮੈਂ। ਈਂ=ਇਹ। ਜੁਮਲਹ=ਸਾਰੀਆਂ। ਮੁਸ਼ਕਲਹ=ਮੁਸ਼ਕਲਾਂ, ਕਠਨਾਈਆਂ, ਔਕੜਾਂ।]

ਅਰਥ—ਹੇ ਸਾਕੀ ! ਮੈਨੂੰ ਇਕ ਪਿਆਲਾ ਦੇਹ, ਜਿਸ ਤੋਂ ਦਿਲਾਂ ਨੂੰ ਰੰਗਤ (ਚੜ੍ਹਦੀ ਹੈ)। ਜਿਸ ਕਰ ਕੇ ਇਹਨਾਂ ਸਾਰੀਆਂ ਮੁਸ਼ਕਲਾਂ ਨੂੰ ਮੈਂ ਆਸਾਨ ਕਰ ਲਵਾਂ ਅਤੇ ਅੱਖਾਂ ਨਾਲ ਪਵਿੱਤਰ ਨੂੰ ਵੇਖ ਲਵਾਂ।

ਮਰਾ ਦਰ ਮਨਜ਼ਲਿ ਜਾਨਾ ਹਮਹ ਐਸੋ ਹਮਹ ਸ਼ਾਦੀ।

ਜਰਸ ਬੇਹੂਦਾ ਮੇ ਨਾਲਦ ਕੁਜਾ ਬੰਦੇਮ ਮਹਮਿਲਹਾ ॥ ੨ ॥

[ਮਰਾ=(ਮ+ਰਾ) ਮੈਨੂੰ। ਦਰ=ਵਿਚ। ਮਨਜ਼ਲਿ=ਰਾਹ ਦੇ। ਜਾਨਾ=ਪਿਆਰੇ। ਹਮਹ=ਸਾਰੀਆਂ। ਐਸੋ=ਖੁਸ਼ੀਆਂ ਤੇ ਸ਼ਾਦੀ=ਸ਼ਾਦਿਆਨੇ, ਅਨੰਦ, ਮੌਜਾਂ। ਜਰਸ=ਉਠ ਦੇ ਗਲ ਵਿਚ ਬੱਧੀ ਹੋਈ ਟੱਲੀ। ਬੇਹੂਦਾ=ਬੇਛਾਇਦਾ, ਬੇ-ਅਰਥ। ਮੇ ਨਾਲਦ=ਰੋਂਦੀ ਹੈ, ਵੱਜਦੀ ਹੈ। ਕੁਜਾ=ਕਿਥੇ। ਬੰਦੇਮ=ਬੰਨ੍ਹਾਂ ਮੈਂ। ਮਹਮਿਲਹਾ=ਕਚਾਵੇ।]

ਅਰਥ—ਮੈਨੂੰ ਪਿਆਰੇ ਦੇ ਰਾਹ ਵਿਚ ਸਾਰੀਆਂ ਖੁਸ਼ੀਆਂ ਤੇ ਸਾਰੀਆਂ ਮੌਜਾਂ ਹਨ। ਘੜਿਆਲ ਬੇਅਰਥ ਰੋਂਦਾ ਹੈ, ਮੈਂ ਕਚਾਵੇ ਕਿਧਰ ਬੰਨ੍ਹਾਂ?

ਖ਼ੁਦਾ ਹਾਜ਼ਿਰ ਬਵਦ ਦਾਯਮ ਬਬੀਂ ਦੀਦਾਰ ਪਾਕਸ਼ ਰਾ।

ਨ ਗਿਰਦਾਬੇ ਦਰੋ ਹਾਇਲ ਨ ਦਰਯਾ ਓ ਨ ਸਾਹਿਲਹਾ ॥ ੩ ॥

[ਖ਼ੁਦਾ=ਵਾਹਿਗੁਰੂ, ਪ੍ਰਮਾਤਮਾ, ਰੱਬ। ਹਾਜ਼ਿਰ=ਪ੍ਰਤੱਖ, ਜਾਹਿਰ, ਸਾਹਮਣੇ। ਬਵਦ=ਹੁੰਦਾ ਹੈ। ਦਾਯਮ=ਸਦਾ, ਹਮੇਸ਼ਾਂ। ਬਬੀਂ=ਵੇਖ। ਦੀਦਾਰ=ਦਰਸ਼ਨ। ਪਾਕਸ਼=ਪਵਿਤ੍ਰ ਉਸ। ਰਾ=ਦਾ। ਗਿਰਦਾਬੇ=ਗਿਰਦਾਵ, ਘੁੰਮਣਘੇਰੀ। ਦਰੋ=(ਦਰ ਓ)

ਵਿਚ ਉਸ ਦੇ। ਹਾਇਲ=ਪਈ ਹੋਈ। ਦਰਿਯਾ=ਨਦੀ। ਓ=ਅਤੇ, ਔਰ। ਸਾਹਿਲਹਾ=ਕੰਢੇ, ਕਿਨਾਰੇ।}

ਅਰਥ—ਵਾਹਿਗੁਰੂ ਸਦਾ ਹੀ ਹਰ ਥਾਂ ਤੇ ਹਾਜ਼ਰ ਹੁੰਦਾ ਹੈ, ਉਸ ਦੇ ਪਵਿੱਤਰ ਦਰਸ਼ਨ ਨੂੰ ਵੇਖ। ਉਸ ਵਿਚ ਕੋਈ ਘੁੰਮਣਘੇਰੀ ਨਹੀਂ ਪਈ ਹੋਈ, ਨਾ ਕੋਈ ਨਦੀ ਹੈ ਤੇ ਨਾ ਹੀ ਕੋਈ ਕੰਢੇ ਹਨ।

ਚਰਾ ਬੇਹੂਦਹ ਮੇ ਗਰਦੀ ਬ ਸਹਰਾ ਓ ਬ ਦਸਤ ਐ ਦਿਲ।

ਚੁੰਆਂ ਸੁਲਤਾਨਿ ਖੂਬਾਂ ਕਰਦਹ ਅੰਦਰ ਦੀਦਹ ਮੰਜ਼ਿਲਹਾ ॥ ੪ ॥

{ਚਰਾ=ਕਿਉਂ। ਬੇਹੂਦਹ=ਬੇਅਰਥ। ਮੇ ਗਰਦੀ=ਫਿਰਦਾ ਹੈਂ। ਬ ਸਹਰਾ=ਸ਼ਹਿਰਾਂ ਵਿਚ। ਓ=ਅਤੇ। ਬ ਦਸਤ=ਜੰਗਲਾਂ ਵਿਚ। ਐ ਦਿਲ=ਹੇ ਮਨ। ਚੁੰ=ਜਦ ਕਿ। ਆਂ=ਉਸ। ਸੁਲਤਾਨਿ=ਪਾਤਸ਼ਾਹ ਨੇ। ਖੂਬਾਂ=ਸੋਹਣਿਆਂ। ਕਰਦਹ=ਕੀਤਾ ਹੈ। ਅੰਦਰ=ਵਿਚ। ਦੀਦਹ=ਅੱਖਾਂ। ਮੰਜ਼ਿਲਹਾ=ਡੇਰਾ।}

ਅਰਥ—ਹੇ ਮਨ ! ਕਿਉਂ ਬਿਰਥਾ ਫਿਰਦਾ ਹੈਂ ਸ਼ਹਿਰਾਂ ਵਿਚ ਤੇ ਉਜਾੜਾਂ ਵਿਚ ਜਦ ਕਿ ਉਸ ਸੋਹਣਿਆਂ ਦੇ ਸੁਲਤਾਨ ਨੇ ਅੱਖਾਂ ਵਿਚ ਡੇਰਾ ਕੀਤਾ ਹੋਇਆ ਹੈ।

ਚੁ ਗੈਰ ਅਜ਼ ਜ਼ਾਤਿ ਪਾਕਸ਼ ਨੇਸਤ ਦਰ ਹਰਜਾ ਕਿ ਮੇ ਬੀਨਮ।

ਬਗੋ ਗੋਯਾ ਕੁਜਾ ਬਿਗੁਜ਼ਾਰਮ ਈਂ ਦੁਨੀਆ ਓ ਅਹਲਿਲਹਾ ॥

{ਚੁ=ਜਦ। ਗੈਰ=ਬਿਗਾਨਾ। ਅਜ਼=ਤੋਂ। ਜ਼ਾਤਿ=ਹੋਂਦ। ਪਾਕਸ਼=ਪਵਿੱਤ੍ਰ ਉਸ। ਨੇਸਤ=(ਨ+ਅਸਤ) ਨਹੀਂ ਹੈ। ਦਰ=ਵਿਚ। ਹਰ ਜਾ=ਸਭ ਜਗ੍ਹਾਂ। ਕਿ=ਜਿਥੇ। ਮੇ ਬੀਨਮ=ਵੇਖਦਾ ਹਾਂ ਮੈਂ। ਬਗੋ=ਕਹੁ, ਦੱਸ। ਕੁਜਾ=ਕਿਥੇ। ਬਿਗੁਜ਼ਾਰਮ=ਛੱਡ ਕੇ ਜਾਵਾਂ। ਈਂ=ਇਸ। ਦੁਨੀਆ=ਜਗਤ, ਸੰਸਾਰ। ਅਹਲਿਲਹਾ=ਵਸਣ ਵਾਲਿਆਂ ਨੂੰ।}

ਅਰਥ—ਜਦ ਕਿ ਉਸ ਦੀ ਪਵਿੱਤਰ ਹੋਂਦ ਤੋਂ ਬਿਨਾਂ ਹੋਰ ਕੋਈ ਦੂਜਾ ਨਹੀਂ ਹੈ। ਸਭ ਜਗ੍ਹਾ ਵਿਚ ਉਹੀ ਦਿਸਦਾ ਹੈ, ਜਿਥੇ ਭੀ ਮੈਂ ਵੇਖਦਾ ਹਾਂ। (ਤਾਂ ਫਿਰ) ਹੇ ਨੰਦ ਲਾਲ ! ਦੱਸ, ਕਿਥੇ ਛੱਡ ਕੇ ਚਲਾ ਜਾਵਾਂ ਮੈਂ, ਇਸ ਦੁਨੀਆਂ ਅਤੇ ਇਸ ਦੇ ਵਿਚ ਵਸਣ ਵਾਲਿਆਂ ਨੂੰ।

ਪੰਜਾਬੀ ਉਲਥਾ—

ਸਾਕੀ ! ਭਰ ਦੇ ਪ੍ਰੇਮ ਪਯਾਲਾ, ਦਿਲ ਰੰਗਯਾ ਮੇਰਾ ਜਾਵੇ,
ਕਰ ਦਰਸ਼ਨ ਨੈਣ ਹੋਣ ਪਵਿੱਤਰ, ਹਲ ਮੁਸ਼ਕਲ ਹੋ ਜਾਵੇ।
ਰਾਹ ਪ੍ਰੀਤਮ ਦੇ ਵਿਚ ਖੁਸ਼ੀਆਂ, ਸਾਨੂੰ ਨਿਤ ਸ਼ਦਿਆਨੇ ਹਨ,

ਗਜ਼ਲਾਂ ਭਾਈ ਨੰਦ ਲਾਲ ਜੀ-ਸਟੀਕ (13)

ਬਿਰਥਾ ਘੰਟੀ ਟਨ ਟਨ ਕਰਦੀ, ਮੈਂ ਕਤ ਵਲ ਭਰਾਂ ਕਚਾਵੇ।
 ਪ੍ਰੀਤਮ ਹਰ ਥਾਂ ਹਾਜ਼ਰ ਨਾਜ਼ਰ ਦੇਖਾਂ ਤੇਰਾ ਰੂਪ ਸਦਾ,
 ਤੁਧ ਵਿਚ ਘੁੰਮਣਘੇਰਿ ਕੋਈ ਨ, ਨਾ ਨਦੀ ਨਾ ਕੰਢਾ ਥਾਂਵੇ।
 ਹੇ ਮਨ! ਕਿਉਂ ਤੂੰ ਬਿਰਥਾ ਫਿਰਦਾ, ਸ਼ਹਿਰਾਂ ਵਿਚ ਉਜਾੜਾਂ ਦੇ,
 ਸੋਹਣਿਆਂ ਦਾ ਸੁਲਤਾਨ ਸਾਂਈ, ਵਿਚ ਅਖੀਂ ਡੇਰਾ ਲਾਵੇ।
 ਬਾਝ ਪਿਆਰੇ ਕੋਈ ਨ ਦਿਸਦਾ, ਜਿਤ ਕਿਤ ਵਲ ਮੈਂ ਵੇਖਾਂ,
 ਨੰਦ ਲਾਲ ਫਿਰ ਜਗ ਵਿਚ ਕਿਸ ਦਾ, ਤਿਆਗ ਕਰੇ ਕਿਤ ਜਾਵੇ॥ ੩॥



SIKHBOOKCLUB.COM

ਬਿਆ ਐ ਸਾਕੀਏ ਰੰਗੀ ਜਿ ਮੈ ਪੁਰ ਕੁਨ ਅਯਾਗ ਈ ਜਾ।

ਨਸ਼ਾਏ ਲਾਲ ਮੈ ਗੂਨ ਤ ਜਿ ਹੱਕ ਬਖਸ਼ਦ ਸੁਰਾਗ ਈ ਜਾ ॥੧॥

{ ਬਿਆ=ਆਓ, ਐ=ਸੰਬੋਧਨ ਵਾਕ, ਹੈ। ਸਾਕੀਏ=ਸ਼ਰਾਬ ਦੇਣ ਵਾਲੇ। ਰੰਗੀਲੇ, ਰੰਗ ਵਾਲੇ। ਜਿ=ਨਾਲ। ਮੈ=(ਮਯ) ਸ਼ਰਾਬ। ਪੁਰ ਕੁਨ=ਭਰ ਦੇਹੁ। ਅਯਾਗ=ਪਿਆਲਾ। ਈ ਜਾ=ਇਸ ਥਾਂ, ਇਥੇ। ਨਸ਼ਾਏ=ਮਸਤੀ। ਖੁਮਾਰੀ=ਸਰੂਰ। ਲਾਲ=ਸੁਰਖ। ਗੂਨ=ਰੰਗ ਵਾਲੀ। ਤ=ਤੇਰੀ। ਜਿ=ਤੋਂ। ਹੱਕ=ਪਰਮਾਤਮਾ, ਰੱਬ, ਵਾਹਿਗੁਰੂ। ਬਖਸ਼ਦ=ਬਖਸ਼ਦਾ ਹੈ। ਸੁਰਾਗ=ਭੇਦ, ਪਤਾ। ਈ ਜਾ=ਇਥੇ ਹੀ। }

ਅਰਥ—ਹੇ ਰੰਗਣ ਵਾਲੇ ਸਾਕੀ ! ਇਥੇ ਆਓ ਅਤੇ ਸ਼ਰਾਬ ਨਾਲ ਪਿਆਲਾ ਭਰ ਦੇਹੁ। ਤੇਰੀ ਲਾਲ ਰੰਗ ਵਾਲੀ ਸ਼ਰਾਬ ਦੀ ਮਸਤੀ ਇਥੇ ਹੀ ਵਾਹਿਗੁਰੂ ਦੇ ਭੇਦ ਬਖਸ਼ਦੀ ਹੈ।

ਅਨਲਹਕ ਅਜ਼ਲਬੇ ਮਨਸੂਰ ਹਮਚੂੰ ਸ਼ੀਸ਼ਾ ਕੁਲਕੁਲ ਕਰਦ।

ਕਿ ਆਰਦ ਤਾਬਿ ਈ ਸਾਹਿਬਾ ਕੁਜਾ ਜਾਮੇ ਦਿਮਾਗ ਈ ਜਾ ॥੨॥

{ ਅਨਲਹਕ=ਅੰਹ ਬ੍ਰਹਮਾਸਮਿ, ਮੈਂ ਰੱਬ ਹਾਂ। ਅਜ਼=ਤੋਂ। ਲਬੇ=ਬੁੱਲ੍ਹਾਂ। ਮਨਸੂਰ=ਇਕ ਫਕੀਰ ਦਾ ਨਾਮ ਹੈ, ਜੋ ਫਾਰਸ ਦੇਸ ਵਿਚ ਹੋਇਆ ਤੇ ਸੂਲੀ ਤੇ ਚੜ੍ਹਾਇਆ ਗਿਆ ਸੀ। ਹਮ ਚੂੰ=ਵਾਗੂੰ। ਸ਼ੀਸ਼ਾ=ਬੋਤਲ। ਕੁਲਕੁਲ=ਬੋਤਲ ਵਿਚੋਂ ਸ਼ਰਾਬ ਡੁਲ੍ਹਣ ਦੀ ਆਵਾਜ਼। ਕਰਦਾ=ਕੀਤਾ। ਕਿ=ਜਿਹੜਾ। ਆਰਦ=ਲਿਆਉਂਦਾ ਏ। ਤਾਬ=ਝਾਲ, ਸੱਤ੍ਯਾ। ਈ=ਇਸ। ਸਾਹਿਬਾ=ਸ਼ਰਾਬ। ਕੁਜਾ=ਕਿਥੇ। ਜਾਮੇ=ਪਿਆਲਾ। }

ਅਰਥ—ਮਨਸੂਰ ਦੇ ਬੁੱਲ੍ਹਾਂ ਤੋਂ ਅਨਲਹਕ (ਇਸ ਤਰ੍ਹਾਂ ਨਿਕਲਿਆ) ਜਿਵੇਂ ਬੋਤਲ ਕੁਲਕੁਲ ਕਰਦੀ ਹੈ। ਇਥੇ ਕਿਹੜੇ ਦਿਮਾਗ ਦਾ ਪਿਆਲਾ ਹੈ, ਜੋ ਇਸ ਸ਼ਰਾਬ ਦੀ ਤਾਬ ਲਿਆਉਂਦਾ ਹੈ। ਭਾਵ=ਕੋਈ ਭੀ ਸ਼ਰਾਬ ਅਜੇਹੀ ਝਾਲ ਨਹੀਂ ਰਖਦੀ, ਜੇਹੀ ਕੂ ਸਿਮਰਨ ਦੀ ਮਸਤੀ ਹੈ।

ਜਹਾਂ ਤਾਰੀਕ ਸੁਦ ਜਾਨਾਂ ਬਰ ਅਫ਼ਰੋਜ਼ ਈ ਕਦੇ ਰਾਅਨਾ।

ਨੁਮਾ ਰੁਖਸਾਰਿ ਤਾਬਾਂ ਕਿ ਮੇਬਾਯਦ ਚਰਾਗ ਈ ਜਾ ॥੩॥

{ ਜਹਾ=ਜਹਾਨ, ਜਗਤ। ਤਾਰੀਕ=ਹਨੇਰਾ। ਸੁਦ=ਹੋ ਗਿਆ। ਜਾਨਾਂ=ਪਿਆਰਾ

ਮਿਤ੍ਰ। ਬਰ ਅਫ਼ਰੋਜ਼=ਚਮਕ, ਪ੍ਰਕਾਸ਼। ਈ=ਇਸ। ਕਦੇ=ਸਰੀਰ। ਰਾਅਨਾ=ਸੋਹਣਾ।
ਨੁਮਾ=ਵਿਖਾ। ਰੁਖਸਾਰਿ=ਗੱਲਾਂ। ਤਾਬਾਂ=ਚਮਕਣ ਵਾਲੀਆਂ। ਕਿ=ਜੋ। ਬੇ-
ਬਾਯਦ=ਚਾਹੀਦਾ ਹੈ। ਚਰਾਗ਼=ਦੀਵਾ (ਭਾਵ ਦਰਸ਼ਨ)। ਈ ਜਾ=ਇਥੇ।}

ਅਰਥ—ਜਗਤ ਵਿਚ ਹਨੇਰਾ ਹੋ ਗਿਆ ਹੈ, ਹੇ ਮਿਤ੍ਰ! ਇਸ ਸੋਹਣੇ ਸਰੀਰ ਨੂੰ
ਚਮਕਾਓ। ਤੂੰ ਆਪਣੀਆਂ ਚਮਕਣ ਵਾਲੀਆਂ ਗੱਲਾਂ ਵਿਖਾ, (ਅਰਥਾਤ ਪ੍ਰਕਾਸ਼ ਸਰੂਪ
ਦਰਸ਼ਨ ਦੇਹੁ) ਕਿਉਂ ਜੋ ਇਥੇ ਦੀਵਾ ਚਾਹੀਦਾ ਹੈ।

ਭਾਵ—‘ਗੁਰ ਬਿਨ ਘੋਰ ਅੰਧਾਰ’ ਹੈ, ਅਤੇ ‘ਗੁਰ ਚਾਣਨ ਤਿਹੁ ਲੋਇ’ ਹੈ, ਇਸ
ਕਰ ਕੇ ਹੇ ਗੁਰੂ! ਇਸ ਅੰਧਕਾਰ ਰੂਪ ਜਗਤ ਵਿਚ ਤੇਰਾ ਦਰਸ਼ਨ ਪ੍ਰਕਾਸ਼ ਪੁੰਜ ਹੈ, ਉਸ
ਦਾ ਜਲਵਾ ਬਖਸ਼।

ਬਈ ਯਕਦਮ ਕਿਯਾਦ ਆਯਦ ਤਵਾਂ ਉਮਰੇ ਬਸਰ ਬੁਰਦਨ।

ਅਗਰ ਯਕ ਦਮ ਕਸੇ ਯਾਬਦ ਬਸ਼ੋਕੇ ਹੱਕ ਫ਼ਰਾਗ਼ ਈ ਜਾ ॥੪॥

{ਬਾਈ=ਇਸ ਵਿਚ। ਯਕ ਦਮ=ਇਕ ਸ਼ਾਸ। ਕਿ=ਜਦੋਂ। ਯਾਦ=ਚੇਤੇ, ਸਿਮਰਨ
ਵਿਚ। ਆਯਦ=ਆਵੈ। ਤਵਾਂ=ਤਵਾਨ, ਸਕੀਏ, ਤਾਕਤ ਰਖਣੀ। ਉਮਰੇ=ਆਯੂ,
ਜ਼ਿੰਦਗੀ। ਬਸਰ ਬੁਰਦਨ=ਗੁਜ਼ਰ ਚੁਕੀ ਹੋਈ। ਅਗਰ=ਜੇਕਰ। ਯਕ ਦਮ=ਇਕ ਸਵਾਸ।
ਕਸੇ=ਕੋਈ। ਯਾਬਦ=ਪਾਵੇ, ਪਾ ਲਵੇ। ਬ ਬਸ਼ੋਕਿ=ਦੇ ਚਾਉ ਵਿਚ। ਹੱਕ=ਵਾਹਿਗੁਰੂ
ਫ਼ਰਾਗ਼=ਖੁਸ਼ੀ, ਅਨੰਦ।}

ਅਰਥ—ਇਸ ਇਕ ਸਵਾਸ ਵਿਚ ਹੀ, ਜਦੋਂ ਸਿਮਰਨ ਵਿਚ ਆ ਜਾਵੇਂ, (ਸਾਰੀ)
ਉਮਰਾ ਗੁਜ਼ਰ ਚੁਕੀ ਹੋਈ ਵਿਚੋਂ-ਜੇਕਰ ਕੋਈ ਇਕ ਸਵਾਸ ਭੀ ਸ਼ੌਂਕ ਦੇ ਨਾਲ ਵਾਹਿਗੁਰੂ
ਦੇ ਸਿਮਰਨ ਨੂੰ ਪਾ ਲਵੇ, (ਤਾਂ ਉਸ ਨੂੰ) ਇਥੇ ਹੀ ਖੁਸ਼ੀਆਂ ਹਨ।

ਦੁ ਚਸ਼ਮੇ ਮਨ ਕੇ ਦਰਿਯਾਇ ਅਜ਼ੀਮੁਲਸ਼ਾਂ ਬਵਦ ਗੋਯਾ।

ਕਿਹਰ ਅਸ਼ਕਮ ਬਵਦ ਸਾਦਾਬੀਏ ਸਦ ਬਾਗ਼ ਬਾਗ਼ ਈ ਜਾ ॥ ੫ ॥

{ਦੁ=ਦੋ। ਚਸ਼ਮੇ=ਅੱਖਾਂ। ਮਨ=ਮੇਰੇ। ਕਿ=ਜੋ, ਜੇਹੜੇ। ਦਰਿਯਾਇ=ਦਰਿਆਉ,
ਨਦੀ। ਅਜ਼ੀਮੁਲਸ਼ਾਂ=ਵੱਡੀ ਸ਼ਾਨ ਵਾਲੀ। ਬਵਦ=ਹੁੰਦੇ ਹਨ। ਗੋਯਾ=ਕਵਿ ਛਾਪ,
ਉਪਨਾਮ। ਕਿ=ਜੇਹੜਾ। ਹਰ=ਹਰ ਇਕ। ਅਸ਼ਕਮ=ਅਥਰੂ, ਹੰਝੂ ਮੇਰਾ।
ਸਾਦਾਬੀਏ=ਸੈਰਾਬ ਕਰਨਾ, ਸਿੰਜਣਾ। ਸਦ ਸੈਕੜੇ। ਬਾਗ਼=ਬਗੀਚੇ। ਈ ਜਾ=ਇਥੇ।}

ਅਰਥ—ਨੰਦ ਲਾਲ ਜੀ ਕਹਿੰਦੇ ਹਨ-ਮੇਰੀਆਂ ਦੋਵੇਂ ਅੱਖਾਂ ਜੋ ਬੜੇ ਵੱਡੇ ਦਰਿਆ
ਸਮਾਨ ਬਣੀਆਂ ਹੋਈਆਂ ਹਨ। ਉਹਨਾਂ ਤੋਂ ਨਿਕਲੇ ਹੋਏ ਮੇਰੇ ਹਰ ਇਕ ਅੱਥਰੂ ਤੋਂ, ਇਥੋਂ

ਦੇ ਸੈਂਕੜੇ ਬਾਗ਼ ਬਗੀਚੇ ਸ਼ਰਸਾਰ ਹੋ ਜਾਂਦੇ ਹਨ।

ਭਾਵ—ਪ੍ਰੀਤਮ ਦੇ ਵਿਛੋੜੇ ਦੇ ਦੁਖ ਕਰ ਕੇ 'ਮੈਂ ਨੀਰ ਵਹੇ ਵਹਿ ਚਲੇ ਜੀਉ' ਦੀ ਅਜੇਹੀ ਦਸ਼ਾ ਹੋ ਰਹੀ ਹੈ, ਕਿ ਸੈਂਕੜੇ ਬਾਗ਼ਾਂ ਨੂੰ ਸਿੰਜਣ ਜੋਗਾ ਪਾਣੀ ਅੱਖਾਂ ਤੋਂ ਨਿਕਲ ਰਿਹਾ ਹੈ।

ਪੰਜਾਬੀ ਉਲਥਾ-

ਆ ਹੇ ਸਤਿਗੁਰ ਸਾਕੀ ਪਯਾਰੇ! ਭਰ ਦੇਹ ਪਰੇਮ ਪਿਆਲੇ।
ਮਨ ਮਤਵਾਲਾ ਹੋਵੇ ਜਾਣੂ ਰਮਜ਼ਾਂ ਰੱਬ ਦੀਆਂ ਵਾਲੇ।
'ਮੈਂ ਹਾਂ ਰੱਬ' ਮਨਸੂਰ ਲਬਾਂ ਤੋਂ ਜਿਉਂ ਬੋਤਲ ਕੁਲਕੁਲ ਕੀਤਾ,
ਇਸ ਸ਼ਰਾਬ ਦੀ ਤਾਬ ਝੱਲਣ ਉਹ ਜੋ ਸੀਸ ਵਢਾਵਣ ਵਾਲੇ।
ਹੇ ਗੁਰ ਜਗਤ ਅੰਧੇਰਾ ਤੁਧੁ ਬਿਨ ਧਰਮ ਨਾ ਨਜ਼ਰੀ ਆਉਂਦਾ,
ਦੇ ਕੇ ਦਰਸ਼ਨ ਚਾਨਣ ਕਰ ਦਿਓ, ਪ੍ਰਕਾਸ਼ ਪੁੰਜ ਮੁਖ ਵਾਲੇ।
ਯਾਦ ਸਾਂਈ ਦੀ ਦਮ ਦਮ ਕੀਤੇ, ਉਮਰ ਸਫਲ ਸਭ ਹੁੰਦੀ ਏ,
ਸ਼ੌਂਕ ਸਾਂਈ ਜਿ ਮਨ ਵਿਚ ਵਸੇ, ਜਗ ਮੋਹ ਮਿਟਾਵਣ ਵਾਲੇ।
ਨੈਨ ਮਿਰੇ ਦੋ ਦਰਸ ਪੀਆ ਬਿਨ, ਨਿਤ ਨਦੀ ਜਿਉਂ ਵਹਿੰਦੇ ਹਨ,
ਸੋ ਸੋ ਬਾਗ਼ਾਂ ਨੂੰ ਨਿਤ ਸਿੰਜਣ ਹੰਝੂ ਬਣ ਪਰਨਾਲੇ॥ ੪॥



ਰਹ ਰਸਾਨੇ ਰਾਹਿ ਹੱਕ ਆਮਦ ਅਦਬ।

ਹਮ ਬਦਿਲ ਯਾਦੇ ਖੁਦਾ ਓ ਹਮ ਬਲਬ॥ ੧ ॥

[ਰਹ=ਰਸਤਾ। ਰਸਾਨੇ=ਪਹੁੰਚਾਉਣ ਵਾਲਾ। ਰਾਹਿ=ਰਸਤਾ ਹੈ। ਹੱਕ=ਰੱਬ, ਵਾਹਿਗੁਰੂ। ਆਮਦ=ਆਯਾ ਹੈ। ਅਦਨ=ਸਤਿਕਾਰ, ਨਿਮੂਤਾ। ਹਮ=ਭੀ। ਬ ਦਿਲੇ= ਦਿਲ ਨਾਲ, ਮਨ ਨਾਲ। ਯਾਦੇ=ਚਿੰਤਨ ਹੋਵੇ। ਖੁਦਾ=ਵਾਹਿਗੁਰੂ। ਓ=ਅਤੇ। ਹਮ=ਭੀ। ਬਲਬ=ਬੁੱਲ੍ਹਾਂ ਨਾਲ।]

ਅਰਥ—ਵਾਹਿਗੁਰੂ ਤਕ ਪੁਚਾਵਣ ਵਾਲਾ ਰਾਹ ਆਇਆ ਹੈ 'ਅਦਬ'। ਮਨ ਨਾਲ ਭੀ ਵਾਹਿਗੁਰੂ ਯਾਦ ਹੋਵੇ ਅਤੇ ਬੁੱਲ੍ਹਾਂ ਨਾਲ ਭੀ।

ਭਾਵ— ਨਿਮਰਤਾ ਨੂੰ ਧਾਰਨ ਕਰ ਕੇ ਜਗਿਆਸੂ 'ਮਨ ਸਾਂਈ ਮੁਖਿ ਉਚਰਾ' ਦੀ ਅਵਸਥਾ ਪ੍ਰਾਪਤ ਕਰੇ। ਇਹੋ ਰਸਤਾ ਵਾਹਿਗੁਰੂ ਦੇ ਦਰ ਤੇ ਪਹੁੰਚਾਵਣ ਵਾਲਾ ਹੈ।

ਹਰ ਕੁਜਾ ਦੀਦੇਮ ਅਨਵਾਰੇ ਖੁਦਾ।

ਬਸ ਕਿ ਅਜ ਸੁਹਬਤ ਬਜ਼ੁਰਗਾਂ ਸ਼ੁਦ ਜਜ਼ਬ॥ ੨ ॥

[ਹਰ=ਕੁਜਾ=ਹਰ ਇਕ ਜਗ੍ਹਾ ਤੇ। ਦੀਦੇਮ=ਵੇਖਿਆ ਹੈ ਮੈਂ। ਅਨਵਾਰੇ=ਨੂਰ ਦਾ ਬ: ਬ:, ਜਲਵਾ। ਖੁਦਾ=ਵਾਹਿਗੁਰੂ। ਬਸ ਕਿ=ਜਦ। ਅਜ=ਤੋਂ। ਸੁਹਬਤ=ਸੰਗਤ। ਬਜ਼ੁਰਗਾਂ=ਭਲੇ ਪੁਰਸ਼ਾਂ, ਮਹਾਤਮਾ ਜਨਾਂ। ਸ਼ੁਦ=ਹੋਈ ਹੈ। ਜਜ਼ਬ=ਖਿਚ, ਰੁੱਝ, ਲੱਗਾ।]

ਅਰਥ—ਹਰ ਇਕ ਜਗ੍ਹਾ ਵਿਚ ਮੈਂ ਰੱਬ ਦਾ ਨੂਰ ਦੇਖ ਰਿਹਾ ਹਾਂ, ਜਦ ਤੋਂ ਕਿ (ਮੈਨੂੰ) ਸੰਤਾਂ ਦੀ ਸੰਗਤ ਦੀ ਖਿੱਚ ਹੋਈ ਹੈ।

ਭਾਵ— ਸਾਧ ਸੰਗਤ ਦੇ ਪ੍ਰਤਾਪ ਨਾਲ ਇਹ ਜਾਣਿਆ ਹੈ ਕਿ—

ਅਵਲਿ ਅਲਹ ਨੂਰ ਉਪਾਇਆ ਕੁਦਰਤਿ ਕੇ ਸਭ ਬੰਦੇ॥

ਏਕ ਨੂਰ ਤੇ ਸਭ ਜਗੁ ਉਪਜਿਆ ਕਉਨ ਭਲੇ ਕੋ ਮੰਦੇ॥ ੧ ॥

ਲੋਗਾ ਭਰਮਿ ਨ ਭੂਲਹੁ ਭਾਈ॥

ਖਾਲਿਕੁ ਖਲਕ ਖਲਕ ਮਹਿ ਖਾਲਿਕੁ ਪੂਰਿ ਰਹਿਓ ਸੂਬ ਠਾਂਈ॥੧॥ ਰਹਾਉ॥

ਚਸ਼ਮਿ ਮਾ ਗ਼ੈਰ ਅਜ਼ ਜਮਾਲ ਸ਼ ਵਾ ਨਸ਼ੁਦ।

ਜਾਂ ਕਿ ਜੁਮਲਹ ਖਲਕ ਰਾ ਦੀਦੇਮ ਰੱਬ ॥ ੩ ॥

{ਚਸ਼ਮਿ=ਅੱਖਾਂ। ਮਾ=ਮੇਰੀ। ਗ਼ੈਰ=ਬਿਨਾਂ। ਅਜ਼=ਤੋਂ। ਜਮਾਲ=ਰੂਪ। ਸ਼=ਉਸ ਦੇ। ਵਾ=ਖੁਲ੍ਹੀ। ਨਸ਼ੁਦ=ਨਹੀਂ ਹੋਈ। ਜਾਂਕਿ=(ਅਜ਼ਾਂਕਿ) ਕਿਉਂਕਿ। ਜੁਮਲਹ=ਸਾਰੀ ਸਭ ਦੀ ਸਭ। ਖਲਕ ਦੁਨੀਆ, ਖਲਕਤ। ਰਾ=ਨੂੰ। ਦੀਦੇਮ=ਵੇਖਿਆ ਮੈਂ।}

ਅਰਥ—ਮੇਰੀਆਂ ਅੱਖਾਂ ਉਸਦੇ ਰੂਪ ਤੋਂ ਬਿਨਾਂ ਖੁਲ੍ਹੀਆਂ ਹੋਈਆਂ ਭੀ ਨਹੀਂ ਖੁਲ੍ਹੀਆਂ। ਕਿਉਂਕਿ ਮੈਂ ਸਾਰੀ ਖਲਕਤ ਨੂੰ ਰੱਬ ਰੂਪ ਕਰ ਕੇ ਵੇਖਿਆ ਹੈ।

ਭਾਵ—ਮੇਰੀਆਂ ਅੱਖਾਂ ਵੇਖਦੀਆਂ ਹਨ 'ਸਰਬ ਰੂਪ ਤੇਰੇ ਨਾਰਾਇਣ'

ਜਿਵੇਂ—'ਸਗਲ ਬਨਸਪਤਿ ਮਹਿ ਬੈਸੰਤਰੁ' ਅਤੇ 'ਸਗਲ ਦੂਧ ਮੈ ਘੀਆ' ਹੈ ਇਵੇਂ ਹੀ—'ਉਚ ਨੀਚ ਮਹਿ ਜੋਤਿ ਸਮਾਣੀ ਘਟਿ ਘਟਿ ਮਾਧਉ ਜੀਆ' ਜਾਂ ਇਉਂ ਆਖੋ, ਜਿਵੇਂ—

'ਪੁਹਪ ਮਧਿ ਜਿਉ ਬਾਸੁ ਬਸਤੁ ਹੈ ਮੁਕਰ ਮਾਹਿ ਜੈਸੇ ਛਾਈ॥

ਤੈਸੇ ਹੀ ਹਰਿ ਬਸੈ ਨਿਰੰਤਰਿ ਘਟ ਹੀ ਖੋਜਹੁ ਭਾਈ॥੧॥

ਬਾਹਰਿ ਭੀਤਰਿ ਏਕੇ ਜਾਨਹੁ ਇਹੁ ਗੁਰ ਗਿਆਨੁ ਬਤਾਈ॥

ਇਹ ਗਿਆਨ ਗੁਰੂ ਦੱਸਦਾ ਹੈ, ਇਸੇ ਕਰ ਕੇ ਭਾਈ ਸਾਹਿਬ ਜੀ ਨੇ 'ਬਜ਼ੁਰਗਾਂ' ਦੀ ਸੰਗਤ ਦੱਸੀ ਹੈ।

ਖ਼ਾਕਿ ਕਦਮਸ਼ ਰੋਸ਼ਨੀਏ ਦਿਲ ਕੁਨਦ।

ਗਰ ਤੁਰਾ ਬਾ ਸਾਲਕਾਂ ਬਾਸ਼ਦ ਨਸਬ ॥ ੪ ॥

{ਖ਼ਾਕਿ=ਦੀ ਖ਼ਾਕ, ਪੂੜੀ। ਕਦਮ=ਚਰਨ, ਪੈਰ। ਸ਼=ਉਸ ਦੇ। ਰੋਸ਼ਨੀ=ਚਾਣਨ, ਪ੍ਰਕਾਸ਼। ਏ=ਨੂੰ। ਦਿਲ=ਮਨ। ਕੁਨਦ=ਕਰਦੀ ਹੈ। ਗਰ=ਜੇਕਰ। ਤੁਰਾ=ਤੇਰਾ। ਬਾ=ਸਾਥ, ਨਾਲ। ਸਾਲਕਾਂ=ਗਿਆਨਵਾਨਾਂ, ਸੰਤਾਂ, ਮਹਾਤਮਾਂ, ਮੁਰਸ਼ਦ। ਬਾਸ਼ਦ=ਹੋ ਜਾਵੇ, ਹੋਵੇ। ਨਸਬ=ਸਬੰਧ, ਮੇਲ।}

ਅਰਥ—ਉਸ ਦੇ ਚਰਨਾਂ ਦੀ ਪੂੜੀ ਦਿਲ ਨੂੰ ਚਾਨਣ ਕਰਦੀ ਹੈ ਜੇਕਰ ਤੇਰਾ ਸੰਤਾਂ ਨਾਲ ਮੇਲ ਹੋਵੇ।

ਭਾਵ—ਇਹ ਮਨ ਅੰਧਾ ਬੋਲਾ ਹੈ, ਇਸ ਨੂੰ ਰੋਸ਼ਨੀ ਬਖਸ਼ਣ ਵਾਲੀ ਸਤਿਗੁਰੂ ਦੇ ਚਰਨਾਂ ਦੀ ਪੂੜੀ ਹੈ, ਪਰ ਜੇਕਰ ਸੰਤਾਂ ਦਾ ਸੰਗ ਪਰਾਪਤ ਹੋਵੇ ਤਾਂ ਫਿਰ ਉਸ ਚਰਨ-ਰਜ ਦਾ ਪ੍ਰਤਾਪ ਪ੍ਰਗਟ ਹੁੰਦਾ ਹੈ।

ਕੀਸਤ ਗੋਯਾ ਕੋ ਮੁਰਾਦੇ ਦਿਲ ਨ ਯਾਫਤ।

ਹਰ ਕਸੇ ਬਾ ਨਫਸਿ ਖੁਦ ਕਰਦਹ ਗਜ਼ਬ॥ ੫॥

[ਕੀਸਤ=(ਕਿ+ਅਸਤ) ਕੌਣ ਹੈ। ਕੋ=ਜਿਸ ਨੇ। ਮੁਰਾਦੇ=ਮੁਰਾਦ, ਇਛਤ, ਪਦਾਰਥ। ਯਾਫਤ=ਪ੍ਰਾਪਤ ਕੀਤੀ, ਪਾ ਲਈ। ਹਰ ਕਸੇ=ਜਿਸ ਕਿਸੇ ਨੇ। ਬਾ=ਸਾਬ। ਨਫਸਿ=ਚੰਚਲ ਮਨ। ਖੁਦ=ਆਪ, ਆਪਣੇ। ਕਰਦਹ=ਕੀਤਾ ਹੈ। ਗਜ਼ਬ=ਕ੍ਰੋਧ, ਜੰਗ, ਜ਼ੁਲਮ।]

ਅਰਥ—ਨੰਦ ਲਾਲ (ਉਹ) ਕੌਣ ਹੈ ਜਿਸ ਨੇ ਦਿਲ ਦੀ ਮੁਰਾਦ ਨਹੀਂ ਪਾ ਲਈ। ਜਿਸ ਕਿਸੇ ਨੇ ਆਪਣੇ ਚੰਚਲ ਮਨ ਨਾਲ ਜੰਗ ਕੀਤਾ ਹੈ।

ਭਾਵ—ਮਨ ਅਸਥਾ ਹੈ, ਜਿਸ ਕਿਸੇ ਨੇ ਮਨ ਨੂੰ ਸਾਧ ਲਿਆ ਹੈ, ਉਸ ਦੀਆਂ ਸਾਰੀਆਂ ਇਛਾ ਪੂਰੀਆਂ ਹੋ ਗਈਆਂ ਹਨ, ਤਦੇ ਹੀ ਸਤਿਗੁਰੂ ਜੀ ਨੇ 'ਮਨਿ ਜੀਤੈ ਜਗੁ ਜੀਤੁ' ਉਚਾਰਿਆ ਹੈ।

ਪੰਜਾਬੀ ਉਲਥਾ-

ਪ੍ਰੀਤਮ ਦੇ ਰਾਹ ਉਪਰ ਜਾਣਾ, ਨਾਲ ਗਰੀਬੀ ਹੁੰਦਾ ਏ।
ਦਿਲ ਵਿਚ ਪ੍ਰੀਤਮ ਪਿਆਰਾ ਵੱਸੇ, ਮੁਖ ਥੀ ਸਿਮਰਨ ਹੁੰਦਾ ਏ।
ਜਿਤ ਵਲ ਵੇਖਾਂ ਉਤ ਵਲ ਸੱਜਣ ਵਿਖਾਲ ਸੁ ਅਪਨਾ ਰੂਪ ਰਿਹਾ,
ਪਰ ਇਹ ਸੁੰਦਰ ਨੂਰੀ ਦਰਸ਼ਨ, ਸਾਧ ਸੰਗਤ ਵਿਚ ਹੁੰਦਾ ਏ।
ਅੱਖਾ ਬੰਦ ਨਾ ਖੁਲ੍ਹਣ ਮੂਲੋਂ ਪ੍ਰੀਤਮ ਤੇਰੇ ਦਰਸ ਬਿਨਾਂ,
ਜਦ ਕਿ ਸਾਰੀ ਖਲਕਤ ਦਾ ਹੀ ਦਰਸ਼ਨ ਉਸ ਦਾ ਹੁੰਦਾ ਏ।
ਦਿਲ ਅੰਨ੍ਹੇ ਨੂੰ ਚਾਨਣ ਕਰਦੀ, ਚਰਨ ਧੂੜ ਜੋ ਉਸਦੀ ਏ,
ਪਰ ਜੇ ਤੈਨੂੰ ਪਹਿਲਾਂ ਤੋਂ ਹੀ, ਸੰਗ ਸੰਤ ਦਾ ਹੁੰਦਾ ਏ।
ਦਿਲੀ ਮੁਰਾਦ ਨ ਕਿਸੇ ਨੇ ਪਾਈ 'ਗੋਯਾ' ਜ਼ਰਾ ਵਿਚਾਰ ਕਰੀ,
ਜਿਸ ਕਿਸ ਦਾ ਆਪਣੇ ਮਨ ਸੇਤੀ ਹਰ ਛਿਨ ਜੰਗ ਹੀ ਹੁੰਦਾ ਏ॥ ੫॥



ਦਿਲ ਅਗਰ ਦਾਨਾ ਬਵਦ ਅੰਦਰ ਕਿਨਾਰ ਸ਼ ਯਾਰ ਹਸਤ।

ਚਸ਼ਮ ਗਰ ਬੀਨਾ ਬਵਦ ਦਰ ਹਰ ਤਰਫ਼ ਦੀਦਾਰ ਹਸਤ ॥੧॥

{ਦਿਲ=ਮਨ। ਅਗਰ=ਜੇਕਰ। ਦਾਨਾ=ਸਿਆਣਾ, ਸਮਝ ਵਾਲਾ, ਵਿਚਾਰਵਾਨ। ਬਵਦ=ਹੋਵੇ, ਹੋ ਜਾਵੇ। ਅੰਦਰ=ਵਿਚ। ਕਿਨਾਰ=ਬਗਲ, ਬੁਕਲ, ਗੋਦੀ। ਸ਼=ਉਸ। ਯਾਰ=ਪ੍ਰੀਤਮ, ਪਿਆਰਾ ਬੇਲੀ। ਹਸਤ=ਹੈਰਾ ਹੈ। ਚਸ਼ਮ=ਅੱਖ। ਗਰ=ਅਗਰ, ਜੇਕਰ। ਬੀਨਾ=ਵੇਖਣ ਵਾਲੀ। ਬਵਦ=ਹੋਵੇ। ਦਰ=ਵਿਚ। ਹਰ ਤਰਫ਼=ਸਾਰੀਆਂ ਦਿਸ਼ਾਂ। ਦੀਦਾਰ=ਦਰਸ਼ਨ। ਹਸਤ=ਹੈ।}

ਅਰਥ—ਜੇਕਰ ਦਿਲ ਸਿਆਣਾ ਹੋ ਜਾਵੇ, ਤਾਂ ਉਸ ਦੀ ਬਗਲ ਵਿਚ ਯਾਰ ਹੈ। ਜੇਕਰ ਅੱਖ ਵੇਖਣ ਵਾਲੀ ਹੋਵੇ, ਤਾਂ ਸਾਰੀਆਂ ਤਰਫ਼ਾਂ ਵਿਚ ਪ੍ਰੀਤਮ ਦਾ ਦਰਸ਼ਨ ਹੈ।

ਹਰ ਤਰਫ਼ ਦੀਦਾਰ ਅੱਮਾ ਦੀਦਹ ਏ ਬੀਨਾ ਕੁਜਾਸਤ।

ਹਰ ਤਰਫ਼ ਤੂਰਸਤ ਹਰ ਸੂ ਸ਼ੈਲਹਏ ਅਨਵਾਰ ਹਸਤ ॥੨॥

{ਦੀਦਾਰ=ਦਰਸ਼ਨ। ਅੱਮਾ=ਲੋਕਿਨ, ਪਰ। ਦੀਦਹ=ਅੱਖ। ਬੀਨਾ=ਵੇਖਣ ਵਾਲੀ। ਕੁਜਾਸਤ=ਕਿਥੇ ਹੈ। ਸੂ=ਤਰਫ਼, ਪਾਸੇ, ਵਲ। ਸ਼ੈਲਹਏ=ਚੰਗਿਆੜਾ। ਅਨਵਾਰ=ਪ੍ਰਕਾਸ਼, ਰੌਸ਼ਨੀ, ਚਾਨਣ। ਹਸਤ=ਹੈ। ਤੂਰਸਤ=ਤੂਰ ਹੈ, ਅਸਰਾਈਲੀਆਂ ਦੇ ਮਤ ਅਨੁਸਾਰ ਇਕ ਪਹਾੜ ਦਾ ਨਾਮ 'ਤੂਰ' ਹੈ, ਜਿਥੇ ਉਹਨਾਂ ਦੇ ਨਬੀ 'ਮੂਸਾ' ਨੂੰ ਰੱਬ ਦਾ ਦਰਸ਼ਨ ਹੋਇਆ, ਉਸੇ ਤੂਰ ਪਹਾੜ ਉਤੇ ਹੀ ਮੂਸਾ ਰੱਬ ਨਾਲ ਗੱਲਾਂ ਕਰਦਾ ਸੀ, ਉਹਨਾਂ ਦੇ ਮਤ ਦੀਆਂ ਕਿਤਾਬਾਂ ਵਿਚ ਲਿਖਿਆ ਹੈ, ਰੱਬ ਦੇ ਦਰਸ਼ਨ ਹੋਏ, ਉਸ ਦੇ ਤੇਜ ਨਾਲ ਪਹਾੜ ਸੜ ਕੇ ਸੁਰਮਾ ਬਣ ਗਿਆ, ਜੋ ਅੱਜ ਤਕ ਮੌਜੂਦ ਹੈ।}

ਅਰਥ—ਭਾਵੇਂ ਸਭ ਪਾਸੇ ਪ੍ਰੀਤਮ ਦਾ ਦਰਸ਼ਨ ਹੈ, ਪਰ ਵੇਖਣ ਵਾਲੀ ਅੱਖ ਕਿਥੇ ਹੈ? ਸਭ ਪਾਸੇ 'ਤੂਰ' ਹੈ, ਸਭ ਪਾਸੇ ਚਾਨਣ ਦੇ ਸ਼ੈਲੇ ਹਨ।

ਸਰ ਅਗਰ ਦਾਰੀ ਬਿਰੋ ਸਰ ਰਾ ਬਿਨੇਹ ਬਰ ਪਾਇ ਓ।

ਜਾਂ ਅਗਰ ਦਾਰੀ ਨਸਾਰਸ਼ ਕੁਨ ਅਗਰ ਦਰਕਾਰ ਹਸਤ ॥੩॥

{ਸਰ=ਸਿਰ। ਦਾਰੀ=ਤੂੰ ਰੱਖਣਾ ਚਾਹੁੰਦਾ ਹੈ, (ਭਾਵ ਸਫਲ ਕੀਤਾ ਲੋੜਦਾ ਹੈ)

ਬਿਰੋ=ਜਾਹ, ਚਲ ਕੇ। ਰਾ=ਨੂੰ। ਬਿਨੇਹ=ਰੱਖ ਦੇਹ। ਬਰ-ਉਤੇ। ਪਾਇ=ਪੈਰਾਂ। ਓ=ਉਸ ਦੇ। ਜਾਂ=ਜਾਨ, ਜਿੰਦ। ਨਸਾਰ=ਕੁਰਬਾਨ, ਵਾਰਨੇ। ਸ਼=ਉਸ ਤੋਂ। ਕੁਨ=ਕਰ। ਦਰਕਾਰ=ਲੋੜ।}

ਅਰਥ—ਜੇਕਰ ਤੂੰ ਸਿਰ ਰੱਖਣਾ ਚਾਹੁੰਦਾ ਹੈਂ (ਤਾਂ) ਜਾ ਕੇ ਉਸ ਦੇ ਪੈਰਾਂ ਉਤੇ ਰੱਖ ਦੇਹ, ਜੇਕਰ ਜਿੰਦ ਰੱਖਣੀ ਚਾਹੁੰਦਾ ਹੈਂ ਅਤੇ ਜੇਕਰ (ਤੈਨੂੰ) ਲੋੜ ਹੈ, ਤਦ ਜਿੰਦ ਉਸ ਤੋਂ ਕੁਰਬਾਨ ਕਰ ਦੇਹ।

ਦਸਤ ਗਰ ਦਾਰੀ ਬਿਰੋ ਦਾਮਾਨਿ ਜਾਨਾਂ ਰਾ ਬਗੀਰ।

ਸੂਇ ਉ ਮੇਰੋ ਅਗਰ ਪਾ ਰਾ ਸਰੇ ਰਫਤਾਰ ਹਸਤ ॥੪॥

{ਦਸਤ=ਹੱਥ। ਦਾਰੀ=ਤੂੰ ਰੱਖਣਾ ਚਾਹੁੰਦਾ ਹੈਂ। ਬਿਰੋ=ਜਾਹ। ਦਾਮਾਨਿ=ਪੱਲੇ ਨੂੰ। ਜਾਨਾਂ ਰਾ=ਪ੍ਰੀਤਮ ਦਾ। ਬਗੀਰ=ਫੜ ਲੈ। ਸੂਇ=ਤਰਫ। ਉ=ਉਸ ਦੇ। ਮੇਰੋ=ਜਾਓ। ਪਾ ਰਾ=ਪੈਰਾਂ ਨੂੰ। ਸਰੇ=ਤਾਕਤ। ਰਫਤਾਰ=ਤੁਰਨ ਦੀ।}

ਅਰਥ—ਜੇਕਰ ਹੱਥ ਰੱਖਣੇ ਚਾਹੁੰਦਾ ਹੈਂ ਤਾਂ ਜਾਹ, ਪ੍ਰੀਤਮ ਦਾ ਪੱਲਾ ਫੜ ਲੈ। ਉਸ ਦੇ ਵਲ ਤੁਰਿਆ ਜਾਹ, ਜੇਕਰ ਪੈਰਾਂ ਨੂੰ ਤੁਰਨ ਦੀ ਤਾਕਤ ਵਾਲਾ ਸਮਝਦਾ ਹੈ।

ਗੋਸ਼ ਗਰ ਸੁਨਵਾ ਬਵਦ ਜੁਜ਼ ਨਾਮਿ ਹਕ ਕੈ ਬਿਸ਼ਨਵਦ।

ਵਰ ਜ਼ਬਾਂ ਗੋਯਾ ਬਵਦ ਦਰ ਹਰ ਸੁਖਨ ਇਸਰਾਰ ਹਸਤ ॥੫॥

{ਗੋਸ਼=ਕੰਨ। ਗਰ=ਜੇ। ਸੁਨਵਾ=ਸੁਣਨ ਵਾਲੇ। ਬਵਦ=ਹੋਣ। ਜੁਜ਼=ਬਿਨਾਂ। ਨਾਮਿ ਹਕ=ਵਾਹਿਗੁਰੂ ਦੇ ਨਾਮ ਤੋਂ। ਕੈ=ਕੀ। ਬਿਸ਼ਨਵਦ=ਸੁਣਦਾ ਏ। ਵਰ=ਜੇ। ਜ਼ਬਾਂ=ਜ਼ਬਾਨ, ਜੀਭ। ਗੋਯਾ=ਬੋਲਣ ਵਾਲੀ, (2) ਕਵੀ ਦਾ ਉਪਨਾਮ। ਬਵਦ=ਹੋਵੇ। ਦਰ=ਵਿਚ। ਸੁਖਨ=ਗੱਲ। ਇਸਰਾਰ=ਭੇਦ, ਰਹਸ਼। ਹਸਤ=ਹੈ।}

ਅਰਥ—ਜੇਕਰ ਕੰਨ ਸੁਣਨ ਵਾਲੇ ਹੋਣ, ਤਾਂ ਵਾਹਿਗੁਰੂ ਦੇ ਨਾਮ ਤੋਂ ਬਿਨਾਂ ਹੋਰ ਕੀ ਸੁਣਦੇ ਹਨ? ਜੇ ਜੀਭ ਬੋਲਣ ਵਾਲੀ ਹੋਵੇ, ਤਾਂ ਹਰ ਗੱਲ ਵਿਚ ਅਨੋਖੀ ਰਮਜ਼ ਹੈ।

ਬ੍ਰਿਹਮਨ ਮੁਸ਼ਤਾਕਿ ਬੁਤ ਜ਼ਾਹਿਦ ਫਿਦਾਏ ਖਾਨਕਾਹ।

ਹਰ ਕੁਜਾ ਜਾਮੇ ਮੁਹੱਬਤ ਦੀਦਹਅਮ ਸਰਸਾਰ ਹਸਤ ॥੬॥

{ਬ੍ਰਿਹਮਨ=ਬ੍ਰਾਹਮਣ। ਮੁਸ਼ਤਾਕਿ=ਪਿਆਰਾ, ਇਛਾਵਾਨ, ਚਾਹੁਣ ਵਾਲਾ। ਬੁਤ=ਮੂਰਤੀ, ਰਾਮ-ਕ੍ਰਿਸ਼ਨ ਆਦਿਕ ਦੀ ਪੱਥਰ ਜਾਂ ਧਾਂਤ ਦੀ ਮੂਰਤੀ ਅਥਵਾ ਸਾਲਗਰਾਮ-ਠਾਕੁਰ ਆਦਿਕ ਬੁਤ ਕਹੇ ਜਾਂਦੇ ਹਨ। ਜ਼ਾਹਿਦ=ਮੁੱਲਾਂ। ਫਿਦਾਏ=

ਕੁਰਬਾਨ ਹੈ। ਖਾਨਕਾਹ=ਖਾਨਗਾਹ, ਜਿਸ ਗੁੰਮਜ਼ਦਾਰ ਮਕਾਨ ਵਿਚ ਕਬਰ ਬਣੀ ਹੋਵੇ, ਉਸ ਦਾ ਨਾਮ ਖਾਨਗਾਹ ਹੈ। ਹਰ ਕੁਜਾ=ਸਭਨਾਂ ਜਗ੍ਹਾ ਤੇ। ਜਾਮਿ=ਪਿਆਲਾ। ਮੁਹੱਬਤ=ਪ੍ਰੇਮ। ਦੀਦਹਅਮ=ਵੇਖਦਾ ਹਾਂ ਮੈਂ। ਸਰਸਾਰ=ਭਰਿਆ ਹੋਇਆ।}

ਅਰਥ—ਬ੍ਰਾਹਮਣ (ਠਾਕੁਰ ਆਦਿਕ) ਮੂਰਤੀਆਂ ਨੂੰ ਚਾਹੁਣ ਵਾਲਾ ਹੈ ਅਤੇ ਮੁੱਲਾਂ ਖਾਨਗਾਹਾਂ ਤੋਂ ਕੁਰਬਾਨ ਹੁੰਦਾ ਹੈ। ਪਰ ਮੈਂ ਹਰ ਜਗ੍ਹਾ ਵਿਚ ਪ੍ਰੇਮ ਦਾ ਪਿਆਲਾ ਭਰਿਆ ਹੋਇਆ ਵੇਖਿਆ ਹੈ।

ਬੇ ਅਦਬ ਪਾ ਰਾ ਮਨਿਹ ਮਨਸੂਰ ਵਸ ਦਰ ਰਾਹਿ ਇਸ਼ਕ।

ਰਹ ਰਵੇ ਈਂ ਰਾਹ ਰਾ ਅਵਲ ਕਦਮ ਬਰ ਦਾਰ ਹਸਤ ॥੭॥

{ਬੇ ਅਦਬ=ਗੁਸਤਾਖ਼, ਸਤਿਕਾਰ ਤੋਂ ਹੀਣਾ। ਪਾ ਰਾ=ਪੈਰ ਨੂੰ। ਮਨਿਹ=ਨਾ ਰਖ। ਮਨਸੂਰ ਵਸ=ਮਨਸੂਰ ਵਾਂਗੂੰ। ਦਰ=ਵਿਚ। ਰਾਹਿ=ਰਸਤੇ ਦੇ। ਇਸ਼ਕ=ਪ੍ਰੇਮ। ਰਹ ਰਵੇ=ਰਾਹ ਉਤੇ ਜਾਣ ਵਾਲੇ, ਰਾਹੀਂ, ਮੁਸਾਫਰ। ਈਂ=ਇਸ। ਰਾ=ਰਸਤੇ। ਰਾ=ਦਾ। ਅਵਲ=ਪਹਿਲਾ। ਬਰ=ਉਤੇ। ਦਾਰ=ਸੂਲੀ। ਹਸਤ=ਹੈ।}

ਅਰਥ—ਬੇਅਦਬ ਹੋ ਕੇ ਪੈਰ ਨਾ ਰੱਖ, ਮਨਸੂਰ ਵਾਂਗੂੰ ਪਰੇਮ ਦੇ ਰਾਹ ਵਿਚ। ਇਸ ਰਾਹ ਦੇ ਰਾਹੀਂ ਦਾ ਪਹਿਲਾ ਕਦਮ ਸੂਲੀ ਉਤੇ ਹੈ।

ਹਰ ਚਿ ਦਾਰੀ ਦਰ ਬਸਾਤੇ ਖੁਦ ਨਸਾਰੇ ਯਾਰ ਕੁਨ।

ਗਰ ਤੁਰਾ ਮਾਨਿੰਦ ਗੋਯਾ ਤਬਅ ਗੋਹਰ ਬਾਰ ਹਸਤ ॥੮॥

{ਹਰ ਚਿ=ਜੋ ਕੁਝ ਭੀ। ਦਾਰੀ=ਰੱਖਦਾ ਹੈਂ। ਦਰ=ਵਿਚ। ਬਸਾਤੇ=ਪੂੰਜੀ ਦੇ, ਮੂੜੀ ਦੇ। ਖੁਦ=ਆਪਣਾ ਆਪ। ਨਸਾਰੇ=ਵਾਰਨੇ, ਸਦਕੇ, ਕੁਰਬਾਣ। ਯਾਰ=ਪ੍ਰੀਤਮ। ਕੁਨ=ਕਰ। ਗਰ=ਜੇਕਰ। ਤੁਰਾ=ਤੇਰਾ। ਮਾਨਿੰਦ=ਵਾਂਗੂੰ। ਤਬਅ=ਸੁਭਾਵ। ਗੋਹਰ=ਮੋਤੀ। ਬਾਰ=ਬਾਰਸ਼ ਕਰਨ ਵਾਲੇ।}

ਅਰਥ—ਜੋ ਕੁਝ ਵੀ ਪੂੰਜੀ ਰੱਖਦਾ ਹੈ, ਆਪਣੇ ਯਾਰ ਤੋਂ ਵਾਰਨੇ ਕਰ ਦੇਹ। ਜੇਕਰ ਤੈਨੂੰ ਨੰਦ ਲਾਲ ਵਾਂਗੂੰ ਮੋਤੀਆਂ ਦੀ ਬਾਰਸ਼ ਕਰਨ ਵਾਲਾ ਸੁਭਾਵ ਮਿਲਿਆ ਹੈ।

ਪੰਜਾਬੀ ਉਲਥਾ-

ਦਿਲ ਦੀਵਾਨਾ ਹੋਇ ਜਿ ਦਾਨਾ ਵਿਚ ਬੁਕਲ ਦੇ ਸਾਂਈ ਏ।
ਹੋਵੇ ਅੱਖ ਜਿ ਵੇਖਣ ਵਾਲੀ, ਦਿਸਦਾ ਸਭਨੀ ਥਾਂਈ ਏ।
ਸਭਨੀ ਪਾਸੀਂ ਦਰਸ਼ਨ ਉਸ ਦਾ, ਵੇਖਣ ਵਾਲੀ ਅੱਖ ਨਹੀਂ,
ਹਰ ਥਾਂ ਤੂਰ ਤੇ ਨੂਰ ਮਾਹੀ ਦਾ, ਨਿਤ ਪ੍ਰਕਾਸ਼ ਕਰਾਈ ਏ।
ਸਿਰ ਸਫਲਾ ਜੇ ਕੀਤਾ ਚਾਹੇਂ, ਰੱਖ ਪੀਆ ਦੇ ਚਰਨਾਂ ਤੇ,
ਜ਼ਿੰਦਗੀ ਸਦਕੇ ਕਰ ਤੂੰ ਅਪਨੀ, ਜੋ ਚਾਹਿੰ ਕਰ ਸਫਲਾਈ ਏ,
ਜੇ ਹੱਥਾਂ ਨੂੰ ਰੱਖਣਾ ਲੋੜੇਂ, ਫੜ ਪ੍ਰੀਤਮ ਦਾ ਪੱਲਾ ਤੂੰ,
ਪੈਰਾਂ ਨਾਲ ਜੇ ਚਲਣਾ ਚਾਹੇਂ, ਜਾਵੇਂ ਗੁਰ ਵਲ ਧਾਈ ਏ।
ਕੰਨੀ ਜੇ ਕੁਝ ਸੁਣਨਾ ਲੋੜੇਂ ਨਾਮ ਬਿਨਾਂ ਹੋਰ ਸੁਣਨਾ ਕੀ,
ਜੀਭ ਬੋਲਣਾ ਜੇਕਰ ਚਾਹੇਂ, ਹਰ ਗੱਲ ਨਾਮ ਅਲਾਈ ਏ।
ਬ੍ਰਾਮੁਣ ਮਸਤ ਦੀਵਾਲੇ ਹੋਯਾ ਖਾਨਗਾਹ ਸੰਗ ਮੁਲਾਂ ਭੀ,
ਹਰ ਥਾਂ ਭਰਿਆ ਪ੍ਰੇਮ ਪਿਆਲਾ ਮੈਨੂੰ ਦਿੱਸ ਰਿਹਾਈ ਏ।
ਜਿਉਂ ਮਨਸੂਰ ਬੇਅਦਬ ਹੋਇਕੇ ਰਾਹ ਇਸ਼ਕ ਪੈਰ ਪਾਵੀਂ ਨਾ,
ਇਸ ਪੰਥ ਦੇ ਪਾਥੀ ਪਹਿਲਾਂ ਸੂਲੀ ਕਦਮ ਟਿਕਾਈ ਏ।
ਜੁ ਕੁਝ ਮੂੜੀ ਰੱਖਣਾ ਏਂ ਪਲੇ ਵਾਰੀ ਆਪਣੇ ਯਾਰ ਉਤੋਂ,
ਨੰਦ ਲਾਲ ਜਿਉਂ ਅੱਖ ਤੇਰੀ ਮੋਤੀ ਛਹਿਬਰ ਲਾਈ ਏ॥ ੬॥



ਗਜ਼ਲ-੭

ਗਦਾਇ ਕੂਏ ਤੁਰਾ ਮੈਲਿ ਬਾਦਸ਼ਾਹੀ ਨੇਸਤ।

ਹਵਾਇ ਸਲਤਨਤੇ ਜ਼ੋਕਿ ਕਜ ਕੁਲਾਹੀ ਨੇਸਤ ॥੧॥

[ਗਦਾਇ=ਫਕੀਰ, ਮੰਗਤਾ। ਕੂਏ=ਕੂਚੇ, ਗਲੀ, ਸਟਰੀਟ। ਤੁਰਾ=ਤੇਰਾ, ਤੇਰੇ। ਮੈਲਿ=ਇਛਾ, ਖਾਹਸ਼, ਲੋੜ। ਨੇਸਤ (ਨ+ਅਸਤ) ਨਹੀਂ ਹੈ। ਹਵਾਇ=ਕਾਮਨਾ, ਇਛਾ, ਖਾਹਸ਼। ਸਲਤਨਤੇ=ਰਾਜ। ਜ਼ੋਕਿ=ਚਾਉ, ਉਤਸ਼ਾਹ। ਕਜ ਕੁਲਾਹੀ=ਵਿੰਗੀ ਟੋਪੀ, (ਈਰਾਨ ਦੇ ਬਾਦਸ਼ਾਹ ਦੇ ਸਿਰ ਉਤੇ ਵਿੰਗਾ ਕਰ ਕੇ ਤਾਜ ਪਹਿਨਾਇਆ ਜਾਂਦਾ ਸੀ। ਇਸ ਕਰ ਕੇ ਤਾਜ ਦਾ ਨਾਮ ਹੀ) 'ਕਜ ਕੁਲਾਹੀ' ਮਸ਼ਹੂਰ ਹੋ ਗਿਆ ਹੈ।]

ਅਰਥ— ਤੇਰੇ ਕੂਚੇ ਦੇ ਭਿਖਾਰੀ ਨੂੰ ਬਾਦਸ਼ਾਹੀ ਦੀ ਇੱਛਾ ਨਹੀਂ ਹੈ। ਨਾ ਰਾਜ ਦੀ ਇੱਛਾ ਹੈ ਨਾ ਤਾਜ ਦਾ ਚਾਉ ਹੈ।

ਹਰਾਂ ਕਿ ਮਮਲਕਤੇ ਦਿਲ ਗਰਿਫਤੋ ਸੁਲਤਾਂ ਸੁਦ।

ਕਸੇ ਕਿ ਯਾਫਤ ਤੁਰਾ ਹਮਚੁ ਉ ਸਿਪਾਹੀ ਨੇਸਤ ॥੨॥

[ਹਰਾਂ ਕਿ=(ਹਰ+ਆਂ+ਕਿ) ਜਿਸ ਕਿਸੇ। ਮਮਲਕਤੇ=ਰਾਜਧਾਨੀ, ਬਾਦਸ਼ਾਹਤ। ਗਰਿਫਤੋ=ਪਾਈ ਹੈ। ਸੁਲਤਾਂ=ਸੁਲਤਾਨ, ਸ਼ਹਿਨਸ਼ਾਹ। ਸੁਦ=ਹੋ ਗਿਆ। ਕਸੇ ਕਿ=ਜਿਸ ਨੇ। ਯਾਫਤ=ਪਾ ਲਿਆ। ਤੁਰਾ=ਤੈਨੂੰ। ਹਮਚੁ=ਸਮਾਨ। ਉ=ਉਸ ਦੇ। ਸਿਪਾਹੀ=ਬਹਾਦਰ ਸੂਰਮਾ। ਨੇਸਤ=ਨਹੀਂ ਹੈ।]

ਅਰਥ— ਜਿਸ ਕਿਸੇ ਨੇ ਦਿਲ ਦੀ ਰਾਜਧਾਨੀ ਪਾਈ ਹੈ, ਉਹ ਸ਼ਹਿਨਸ਼ਾਹ ਹੋ ਗਿਆ ਹੈ। ਜਿਸ ਨੇ ਕਿ ਤੈਨੂੰ ਪਾ ਲਿਆ ਹੈ, ਉਸ ਦੇ ਬਰਾਬਰ ਦਾ ਹੋਰ ਕੋਈ ਯੋਧਾ ਨਹੀਂ ਹੈ।

ਗਦਾਇ ਕੂਇ ਤੋ ਬਾਦਸ਼ਾਹਿ ਹਦ ਦੁ ਸਰਾਸਤ।

ਅਸੀਰਿ ਖਤੇ ਤੁਰਾ ਹਾਜਤੇ ਰਿਹਾਈ ਨੇਸਤ ॥੩॥

[ਗਦਾਇ=ਮੰਗਤਾ, ਭਿਖਾਰੀ। ਕੂਇ ਤੋ=ਤੇਰੇ ਕੂਚੇ ਦਾ। ਹਦ=ਸਾਰੇ। ਦੁ=ਦੋਵੇਂ, ਦੋਹਾਂ। ਸਰਾਸਤ=(ਸਰ+ਅਸਤ) ਲੋਕ ਹਨ। ਅਸੀਰਿ=ਕੈਦੀ। ਖਤੇ=ਕਾਲੀ ਕਾਲੀ ਮਸ, ਜੋ ਦਾੜੀ ਦੇ ਆਉਣ ਤੋਂ ਪਹਿਲਾਂ ਮਰਦ ਦੇ ਚਿਹਰੇ ਉਤੇ ਦਿਸਦੀ ਹੈ। ਹਾਜਤੇ=ਲੋੜ। ਤੁਰਾ=ਤੇਰੀ। ਰਿਹਾਈ=ਛੁਟਕਾਰਾ, ਆਜ਼ਾਦੀ। ਨੇਸਤ=ਨਹੀਂ ਹੈ।]

ਅਰਥ— ਤੇਰੇ ਕੂਚੇ ਦਾ ਮੰਗਤਾ ਦੋਹਾਂ ਲੋਕਾਂ ਦਾ ਬਾਦਸ਼ਾਹ ਹੈ। ਮਸਭਿੰਨੇ (ਮੁਖੜੇ ਦੇ ਦਰਸ਼ਨ) ਕੈਦੀ ਨੂੰ ਛੁਟਕਾਰੇ ਦੀ ਲੋੜ ਨਹੀਂ ਹੈ।

ਕੁਦਾਮ ਦੀਦਾਹ ਕਿ ਦਰ ਵੈ ਸਵਾਦਿ ਨੂਰਿ ਤੋ ਨੇਸਤ।

ਕੁਦਾਮ ਸੀਨਹ ਕਿ ਓ ਮਖਜ਼ਨੇ ਇਲਾਹੀ ਨੇਸਤ ॥ ੪ ॥

{ਕੁਦਾਮ=ਕੇਹੜੀ। ਦੀਦਾਹ=ਅੱਖ। ਕਿ=ਜੋ ਇਸ। ਦਰ=ਵਿਚ। ਸਵਾਦਿ=ਸੁਰਮਾ। ਨੂਰਿ=ਚਾਨਣ, ਰੱਬੀ ਪ੍ਰਕਾਸ਼ ਦਾ ਜਲਵਾ। ਤੋ=ਤੇਰਾ। ਨੇਸਤ=ਨਹੀਂ ਹੈ। ਸੀਨਹ=ਸੀਨਾ, ਛਾਤੀ। ਕਿ ਓ=ਜਿਸ, ਜੇਹੜੀ। ਮਖਜ਼ਨੇ=ਖਜ਼ਾਨਾ। ਇਲਾਹੀ=ਰੱਬੀ।}

ਅਰਥ—ਉਹ ਕਿਹੜੀ ਅੱਖ ਹੈ, ਜਿਸ ਵਿਚ 'ਨੂਰ' ਦਾ ਸੁਰਮਾ ਹੈ। ਉਹ ਕਿਹੜਾ ਸੀਨਾ ਹੈ, ਜੋ ਰੱਬੀ ਖਜ਼ਾਨਾ ਨਹੀਂ ਹੈ।

ਫਿਦਾਇ ਓ ਸ਼ੋ ਉਜ਼ਰੇ ਮਖਾਹ ਐ 'ਗੋਯਾ'।

ਕਿ ਦਰ ਤਰੀਕੈ ਮਾ ਜਾਇ ਉਜ਼ਰ-ਖ਼ਾਹੀ ਨੇਸਤ ॥ ੫ ॥

{ਫਿਦਾਇ=ਕੁਰਬਾਨ, ਸਦਕੇ, ਵਾਰੀ, ਘੋਲੀ। ਓ=ਉਸ ਤੋਂ। ਸ਼ੋ=ਹੋ। ਉਜ਼ਰ=ਬਹਾਨਾ, ਇਨਕਾਰ। ਮਖਾਹ=ਨਾ ਕਰ। ਐ=ਹੋ। ਗੋਯਾ=ਨੰਦ ਲਾਲ। ਕਿ=ਜੋ। ਦਰ=ਵਿਚ। ਤਰੀਕੈ=ਤਰੀਕਤ, ਪੰਥ, ਰਸਤਾ। ਮਾ=ਮੇਰੇ, ਸਾਡੇ। ਜਾਇ=ਤਰ੍ਹਾਂ। ਉਜ਼ਰ ਖ਼ਾਹੀ=ਬਹਾਨਾ ਕਰਨਾ, ਇਨਕਾਰ ਕਰਨ ਲਈ ਬਹਾਨੇ ਬਾਜ਼ੀ।}

ਅਰਥ—ਹੇ ਨੰਦ ਲਾਲ! ਉਸ ਤੋਂ ਕੁਰਬਾਨ ਹੋ, ਬਹਾਨਾ ਨਾ ਕਰ। ਕਿਉਂ ਜੋ ਸਾਡੇ ਰਾਹ ਵਿਚ ਉਜ਼ਰ ਕਰਨ ਦੀ ਜਗ੍ਹਾ ਹੀ ਨਹੀਂ ਹੈ।

ਪੰਜਾਬੀ ਉਲਥਾ—

ਦਰ ਤਿਰੇ ਦੇ ਮੰਗਤੇ ਤਾਈਂ, ਤਿਸ ਸ਼ਾਹੀ ਦੀ ਲੋੜ ਨਹੀਂ।
ਨਾ ਉਹ ਤਖਤ ਜੜਾਉ ਮੰਗੇ, ਤਾਜ ਸ਼ਾਹੀ ਦੀ ਲੋੜ ਨਹੀਂ।
ਜਿਸ ਨੇ ਮਨ ਵੈਰੀ ਨੂੰ ਜਿਤਿਆ, ਸੱਚਾ ਉਹ ਸੁਲਤਾਨ ਹੋਯਾ,
ਨਹੀਂ ਵਰਿਆਮ ਸੁਰਮਾ ਜਗ ਜਿਨਿ ਹਉਮੈ ਢਾਹੀ ਲੋੜ ਨਹੀਂ।
ਦੋਹੂੰ ਲੋਕਾਂ ਦੇ ਸਾਹਿਬ ਹੋਏ, ਦਰ ਤੇਰੇ ਦੇ ਮੰਗਤੇ ਸਨ,
ਦਰਸ਼ਨ ਪ੍ਰੇਮ ਫਾਸ ਜੋ ਫਾਸੇ, ਇਛਤ ਰਿਆਈ ਲੋੜ ਨਹੀਂ।

ਹਰ ਇਕ ਅੱਖ ਅੰਦਰ ਇਹ ਸੁਰਮਾ, ਨੂਰ ਪਿਆਰਾ ਤੇਰਾ ਜੋ,
ਹਰ ਇਕ ਸੀਨਾ ਬਣਿਆ ਬੈਠਕ, ਹੋਰ ਬਨਾਈ ਲੋੜ ਨਹੀਂ।
ਤਨ ਮਨ ਵਾਰ ਪ੍ਰੀਤਮ ਉਤੋਂ, ਉਜ਼ਰ ਜ਼ਰਾ ਕੋਈ ਕਰੀਂ ਨਹੀਂ,
ਨੰਦ ਲਾਲ ਵਿਚ ਮੱਤ ਅਸਾਡੇ, ਉਜ਼ਰ ਖਾਹੀ ਦੀ ਲੋੜ ਨਹੀਂ।



SIKHBOOKCLUB.COM

ਅਜ ਪੇਸ਼ ਚਸਮ ਆਂ ਬੁਤੇ ਨਾ-ਮਿਹਰਬਾਂ ਗੁਜਸਤ।

ਜਾਨਾ ਗੁਜਸਤ ਤਾ ਜਿ ਰਹੇ ਦੀਦਹ ਜਾਂ ਗੁਜਸਤ ॥੧॥

[ਅਜ=ਸੇ, ਕੋਲੋਂ। ਪੇਸ਼=ਅਗੋਂ। ਚਸਮ=ਅੱਖਾਂ। ਆਂ=ਉਹ। ਬੁਤੇ=ਸ਼ਕਲ, ਮੂਰਤੀ, ਕੱਦ, ਸਰੀਰ। ਨਾ-ਮਿਹਰਬਾਂ=ਜੋ ਮਿਹਰਬਾਨ ਨਹੀਂ, ਬੇਦਰਦ, ਬੇਤਰਸ। ਜਾਨਾ=ਪਿਆਰਾ। ਗੁਜਸਤ=ਲੰਘਿਆ। ਤਾ=ਤਦ। ਜਿ=ਤੋਂ। ਰਹੇ=ਰਾਹ, ਦੀਦਹ=ਅੱਖਾਂ। ਜਾਂ=ਜਾਨ, ਜਿੰਦ, ਜੀਵਨ ਸ਼ਕਤੀ।]

ਅਰਥ—ਮੇਰੀਆਂ ਅੱਖਾਂ ਦੇ ਅਗੋਂ ਅੱਜ ਉਹ ਬੇਦਰਦ ਮੂਰਤੀ ਲੰਘ ਗਈ ਹੈ। ਜਦ ਤੋਂ ਪਿਆਰਾ ਕੋਲੋਂ ਲੰਘਿਆ ਹੈ, ਤਦ ਤੋਂ ਅੱਖਾਂ ਦੇ ਰਾਹ ਜਿੰਦ ਲੰਘ ਗਈ ਹੈ।

ਰੰਗਸ਼ ਕਬੂਦ ਕਰਦ ਦਿਲਸ਼ ਪੁਰ ਸ਼ਰਾਰ ਸਾਖਤ।

ਅਜ ਬਸ ਕਿ ਦੂਦ ਆਹਿ ਮਨ ਅਜ ਆਸਮਾਂ ਗੁਜਸਤ ॥੨॥

[ਰੰਗਸ਼=ਰੰਗ ਉਸ ਦਾ। ਕਬੂਦ=ਨੀਲਾ। ਕਰਦ=ਕੀਤਾ। ਦਿਲਸ਼=ਦਿਲ ਉਸ ਦਾ। ਪੁਰ=ਭਰਿਆ ਹੋਇਆ। ਸ਼ਰਾਰ=ਸ਼ੋਅਲੇ, ਚੰਗਿਆੜੇ। ਸਾਖਤ=ਬਣਾਇਆ। ਅਜ ਬਸ ਕਿ=ਜਦ ਤੋਂ। ਦੂਦ=ਧੂੰਆਂ। ਆਹਿ=ਆਹੀਂ, ਹਾਉਕੇ, ਦਰਦ ਭਰੇ ਸਾਹ। ਮਨ=ਮੇਰੇ। ਆਸਮਾਂ=ਆਸਮਾਨ, ਅਕਾਸ਼। ਗੁਜਸਤ=ਲੰਘ ਗਿਆ।]

ਅਰਥ—ਉਸ ਦਾ ਰੰਗ ਨੀਲਾ ਕਰ ਦਿਤਾ ਅਤੇ ਉਸ ਦਾ ਦਿਲ ਚੰਗਿਆੜੀਆਂ ਦਾ ਭਰਿਆ ਹੋਇਆ ਬਣਾ ਦਿਤਾ। ਜਦੋਂ ਕਿ ਮੇਰੀਆਂ ਆਹੀਂ ਦਾ ਧੂੰਆਂ ਅਸਮਾਨ ਵਿਚੋਂ ਲੰਘਿਆ।

ਭਾਵ—ਅਕਾਸ਼ ਵਿਚ ਨੀਲਤਾ ਤੇ ਅਕਾਸ਼ ਦੇ ਅੰਦਰਲੀ ਗਰਮੀ ਕਿਥੋਂ ਪੈਦਾ ਹੋਈ ਹੈ, ਭਾਈ ਸਾਹਿਬ ਕਹਿੰਦੇ ਹਨ, ਮੇਰੀਆਂ ਆਹੀਂ ਨੇ ਹੀ ਉਸ ਦੀ ਏਹ ਹਾਲਤ ਕੀਤੀ ਹੈ।

ਮਾਰਾ ਬਯਕ ਇਸ਼ਾਰਹੇ ਅਬਰੂ ਸ਼ਹੀਦ ਕਰਦ।

ਅਕਨੂੰ ਇਲਾਜ ਨੇਸਤ ਕਿ ਤੀਰ ਅਜ ਕਮਾਂ ਗੁਜਸਤ ॥੩॥

[ਬ=ਨਾਲ, ਸਾਥ। ਯਕ=ਇਕ। ਅਬਰੂ=ਭਵਾਂ, ਪਲਕਾਂ (ਭਾਵ—ਅੱਖਾਂ)। ਇਸ਼ਾਰਹੇ=ਸੈਨਤ। ਸ਼ਹੀਦ ਕਰਦ=ਜ਼ਖਮੀ ਕਰ ਦਿਤਾ। ਅਕਨੂੰ=ਹੁਣ। ਨੇਸਤ=ਨਹੀਂ

ਹੈ। ਕਿ=ਜਦ। ਅਜ=ਤੋਂ। ਕਮਾਂ=ਕਮਾਨ, ਧਨੁਖ। ਗੁਜਸਤ=ਨਿਕਲ ਗਿਆ।}

ਅਰਥ—ਭਵਾਂ ਦੀ ਇਕ ਸੈਨਤ ਨਾਲ ਮੈਨੂੰ ਸ਼ਹੀਦ ਕਰ ਦਿਤਾ। ਹੁਣ ਕੋਈ ਇਲਾਜ ਨਹੀਂ ਹੈ। ਜਦ ਕਿ ਤੀਰ ਕਮਾਨ ਵਿਚੋਂ ਨਿਕਲ ਗਿਆ ਹੈ।

ਯਕ ਦਮ ਬਖ਼ੇਸ਼ ਰਾਹਿ ਨ ਬੁਰਦਮ ਕਿ ਕੀਸਤਮ।

ਐ ਵਾਇ ਨਕਦ ਜ਼ਿੰਦਗੀਅਮ ਰਾਇਗਾਂ ਗੁਜਸਤ ॥ ੪ ॥

{ਯਕ ਦਮ=ਇਕ ਸਵਾਸ। ਬਖ਼ੇਸ਼=ਆਪਣੇ ਵਲ। ਰਾਹਿ=ਰਸਤਾ। ਨ=ਨਹੀਂ। ਬੁਰਦਮ=ਲੈ ਗਿਆ। ਕਿ=ਜੋ। ਕੀਸਤ=ਕੋਣ ਹਾਂ। ਮੈ=ਮੈਂ। ਐ ਵਾਇ=ਸ਼ੋਕ ਹੈ। ਨਕਦ=ਦੌਲਤ, ਅਮੋਲਕ ਪਦਾਰਥ। ਜ਼ਿੰਦਗੀਅਮ=ਮੇਰਾ ਜੀਵਨ। ਰਾਇਗਾਂ=ਬਿਅਰਥ। ਗੁਜਸਤ=ਜਾ ਰਿਹਾ।}

ਅਰਥ—ਇਕ ਸੁਾਸ ਭਰ ਵੀ ਆਪਣੇ ਰਾਹ ਵਲ ਵਿਚਾਰ ਨੂੰ ਨਹੀਂ ਲੈ ਗਿਆ ਕਿ ਮੈਂ ਕੋਣ ਹਾਂ? ਅਫਸੋਸ ਹੈ, ਕਿ ਮੇਰਾ ਜੀਵਨ ਰੂਪ ਪਦਾਰਥ ਬਿਅਰਥ ਜਾ ਰਿਹਾ ਹੈ।

ਹਰਗਿਜ਼ ਬਸੈਰਿ ਰੋਜ਼ਾ ਏ ਰੁਜ਼ਵਾਂ ਨ ਮੇ-ਰਵਦ।

ਰੋਯਾ ਕਸੇ ਕਿ ਜਾਨਬੇ ਕੂਏ ਬੁਤਾਂ ਗੁਜਸਤ ॥ ੫ ॥

{ਹਰਗਿਜ਼=ਕਦੇ ਭੀ। ਬਸੈਰਿ=ਸੈਰ ਕਰਨ ਲਈ। ਰੋਜ਼ਾਏ=ਬਹਿਸ਼ਤ ਦੇ। ਰੁਜ਼ਵਾਂ=ਰੋਜ਼ਾ, (੨) ਬਾਗਾਂ। ਮੇ-ਰਵਦ=ਜਾਂਦਾ ਹੈ। ਕਸੇ ਕਿ=ਜਿਹੜਾ ਕੋਈ। ਜਾਨਬੇ=ਵਲ। ਕੂਏ=ਕੂਚੇ। ਬੁਤਾਂ=ਭਾਵ ਵਿਚ ਮਾਸ਼ੂਕ ਹੈ।}

ਅਰਥ—ਉਹ ਕਦੇ ਭੀ ਬਹਿਸ਼ਤ ਦੇ ਰੋਜ਼ੇ (ਜਾਂ ਬਾਗਾਂ) ਦੀ ਸੈਰ ਕਰਨ ਨੂੰ ਨਹੀਂ ਜਾਂਦਾ। ਹੇ ਨੰਦ ਲਾਲ! ਜਿਹੜਾ ਕਿ ਮਾਸ਼ੂਕ (ਸਤਿਗੁਰੂ) ਦੇ ਕੂਚੇ ਵਲ ਦੀ ਲੰਘ ਗਿਆ ਹੈ।

ਭਾਵ—ਸਤਿਗੁਰੂ ਦੀ ਗਲੀ (ਸਤਿਸੰਗ) ਵਲ ਜਾਣ ਵਾਲੇ ਪੁਰਸ਼ ਨੂੰ ਸਵਰਗ ਵਿਚ ਜਾਣ ਦੀ ਇੱਛਾ ਨਹੀਂ ਰਹਿੰਦੀ ਤੇ ਨਰਕ ਵਲੋਂ ਡਰ ਨਹੀਂ ਰਹਿੰਦਾ, ਉਹ ਦੋਹਾਂ ਵਲੋਂ ਬੇਪ੍ਰਵਾਹ ਹੁੰਦਾ ਹੈ, ਜੈਸਾ—‘ਨਰਕ ਸੁਰਗ ਤੇ ਮੈ ਰਹਿਓ ਸਤਿਗੁਰ ਕੈ ਪ੍ਰਸਾਦਿ॥’

ਅਥਵਾ—‘ਕਵਨੁ ਨਰਕੁ ਕਿਆ ਸੁਰਗੁ ਬਿਚਾਰਾ ਸੰਤਨ ਦੋਊ ਰਾਦੇ॥ ਹਮ ਕਾਹੂ ਕੀ ਕਾਣਿ ਨ ਕਢਤੇ ਅਪਨੇ ਗੁਰ ਪਰਸਾਦੇ॥ ੫ ॥

ਪੰਜਾਬੀ ਉਲਥਾ-

ਲੰਘ ਗਿਆ ਉਹ ਅੱਖਾਂ ਅਗੋਂ ਬਿਦਰਦ ਮੇਰਾ ਦਿਲ ਜਾਨੀ।
ਯਾਰ ਕੀ ਲੰਘਿਆ ਰਾਹ ਨੈਣਾਂ ਦੇ ਮੇਰੀ ਸਿੰਦ ਸਿਧਾਨੀ।
ਤਾਰੇ ਚਮਕਨ ਸ਼ੋਅਲੇ ਅੱਗ ਦੇ ਰੰਗ ਹੋਇਆ ਕਿਉਂ ਨੀਲਾ,
ਵਿਛੜੇ ਦਿਲ ਮੇਰੇ ਦੀਆਂ ਆਹਿੰ ਵਿਚ ਅਕਾਸ਼ ਗਈਆਂ ਨੀ।
ਉਸ ਦੇ ਪਲਕਾਂ ਦੀ ਇਕ ਸੈਨਤ ਮੈਨੂੰ ਜ਼ਖਮੀ ਕੀਤਾ,
ਕੋਈ ਇਲਾਜ ਨਾ ਹੁਣ ਹੋ ਸਕਦਾ, ਨਿਕਲਿਆ ਤੀਰ ਕਮਾਨੀ,
ਇਕ ਪਲ ਛਿਨ ਭੀ 'ਆਪੁ' ਨਾ ਲੱਭਾ, ਮੈਂ ਕੀ ਕਿਥੋਂ ਆਯਾ?
ਹਾਇ! ਸ਼ੋਕ ਇਹ ਜਨਮ ਪਦਾਰਥ, ਬਿਰਥਾ ਉਮਰ ਵਿਹਾਨੀ।
ਰੋਜ਼ੇ ਬਾਗ ਜੋ ਵਿਚ ਬਹਿਸ਼ਤਾਂ, ਤਿਸ ਦੀ ਸੈਰ ਨਾ ਜਾਂਦੇ ਓਹ,
ਪ੍ਰੀਤਮ ਦੇ ਕੂਚੇ ਵਿਚ ਜਾਣਾ, ਜਿਨ੍ਹਾਂ ਨੇ ਪ੍ਰੀਤ ਲਗਾਨੀ॥ ੮॥

SIKHBOOKS CLUB.COM



ਗੁਜਲ-੯

ਬਦਰ ਪੇਸ਼ੇ ਰੂਇ ਤੇ ਸ਼ਰਮਿੰਦਹ ਅਸਤ।

ਬਲਕਿ ਖੁਰਸ਼ੈਦੇ ਜਹਾਂ ਹਮ ਬੰਦਹ ਅਸਤ ॥ ੧ ॥

{ਬਦਰ=ਚੰਦਰਮਾ। ਪੇਸ਼ੇ=ਅੱਗੇ, ਸਾਹਮਣੇ, ਮੁਕਾਬਲੇ ਉਤੇ। ਰੂਇ=ਚੇਹਰੇ। ਤੇ=ਤੇਰੇ। ਬਲਕਿ=ਸਗੋਂ। ਖੁਰਸ਼ੈਦੇ=ਸੂਰਜ। ਜਹਾਂ=ਜਹਾਨ, ਜਗਤ। ਹਮ=ਭੀ। ਬੰਦਹ=ਗੋਲਾ, ਦਾਸ।}

ਅਰਥ—ਤੇਰੇ ਚੇਹਰੇ ਦੀ ਸੁੰਦਰਤਾ ਅੱਗੇ ਚੰਦਰਮਾ ਸ਼ਰਮਿੰਦਾ ਹੋ ਰਿਹਾ ਹੈ। ਸਗੋਂ ਜਗਤ ਦਾ ਸੂਰਜ ਭੀ ਉਸ ਸੁੰਦਰਤਾ ਦਾ ਗੁਲਾਮ ਹੈ।

ਚਸ਼ਮਿ ਮਾ ਹਰਗਿਜ਼ ਬਗ਼ੈਰ ਅਜ਼ ਹਕ ਨ ਦੀਦ।

ਐ ਖੁਸ਼ਾ ਚਸ਼ਮੇ ਕਿ ਹੱਕ ਬੀਨਿੰਦਹ ਅਸਤ ॥ ੨ ॥

{ਚਸ਼ਮਿ=ਅੱਖਾਂ। ਮਾ=ਮੇਰੀਆਂ, ਸਾਡੀਆਂ। ਹਰਗਿਜ਼=ਮੂਲੋਂ ਹੀ, ਹੋਰ ਕੁਝ, ਕਦੇ ਭੀ। ਬਗ਼ੈਰ=ਬਿਨਾਂ। ਅਜ਼=ਤੋਂ। ਹੱਕ=ਪ੍ਰਮਾਤਮਾ, ਰੱਬ, ਵਾਹਿਗੁਰੂ। ਦੀਦ=ਵੇਖਦੀਆਂ। ਐ=ਕਿਯਾ ਵਚਨ ਹੈ। ਖੁਸ਼ਾ=ਖੁਸ਼ਨਸੀਬ ਵਾਲੀ, ਸੁਭਾਗ। ਚਸ਼ਮੇ=ਅੱਖ। ਕਿ=ਜੋ। ਬੀਨਿੰਦਹ=ਵੇਖਦੀ। ਅਸਤ=ਹੈ, ਹਨ।}

ਅਰਥ—ਮੇਰੀਆਂ ਅੱਖਾਂ ਵਾਹਿਗੁਰੂ ਤੋਂ ਬਿਨਾਂ ਹੋਰ ਕੁਝ ਨਹੀਂ ਵੇਖਦੀਆਂ। ਉਹ ਸੁਭਾਗ ਅੱਖ ਹੈ, ਜੋ ਵਾਹਿਗੁਰੂ ਨੂੰ ਵੇਖਦੀ ਹੈ।

ਮਾ ਨਮੇ ਲਾਫੇਮ ਅਜ਼ ਜੁਹਦੋ ਰਿਆ।

ਗਰ ਗੁਨਾਹਗਾਰੇਮ ਹਕ ਬਖਸ਼ਿੰਦਹ ਅਸਤ ॥ ੩ ॥

{ਮਾ=ਅਸੀਂ। ਨਮੇ=ਨਹੀਂ। ਲਾਫੇਮ=ਲਾਫ਼ ਮਾਰਦੇ, ਹੰਕਾਰ ਕਰਦੇ। ਜੁਹਦੋ=ਭਜਨ, ਬੰਦਗੀ। ਰਿਆ=ਦਿਖਾਵਾ। ਗਰ=ਜੇਕਰ। ਗੁਨਾਹਗਾਰੇਮ=ਐਗੁਣਾਂ ਵਾਲਾ ਹਾਂ ਮੈਂ, ਪਾਪੀ ਹਾਂ ਮੈਂ। ਬਖਸ਼ਿੰਦਹ=ਬਖਸ਼ਣਹਾਰ, ਬਖਸ਼ਣ ਵਾਲਾ। ਅਸਤ=ਹੈ।}

ਅਰਥ—ਮੈਂ ਲਾਫ਼ ਨਹੀਂ ਮਾਰਦਾ, (ਆਪਣੀ) ਭਜਨ-ਬੰਦਗੀ ਤੇ ਦਿਖਾਵੇ ਦੀ। ਜੇਕਰ ਮੈਂ ਪਾਪੀ ਹਾਂ ਤਾਂ ਵਾਹਿਗੁਰੂ ਬਖਸ਼ਣਹਾਰ ਹੈ।

ਦੀਗਰੇ ਰਾ ਅਜ ਕੁਜਾ ਆਰੇਮ ਮਾ।

ਸ਼ੋਰ ਦਰ ਆਲਮ ਯਕੇ ਅਫਗੰਦਾ ਅਸਤ ॥ ੪ ॥

[ਦੀਗਰੇ ਰਾ=ਦੂਜੇ ਨੂੰ। ਅਜ ਕੁਜਾ=ਕਿਸ ਥਾਂ ਤੋਂ, ਕਿਥੋਂ। ਆਰੇਮ=ਲੈ ਆਵਾਂ। ਮਾ=ਮੈਂ। ਸ਼ੋਰ=ਰੋਲਾ-ਗੋਲਾ। ਦਰ=ਵਿਚ। ਆਲਮ=ਜਗਤ। ਯਕੇ=ਇਕੋ ਨੇ। ਅਫਗੰਦਾ=ਸੁਟਿਆ, ਪੈਦਾ ਕੀਤਾ।]

ਅਰਥ—ਮੈਂ ਦੂਜੇ ਨੂੰ ਕਿਥੋਂ ਲਿਆਵਾਂ? (ਜਦ ਕਿ) ਜਗਤ ਵਿਚ ਰੋਲਾ-ਗੋਲਾ ਇਕੋ ਨੇ ਹੀ ਸੁਟਿਆ ਹੋਇਆ ਹੈ।

ਭਾਵ—‘ਆਪੇ ਪਟੀ ਕਲਮ ਆਪਿ ਉਪਰਿ ਲੇਖੁ ਭਿ ਤੂੰ ॥ ਏਕੋ ਕਹੀਐ ਨਾਨਕਾ ਦੂਜਾ ਕਾਹੇ ਕੂ ॥’ ਦਾ ਸਿਧਾਂਤ ਹੈ।

ਹਰਫਿ ਗ਼ੈਰ ਅਜ ਹੱਕ ਨਿ ਆਰਦ ਹੇਚਗਾਹ।

ਬਰ ਲਬੇ ਗੋਯਾ ਕਿ ਹੱਕ ਬਖਸਿੰਦਹ ਅਸਤ ॥ ੫ ॥

[ਹਰਫਿ=ਅੱਖਰ, ਗੱਲ। ਗ਼ੈਰ=ਹੋਰ, ਦੂਜੀ। ਅਜ ਹੱਕ=ਵਾਹਿਗੁਰੂ ਤੋਂ। ਨਿ ਆਰਦ=ਨਹੀਂ ਆਉਂਦੀ। ਹੇਚਗਾਹ=ਕਦੇ ਭੀ। ਬਰ ਲਬੇ=ਜੀਭ ਦੇ ਉਤੇ, ਜ਼ਬਾਨ ਉਤੇ। ਗੋਯਾ=ਨੰਦ ਲਾਲ।]

ਅਰਥ—ਵਾਹਿਗੁਰੂ ਤੋਂ ਬਿਨਾਂ ਹੋਰ ਕੋਈ ਅੱਖਰ ਨਹੀਂ ਆਉਂਦਾ ਕਦੇ ਭੀ-ਨੰਦ ਲਾਲ ਦੀ ਜੀਭ ਉਤੇ, (ਕਿਉਂ) ਜੋ ਬਖਸ਼ਣਹਾਰ ਹੈ।

ਪੰਜਾਬੀ ਉਲਥਾ-

ਸੁੰਦਰ ਮੁਖੜੇ ਦੇਖ ਤੇਰੇ ਨੂੰ ਦੀਨ ਪਿਆ ਸ਼ਰਮਾਵੇ।
ਜੱਗ ਨੂੰ ਰੋਸ਼ਨ ਕਰਨੇ ਵਾਲਾ, ਸੂਰਜ ਭੀ ਗ਼ਮ ਖਾਵੇ।
ਅੱਖ ਮੇਰੀ ਨੂੰ ਹਰਗਿਜ਼ ਹਰਗਿਜ਼ ਵਾਹਿਗੁਰੂ ਬਿਨ ਦਿੱਸਦਾ ਨਾ,
ਭਾਗਾਂ ਵਾਲੀ ਅੱਖ ਭੀ ਓਹੀ, ਜਿਸ ਰੱਬ ਨਜ਼ਰੀ ਆਵੇ।
ਮੈਂ ਨਾ ਕਦੇ ਭੀ ਮਾਨ ਕਰੇਂਦਾ, ਭਗਤੀ ਭਜਨ ਦਿਖਾਵੇ ਦਾ,
ਜੇਕਰ ਮੈਂ ਹਾਂ ਔਗੁਣਹਾਰ, ਰੱਬ ਬਖਸ਼ਣਹਾਰ ਕਹਾਵੇ।
ਦੂਜਾ ਹੋਰ ਨਾ ਕੋਈ ਹੋਇਆ, ਕਿਥੋਂ ਜਾ ਮੈਂ ਲਿਆਵਾਂ,
ਜਦ ਕਿ ਸਾਰੇ ਜੱਗ ਦੇ ਅੰਦਰ, ਇਕੋ ਹੀ ਸ਼ੋਰ ਮਚਾਵੇ।
ਵਾਹਿਗੁਰੂ ਨਾਮ ਬਿਨ ਹੋਰ ਅੱਖਰ ਆਵੇ ਕਦੇ ਸੁ ਯਾਦ ਨਹੀਂ,
ਨੰਦ ਲਾਲ ਦੀ ਜੀਭਾ ਉਤੇ, ਰੱਬ ਬਖਸ਼ਣਹਾਰ ਵਸਾਵੇ ॥ ੯ ॥

ਦਰਮਿਆਨੇ ਬਜ਼ਮਿ ਮਾ ਜੁਜ਼ ਕਿੱਸਾ ਏ ਜਾਨਾਨਾ ਨੇਸਤ।

ਬੇ ਹਿਜਾਬ ਆ ਅੰਦਰੀਂ ਮਜ਼ਲਿਸ ਕਸੇ ਬੇਗਾਨਾ ਨੇਸਤ ॥੧॥

[ਦਰਮਿਆਨੇ=ਵਿਚਾਲੇ, ਵਿਚ। ਬਜ਼ਮਿ=ਸੰਗਤ ਦੇ। ਮਾ=ਸਾਡੀ। ਜੁਜ਼=ਬਿਨਾਂ। ਕਿੱਸਾ ਏ=ਕਥਾ, ਵਾਰਤਾ। ਜਾਨਾਨਾ=ਮਿੱਤਰ। ਨੇਸਤ=ਨਹੀਂ। ਬੇ=ਬਿਨਾਂ। ਹਿਜਾਬ=ਪੜਦਾ। ਅੰਦਰੀਂ=(ਅੰਦਰ+ਈ) ਇਸ ਅੰਦਰ। ਮਜ਼ਲਿਸ=ਸਭਾ, ਸੰਗਤ, ਇਕੱਠ। ਕਸੇ=ਕੋਈ। ਬੇਗਾਨਾ=ਓਪਰਾ, ਦੂਜਾ।]

ਅਰਥ—ਸਾਡੀ ਸੰਗਤ ਵਿਚ ਪ੍ਰੀਤਮ ਦੀ ਕਥਾ ਵਾਰਤਾ ਤੋਂ ਬਿਨਾਂ ਹੋਰ ਕੁਝ ਭੀ ਨਹੀਂ ਹੈ। ਪੜਦੇ ਤੋਂ ਬਿਨਾਂ ਆਓ, ਕਿਉਂਕਿ ਇਸ ਮਜ਼ਲਿਸ ਅੰਦਰ ਕੋਈ ਓਪਰਾ ਨਹੀਂ ਹੈ।

ਬਿਗੁਜਰ ਅਜ਼ ਬੇਗਾਨਗੀਹਾਓ ਬਖੁਦ ਸ਼ੋ ਆਸ਼ਨਾ।

ਹਰ ਕਿ ਬਾਖੁਦ ਆਸ਼ਨਾ ਸ਼ੁਦ ਅਜ਼ ਖੁਦਾ ਬੇਗਾਨਾ ਨੇਸਤ ॥੨॥

[ਬਿਗੁਜਰ=ਲੰਘ ਜਾਹੁ। ਅਜ਼=ਤੋਂ। ਬੇਗਾਨਗੀ=ਦੁਜਾਇਗੀ, ਓਪਰਾਪਣਾ। ਹਾ=(ਬਹੁ:ਵ:ਦੀ ਨਿਸ਼ਾਨੀ)। ਓ=ਅਤੇ। ਬਾਖੁਦ=ਆਪਣੇ ਆਪ ਦਾ। ਸ਼ੋ=(ਕ੍ਰਿਯਾ) ਹੋ। ਆਸ਼ਨਾ=ਵਾਕਫ, ਪਛਾਣੂ। ਹਰ ਕਿ=ਜੋ ਕੋਈ। ਸ਼ੁਦ=ਹੋਇਆ। ਅਜ਼ ਖੁਦਾ=ਖੁਦਾ ਵਲੋਂ, ਰੱਬ ਵਲੋਂ। ਬੇਗਾਨਾ=ਓਪਰਾ, ਨਾਵਾਕਫ।]

ਅਰਥ—ਦੁਜਾਇਗੀਆਂ ਤੋਂ ਲੰਘ ਜਾਹੁ ਅਤੇ ਆਪਣੇ ਆਪ ਦਾ ਵਾਕਫ ਹੋ (ਕਿਉਂ?) ਜੋ ਕੋਈ ਆਪਣੇ ਆਪ ਜਾਣੂ ਹੋਇਆ ਹੈ, ਖੁਦਾ ਵਲੋਂ ਬੇਗਾਨਾ ਨਹੀਂ ਹੈ।

ਭਾਵ—ਹਉਮੈ ਮਮਤਾ ਨੂੰ ਛੱਡ ਕੇ ਆਪਣੇ ਰੂਪ ਨੂੰ ਪਛਾਣ ਕੇ ਆਪਣੇ ਆਪ ਨੂੰ ਪਛਾਣ ਲੈਣਾ ਹੀ ਰੱਬ ਨੂੰ ਪਾ ਲੈਣਾ ਹੈ।

ਸ਼ੋਕਿ ਮੋਲਾ ਹਰ ਕਿਰਾ ਬਾਸ਼ਦ ਹੁਮਾ ਸਾਹਿਬ ਦਿਲਸਤ।

ਕਾਰਿ ਹਰ ਦਾਨਾ ਨਾ ਬਾਸ਼ਦ ਕਾਰਿ ਹਰ ਦੀਵਾਨਹ ਨੇਸਤ ॥੩॥

[ਸ਼ੋਕਿ=ਚਾਉ, ਲਗਨ। ਮੋਲਾ=ਪ੍ਰਮਾਤਮਾ, ਵਾਹਿਗੁਰੂ ਰੱਬ। ਹਰ ਕਿਰਾ=ਜਿਸ ਕਿਸੇ ਨੂੰ। ਬਾਸ਼ਦ=ਹੋਇਆ। ਹੁਮਾ=ਓਹੀ। ਸਾਹਿਬ=ਮਾਲਕ। ਦਿਲਸਤ=ਦਿਲ ਹੈ। ਕਾਰਿ=ਕੰਮ ਇਹ। ਹਰ=ਸਾਰੇ, ਸਭਨਾਂ। ਦਾਨਾ=ਸਿਆਣਿਆਂ। ਨਾ ਬਾਸ਼ਦ=ਨਹੀਂ ਹੁੰਦਾ।]

ਅਰਥ—ਜਿਸ ਕਿਸੇ ਨੂੰ ਪ੍ਰਮਾਤਮਾ ਦਾ ਸ਼ੋਕ ਹੋਇਆ ਹੈ, ਉਹੀ ਦਿਲ ਦਾ ਮਾਲਕ ਹੈ। ਇਹ ਕੰਮ ਨਾ ਸਭਨਾਂ ਸਿਆਣਿਆਂ ਤੋਂ ਹੁੰਦਾ ਹੈ ਤੇ ਸਭਨਾਂ ਦੀਵਾਨਿਆਂ ਦਾ ਭੀ ਇਹ ਕੰਮ ਨਹੀਂ ਹੈ।

ਨਾਸਿਹਾ ਤਾ ਚੰਦ ਗੋਈ ਕਿੱਸਹ ਹਾਇ ਵਾ ਅਜ਼ੋ ਪੰਦ।

ਬਜ਼ਮਿ ਮਸਤਾਂ ਅਸਤ ਈ ਜਾ ਕਿੱਸਹ ਓ ਅਫਸਾਨਾ ਨੇਸਤ ॥੪॥

{ਨਾਸਿਹਾ=ਹੇ ਉਪਦੇਸ਼ਕ। ਤਾ ਚੰਦ=ਕਿਥੋਂ ਤੀਕ। ਗੋਈ=ਕਹੇਗਾ। ਕਿੱਸਹ ਹਾਇ=ਕਹਾਣੀਆਂ, ਕਥਾਵਾਂ। ਵਾ ਅਜ਼ੋ=ਵਖਿਆਨ। ਪੰਦ=ਨਸੀਹਤ, ਸਿਖਿਆ। ਬਜ਼ਮਿ=ਸੰਗਤ ਵਿਚ। ਮਸਤਾਂ=ਮਸਤਾਨਿਆਂ, ਮਸਤਾਨੇ। ਅਸਤ=ਹੈ। ਈ=ਇਹ। ਜਾ=ਥਾਂ। ਅਫਸਾਨਾ=ਕਹਾਣੀ। ਨੇਸਤ=ਨਹੀਂ ਹੈ।}

ਅਰਥ—ਹੇ ਉਪਦੇਸ਼ਕ! ਤੂੰ ਕਿਥੋਂ ਤਕ ਵਖਿਆਨ ਤੇ ਸਿਖਿਆ ਦੀਆਂ ਵਾਰਤਾਂ ਕਹੇਗਾ? ਇਹ ਮਸਤਾਨਿਆਂ ਦੀ ਸੰਗਤ ਹੈ, ਇਹ ਜਗ੍ਹਾ ਕਿਸੇ ਕਹਾਣੀਆਂ ਦੀ ਨਹੀਂ ਹੈ।

ਈਂ ਮਤਾਏ ਹਕ ਬ ਪੇਸ਼ੇ ਸਾਹਿਬਾਨੇ ਦਿਲ ਬਵਦ।

ਚੂੰ ਬ ਸਹਿਰਾ ਮੇ-ਰਵੀ ਦਰ ਗੋਸ਼ਾਏ ਵੀਰਾਨਾ ਨੇਸਤ ॥੫॥

{ਈਂ=ਇਹ। ਮਤਾਏ=ਦੌਲਤ। ਹਕ=ਸੱਚੀ। ਬ ਪੇਸ਼ੇ=ਕੋਲ, ਅੱਗੇ। ਸਾਹਿਬਾਨੇ=ਮਾਲਕ। ਬਵਦ=ਹੁੰਦੀ ਹੈ। ਚੂੰ=ਕਿਉਂ। ਬ ਸਹਿਰਾ=ਜੰਗਲ ਵਿਚ। ਮੇ-ਰਵੀ=ਜਾਂਦਾ ਹੈ। ਦਰ=ਵਿਚ। ਗੋਸ਼ਾਏ=ਨੁਕਰ, ਕਿਨਾਰਾ, ਏਕਾਂਤ। ਵੀਰਾਨਾ=ਉਜਾੜ।}

ਅਰਥ—ਇਹ ਸੱਚੀ ਦੌਲਤ, ਦਿਲ ਦੇ ਮਾਲਕਾਂ ਕੋਲ ਹੁੰਦੀ ਹੈ। ਜੰਗਲਾਂ ਵਿਚ ਕਿਉਂ ਜਾਵਾਂ? ਉਜਾੜ ਦੇ ਕੋਨਿਆਂ ਵਿਚ ਨਹੀਂ ਹੈ।

ਭਾਵ—ਵਾਹਿਗੁਰੂ ਸਾਧ ਸੰਗਤ ਵਿਚ ਵੱਸਦਾ ਹੈ, ਜੰਗਲਾਂ ਵਿਚ ਜਾਣ ਦੀ ਲੋੜ ਨਹੀਂ, ਕਿਉਂਕਿ ਉਥੇ ਵਾਹਿਗੁਰੂ ਕੋਈ ਵੱਖਰਾ ਟਿਕਾਣਾ ਬਣਾ ਕੇ ਬੈਠਾ ਨਹੀਂ ਹੈ।

ਈਂ ਮਤਾਏ ਸ਼ੋਕ ਰਾ ਅਜ਼ ਆਸ਼ਕਾਨੇ ਹੱਕ ਬਖਾਹ।

ਜਾਂ ਕਿ ਦਰ ਜਾਨਸ਼ ਬਜੁਜ਼ ਨਕਸ਼ੇ ਰੁਖੇ ਜਾਨਾ ਨਾ ਨੇਸਤ ॥੬॥

{ਅਜ਼=ਪਾਸੋਂ। ਆਸ਼ਕਾਨੇ ਹੱਕ=ਰੱਬ ਦੇ ਆਸ਼ਕਾਂ (ਸੰਤਾਂ)। ਬਖਾਹ=ਮੰਗ। ਜਾਂ ਕਿ=ਕਿਉਂਕਿ। ਦਰ=ਅੰਦਰ। ਜਾਨਸ਼=ਜਾਨ, ਜਿੰਦ, ਉਹਨਾਂ ਦੀ। ਬਜੁਜ਼=ਬਿਨਾਂ। ਨਕਸ਼ੇ=ਤਸਵੀਰ। ਰੁਖੇ=ਚਿਹਰਾ, ਸਰੂਪ। ਜਾਨਾ=ਪਿਆਰਾ, ਜਾਨੀ, ਮਿੱਤਰ।}

ਅਰਥ—ਇਕ ਸ਼ੋਕ ਦੀ ਦੌਲਤ ਸੰਤਾਂ ਪਾਸੋਂ ਮੰਗ। ਕਿਉਂਕਿ ਉਹਨਾਂ ਦੀ ਜਾਨ

ਅੰਦਰ, ਮਿੱਤਰ ਦੇ ਸਰੂਪ ਦੀ ਤਸਵੀਰ ਤੋਂ ਬਿਨਾਂ ਹੋਰ ਕੁਝ ਭੀ ਨਹੀਂ ਹੈ। ਜੈਸਾ ਕਿ-
 'ਦਿਲ ਦੇ ਅੰਦਰ ਹੈ ਲੱਗੀ ਤਸਵੀਰ ਨਾਨਕ ਦੀ।
 ਜ਼ਿਆਰਤ ਹੋਤੀ ਰਹਿਤੀ ਹੈ, ਇਸੀ ਤਦਬੀਰ ਨਾਨਕ ਕੀ।

**ਚੰਦ ਮੇ ਗੋਈ ਤੁ ਐ ਗੋਯਾ ਖਮੁਸ਼ ਸੋ ਜੀਂ ਸਖੁਨ।
 ਸ਼ੌਂਕਿ ਮੋਲਾ ਮੁਨਹਸਰ ਬਰ ਕਾਬਾ ਓ ਬੁਤਖਾਨਾ ਨੇਸਤ ॥੭॥**

[ਚੰਦ=ਕਿਥੋਂ ਤਕ। ਮੇ ਗੋਈ=ਕਹੇਗਾ। ਖਮੁਸ਼=ਚੁਪ। ਸੋ=ਹੋ। ਜੀਂ=ਇਨ੍ਹਾਂ।
 ਸਖੁਨ=ਗੱਲਾਂ। ਮੁਨਹਸਰ=ਨਿਰਭਰ। ਕਾਬਾ=ਮੱਕੇ ਸ਼ਹਿਰ ਵਿਚਲਾ ਮੁਸਲਮਾਨਾਂ ਦਾ
 ਮਸ਼ਹੂਰ ਮੰਦਰ, ਜਿਸ ਦੀ ਹੱਜ ਕਰਨ ਜਾਂਦੇ ਹਨ। ਬੁਤਖਾਨਾ=ਬੁਤਾਂ ਦਾ ਘਰ, ਠਾਕਰ-
 ਦਵਾਰੇ ਆਦਿਕ, ਪਰ ਇਥੇ ਕਾਂਸੀ, ਰਾਮੇਸ਼ਵਰ ਆਦਿਕ ਪ੍ਰਸਿੱਧ ਮੰਦਰਾਂ ਤੋਂ ਭਾਵ ਹੈ।
 ਬਰ=ਉਤੇ।]

ਅਰਥ—ਹੇ ਨੰਦ ਲਾਲ ! ਕਿਥੋਂ ਤਕ ਕਹੇਗਾ ? ਇਹਨਾਂ ਗੱਲਾਂ ਵਲੋਂ ਚੁਪ ਹੋ ਜਾਹ।
 ਕਿਉਂਕਿ ਰੱਬ ਦਾ ਸ਼ੌਂਕ, ਮੱਕੇ ਅਤੇ ਮੰਦਰਾਂ ਉਤੇ ਨਿਰਭਰ ਨਹੀਂ ਹੈ।

ਪੰਜਾਬੀ ਉਲਥਾ-

ਸਾਡੀ ਸੰਗਤ ਪ੍ਰੀਤਮ ਵੱਸਦਾ, ਬਿਨਾਂ ਓਸ ਕੋਈ ਬਾਤ ਨਹੀਂ।
 ਬਿਨਾਂ ਘੁੰਡ ਦੇ ਆਵੇ ਅੰਦਰ, ਸੰਗਤ ਵਿਚ ਦੁਇ ਜਾਤ ਨਹੀਂ।
 ਖੁਦੀ ਤਕੱਬਰ ਦਿਲ ਚੋਂ ਖੋਵੇ, ਆਪਣੇ ਆਪ ਨੂੰ ਵੇਖੇਗਾ,
 ਆਪ ਆਪ ਦਾ ਜਾਣੂ ਹੋਵੇ, ਤੈਥੋਂ ਰੱਬ ਦੂਰਾਤ ਨਹੀਂ।
 ਸ਼ੌਂਕ, ਸਾਂਈ ਦਾ ਜਿਸ ਨੂੰ ਹੋਯਾ ਓਹੀ ਦਿਲ ਦਾ ਸਾਹਿਬ ਹੈ,
 ਦਾਨੇ ਸਭ ਦਾ ਕੰਮ ਨਹੀਂ ਇਹ ਅਤੇ ਦੀਵਾਨੇ ਬਾਤ ਨਹੀਂ।
 ਹੇ ਪੰਡਤ ! ਤੂੰ ਕਦ ਤਕ ਕਹਿਸੇਂ, ਕਥਾ ਨਸੀਹਤ ਵਾਲੀ ਨੂੰ,
 ਮਸਤਾਂ ਦੀ ਹੈ ਸੰਗਤ ਸਾਡੀ, (ਇਹ) ਕਥਾ ਦੀ ਬਾਤ ਸੁਹਾਤ ਨਹੀਂ।
 ਸਿਮਰਨ ! ਦੌਲਤ ਸੱਚੀ ਜਾਣੇ, ਦਿਲ ਦੇ ਮਾਲਕ ਕੋਲ ਰਹੇ,
 ਜੰਗਲਾਂ ਵਿਚ ਕਿਉਂ ਜਾ ਕੇ ਭਟਕਾਂ, ਉਜਾੜ ਵਿਚ ਲਭਾਤ ਨਹੀਂ।
 ਦੌਲਤ ਸੱਚੀ ਦਾ ਸ਼ੌਂਕ ਜਿ ਰਖੇ, ਮੰਗ ਸੰਤਾਂ ਦੇ ਪਾਸੋਂ ਤੂੰ,
 ਪ੍ਰੀਤਮ ਦੀ ਤਸਵੀਰ ਬਿਨਾਂ ਕੁਝ ਦਿਲ ਦੇ ਵਿਚ ਸੁਹਾਤ ਨਹੀਂ।
 ਕਦ ਤਕ ਗੋਯਾ ਬੋਲੀ ਜਾਸੇ, ਚੁਪ ਹੋ ਰਹੁ ਗੱਲਾਂ ਤੋਂ,
 ਹੱਜ ਮੱਕੇ ਦੀ ਕਾਂਸੀ ਜਾਣਾ, ਰੱਬ ਦਾ ਸ਼ੌਂਕ ਕਹਾਤ ਨਹੀਂ।

ਦਿਲ ਅਗਰ ਦਰ ਹਲਕਾਏ ਜੁਲਫੇ ਦੁਤਾਂ ਖਾਹਦ ਗੁਜਸਤ।

ਅਜ਼ ਖੁਤਨ ਦਰ ਚੀਨੇ ਮਾਚੀਨੇ ਖਤਾ ਖਾਹਦ ਗੁਜਤਤ ॥੧॥

[ਹਲਕਾਏ=ਕੁੰਡਲਾਂ। ਜੁਲਫ=ਕੇਸਾਂ ਦੀ ਲਿਟ ਜੋ ਮੂੰਹ ਉਤੇ ਲਮਕੀ ਹੁੰਦੀ ਹੈ।
ਦੁਤਾਂ=ਦੋ ਕੀਤੀਆਂ ਹੋਈਆਂ, ਮੋੜੀ ਹੋਈ। ਖਾਹਦ ਗੁਜਸਤ=ਲੰਘ ਜਾਵੇ। ਖੁਤਨ,
ਚੀਨ, ਮਾਚੀਨ, ਖਤਾ (ਇਹ ਸਭ ਦੇਸ਼ਾਂ ਦੇ ਨਾਮ ਹਨ।)]

ਅਰਥ—ਜੇਕਰ ਦਿਲ ਕੁੰਡਲਾਂ ਵਰਗੀਆਂ ਟੇਢੀਆਂ ਜੁਲਫਾਂ ਵਿਚ ਲੰਘ
ਜਾਵੇ ਤਾਂ ਖੁਤਨ, ਚੀਨ, ਮਾਚੀਨ ਤੇ ਖਤਾ ਆਦਿਕ ਮੁਲਕਾਂ ਵਿਚੋਂ ਲੰਘ ਜਾਵੇਗਾ।

ਭਾਵ—ਜੇਕਰ ਸਿੱਖ ਦਾ ਮਨ, ਗੁਰੂ ਦਰਸ਼ਨ ਦਾ ਭੋਰਾ ਹੋ ਜਾਵੇ ਤਾਂ ਉਸ ਨੂੰ ਸੋਹਣੇ
ਤੋਂ ਸੋਹਣੇ ਦੇਸ਼ਾਂ ਦੀਆਂ ਚੀਜ਼ਾਂ ਭੀ ਨਹੀਂ ਮੋਹ ਸਕਦੀਆਂ।

ਪਾਤਸ਼ਾਹੀਏ ਈਂ ਦੁ ਆਲਮ ਯਕ ਨਿਗਾਹੇ ਰੂਇਤੇ।

ਸਾਇਆ ਏਜੁਲਫੇ ਤੋਂ ਅਜ਼ ਬਾਲੇ ਹੁਮਾ ਖਾਹਦ ਗੁਜਸਤ ॥੨॥

[ਦੁ ਆਲਮ=ਦੋਹਾਂ ਲੋਕਾਂ। ਯਕ ਨਿਗਾਹੇ=ਇਕ ਨਜ਼ਰ। ਰੂਇ=ਚਿਹਰੇ। ਤੋਂ-ਤੇਰੇ।
ਸਾਇਆ=ਪ੍ਰਛਾਵਾਂ। ਅਜ਼=ਤੋਂ। ਬਾਲੇ ਹੁਮਾ=ਹੁਮਾ ਪੰਛੀ, ਫਾਰਸੀ ਕਵੀ ਮੰਨਦੇ ਹਨ ਕਿ
ਜਿਨ੍ਹਾਂ ਉਤੇ ਹੁਮਾ ਪੰਛੀ ਦਾ ਪ੍ਰਛਾਵਾਂ ਪੈ ਜਾਵੇ, ਉਹ ਪਾਤਸ਼ਾਹ ਹੋ ਜਾਂਦਾ ਹੈ।]

ਅਰਥ—ਤੇਰੇ ਮੁਖੜੇ ਦੀ ਇਕ ਨਿਗਾਹ ਦੇ ਵਿਚ ਇਹਨਾਂ ਦੋਹਾਂ ਲੋਕਾਂ ਦੀ
ਪਾਤਸ਼ਾਹੀ ਹੈ। ਤੇਰੀ ਜੁਲਫ ਦਾ ਪਰਛਾਵਾਂ, ਹੁਮਾ ਪੰਛੀ ਤੋਂ ਭੀ ਲੰਘ ਗਿਆ ਹੈ।

ਭਾਵ—ਹੁਮਾ ਪੰਛੀ ਦਾ ਪ੍ਰਛਾਵਾਂ ਇਕ ਲੋਕ ਦੀ ਬਾਦਸ਼ਾਹੀ ਦੇਂਦਾ ਹੈ, ਪਰ
ਤੇਰੀ ਜੁਲਫ ਦਾ ਪ੍ਰਛਾਵਾਂ ਦੋਹਾਂ ਲੋਕਾਂ ਦੀ ਪਾਤਸ਼ਾਹੀ ਬਖਸ਼ਦਾ ਹੈ, ਇਸ ਲਈ ਇਹ ਉਸ
ਤੋਂ ਭੀ ਲੰਘ ਗਿਆ ਹੈ।

ਈਂ ਬਿਸਾਤੇ ਉਮਰ ਰਾ ਦਰਯਾਬ ਕੀ ਬਾਦੇ ਸਬਾ।

ਅਜ਼ ਕੁਜਾ ਆਮਦ ਨ ਦਾਨਮ ਅਜ਼ ਕੁਜਾ ਖਾਹਦ ਗੁਜਸਤ ॥੩॥

[ਬਿਸਾਤੇ=ਪੂੰਜੀ ਮੁੜੀ। ਦਰਯਾਬ=ਪਕੜ। ਕੀਂ=ਜੋ ਇਹ। ਬਾਦੇ ਸਬਾ=ਸਵੇਰ ਦੀ
ਹਵਾ। ਅਜ਼ ਕੁਜਾ=ਕਿਥੋਂ। ਆਮਦ=ਆਈ। ਦਾਨਮ=ਜਾਣਦਾ ਮੈਂ।]

ਅਰਥ—ਇਸ ਉਮਰ ਦੀ ਪੁੰਜੀ ਨੂੰ ਪਕੜ, ਕਿਉਂ ਜੋ ਇਹ ਸਵੇਰ ਦੀ ਹਵਾ ਵਾਂਗੂੰ ਹੈ। ਮੈਂ ਨਹੀਂ ਜਾਣਦਾ, ਕਿਥੋਂ ਆਈ ਹੈ ਤੇ ਕਿਥੇ ਨੂੰ ਜਾ ਰਹੀ ਹੈ।

ਬਾਦਸ਼ਾਹੀਏ ਈਂ ਜਹਾਂ ਜੁਜ਼ ਸ਼ੋਰੋ ਗੋਗਾ ਬੇਸ਼ ਨੇਸਤ।

ਪੇਸ਼ ਦਰਵੇਸ਼ੇ ਕਿ ਓ ਅਜ਼ ਮੁਦਾਅ ਖਾਹਦ ਗੁਜ਼ਸਤ ॥ ੪ ॥

[ਜਹਾਂ=ਜਹਾਨ, ਜਗਤ। ਸ਼ੋਰੋ ਗੋਗਾ=ਰੋਲਾ ਰੱਪਾ, ਡੰਡ-ਰੋਲਾ। ਬੇਸ਼=ਬਹੁਤਾ। ਪੇਸ਼=ਅੱਗੇ, ਕੋਲ, ਸਾਹਮਣੇ। ਦਰਵੇਸ਼=ਫਕੀਰ ਦੇ। ਕਿ ਓ=ਜਿਹੜਾ ਕਿ। ਮੁਦਾਅ=ਕਾਮਨਾ, ਇਛਾ।]

ਅਰਥ—ਇਸ ਜਗਤ ਦੀ ਬਾਦਸ਼ਾਹੀ, ਸ਼ੋਰ-ਸ਼ਰਾਬੇ ਤੋਂ ਬਿਨਾਂ ਹੋਰ ਬਹੁਤਾ ਨਹੀਂ ਹੈ। ਉਸ ਦਰਵੇਸ਼ ਦੇ ਅੱਗੇ, ਜਿਹੜਾ ਕਿ ਕਾਮਨਾ ਤੋਂ ਲੰਘ ਗਿਆ ਹੈ।

ਭਾਵ—ਜਿਸ ਦੀਆਂ ਕਾਮਨਾਂ ਮਿਟ ਗਈਆਂ ਹਨ, ਉਸ ਨੂੰ ਇਸ ਦੁਨੀਆਂ ਦੀ ਬਾਦਸ਼ਾਹੀ ਸ਼ੋਰ-ਸ਼ਰਾਬਾ ਹੀ ਦਿੱਸਦੀ ਹੈ।

ਅਜ਼ ਗੁਜ਼ਸਤਨਹਾ ਚਿ ਮੇ-ਪੁਰਸੀ ਦਰੀਂ ਦਹਿਰੇ ਖਰਾਬ।

ਬਾਦਸ਼ਾਹ ਖਾਹਦ ਗੁਜ਼ਸਤੋ ਹਮ ਗਦਾ ਖਾਹਦ ਗੁਜ਼ਸਤ ॥ ੫ ॥

[ਗੁਜ਼ਸਤਨਹਾ=ਗੁਜ਼ਰ ਜਾਣਾ, ਮਰ ਜਾਣਾ। ਚਿ=ਕੀ। ਮੇ-ਪੁਰਸੀ=ਪੁਛਦਾ ਹੈ। ਦਰੀਂ= (ਦਰ+ਈ) ਇਸ ਵਿਚ। ਦਹਿਰੇ=ਜਗਤ। ਖਰਾਬ=ਨਿਕੰਮਾ, ਬੁਰਾ। ਖਾਹਦ ਗੁਜ਼ਸਤੋ=ਚਲਾ ਜਾਵੇਗਾ। ਹਮ=ਭੀ। ਗਦਾ=ਮੰਗਤਾ।]

ਅਰਥ—ਗੁਜ਼ਰ ਜਾਣ (ਦੀ ਗੱਲ) ਕੀ ਪੁਛਦੇ ਹੋ, ਇਸ ਨਿਕੰਮੇ ਜਗਤ ਵਿਚੋਂ। ਬਾਦਸ਼ਾਹ ਗੁਜ਼ਰ ਜਾਵੇਗਾ ਅਤੇ ਮੰਗਤਾ ਭੀ ਗੁਜ਼ਰ ਜਾਵੇਗਾ।

ਸ਼ਿਅਰਿ ਗੋਯਾਂ ਜ਼ਿੰਦਗੀ ਬਖ਼ਸ਼ ਅਸਤ ਚੂੰ ਆਬੇ ਹਯਾਤ।

ਬਲਕਿ ਅਜ਼ ਪਾਕੀਜ਼ਗੀ ਜ਼ਾਬੇ ਬਕਾ ਖਾਹਦ ਗੁਜ਼ਸਤ ॥ ੬ ॥

[ਸ਼ਿਅਰਿ=ਬਚਨ, ਕਵਿਤਾ। ਜ਼ਿੰਦਗੀ=ਜੀਵਨ। ਬਖ਼ਸ਼ ਅਸਤ=ਬਖ਼ਸ਼ਣ ਵਾਲੇ ਹਨ। ਚੂੰ=ਜੈਸੇ, ਵਾਂਗੂੰ। ਆਬੇ ਹਯਾਤ*=ਕਾਯਮ ਰੱਖਣ ਵਾਲਾ ਪਾਣੀ, ਅੰਮ੍ਰਿਤ। ਬਲਕਿ=ਸਗੋਂ। ਪਾਕੀਜ਼ਗੀ=ਪਵਿੱਤ੍ਰਤਾ। ਜ਼ਾਬੇ ਬਕਾ=ਅੰਮ੍ਰਿਤ।]

*ਯੂਨਾਨ ਦੇ ਪੁਰਾਣੇ ਇਤਿਹਾਸਕਾਰਾਂ ਦਾ ਇਹ ਖਿਆਲ ਸੀ ਕਿ ਬਹਰ ਜ਼ੁਲਮਾਤ ਵਿਚ ਇਕ 'ਚਸਮਾਯ ਹੈਵਾਨ' ਨਾਮ ਦਾ ਇਕ ਪਾਣੀ ਦਾ ਤਲਾਉ ਹੈ, ਜਿਸ ਦਾ ਪਾਣੀ ਪੀਣ ਨਾਲ ਮਨੁਖ ਸਦਾ ਜੀਉਂਦਾ ਰਹਿੰਦਾ ਹੈ, ਕਹਿੰਦੇ ਹਨ ਸਿਕੰਦਰ ਆਜ਼ਮ ਨੇ ਇਸ ਚਸਮੇ ਨੂੰ ਲਭਿਆ ਸੀ।

ਅਰਥ—ਨੰਦ ਲਾਲ ਦੀ ਕਵਿਤਾ ਜੀਵਨ ਬਖਸ਼ਣ ਵਾਲੀ ਹੈ, ਅੰਮ੍ਰਿਤ ਵਾਂਗੂ।
ਸਗੋਂ ਪਵਿੱਤ੍ਰਤਾ ਵਿਚ ਤਾਂ ਅੰਮ੍ਰਿਤ ਨਾਲੋਂ ਭੀ ਅਗਾਂਹ ਲੰਘ ਗਈ ਹੈ।

ਪੰਜਾਬੀ ਉਲਥਾ-

ਮੁਖ ਪ੍ਰੀਤਮ ਦੇ ਕੇਸ ਕੁੰਡਲ ਚੋਂ ਜੇਕਰ ਮਨ ਹੈ ਲੰਘ ਗਿਆ।
ਖੁਤਨ ਮੁਲਕ ਦੇ ਸੁਟ ਕੇ ਨਾਢੇ ਚੀਨ ਮਚੀਨੋਂ ਲੰਘ ਗਿਆ।
ਦੋਹੁ ਲੋਕਾਂ ਦੀ ਬਾਦਸ਼ਾਹੀ ਇਕ ਦਰਸ ਮਾਹੀ ਤੋਂ ਮਿਲਦੀ ਏ,
ਪ੍ਰੀਤਮ ਜੁਲਫ ਸੰਦਾ ਪ੍ਰਛਾਵਾਂ ਹੁਮਾਅ ਸਾਯਾ ਤੋਂ ਲੰਘ ਗਿਆ।
ਪ੍ਰੀਤੀ ਉਮਰਾਂ ਵਾਲੀ ਪਕੜੋ, ਪਵਨ-ਸਵੇਰ ਦੀ ਵਾਂਗੂ ਜੋ,
ਕਿਥੋਂ ਆਏ ਕਿਥੇ ਜਾਣਾ? ਇਸ ਖਬਰ ਤੋਂ ਲੰਘ ਗਿਆ।
ਬਾਦਸ਼ਾਹੀ ਜੁ ਜਗ ਸਾਰੇ ਦੀ ਸ਼ੇਰ ਗੋਗੇ ਤੋਂ ਵਧ ਨਹੀਂ,
ਓਸ ਸੰਤ ਦੀ ਨਜ਼ਰ ਦੇ ਅੰਦਰ, ਜੋ ਇਛਾ ਤੋਂ ਲੰਘ ਗਿਆ।
ਲੰਘ ਜਾਣ ਦੀ ਗੱਲ ਕੀ ਪੁਛੋਂ ਏਸ ਨਿਕੰਮੀ ਦੁਨੀਆਂ ਚੋਂ,
ਬਾਦਸ਼ਾਹ ਜੋ ਲੰਘ ਗਿਆ ਹੈ ਮੰਗਤਾ ਭੀ ਹੈ ਲੰਘ ਗਿਆ।
ਜੀਵਨ ਦਾਤਾ ਬਚਨ ਲਾਲ ਦਾ, ਅੰਮ੍ਰਿਤ ਵਾਂਗੂ ਮਿੱਠਾ ਏ,
ਪਰ ਪਵਿੱਤ੍ਰਤਾ ਅੰਦਰ ਜਾਣੋ, ਅੰਮ੍ਰਿਤ ਤੋਂ ਭੀ ਲੰਘ ਗਿਆ। ੧੧।



ਦਿਲ ! ਇਮ ਸ਼ਬ ਬ ਤਮਾਸ਼ਾਇ ਰੁਖੇ ਯਾਰ ਤੁਆਂ ਰਫਤ।

ਸੂਏ ਬੁਤਿ ਆਸ਼ਿਕ ਕੁਸ਼ਿ ਅੱਯਾਰ ਤੁਆਂ ਰਫਤ ॥ ੧ ॥

[ਇਮ=ਅੱਜ। ਸ਼ਬ=ਰਾਤ। ਬ=ਨੂੰ, ਸਾਥ। ਤਮਾਸ਼ਾਇ=ਤਮਾਸ਼ੇ। ਰੁਖੇ=ਚਿਹਰਾ, ਮੁਖ, ਦਰਸ਼ਨ। ਯਾਰ=ਮਿੱਤ੍ਰ। ਤੁਆਂ=(ਤਵਾਨ) ਸਕੀਦਾ। ਰਫਤ=ਜਾਣਾ ਜਾ। ਸੂਏ=ਵਲ, ਤਰਫ। ਬੁਤੇ=ਮੂਰਤੀ, ਸ਼ਕਲ, ਸਰੀਰ। ਕੁਸ਼ੇ=ਕਤਲ ਕਰਨ ਵਾਲਾ। ਅੱਯਾਰ=ਚਲਾਕ, ਬਹੁਰੂਪੀਆ।]

ਅਰਥ—ਹੇ ਮਨ ! ਅੱਜ ਰਾਤ ਨੂੰ ਤਮਾਸ਼ੇ (ਤੇ ਜਾਣ ਵਾਂਗੂੰ) ਮਿੱਤਰ ਦੇ ਦਰਸ਼ਨ ਨੂੰ ਜਾ ਸਕਦਾ ਹੈ ? ਆਸ਼ਕਾਂ ਨੂੰ ਕਤਲ ਕਰਨ ਵਾਲੇ ਚਲਾਕ ਸਰੀਰ ਵਲ ਜਾ ਸਕਦਾ ਹੈ।

ਭਾਵ—ਜਿਵੇਂ ਰਾਤ ਨੂੰ ਤਮਾਸ਼ਾ ਦੇਖਣ ਲਈ ਸ਼ੋਕ ਨਾਲ ਜਾਈਦਾ ਹੈ, ਇਵੇਂ ਹੀ ਹੇ ਮਨ ! ਤੂੰ ਸਤਿਗੁਰੂ ਦੇ ਦਰਸ਼ਨ ਨੂੰ ਜਾ ਸਕਦਾ ਹੈ ? ਹੋਰ ਤਾਂ ਸਾਰੇ ਆਪਣੇ ਪ੍ਰੇਮੀਆਂ ਦਾ ਆਦਰ ਸਤਿਕਾਰ ਕਰਦੇ ਹਨ, ਪਰ ਸਤਿਗੁਰੂ ਆਪਣੇ ਪਿਆਰਿਆਂ ਨੂੰ ਤਲਵਾਰ ਨਾਲ ਸ਼ਹੀਦ ਕਰਦਾ ਹੈ। ਤਦੇ ਹੀ ਤਾਂ ਫੁਰਮਾਇਆ ਹੈ—

ਪਹਲਾ ਮਰਣੁ ਕਬੂਲਿ ਜੀਵਣ ਕੀ ਛਡਿ ਆਸ ॥

ਹੋਹੁ ਸਗਲ ਕੀ ਰੇਣੁਕਾ ਤਉ ਆਉ ਹਮਾਰੈ ਪਾਸਿ ॥

ਦਰ ਕੂਚਾਏ ਇਸ਼ਕ ਗਰਚਿ ਮੁਹਾਲ ਅਸਤ ਰਸੀਦਨ।

ਮਨਸੂਰ ਸਿਫਤ ਬਰ ਕਦਮ ਦਾਰ ਤੁਆਂ ਰਫਤ ॥ ੨ ॥

[ਦਰ=ਵਿਚ। ਕੂਚਾਏ=ਗਲੀ ਦੇ। ਇਸ਼ਕ=ਪ੍ਰੇਮ। ਗਰਚਿ=ਭਾਵੇਂ। ਮੁਹਾਲ=ਔਖਾ, ਮੁਸ਼ਕਲ। ਅਸਤ=ਹੈ। ਰਸੀਦਨ=ਪੁਜਣਾ, ਜਾਣਾ। ਸਿਫਤ=ਵਾਂਗੂੰ। ਬਰ=ਉਤੇ। ਕਦਮ=ਪੈਰ। ਦਾਰ=ਸੂਲੀ। ਤੁਆਂ ਰਫਤ=ਜਾ ਸਕਦਾ ਹੈ।]

ਅਰਥ—ਭਾਵੇਂ ਪ੍ਰੇਮ ਦੇ ਕੂਚੇ ਵਿਚ ਜਾਣਾ ਬਹੁਤ ਹੀ ਔਖਾ ਹੈ। (ਪਰ) ਮਨਸੂਰ ਵਾਂਗੂੰ ਸੂਲੀ ਤੇ ਕਦਮ (ਰਖ ਕੇ) ਜਾ ਸਕਦਾ ਹੈ।

ਭਾਵ—ਜਉ ਤਉ ਪ੍ਰੇਮ ਖੇਲਣ ਕਾ ਚਾਉ ॥ ਸਿਰੁ ਧਰਿ ਤਲੀ ਗਲੀ ਮੇਰੀ ਆਉ ॥

ਯਥਾ—ਇਤੁ ਮਾਰਗਿ ਪੈਰੁ ਧਰੀਜੈ ॥ ਸਿਰੁ ਦੀਜੈ ਕਾਣਿ ਨ ਕੀਜੈ ॥

ਐ ਦਿਲ ਬਸੂਏ ਮਦਰਸਹ ਗਰ ਮੈਲ ਨ ਦਾਰੀ।

ਬਾਰੇ ਬਸੂਏ ਖਾਨਾਏ ਖੁਮਾਰ ਤਵਾਂ ਰਫਤ ॥ ੩ ॥

[ਬਸੂਏ=ਵਲੇ। ਮਦਰਸਹ=ਪਾਠਸ਼ਾਲਾ, ਸਕੂਲ, ਮਕਤਬ। ਗਰ=ਜੇ, ਜੇਕਰ। ਮੈਲ=ਚਾਉ, ਸ਼ੋਕ, ਇੱਛਾ। ਨ ਦਾਰੀ=ਤੂੰ ਨਹੀਂ ਰੱਖਦਾ। ਬਾਰੇ=ਸਮਾਂ ਹੈ, ਵੇਲਾ ਹੈ। ਖਾਨਾਏ ਖੁਮਾਰ=ਮਸਤੀ ਦਾ ਘਰ ਸ਼ਰਾਬਖਾਨਾ ਭਾਵ ਸਤਿਸੰਗ, ਜਿਥੋਂ ਨਾਮ ਖੁਮਾਰੀ ਚੜ੍ਹਦੀ ਹੈ।]

ਅਰਥ—ਹੇ ਮਨ! ਜੇਕਰ ਤੂੰ ਮਦਰੱਸੇ ਵਲ ਜਾਣ ਦਾ ਸ਼ੋਕ ਰੱਖਦਾ ਹੈਂ, ਤਾਂ ਹੁਣ ਵੇਲਾ ਹੈ, ਸ਼ਰਾਬਖਾਨੇ ਵਲ ਜਾ ਸਕਦਾ ਹੈ।

ਚੂੰ ਖਾਤਰਮ ਅਜ਼ ਅਸ਼ਕੇ ਤੋਂ ਸ਼ੁਦ ਰਸ਼ਕੇ ਗੁਲਿਸਤਾਂ।

ਬੇਹੂਦਾ ਚਰਾ ਜਾਨਬੇ ਗੁਲਜ਼ਾਰ ਤਵਾਂ ਰਫਤ ॥ ੪ ॥

[ਚੂੰ=ਜਦ। ਖਾਤਰਮ=ਖਾਤਰ ਮੇਰੀ। ਅਜ਼=ਤੋਂ, ਸੇ, ਕਰ ਕੇ, ਵਲੋਂ। ਅਸ਼ਕੇ=ਅੱਥਰੂ, ਹੰਝੂ, ਆਂਸੂ। ਰਸ਼ਕੇ=ਈਰਖਾ ਕਰਨ ਯੋਗ। ਗੁਲਿਸਤਾਂ=(ਗੁਲਿਸਤਾਨ) ਫੁਲਵਾੜੀ, ਬਗੀਚੀ। ਤੋਂ=ਤੇਰਾ। ਬੇਹੂਦਾ=ਬੇਅਰਥ, ਬੇਫਾਇਦਾ। ਚਰਾ=ਕਿਉਂ। ਜਾਨਬੇ=ਵਲ, ਤਰਫ਼। ਗੁਲਜ਼ਾਰ=ਬਗੀਚੇ, ਰੋਣਕ ਵਾਲੀ ਜਗ੍ਹਾ। ਤਵਾਂ ਰਫਤ=ਜਾ ਸਕਦਾ।]

ਅਰਥ—ਜਦ ਮੇਰੀ ਖਾਤਰ ਕਰਕੇ ਤੇਰਾ ਅੱਥਰੂ ਫੁੱਲਵਾੜੀ ਨੂੰ ਰਿਸ਼ਕ ਦੇਣ ਵਾਲਾ ਹੋਇਆ, ਤਦ ਫਿਰ ਬੇਫਾਇਦਾ ਬਾਗ ਵਲ ਕਿਉਂ ਜਾਣਾ ਹੋਇਆ।

ਐ ਦਿਲ ! ਚੁ ਸ਼ੁਦੀ ਵਾਕਿਫਿ ਇਸਰਾਰ ਇਲਾਹੀ।

ਦਰ ਸੀਨਹ ਅਮ ਆਂ ਮਖਜ਼ਨੇ ਇਸਰਾਰ ਤਵਾਂ ਰਫਤ ॥ ੫ ॥

[ਚੁ=ਜਦ। ਸ਼ੁਦੀ=ਹੋ ਗਿਓਂ। ਵਾਕਿਫਿ=ਜਾਣੂ, ਜਾਣਨ ਵਾਲਾ। ਇਸਰਾਰ=ਭੇਟਾ। ਇਲਾਹੀ=ਰੱਬੀ। ਦਰ=ਵਿਚੋਂ। ਸੀਨਹ=ਛਾਤੀ, ਕਲੇਜਾ, ਭਾਵ ਦਿਲ। ਅਮ=ਮੈਂ, ਮੇਰੇ। ਆਂ=ਉਹ। ਮਖਜ਼ਨੇ=ਖਜ਼ਾਨਾ।]

ਅਰਥ—ਹੇ ਮਨ! ਜਦ ਤੂੰ ਰੱਬੀ ਭੇਦਾਂ ਦਾ ਜਾਣੂ ਹੋ ਗਿਓਂ, ਤਾਂ ਫਿਰ ਮੇਰੇ ਸੀਨੇ ਵਿਚੋਂ, ਉਹ ਭੇਦਾਂ ਦਾ ਖਜ਼ਾਨਾ (ਵਾਹਿਗੁਰੂ) ਕਿਤੇ ਜਾ ਸਕਦਾ ਹੈ?

ਸਦ ਰੋਜ਼ਾ ਏ ਰੁਜ਼ਵਾਂਸਤ ਚੂੰ ਦਰ ਖਾਨਾ ਸ਼ਗੁਫਤਹ।

ਗੋਯਾ ਬਚਿਹ ਸੂਏ ਦਰੋ ਦੀਵਾਰ ਤਵਾਂ ਰਫਤ ॥ ੬ ॥

{ਸਦ=ਸੈ, ਸੈਂਕੜੇ। ਰੋਜ਼ਾ ਏ=ਬਾਗ। ਰੁਜ਼ਵਾਂ=ਬਹਿਸ਼ਤਾਂ ਦੇ। ਚੂੰ=ਵਾਂਗ। ਦਰ-
ਵਿਚ। ਖਾਨਾ=ਘਰ। ਸ਼ਗੁਫਤਹ=ਖਿੜੇ ਹੋਏ, ਪ੍ਰਫੁੱਲਿਤ। ਬਚਿਹ=ਕਿਸ ਵਾਸਤੇ, ਕਿਉਂ।
ਸੂਏ=ਤਰਫ, ਵਲ। ਦਰੋ=ਦਰਵਾਜ਼ੇ। ਦੀਵਾਰ=ਕੰਧਾਂ, ਭਾਵ ਘਰਾਂ।}

ਅਰਥ—ਜਦ ਕਿ ਘਰ ਵਿਚ ਸੈਂਕੜੇ ਹੀ ਬਹਿਸ਼ਤੀ ਬਾਗ ਖਿੜੇ ਹੋਏ ਹਨ। (ਤਦ
ਫਿਰ) ਨੰਦ ਲਾਲ ਕਿਸ ਵਾਸਤੇ ਹੋਰਨਾਂ ਘਰਾਂ ਦੇ ਬੂਹੇ ਵਲ ਜਾ ਸਕਦਾ ਹੈ।

ਪੰਜਾਬੀ ਉਲਥਾ-

ਅੱਜ ਦੀ ਰਾਤੀਂ ਵਾਂਗੂ ਤਮਾਸ਼ੇ, ਦਰਸ ਪੀਆ ਦੇ ਜਾਣਾ ਏਂ।
ਕਰਦਾ ਕਤਲ ਪ੍ਰੇਮੀ ਅਪਨੇ, ਵੱਲ ਉਸੇ ਦੇ ਧਾਣਾ ਏਂ।
ਗਲੀ ਪ੍ਰੇਮ ਵਿਚ ਜਾਣਾ ਭਾਵੇਂ ਡਾਢਾ ਔਖਾ ਦਿਸਦਾ ਏ,
ਵਾਂਗੂੰ ਸ਼ਾਹ ਮਨਸੂਰ ਅਸਾਂ ਨੇ, ਸੂਲੀ ਚੜ੍ਹ ਕੇ ਜਾਣਾ ਏਂ।
ਹੇ ਦਿਲ! ਵਲ ਮਦਰਸੇ ਜਾਣ ਦੀ, ਇੱਛਾ ਜੇ ਤੂੰ ਰਖਦਾ ਨਹੀਂ,
ਏਹੋ ਵੇਲਾ ਸਾਧ ਸੰਗਤ ਕਰ ਮਯ-ਖਾਨੇ ਵੱਲ ਜਾਣਾ ਏਂ।
ਪਾਣੀ ਪ੍ਰੇਮ ਹੰਝੂ ਦਾ ਪਾ ਕੇ, ਦਿਲ ਦਾ ਬਾਗ ਖਿੜਾਇਆ ਜੇ,
ਬਿਰਥਾ ਕਿਉਂ ਪਿਆ ਦੁਖ ਉਠਾਣਾ, ਵੱਲ ਬਗੀਚੇ ਜਾਣਾ ਏਂ।
ਹੇ ਦਿਲ! ਜੇ ਤੂੰ ਵਾਕਫ਼ ਹੋਵੇਂ, ਵਾਹਿਗੁਰੂ ਦੇ ਭੇਤਾਂ ਦਾ,
ਭੇਦ-ਖਜ਼ਾਨਾ ਵਾਹਿਗੁਰੂ ਸਦਾ ਦਿਲ ਵਿਚੋਂ ਕਿਤ ਜਾਣਾ ਏਂ।
ਸੈਂਕੜੇ ਬਾਗ਼ ਬਹਿਸ਼ਤਾਂ ਵਾਲੇ ਘਰ ਅੰਦਰ ਜਦ ਖਿੜੇ ਹੋਏ,
ਨੰਦ ਲਾਲ ਫਿਰ ਦਰ-ਘਰ ਦੂਜੇ ਵੱਲ ਅਸਾਂ ਕਿਉਂ ਜਾਣਾ ਏਂ।



ਦੀਦੀ ਆਖਿਰ ਤਾਲਬੇ ਮੋਲਾ ਰਹੇ ਗਰਿਫਤ।

ਹਾਸਿਲੇ ਉਮਰੇ ਗਿਰਾਮੀ ਰਾ ਅਜ਼ੀ ਦੁਨੀਆ ਗਰਿਫਤ ॥੧॥

{ਦੀਦੀ=ਤੂੰ ਵੇਖਿਆ ਹੈ। ਆਖਿਰ=ਓੜਕ, ਅਖੀਰ, ਅੰਤ। ਤਾਲਬੇ=ਇਛਾ ਵਾਲਾ ਖੋਜੀ। ਮੋਲਾ=ਰੱਬ। ਰਹੇ=ਰਾਹ, ਰਸਤਾ। ਗਰਿਫਤ=ਫੜਿਆ। ਹਾਸਿਲੇ=ਲਾਭ, ਪ੍ਰਾਪਤ, ਨਫਾ। ਗਿਰਾਮੀ=ਪਿਆਰੀ। ਰਾ=ਦਾ। ਅਜ਼ੀ=ਇਸ। ਗਰਿਫਤ=ਫੜ ਲਿਆ, ਪਾ ਲਿਆ।}

ਅਰਥ—ਤੂੰ ਵੇਖ ਲਿਆ ਹੈ, ਕਿ ਰੱਬ ਦੇ ਖੋਜੀ ਨੇ, ਓੜਕ ਨੂੰ ਰੱਬ ਦਾ ਰਾਹ ਪਾ ਲਿਆ ਹੈ। ਇਸ ਦੁਨੀਆਂ ਵਿਚ ਉਸ ਨੇ ਪਿਆਰੀ ਜ਼ਿੰਦਗੀ ਦਾ ਨਫਾ ਪਾ ਲਿਆ ਹੈ।

ਹੇਚ ਕਸ ਬੇਰੁੰਨ ਬਾਸ਼ਦ ਅਜ਼ ਸਵਾਦੇ ਜੁਲਫਿ ਤੋ ਈਂ।

ਦਿਲੇ ਦੀਵਾਨਹਅਮ ਆਖਿਰ ਹਮੀ ਸੌਦਾ ਗਰਿਫਤ ॥੨॥

{ਹੇਚ=ਕੋਈ। ਕਸ=ਆਦਮੀ। ਬੇਰੁੰਨ=ਬਾਹਰ। ਬਾਸ਼ਦ=ਹੁੰਦਾ। ਅਜ਼=ਤੋਂ। ਸਵਾਦੇ=ਕਾਲੀ, ਸਿਆਹੀ। ਤੋ=ਤੇਰੀ। ਈਂ=ਇਸ। ਦੀਵਾਨਹ=ਪਾਗਲ। ਅਮ=ਮੇਰੇ। ਆਖਿਰ=ਓੜਕ। ਹਮੀ=ਭੀ। ਗਰਿਫਤ=ਲਿਆ।}

ਅਰਥ—ਕੋਈ ਆਦਮੀ ਭੀ, ਤੇਰੀ ਕਾਲੀ ਜੁਲਫ ਦੇ ਘੇਰੇ ਤੋਂ ਬਾਹਰ ਨਹੀਂ ਹੁੰਦਾ। ਮੇਰੇ ਪਾਗਲ ਮਨ ਨੇ ਭੀ, ਅਖੀਰ ਨੂੰ ਇਹੋ ਸੌਦਾ ਲਿਆ ਹੈ।

ਭਾਵ—ਹੇ ਸਤਿਗੁਰੂ! ਤੇਰਾ ਦਰਸ਼ਨ ਕਰਨ ਵਾਲਾ ਕੋਈ ਭੀ ਆਪਣੀ ਸੁਧ ਵਿਚ ਨਹੀਂ ਰਹਿੰਦਾ, ਅਰਥਾਤ ਦਰਸ਼ਨ ਕਰਨ ਵਾਲੇ ਦਾ ਮਨ ਪ੍ਰੀਤ ਤਾਰ ਵਿਚ ਪ੍ਰੇਤਾ ਜਾਂਦਾ ਹੈ। ਜਿਸ ਕਰ ਕੇ 'ਦਰਸਨ ਦੇਖਤ ਹੀ ਸੁਧਿ ਕੀ ਨ ਸੁਧ ਰਹੀ' ਵਾਲੀ ਅਵਸਥਾ ਹੋ ਜਾਂਦੀ ਹੈ, ਅਤੇ 'ਮੋਹੀ ਦੇਖਿ ਦਰਸੁ ਨਾਨਕ ਬਲਿਹਾਰੀਆ' ਮੈਂ ਸਦਕੇ ਜਾਵਾਂ, ਸਤਿਗੁਰੂ ਜੀ, ਆਪ ਦਾ ਦਰਸ਼ਨ ਵੇਖਦੇ ਹੀ ਮੇਰੀ ਬੁਧੀ ਮੋਹੀ ਗਈ ਹੈ।

ਗੈਰਿ ਆਂ ਸਰਵੇ ਰਵਾਂ ਹਰਗਿਜ਼ ਨਿਆਯਦ ਦਰ ਨਜ਼ਰ।

ਤਾ ਕਦੇ ਰਾਨਾਇ ਓ ਦਰ ਦੀਦਾ ਏ ਮਾ ਜਾ ਗਰਿਫਤ ॥੩॥

{ਗੈਰਿ=ਹੋਰ ਕੋਈ। ਆਂ=ਉਸ। ਸਰਵੇ ਰਵਾਂ=ਤੁਰਦਾ ਫਿਰਦਾ ਸਰੂ ਭਾਵ 'ਚ

ਪ੍ਰੀਤਮ, ਮਾਸੂਕ। ਹਰਗਿਜ਼=ਕਦੇ ਭੀ। ਨਿਆਯਦ=ਨਹੀਂ ਆਉਂਦਾ। ਦਰ=ਹੇਠਾਂ।
ਤਾ=ਜਦ ਤੋਂ। ਕਦੇ=ਕੱਦ ਨੇ, ਸਰੀਰ ਨੇ। ਰਾਨਾਇ=ਸੋਹਣਾ। ਦਰ=ਵਿਚ। ਦੀਦਾ
ਏ=ਨਜ਼ਰ, ਅੱਖਾਂ। ਮਾ=ਮੇਰੀ, ਜਾ=ਜਗ੍ਹਾ। ਗਰਿਫਤ=ਫੜੀ ਹੈ।}

ਅਰਥ—ਉਸ ਤੁਰਦੇ ਫਿਰਦੇ ਸਰੂ ਤੋਂ ਬਿਨਾਂ ਹੋਰ ਕੋਈ ਕਦੇ ਭੀ ਨਜ਼ਰ ਹੇਠਾਂ ਨਹੀਂ
ਆਉਂਦਾ। ਜਦ ਤੋਂ ਉਸ ਸੋਹਣੇ ਸਰੀਰ ਨੇ ਮੇਰੀਆਂ ਅੱਖਾਂ ਵਿਚ ਥਾਂ ਫੜੀ ਹੈ।

ਅਜ ਨਦਾਏ ਨਾਕਾ ਏ ਲੈਲਾ ਦਿਲੇ ਸ਼ੇਰੀਦਹ ਅਮ।

ਹਮ ਚੁ ਮਜਨੂ ਮਸਤ ਗਸ਼ਤੋ ਰਾਹ ਸੂਏ ਸਹਿਰਾ ਗਰਿਫਤ ॥੪॥

{ਨਦਾਏ=ਅਵਾਜ਼। ਨਾਕਾ=ਸਾਂਢਨੀ, ਡਾਚੀ, ਸਾਦਾ ਉਠ। ਏ=ਦੀ।
ਸ਼ੇਰੀਦਹ=ਪਾਗਲ। ਹਮ ਚੁ=ਵਾਂਗੂੰ। ਗਸ਼ਤੋ=ਹੋਇਆ। ਰਾਹ=ਰਸਤਾ। ਸੂਏ=ਤਰਫ,
ਵਲ। ਸਹਿਰਾ=ਜੰਗਲ, ਉਜਾੜ।}

ਅਰਥ—ਲੈਲਾ ਦੀ ਉਠਣੀ ਦੀ ਅਵਾਜ਼ ਨਾਲ ਮੇਰਾ ਦਿਲ ਪਾਗਲ ਹੋ ਗਿਆ ਹੈ।
ਮਜਨੂ ਵਾਂਗੂੰ ਮਸਤ ਹੋਇਆ ਹੈ ਤੇ ਜੰਗਲ ਦਾ ਰਾਹ ਫੜਿਆ ਹੈ।

ਭਾਵ—ਸਾਧ ਸੰਗਤ ਵਿਚੋਂ ਵੈਰਾਗ ਦੀ ਸੱਦ ਸੁਣ ਕੇ ਸਾਡਾ ਮਨ ਆਪੇ ਦੀ ਹੋਸ਼
ਭੁਲਾ ਕੇ, ਗੁਰ ਚਰਨਾਂ ਵੱਲ ਉੱਠ ਭੱਜਿਆ ਹੈ।

ਖੁਸ਼ ਨਮੇ ਆਯਦ ਮਰਾ ਗਾਹੇ ਬਗ਼ੈਰ ਅਜ ਯਾਦਿ ਹੱਕ।

ਤਾ ਹਦੀਸੇ ਇਸ਼ਕੇ ਓ ਅੰਦਰ ਦਿਲਮ ਮਾਵਾ ਗਰਿਫਤ ॥੫॥

{ਖੁਸ਼=ਚੰਗੀ। ਨਮੇ ਆਯਬ=ਨਹੀਂ ਲੱਗਦੀ। ਮਰਾ=ਮੈਨੂੰ। ਗਾਹੇ=ਕੋਈ ਭੀ।
ਬਗ਼ੈਰ=ਬਿਨਾਂ। ਅਜ=ਤੋਂ। ਯਾਦਿ=ਸਿਮਰਨ। ਹੱਕ=ਵਾਹਿਗੁਰੂ। ਤਾ=ਜਦ ਤੋਂ। ਹਦੀਸੇ=
ਕਥਾ ਨੇ। ਇਸ਼ਕੇ=ਪ੍ਰੇਮ ਦੀ। ਓ=ਉਸ। ਅੰਦਰ ਦਿਲਮ=ਵਿਚ ਦਿਲ ਮੇਰੇ।
ਮਾਵਾ=ਜਗ੍ਹਾ, ਥਾਂ।}

ਅਰਥ—ਤਦ ਤੋਂ ਚੰਗੀ ਨਹੀਂ ਲੱਗਦੀ, ਮੈਨੂੰ ਕੋਈ ਭੀ ਚੀਜ਼ ਬਿਨਾਂ ਵਾਹਿਗੁਰੂ ਦੇ
ਸਿਮਰਨ ਤੋਂ। ਜਦ ਤੋਂ ਉਸ ਦੇ ਪ੍ਰੇਮ ਦੀ ਕਥਾ ਨੇ ਮੇਰੇ ਦਿਲ ਅੰਦਰ ਜਗ੍ਹਾ ਫੜੀ ਹੈ।

ਤਾ ਬਿਆਈ ਯਕ ਨਫਸ ਬਹਿਰੇ ਨਿਸਾਰੇ ਖਿਦਮਤਤ।

*ਸਰਵੇ ਰਵਾਂ, ਸਰੂ ਦਾ ਬੂਟਾ ਲੰਮਾ ਤੇ ਸਭੋਲ ਹੁੰਦਾ ਹੈ, ਪਰ ਉਹ ਜੜ੍ਹ ਹੋਣ ਕਰ ਕੇ ਤੁਰ ਫਿਰ
ਨਹੀਂ ਸਕਦਾ। ਫਾਰਸੀ ਕਵੀਆਂ ਨੇ ਮਾਸੂਕ ਨੂੰ ਸਰੂ ਦੀ ਉਪਮਾ ਦਿੱਤੀ ਹੈ, ਪਰ ਉਸ ਦੇ ਨਾਲ 'ਰਵਾਂ'
ਪਦ ਲਾ ਕੇ ਜ਼ਾਹਰ ਕੀਤਾ ਹੈ ਕਿ ਮੇਰਾ ਮਾਹੀ ਤੁਰਦਾ ਫਿਰਦਾ ਸਰੂ ਹੈ।

ਚਸ਼ਮੇ ਗੋਹਰ ਬਾਰਿ ਮਾ ਖੁਸ਼ ਲੁਲੂ ਏ ਲਾਲਾ ਗਰਿਫਤ ॥ ੬ ॥

[ਤਾ=ਜਦ ਤਕ। ਬਿਆਈ=ਆਵੇਂ। ਨਫਸ=ਸਵਾਸ। ਬਹਿਰੇ=ਵਾਸਤੇ। ਨਿਸਾਰੇ=ਵਾਰਨੇ, ਸਦਕੇ, ਕੁਰਬਾਨ। ਖਿਦਮਤ=ਸੇਵਾ। ਤ=ਤੇਰੀ। ਚਸ਼ਮੇ=ਅੱਖ। ਗੋਹਰ ਬਾਰਿ=ਮੋਤੀ ਬਰਸਾਉਣ ਵਾਲੀ, (ਭਾਵ-ਵੈਰਾਗ ਨਾਲ ਰੋਣ ਵਾਲੀ)। ਮਾ=ਮੇਰੀ। ਖੁਸ਼=ਚੰਗੇ। ਲੁਲੂ=ਮੋਤੀ। ਲਾਲਾ=ਲਾਲ ਰੰਗ ਵਾਲੇ।]

ਅਰਥ—ਜਦ ਤਕ ਇਕ ਸਵਾਸ ਭੀ ਆਉਂਦਾ ਹੈ, ਤੇਰੀ ਸੇਵਾ ਵਾਸਤੇ ਕੁਰਬਾਨ ਕਰਦਾ ਹਾਂ। ਮੋਤੀਆਂ ਦੀ ਬਾਰਸ਼ ਕਰਨ ਵਾਲੀ ਮੇਰੀ ਅੱਖ ਨੇ ਲਾਲ ਰੰਗ ਦੇ ਚੰਗੇ ਮੋਤੀ ਫੜੇ ਹਨ।

ਭਾਵ—ਜੀਵਨ ਦੇ ਅੰਤਲੇ ਸਵਾਸ ਤਕ ਭੀ ਪ੍ਰੀਤਮ ਦੇ ਦਰਸ਼ਨ ਤੋਂ ਸਦਕੇ ਹਾਂ, ਪਰ ਇਸ ਦੇ ਭੇਦ ਨੂੰ ਉਸੇ ਅੱਖ ਨੇ ਪਛਾਤਾ ਹੈ, ਜਿਸ ਤੋਂ 'ਨੀਰ ਵਹੇ ਵਹਿ ਚਲੈ ਜੀਉ' ਹੁੰਦਾ ਹੈ, ਅਤੇ ਇਸ ਦੇ ਅਕਹਿ ਸਵਾਦ ਨੂੰ ਓਹੀ ਮਾਣਦੀ ਹੈ।

ਮੇ ਬਰਾਯਦ ਜਾਨੇ ਮਨ ! ਇਮ ਰੋਜ਼ ਅਜ਼ ਰਾਹੇ ਦੁ ਚਸ਼ਮ।

ਨੌਬਤੇ ਦੀਦਾਰੇ ਓ ਤਾ ਵਾਦਾ ਏ ਫ਼ਰਦਾ ਗਰਿਫਤ ॥ ੭ ॥

[ਮੇ ਬਰਾਯਦ=ਬਾਹਰ ਆਉਂਦੀ ਹੈ, ਨਿਕਲ ਰਹੀ ਹੈ। ਜਾਨੇ ਮਨ=ਜਾਨ ਮੇਰੀ। ਇਮ=ਅੱਜ। ਰੋਜ਼=ਦਿਨ। ਅਜ਼=ਤੋਂ। ਦੁ ਚਸ਼ਮ=ਦੋਹਾਂ ਅੱਖਾਂ। ਨੌਬਤੇ=ਮੌਕਾ, ਸਮਾਂ। ਦੀਦਾਰੇ=ਦਰਸ਼ਨ ਦੇ। ਓ=ਉਸਦੇ। ਵਾਦਾ ਏ=ਇਕਰਾਰ। ਫ਼ਰਦਾ=ਕਲ੍ਹ ਦਾ, ਅਗਲੇ ਦਿਨ ਦਾ। ਗਰਿਫਤ=ਹੋ ਗਿਆ।]

ਅਰਥ—ਅੱਜ ਦੇ ਦਿਨ ਮੇਰੀ ਜਾਨ ਦੋਹਾਂ ਅੱਖਾਂ ਦੇ ਰਾਹ ਤੋਂ ਬਾਹਰ ਨਿਕਲ ਰਹੀ ਹੈ। ਕਿਉਂਕਿ ਉਸ ਦੇ ਦਰਸ਼ਨ ਦਾ ਸਮਾਂ, ਜੋ ਕਲ੍ਹ ਦੇ ਇਕਰਾਰ ਦਾ ਸੀ, ਉਹ ਆ ਗਿਆ ਹੈ।

ਗ਼ੈਰ ਹਮਦੇ ਹਕ ਨਿਆਯਦ ਬਰ ਜ਼ਬਾਨਮ ਹੇਚਗਾਹ।

ਹਾਸਿਲੇ ਈ ਉਮਰ ਰਾ ਆਖਰਿ ਦਿਲੇ ਗੋਯਾ ਗਰਿਫਤ ॥ ੮ ॥

[ਗ਼ੈਰ=ਬਿਨਾਂ, ਸਵਾਏ। ਹਮਦੇ=(ਹਮਦ) ਉਸਤਤਿ, ਤਾਰੀਫ਼, ਉਪਮਾਂ। ਹਕ=ਵਾਹਿਗੁਰੂ। ਬਰ=ਉਪਰ, ਉਤੇ। ਜ਼ਬਾਨਮ=ਜੀਭ। ਹੇਚਗਾਹ=ਕਦੀ ਭੀ। ਹਾਸਿਲੇ=ਲਾਭ, ਨਫ਼ਾ। ਈ=ਇਸ। ਉਮਰ ਰਾ=ਉਮਰ ਦਾ। ਆਖਰਿ=ਅੰਤ ਨੂੰ। ਦਿਲੇ=ਦਿਲ ਨੇ। ਗਰਿਫਤ=ਫੜ ਲਿਆ, ਪਾ ਲਿਆ।]

ਅਰਥ—ਵਾਹਿਗੁਰੂ ਦੀ ਉਪਮਾ ਤੋਂ ਬਿਨਾਂ, (ਹੋਰ ਕੋਈ ਸ਼ਬਦ) ਮੈਂ ਆਪਣੀ ਜੀਭ ਉਤੇ ਕਦੇ ਭੀ ਨਹੀਂ ਲਿਆਉਂਦਾ। ਇਸ ਉਮਰ ਦਾ ਨਫਾ, ਨੰਦ ਲਾਲ ਦੇ ਦਿਲ ਨੇ ਓੜਕ ਨੂੰ (ਇਹ) ਪਾ ਲਿਆ ਹੈ।

ਪੰਜਾਬੀ ਉਲਥਾ—

ਵੇਖ ਲਿਆ ਤੂੰ ਰੱਬ ਦੇ ਖੋਜੀ, ਰਸਤਾ ਓੜਕ ਪਾ ਲਿਆ।
 ਇਸ ਦੁਨੀਆਂ ਚਿ ਜੀਵਨ ਸੰਦਾ, ਸਭ ਨਫਾ ਓਸ ਪਾ ਲਿਆ।
 ਜੁਲਫ਼ ਕਾਲੀ ਦੇ ਘੇਰੇ ਵਿਚੋਂ ਕੋਈ ਬਾਹਰ ਹੋਵੇ ਨਾ,
 ਆਖਿਰ ਮੇਰੇ ਮਨ ਨੇ ਭੀ ਹੈ, ਇਹੋ ਪਦਾਰਥ ਪਾ ਲਿਆ।
 ਤੁਰਦੇ ਫਿਰਦੇ ਸਰੂ ਮੀਤ ਬਿਨ, ਹੋਰ ਨਜ਼ਰ ਕੁਝ ਆਵੇ ਨਾ,
 ਜਦ ਤੋਂ ਮੇਰੀਆਂ ਅੱਖਾਂ ਅੰਦਰ ਡੇਰਾ ਮੀਤ ਨੇ ਪਾ ਲਿਆ।
 ਰੋਲਾ ਉਠਨਿ ਲੈਲਾਂ ਦੀ ਨੇ, ਪਾਇਆ ਕੰਨੀਂ ਸੁਣਿਆ ਜਦ,
 ਮਜ਼ਨੂੰ ਮਨ ਮਤਵਾਲਾ ਹੋ ਕੇ ਜੰਗਲ ਦਾ ਰਾਹ ਪਾ ਲਿਆ।
 ਵਾਹਿਗੁਰੂ ਦੇ ਸਿਮਰਨ ਬਾਝੋਂ, ਹੋਰ ਨਾ ਚੰਗਾ ਲਗਦਾ ਕੁਝ,
 ਜਦ ਮਾਹੀ ਦੀ ਪ੍ਰੇਮ ਕਥਾ ਨੇ, ਦਿਲ ਅੰਦਰ ਬਾਉਂ ਪਾ ਲਿਆ।
 ਜੇ ਇਕ ਛਿਨ ਭੀ ਹਿਰਦੇ ਆਵੇ, ਭੇਟ ਕਰਨ ਨੂੰ ਦਾਸੀ ਨੇ,
 ਹੰਝੂ ਮੋਤੀ ਲਾਲ ਪਿਆਰਾ, ਪਲਕ ਨੈਣਾਂ ਵਿਚ ਪਾ ਲਿਆ।
 ਨੈਣਾਂ ਰਾਹੀਂ ਨੀਰ ਰੂਪ ਹੋ, ਜਿੰਦ ਹੀ ਵਗਦੀ ਜਾਂਦੀ ਏ,
 ਸਮਾਂ ਆਵਣ ਦਾ ਸੇਜਾ ਉਤੇ, ਇਕਰਾਰ ਕਲ੍ਹ ਦਾ ਪਾ ਲਿਆ।
 ਵਾਹਿਗੁਰੂ ਦੀ ਉਪਮਾ ਬਾਝੋਂ ਜੀਭ ਹੋਰ ਨਾ ਬੋਲੇ ਕੁਝ,
 ਨੰਦ ਲਾਲ ਨੇ ਇਸ ਉਮਰ ਦਾ ਏਹੋ ਨਫਾ ਹੈ ਪਾ ਲਿਆ।



ਦਿਲਿ ਮਨ ਦਰ ਫਿਰਾਕਿ ਯਾਰ ਬਿਸੋਖਤ।

ਜਾਨਿ ਮਨ ਬਹਰਿ ਆਂ ਨਿਗਾਰਿ ਬਿਸੋਖਤ ॥ ੧ ॥

[ਦਿਲਿ ਮਨ=ਮੇਰਾ ਦਿਲ। ਦਰ=ਵਿਛੋੜਾ। ਫਿਰਾਕਿ=ਵਿਛੋੜੇ ਦੇ।
ਬਿਸੋਖਤ=ਸੜ ਗਿਆ। ਬਹਰਿ=ਵਾਸਤੇ। ਆਂ=ਉਸ। ਨਿਗਾਰਿ=ਸੋਹਣੇ ਦੇ।]

ਅਰਥ—ਮੇਰਾ ਦਿਲ ਭੀ, ਯਾਰ ਦੇ ਵਿਛੋੜੇ ਵਿਚ ਸੜ ਗਿਆ ਹੈ। ਜਿੰਦ ਮੇਰੀ ਭੀ,
ਉਸ ਸੋਹਣੇ ਵਾਸਤੇ ਸੜ ਗਈ।

ਆਂ ਚੁਨਾ ਸੋਖਤਮ ਅਜ਼ਾਂ ਆਤਿਸ਼।

ਹਰ ਕਿ ਬਿਸ਼ੁਨੀਦ ਚੂੰ ਚਿਨਾਰ ਬਿਸੋਖਤ ॥ ੨ ॥

[ਆਂ ਚੁਨਾ=ਇਹੋ ਜਿਹਾ। ਸੋਖਤਮ=ਸੜ ਗਿਆ ਮੈਂ। ਬਿਸ਼ੁਨੀਦ=ਸੁਣਿਆ। ਹਰ
ਕਿ=ਜਿਸ ਕਿਸੇ ਨੇ। ਚੂੰ=ਵਾਂਗੂੰ। ਚਿਨਾਰ=ਇਕ ਦਰੱਖਤ ਦਾ ਨਾਮ ਹੈ, ਜਿਸ ਵਿਚੋਂ ਹਮੇਸ਼ਾਂ
ਧੂੰਆਂ ਨਿਕਲਦਾ ਰਹਿੰਦਾ ਹੈ। ਅਜ਼ਾਂ=ਉਸ।]

ਅਰਥ—ਇਹੋ ਜਿਹਾ ਸੜ ਗਿਆ ਹਾਂ ਮੈਂ, ਉਸ ਅੱਗ ਨਾਲ। ਜਿਸ ਕਿਸੇ ਨੇ
ਸੁਣਿਆ ਹੈ, ਉਹ ਭੀ ਚਿਨਾਰ ਰੁਖ ਵਾਂਗੂੰ ਸੜ ਗਿਆ ਹੈ।

ਮਨ ਨ ਹੈ ਤਨਹਾ ਬਿਸੋਖਤਮ ਅਜ਼ ਇਸ਼ਕ।

ਅਮਾ ਆਲਮ ਅਜ਼ੀ ਸ਼ਰਾਰ ਬਿਸੋਖਤ ॥ ੩ ॥

[ਮਨ=ਮੈਂ। ਤਨਹਾ=ਇਕੱਲਾ। ਅਜ਼=ਨਾਲ। ਇਸ਼ਕ=ਪ੍ਰੇਮ ਅਗਨੀ।
ਅਮਾ=ਸਾਰਾ। ਆਲਮ=ਸੰਸਾਰ, ਜਗਤ। ਅਜ਼ੀ=ਇਸ। ਸ਼ਰਾਰ=ਸ਼ੋਅਲੇ, ਅੱਗ ਦੇ ਲੰਬੇ।]

ਅਰਥ—ਮੈਂ ਇਕੱਲਾ ਪ੍ਰੇਮ ਅੱਗ ਨਾਲ ਨਹੀਂ ਸੜਿਆ ਹਾਂ। ਸਾਰਾ ਜਗਤ ਇਹਨਾਂ
ਸ਼ੋਅਲਿਆਂ ਨਾਲ ਸੜ ਗਿਆ ਹੈ।

ਸੋਖਤਮ ਦਰ ਫਿਰਾਕਿ ਆਤਿਸ਼ੇ ਯਾਰ ॥

ਹਮ ਚੁਨੀ ਕਾਮਿਆ ਬਕਾਰ ਬਿਸੋਖਤ ॥ ੪ ॥

[ਸੋਖਤਮ=ਸੜਿਆ ਹਾਂ ਮੈਂ। ਦਰ ਫਿਰਾਕਿ=ਵਿਛੋੜੇ ਵਿਚ। ਆਤਿਸ਼ੇ=ਅੱਗ ਦੇ।
ਹਮ ਚੁਨੀ=ਜਿਸ ਤਰ੍ਹਾਂ। ਕਾਮਿਆ=ਕੀਮੀਆ ਗਰ, ਰਸਾਇਣੀ, ਪਾਰੇ ਨਾਲ ਤਾਂਬੇ ਨੂੰ
ਸੋਨਾ ਬਣਾਉਣ ਵਾਲਾ। ਬਕਾਰ=ਅਰਥ, ਮਤਲਬ, ਭਾਵ ਰਸਾਇਣੀ ਵਸਤੂ।]

ਅਰਥ—(ਇਸ ਤਰ੍ਹਾਂ) ਸੜਿਆ ਹਾਂ ਮੈਂ ਪ੍ਰੀਤਮ ਦੇ ਵਿਛੋੜੇ ਦੀ ਅੱਗ ਵਿਚ ਜਿਸ ਤਰ੍ਹਾਂ
ਰਸੈਣੀ (ਆਪਣੇ) ਮਤਲਬ ਵਾਸਤੇ ਸੜ ਗਿਆ ਹੈ।

ਆਫ਼ਰੀਂ ਬਾਦ ਬਰ ਦਿਲੇ ਗੋਯਾ।

ਕਿ ਈਂ ਬ ਉਮੀਦਿ ਹੂਇ ਯਾਰ ਬਿਸੋਖਤ ॥ ੫ ॥

{ਆਫ਼ਰੀਂ=ਆਫ਼ਰੀਨ, ਸ਼ਾਬਾਸ਼। ਬਾਦ=ਹੋਵਾਂ। ਬਰ=ਉਪਰ। ਦਿਲੇ=ਦਿਲ ਦੇ।
ਕਿ=ਜੋ, ਜਿਹੜਾ। ਈਂ=ਇਸ। ਬ=ਉਤੇ। ਉਮੀਦਿ=ਆਸ ਦੇ। ਹੂਇ ਯਾਰ=ਪਰੀਤਮ ਦਾ
ਮੁਖ।}

ਅਰਥ—ਨੰਦ ਲਾਲ! ਉਸ ਦਿਲ ਨੂੰ ਸ਼ਾਬਾਸ਼ ਹੋਵੇ। ਜੋ ਇਸ ਉਮੀਦ ਉਤੇ
ਸੜਿਆ ਹੈ, (ਕਿ ਮੈਨੂੰ) ਯਾਰ ਦਾ ਮੁਖ (ਨਸੀਬ ਹੋਵੇਗਾ)।

ਪੰਜਾਬੀ ਉਲਥਾ-

ਪ੍ਰੀਤਮ ਦੇ ਵਿਛੋੜੇ ਅੰਦਰ ਮੇਰਾ ਦਿਲ ਹੈ ਸੜ ਗਿਆ।
ਉਸ ਸੋਹਣੇ ਦੇ ਦਰਸ਼ਨ ਬਾਝੋਂ ਤਨ ਤੇ ਮਨ ਭੀ ਸੜ ਗਿਆ।
ਏਹੋ ਜੇਹਾ ਮੈਂ ਹਾਂ ਸੜਿਆ, ਓਸ ਅੱਗ ਦੇ ਅੰਦਰ ਹੀ,
ਜਿਸ ਕਿਸ ਸੁਣਿਆ ਓਹ ਭੀ ਯਾਰੋ, ਵਾਂਗ ਚਿਨਾਰ ਦੇ ਸੜ ਗਿਆ।
ਇਕ ਇਕੱਲਾ ਮੈਂ ਨਹੀਂ ਸੜਿਆ, ਏਸ ਇਸ਼ਕ ਅਗਨੀ ਦੇ ਨਾਲ,
ਸਾਰਾ ਜਗਤ ਦੇਖ ਲੈ ਸਹੀਓ! ਇਸ ਤਾਂਬੜ ਵਿਚ ਸੜ ਗਿਆ।
ਯਾਰ ਵਿਛੋੜੇ ਅਗਨੀ ਅੰਦਰ, ਏਸ ਤਰ੍ਹਾਂ ਮੈਂ ਸੜਿਆ ਹਾਂ,
ਜਿਵੇਂ ਕੀਮੀਆ ਗਰ ਦਾ ਪਾਗ, ਵਿਚ ਅੱਗ ਦੇ ਸੜ ਗਿਆ।
ਨੰਦ ਲਾਲ ਦੇ ਦਿਲ ਦੇ ਉਤੇ, ਸਦ-ਆਫ਼ਰੀਂ ਹੋਵੇ ਹੈ,
ਜੋ ਪ੍ਰੀਤਮ ਦੇ ਮੁਖ ਦੇਖਣ ਦੀ ਆਸਾ ਅੰਦਰ ਸੜ ਗਿਆ।



ਅਜ ਦੁ ਚਸਮੇ ਮਸਤ ਸੁਹਲਾ ਅਲਗਯਾਸ।

ਅਜ ਲਬੋ ਦਹਨੇ ਸ਼ਕਰਖਾਂ ਅਲਗਯਾਸ ॥ ੧ ॥

[ਦੁ ਚਸਮੇ=ਦੋਹੇ ਅੱਖਾਂ। ਸੁਹਲਾ=ਅੱਗ ਦੀ ਲਾਟ ਵਰਗੇ ਲਾਲ। ਅਲਗਯਾਸ=ਦੁਹਾਈ, ਤੋਬਾ। ਲਬੋ=ਬੁੱਲ੍ਹਾਂ ਤੇ। ਦਹਨੇ=ਮੂੰਹ। ਸ਼ਕਰਖਾਂ=ਮੁਸਕਾਉਣ ਵਾਲਾ, ਮਿੱਠਾ ਬੋਲਣ ਵਾਲਾ।]

ਅਰਥ—ਸ਼ੋਅਲੇ ਵਾਂਗੂੰ ਤੇਜ਼ ਪੂਰਨ ਮਸਤ ਦੋਹਾਂ ਅੱਖਾਂ ਵਲੋਂ ਦੁਹਾਈ ਹੈ। ਮਿੱਠਾ-ਮਿੱਠਾ ਮੁਸਕਾਉਣ ਵਾਲੇ ਬੁੱਲ੍ਹਾਂ ਤੇ ਮੂੰਹ ਵਲੋਂ ਦੁਹਾਈ ਹੈ।

ਵਾਇ ਬਰ ਨਫਸੇ ਕਿ ਬੇਹੂਦਹ ਗੁਜਸਤ।

ਅਲਗਯਾਸ ਅਜ ਗਫਲਤੇ ਮਾ ਅਲਗਯਾਸ ॥ ੨ ॥

[ਵਾਇ=ਸ਼ੋਕ। ਨਫਸੇ=ਦਮ, ਸਵਾਸ। ਬਰ=ਉਤੇ, ਉਪਰ। ਕਿ=ਜੋ। ਅਜ=ਵਲੋਂ। ਬੇਹੂਦਹ=ਬੇਅਰਥ। ਗੁਜਸਤ=ਲੰਘ ਗਿਆ, ਗੁਜਰ ਗਿਆ। ਗਫਲਤੇ=ਸੁਸਤੀ।]

ਅਰਥ—ਅਫਸੋਸ ਹੈ, ਉਸ ਸਵਾਸ ਉਤੇ, ਜੋ ਬਿਅਰਥ ਗੁਜਰ ਗਿਆ ਹੈ, ਦੁਹਾਈ ਹੈ, ਗਫਲਤ ਵਲੋਂ ਮੇਰੀ ਦੁਹਾਈ ਹੈ।

ਅਜ ਨਿਜਾਏ ਕੁਫਰੋ ਦੀਂ ਦਿਲ ਬਰਹਮ ਅਸਤ।

ਬਰ ਦਰੇ ਦਰਗਾਹੇ ਮੌਲਾ ਅਲਗਯਾਸ ॥ ੩ ॥

[ਨਿਜਾਏ=(ਨਜਾ) ਝਗੜੇ। ਕੁਫਰੋ ਦੀਂ=ਕੁਫਰ ਤੇ ਦੀਨ, ਅਧਰਮ ਤੇ ਧਰਮ, ਨਾਸਤਕਤਾ ਤੇ ਆਸਤਕਤਾ, ਗੈਰ ਸ਼ਰਾਅ ਤੇ ਸ਼ਰਾਅ। ਬਰਹਮ=ਘਾਬਰਿਆ ਹੋਇਆ। ਅਸਤ=ਹੈ। ਬਰ=ਉਪਰ, ਅੱਗੇ। ਦਰੇ-ਬੂਹੇ। ਦਰਗਾਹੇ ਮੌਲਾ=ਰੱਬ ਦੀ ਦਰਗਾਹ, ਵਾਹਿਗੁਰੂ ਦੇ ਦਰਬਾਰ, ਸਤਿਸੰਗ।]

ਅਰਥ—ਧਰਮ ਅਧਰਮ ਦੇ ਝਗੜਿਆਂ ਵਲੋਂ ਦਿਲ ਘਾਬਰਿਆ ਹੋਇਆ ਹੈ। ਇਸ ਲਈ ਮੇਰੀ ਵਾਹਿਗੁਰੂ ਦੇ ਦਰਬਾਰ (ਸਤਿਸੰਗ) ਦੇ ਬੂਹੇ ਉਤੇ ਦੁਹਾਈ ਹੈ।

ਲੌਲੀਆਨੇ ਸ਼ੋਖ ਆਲਮ ਦਿਲੇ ਰਬੂਦ।

ਮੇਂ ਕੁਨਮ ਅਜ ਦਸਤ ਆਹਾਂ ਅਲਗਯਾਸ ॥ ੪ ॥

{ਲੋਲੀਆਨੇ=ਚਪਲ ਇਸਤ੍ਰੀ, ਵੇਸਵਾ ਭਾਵ ਮਾਇਆ। ਸ਼ੋਖ=ਚੰਚਲ, ਸ਼ੋਖੀ ਕਰਨ ਵਾਲੀ। ਰਬੂਦ=ਖੋਹ ਕੇ ਲੈ ਗਈ ਹੈ। ਮੈਂ ਕੁਨਮ=ਮੈਂ ਕਰ ਰਿਹਾ ਹਾਂ। ਦਸਤ=ਹੱਥ। ਆਹਾਂ=ਉਸ ਦੇ।}

ਅਰਥ—ਚਪਲ ਤੇ ਚੰਚਲ ਇਸਤ੍ਰੀ (ਮਾਇਆ) ਜਗਤ ਦੇ ਦਿਲ ਨੂੰ ਖੋਹ ਕੇ ਲੈ ਗਈ ਹੈ। ਇਸ ਦੇ ਹੱਥੋਂ ਮੈਂ ਦੁਹਾਈ-ਦੁਹਾਈ ਕਰ ਰਿਹਾ ਹਾਂ।

ਕੈ ਜਿ ਦਸਤੇ ਖੰਜਰੇ ਮਯਗਾਨਿ ਓਸਤ।

ਮੇਂ ਸ਼ਵਦ ਖਾਮੋਸ਼ ਗੋਯਾ ਅਲਗਯਾਸ ॥ ੫ ॥

{ਕੈ ਜਿ=ਕਿੰਨਾ ਚਿਰ ਤਕ। ਦਸਤੇ=ਹੱਥ ਦੇ। ਖੰਜਰੇ=ਕਟਾਰ, ਬਰਛੀ, ਖੰਜਰ। ਮਯਗਾਨਿ=ਝਿਮਣੀਆਂ, ਪਲਕਾਂ, ਅੱਖ ਦੇ ਉਪਰਲੇ ਪੜਦੇ ਉਤਲੇ ਵਾਲਾਂ ਦਾ ਨਾਮ ਹੈ। ਓਸਤ=ਉਹ ਹੈ। ਮੇਂ ਸ਼ਵਦ=ਹੋ ਸਕਦੀ ਹੈ, ਹੋਵੇ। ਖਾਮੋਸ਼=ਚੁਪ।}

ਅਰਥ—ਉਸ ਦੀਆਂ ਝਿਮਣੀਆਂ ਦੇ ਖੰਜਰ ਹੱਥੋਂ ਕਿੰਨੇ ਚਿਰ ਤਕ ਚੁੱਪ ਹੋ ਸਕਦੀ ਹੈ? ਨੰਦ ਲਾਲ ਦੀ ਦੁਹਾਈ ਹੈ। ੧੫।

SIKHBOOKCLUB.COM

ਪੰਜਾਬੀ ਉਲਥਾ—

ਸ਼ੋਅਲਾ ਅੱਗ ਦੇ ਮਸਤ ਨੈਣਾਂ ਤੋਂ ਮੇਰੀ ਨਿੱਤ ਦੁਹਾਈ ਏ।
ਮਿਠ ਬੋਲਾ ਮੁਖ-ਹੇਠ ਹੱਸਦੇ, ਵਲੋਂ ਮੇਰੀ ਦੁਹਾਈ ਏ।
ਐਵੇਂ ਉਮਰ ਗੁਜ਼ਾਰੀ ਬਿਰਥਾ, ਲਾਹਾ ਕੁਝ ਭੀ ਖੋਟਿਆ ਨਾ,
ਇਸ ਗਫ਼ਲਤ ਦੀ ਨੀਂਦਰ ਵਲੋਂ ਮੇਰੀ ਨਿੱਤ ਦੁਹਾਈ ਏ।
ਦੀਨ ਮਜ਼ਹਬ ਦੇ ਝਗੜਿਆਂ ਵਲੋਂ ਦਿਲ ਘਬਰਾਇਆ ਮੇਰਾ ਏ,
ਵਾਹਿਗੁਰੂ ਦੇ ਦਰ ਦੇ ਉਤੇ ਮੇਰੀ ਨਿੱਤ ਦੁਹਾਈ ਏ।
ਚੰਚਲ ਮੋਹਣੀ ਮਾਇਆ ਨੇ ਹੈ ਦਿਲ ਦੁਨੀਆਂ ਦਾ ਖਸ ਲਿਆ,
ਰੱਖ ਲੈ ਸਤਿਗੁਰ ਮੈਨੂੰ ਇਸ ਤੋਂ, ਮੇਰੀ ਨਿੱਤ ਦੁਹਾਈ ਏ।
ਤਿੱਖੇ ਤੀਰ ਚਲਾਵੇਂ ਨਿੱਤ ਹੀ, ਆਪਣੇ ਖੂਨੀ ਨੈਣਾਂ ਤੋਂ,
ਕਦ ਤਕ ਚੁੱਪ ਰਹਾਂਗਾ ਮੈਂ ਭੀ ਗੋਯਾ ਨਿੱਤ ਦੁਹਾਈ ਹੈ।



ਮਸਤ ਰਾ ਬਾ ਜਾਮਿ ਰੰਗੀਂ ਇਹਤਿਆਜ਼।

ਤਿਸ਼ਨਹ ਰਾ ਬਾ ਆਬਿ ਸ਼ੀਰੀਂ ਇਹਤਿਆਜ਼ ॥ ੧ ॥

{ਮਸਤ ਰਾ=ਮਸਤਾਨੇ ਨੂੰ। ਜਾਮਿ=ਪਿਆਲਾ। ਰੰਗੀਂ=ਰੰਗੀਨ, ਸੁਰਖ, ਲਾਲ ਰੰਗ ਵਾਲਾ। ਇਹਤਿਆਜ਼=ਲੋੜ ਹੈ। ਤਿਸ਼ਨਹ=ਪਿਆਸਾ, ਤਰੇਹ ਵਾਲੇ ਪੁਰਖ ਨੂੰ। ਆਬਿ=ਪਾਣੀ। ਸ਼ੀਰੀਂ=ਮਿੱਠਾ।}

ਅਰਥ—ਮਸਤਾਨੇ ਨੂੰ ਰੰਗੀਨ ਪਿਆਲੇ ਦੀ ਇਸ ਤਰ੍ਹਾਂ ਲੋੜ ਹੈ। ਜਿਵੇਂ ਪਿਆਸੇ ਪੁਰਖ ਨੂੰ ਮਿੱਠੇ ਪਾਣੀ ਦੀ ਲੋੜ ਹੈ।

ਸੁਹਬਤੇ ਮਰਦਾਨਿ ਹੱਕ ਬਸ ਅਨਵਰ ਅਸਤ।

ਤਾਲਿਬਾਂ ਰਾ ਹਸਤ ਚੰਦੀਂ ਇਹਤਿਆਜ਼ ॥ ੨ ॥

{ਸੁਹਬਤੇ=ਸੰਗਤ। ਮਰਦਾਨਿ ਹੱਕ=ਸਤਿਪੁਰਸ਼ਾਂ, ਸੰਤਾਂ। ਬਸ=ਬਹੁਤ। ਅਨਵਰ=ਨੂਰ, ਰੋਸ਼ਨ। ਅਸਤ=ਹੈ। ਤਾਲਿਬਾਂ=ਲੋੜਵੰਦਾਂ, ਜਗਿਆਸੂਆਂ। ਰਾ=ਨੂੰ। ਹਸਤ=ਹੈ। ਚੰਦੀਂ=ਉਸਦੀ। ਇਹਤਿਆਜ਼=ਲੋੜ ਹੈ।}

ਅਰਥ—ਸੰਤਾਂ ਦੀ ਸੰਗਤ ਹੀ ਬਹੁਤ ਰੋਸ਼ਨ ਹੈ, ਜਗਿਆਸੂਆਂ ਨੂੰ ਬਸ ਉਸੇ ਦੀ ਲੋੜ ਹੈ।

ਅਜ਼ ਤਬੱਸੁਮ ਕਰਦਾ ਈ ਗੁਲਸ਼ਨ ਜਹਾਂ।

ਹਰ ਕਿ ਦੀਦਸ਼ ਕੈ ਬਾ ਗੁਲਚੀਂ ਇਹਤਿਆਜ਼ ॥ ੩ ॥

{ਅਜ਼=ਤੋਂ। ਤਬੱਸੁਮ=ਮੁਸਕਰਾਹਟ। ਕਰਦਾ ਈ=ਤੂੰ ਕੀਤਾ ਹੈ। ਗੁਲਸ਼ਨ=ਗੁਲਜ਼ਾਰ। ਜਹਾਂ=ਜਹਾਨ, ਜਗਤ। ਹਰ ਕਿ=ਜਿਸ ਨੇ। ਦੀਦਸ਼=ਵੇਖਿਆ ਉਸ ਨੂੰ। ਕੈ=ਕੀ, ਕਿਆ। ਗੁਲਚੀਂ=ਫੁਲੇਰੇ।}

ਅਰਥ—ਮੁਸਕਰਾਹਟ ਨਾਲ, ਜਗਤ ਨੂੰ ਤੂੰ ਗੁਲਜ਼ਾਰ ਕੀਤਾ ਹੈ। ਜਿਸ ਕਿਸੇ ਨੇ ਵੇਖਿਆ ਹੈ, ਉਸ ਨੂੰ ਫੁਲੇਰੇ ਦੀ ਕੀ ਲੋੜ ਹੈ।

ਯਕ ਨਿਗਾਹੇ ਲੁਤਫੇ ਤੇ ਦਿਲ ਮੇ-ਬੁਰਦ।

ਬਾਜ਼ ਮੇ ਦਾਰਮ ਅਜ਼ਾਂ ਈਂ ਇਹਤਿਆਜ਼ ॥ ੪ ॥

[ਨਿਗਾਹੇ=ਨਜ਼ਰ ਨਾਲ। ਲੁਤਫੇ=ਕ੍ਰਿਪਾ। ਤੋ=ਤੇਰੀ। ਮੇ-ਬੁਰਦ=ਲੈ ਜਾਂਦੀ ਹੈ।
ਬਾਜ਼=ਫਿਰ। ਮੇ ਦਾਰਮ=ਰਖਦਾ ਹਾਂ ਮੈਂ। ਅਜ਼ਾ ਈ=ਉਸ ਦੀ।]

ਅਰਥ—ਤੇਰੀ ਕ੍ਰਿਪਾ ਦੀ ਇਕ ਨਜ਼ਰ ਦਿਲ ਲੈ ਜਾਂਦੀ ਹੈ। ਫਿਰ ਮੈਂ ਉਸ ਦੀ ਲੋੜ
ਰੱਖਦਾ ਹਾਂ।

ਨੇਸਤ ਗੋਯਾ ਗ਼ੈਰਿ ਤੋ ਦਰ ਦੇ ਜਹਾ।

ਬਾ ਤੋ ਦਾਰਮ ਅਜ਼ ਦਿਲੋ ਦੀ ਇਹਤਿਆਜ਼ ॥ ੫ ॥

[ਨੇਸਤ=ਨਹੀਂ ਹੈ। ਗ਼ੈਰਿ ਤੋ=ਤੈਥੋਂ ਬਿਨਾਂ। ਦੋ ਜਹਾਂ=ਦੋਹਾਂ ਲੋਕਾਂ, ਲੋਕ-ਪ੍ਰਲੋਕ।
ਬਾ=ਸਾਥ, ਨਾਲ। ਤੋ=ਤੇਰੇ। ਦਾਰਮ=ਮੈਂ ਰੱਖਦਾ ਹਾਂ। ਦੀ=ਦੀਨ, ਧਰਮ, ਭਾਵ
ਪ੍ਰਲੋਕ।]

ਅਰਥ—ਨੰਦ ਲਾਲ ਜੀ ਕਹਿੰਦੇ ਹਨ-ਹੇ ਸਤਿਗੁਰੂ! ਤੈਥੋਂ ਬਿਨਾਂ, ਦੋਹਾਂ ਲੋਕਾਂ
ਵਿਚ ਹੋਰ ਕੋਈ ਨਹੀਂ ਹੈ। ਇਸ ਵਾਸਤੇ ਲੋਕ-ਪ੍ਰਲੋਕ ਦੀ ਲੋੜ ਤੇਰੇ ਨਾਲ ਮੈਂ ਰੱਖਦਾ ਹਾਂ।

ਪੰਜਾਬੀ ਉਲਥਾ-

ਇਕੋ ਜਾਮ ਨਕੋ ਨਕ ਭਰਿਆ ਜਿਉਂ ਅਮਲੀ ਨੂੰ ਲੋੜ ਏਹੋ।
ਠੰਢੇ-ਮਿਠੇ-ਪਾਣੀ ਸੰਦੀ, ਜਿਉਂ ਪਿਆਸੇ ਨੂੰ ਲੋੜ ਏਹੋ।
ਗੁਰਸਿਖੀ ਦੀ ਸੰਗਤ ਸੁਚੀ, ਦਿਲ ਨੂੰ ਚਾਨਣ ਕਰਦੀ ਜੋ,
ਉਸ ਬਿਨ ਹੋਰ ਨਾ ਕੁਝ ਹੀ ਮੰਗਦੇ, ਇਕ ਅਸਾਨੂੰ ਲੋੜ ਏਹੋ।
ਇਕ ਮੁਸਕਰਾਹਟ ਨਾਲ ਜਗਤ ਦਾ, ਖੁਸ਼ੀਆਂ ਬਾਗ ਖਿੜਾਇਆ ਜੋ,
ਜਿਸ ਕਿਸ ਉਸ ਦਾ ਦਰਸ਼ਨ ਕੀਤਾ, ਉਸਨੂੰ ਭਾਵੇਂ ਲੋੜ ਏਹੋ।
ਇਕੋ ਨਜ਼ਰ ਮਿਹਰ ਦੀ ਤੇਰੀ, ਦਿਲ ਮੇਰੇ ਨੂੰ ਖੋਲ੍ਹਦੀ ਏ,
ਫਿਰ ਭੀ ਮੈਨੂੰ ਮੇਰੇ ਪ੍ਰੀਤਮ! ਹਰ ਦਮ ਰਹਿੰਦੀ ਲੋੜ ਏਹੋ।
ਹੇ ਸਤਿਗੁਰ ਜੀ! ਦੋਹਾਂ ਲੋਕਾਂ ਵਿਚ, ਤੈਥੋਂ ਬਿਨ ਕੋਈ ਹੋਰ ਨਹੀਂ,
ਨੰਦ ਲਾਲ ਦਿਲ ਵਿਚ ਹੈ ਰੱਖਦਾ, ਲੋਕ-ਪ੍ਰਲੋਕ ਦੀ ਲੋੜ ਏਹੋ।

ਐ ਜੁਲਫਿ ਅੰਬਰੀਨ ਤੋ ਗੋਯਾ ਨਕਾਬ ਸੁਬਹ।

ਪਿਨਹੁ ਚੁ ਜ਼ੇਰਿ ਅਬਰਿ ਸਜਾਹ ਆਫ਼ਤਾਬਿ ਸੁਬਹ ॥੧॥

[ਅੰਬਰੀਨ=ਅੰਬਰ ਜੇਹੀ ਸੁਗੰਧੀ ਵਾਲੀ। ਨਕਾਬ=ਪੜਦਾ, ਮੂੰਹ ਉਪਰਲਾ ਪੜਦਾ, ਘੁੰਡਾ। ਪਿਨਹੁ=ਲੁਕਿਆ ਹੋਇਆ। ਜ਼ੇਰਿ=ਹੇਠਾਂ। ਅਬਰਿ=ਬੱਦਲ। ਸਜਾਹ=ਕਾਲਾ। ਆਫ਼ਤਾਬਿ=ਸੂਰਜ। ਸੁਬਹ=ਸਵੇਰ ਦਾ। ਗੋਯਾ=ਮਾਨੇ।]

ਅਰਥ—ਹੇ ਅੰਬਰ ਦੀ ਸੁਗੰਧੀ ਵਾਲੀ ਜੁਲਫ! ਤੂੰ ਮਾਨੇ ਸਵੇਰ ਦਾ ਘੁੰਡ ਹੈਂ। (ਜਾਂ) ਜਿਵੇਂ ਕਾਲੇ ਬੱਦਲ ਹੇਠਾਂ ਸਵੇਰ ਦਾ ਸੂਰਜ ਲੁਕਿਆ ਹੈ।

ਬੇਰੂੰ ਬ ਆਮਦ ਆਂ ਮਹੇ ਮਨ ਚੂੰ ਜ਼ਿ ਖਾਬੇ ਨਾਜ਼।

ਸਦ ਤਾਨਾ ਮੀਂ-ਜਨਦ ਬਰੂਏ ਆਫ਼ਤਾਬਿ ਸੁਬਹ ॥੨॥

[ਬੇਰੂੰ=ਬਾਹਰ। ਬਰ ਆਮਦ=ਆਇਆ। ਮਹੇ ਮਨ=ਮੇਰਾ ਚੰਦਰਮਾ, ਭਾਵ ਚੰਦ ਮੁਖੜੇ ਵਾਲਾ ਸਤਿਗੁਰੂ। ਚੂੰ=ਜਦ। ਖਾਬੇ=ਨੀਂਦਰ। ਨਾਜ਼=ਲਾਡ। ਸਦ=ਸੈਂਕੜੇ। ਤਾਨਾ=ਤਾਅਨੇ, ਮਿਹਣੇ, ਉਲਾਂਭੇ। ਮੀਂ-ਜਨਦ=ਮਾਰਦਾ ਹੈ। ਬਰੂਏ=ਚੇਹਰੇ ਉਤੇ, ਮੂੰਹ ਉਤੇ।]

ਅਰਥ—ਉਹ ਮੇਰਾ ਚੰਦਮਾ-ਪਿਆਰ ਭਰੀ ਨੀਂਦ ਤੋਂ ਜਦੋਂ ਬਾਹਰ ਆਉਂਦਾ ਹੈ। (ਤਾਂ)-ਸਵੇਰ ਦੇ ਸੂਰਜ ਦੇ ਮੂੰਹ ਉਤੇ ਸੈਂਕੜੇ ਤਾਅਨੇ ਮਾਰਦਾ ਹੈ, (ਅਰਥਾਤ ਸ੍ਰੀ ਗੁਰੂ ਜੀ ਦੇ ਦਰਸ਼ਨ ਦੀ ਬਰਾਬਰੀ ਸੂਰਜ ਨਹੀਂ ਕਰ ਸਕਦਾ)।

ਬਾ ਦੀਦਹ ਖਾਬ ਨਾਕ ਚੂੰ ਬੇਰੂੰ ਬਰ ਆਮਦੀ।

ਸ਼ਰਮਿੰਦਾ ਗਸ਼ਤ ਅਜ਼ ਰੁਖੇ ਤੋ ਆਫ਼ਤਾਬੇ ਸੁਬਹ ॥੩॥

[ਬਾ=ਸਾਬ, ਨਾਲ। ਦੀਦਹ=ਅੱਖਾਂ। ਖਾਬ ਨਾਕ=ਨੀਂਦਰ ਭਰੀਆਂ। ਆਮਦੀ=ਤੂੰ

*ਅੰਬਰ ਵੇਲ ਨਾਮ ਦੀ ਮੱਛੀ ਦਾ ਪਿੱਤਾ ਹੀ ਅੰਬਰ ਨਾਮ ਦੀ ਸੁਗੰਧੀ ਹੁੰਦੀ ਹੈ। ਇਸੇ ਨੂੰ ਮੁਸਕੰਬਰ ਕਹਿੰਦੇ ਹਨ। ਪਰ ਕਈਆਂ ਦਾ ਖਿਆਲ ਹੈ, ਬਾਘੜ ਬਿੱਲਾ ਨਾਮ ਦੀ ਇਕ ਬਿੱਲੀ ਹੁੰਦੀ ਹੈ, ਜੋ ਅਕਸਰ ਬਿੱਲੀ ਲੋਟਨ ਜਾਂ ਫੈਲ ਛਲੀਰਾ ਨਾਮ ਦੀ ਬੂਟੀ ਖਾਂਦੀ ਹੈ, ਉਸ ਦਾ ਵਿਸ਼ਟਾ ਮੁਸਕੰਬਰ ਹੁੰਦਾ ਹੈ, ਪਰ ਕਈ ਕਹਿੰਦੇ ਹਨ, ਉਸ ਬਿੱਲੀ ਦਾ ਪਿੱਤਾ ਹੁੰਦਾ ਹੈ। ਭਾਈ ਗੁਰਦਾਸ ਜੀ ਨੇ ਲਿਖਿਆ ਹੈ-‘ਮੁਸਕੁ ਬਿਲੀਅਹੁ ਮੇਦੁ ਕਰਿ’

ਆਉਂਦਾ ਹੈ। ਗਸ਼ਤ=ਹੁੰਦਾ ਹੈ। ਅਜ਼=ਅੱਗੇ। ਰੁਖੇ ਤੋਂ=ਤੇਰੇ ਚੇਹਰੇ ਉਤੇ।}

ਅਰਥ—ਜਦ ਨੀਂਦਰ ਵਾਲੇ ਨੈਣਾਂ ਨਾਲ ਤੂੰ ਬਾਹਰ ਆਉਂਦਾ ਹੈ। (ਉਸ ਵੇਲੇ) ਤੇਰੇ ਚੇਹਰੇ ਦੇ ਸਾਹਮਣੇ, ਸਵੇਰ ਦਾ ਸੂਰਜ ਸ਼ਰਮਿੰਦਾ ਹੁੰਦਾ ਹੈ।

ਅਜ਼ ਮਕਦਮੇ ਸ਼ਰੀਫ਼ ਜਹਾਂ ਰਾ ਦਿਹਦ ਫ਼ਿਰੋਗ।

ਚੂੰ ਬਰ ਕਸ਼ਦ ਨਿਕਾਲ ਜ਼ਿ ਰੁਖ਼ ਆਫ਼ਤਾਬਿ ਸੁਬਹ ॥੪॥

[ਅਜ਼=ਨਾਲ। ਮਕਦਮੇ=ਕਦਮਾਂ ਦੇ, ਪੈਰਾਂ ਦੇ। ਸ਼ਰੀਫ਼=ਪਵਿੱਤ੍ਰ। ਜਹਾਂ ਰਾ=ਜਗਤ ਨੂੰ। ਦਿਹਦ=ਦੇਂਦਾ ਹੈ। ਫ਼ਿਰੋਗ=ਵਡਿਆਈ। ਚੂੰ=ਜਦ। ਬਰ=ਉਤੋਂ। ਕਸ਼ਦ=ਖਿੱਚਦਾ, ਚੁਕਦਾ। ਨਿਕਾਬ=ਮੂੰਹ ਉਪਰਲਾ ਪੜਦਾ, ਘੁੰਡਾ। ਜ਼ਿ ਰੁਖ਼=ਚੇਹਰੇ ਤੋਂ, ਮੂੰਹ ਤੋਂ।}

ਅਰਥ—ਪਵਿੱਤ੍ਰ ਚਰਨਾਂ ਨਾਲ (ਤੂੰ) ਜਗਤ ਨੂੰ ਵਡਿਆਈ ਦੇਂਦਾ ਹੈ। ਜਦੋਂ ਸਵੇਰ ਦਾ ਸੂਰਜ, ਮੂੰਹ ਉਤੋਂ ਪੜਦਾ ਖਿੱਚਦਾ ਹੈ।

ਭਾਵ—ਜਦ ਸੂਰਜ ਰਾਤ ਦੇ ਪੜਦੇ ਤੋਂ ਬਾਹਰ ਨਿਕਲਦਾ ਹੈ, ਉਸ ਵੇਲੇ ਆਪ ਜੀ ਦੇ ਪਵਿੱਤ੍ਰ ਚਰਨ ਜਗਤ ਨੂੰ ਵਡਿਆਈ ਬਖਸ਼ਦੇ ਹਨ।

ਬਿਦਾਰੀ ਅਸਤ ਜ਼ਿੰਦਗੀ ਦੇ ਸਾਹਿਬਾਨੇ ਸ਼ੌਂਕ।

ਗੋਯਾ ਹਰਾਮ ਕਰਦਮ ਆਇੰਦਾ ਖ਼ਾਬੇ ਸੁਬਹ ॥ ੫ ॥

[ਬਿਦਾਰੀ=ਸਾਵਧਾਨਤਾ, ਜਾਗ੍ਰਤਵਸਥਾ, ਜਾਗਣਾ। ਸਾਹਿਬਾਨੇ ਸ਼ੌਂਕ=ਮਾਲਕ ਦੇ ਸ਼ੌਂਕ ਵਾਲੇ ਪੁਰਸ਼। ਹਰਾਮ=ਤਰਕ, ਤਿਆਗ। ਕਰਦਮ=ਕਰ ਦਿਤੀ ਹੈ ਮੈਂ। ਆਇੰਦਾ=ਅੱਗੇ ਨੂੰ। ਖ਼ਾਬੇ ਸੁਬਹ=ਸਵੇਰ ਦੀ ਨੀਂਦਰ, ਅੰਮ੍ਰਿਤ ਵੇਲੇ ਦਾ ਸੋਣਾ।}

ਅਰਥ—ਮਾਲਕ (ਨੂੰ ਮਿਲਣ) ਦੇ ਸ਼ੌਂਕ (ਵਾਲੇ ਪੁਰਸ਼ਾਂ ਦੀ) ਜ਼ਿੰਦਗੀ ਜਾਗਣਾ ਹੈ। (ਇਸ ਲਈ) ਨੰਦ ਲਾਲ ਨੇ ਸਵੇਰ ਦੀ ਨੀਂਦ ਤਰਕ ਕਰ (ਛੱਡ) ਦਿਤੀ ਹੈ।

ਪੰਜਾਬੀ ਉਲਥਾ—

ਅੰਬਰੀ ਜ਼ੁਲਫ਼ ਮਾਹੀ ਦੀ ਕਾਲੀ ਪੜਦਾ ਮੁਖ ਤੇ ਪਾਇਆ।
ਜਿਉਂ ਸਵੇਰ ਦਾ ਸੂਰਜ ਹੇਠਾਂ ਕਾਲੇ ਬੱਦਲ ਆਇਆ।
ਚੰਦ ਮੁਖੜਾ ਸਤਿਗੁਰ ਮੇਰਾ ਜਦ ਪਯਾਰ ਨੀਂਦ ਤੋਂ ਜਾਗੇ,
ਚੜ੍ਹਦੇ-ਸੂਰਜ ਦੇ ਮੁਖ ਉਤੇ, ਉਸ ਸੌ ਸੌ ਤਾਨ੍ਹਾ ਲਾਇਆ।
ਨੀਂਦਰ ਭਰੇ ਮਸਤ ਨੈਣਾਂ ਸੰਗ, ਜਦ ਤੂੰ ਬਾਹਰ ਆਵੇਂ,

ਦਰਸ ਤਿਰੇ ਦੇ ਸੋਹੇ ਆ ਕੇ, ਬਾਲ-ਸੂਰਜ ਸ਼ਰਮਾਇਆ।
ਪਵਿੱਤ੍ਰ ਚਰਨ ਕਮਲ ਆਪਣੇ ਸੰਗ, ਜੱਗ ਨੂੰ ਦੇਇੰ ਵਡਿਆਈ,
ਬਾਲ ਸੂਰਜ ਨੇ ਨਿਜ ਮੁਖੜੇ ਤੋਂ, ਜਦ ਪੜਦਾ ਰਾਤ ਹਟਾਇਆ।
ਹਰ ਦਮ ਸਦ ਜਾਗਦੇ ਰਹਿਣਾ, ਗੁਰ ਸਿੱਖ ਦਾ ਜੀਵਨ,
ਅੰਮ੍ਰਿਤ ਵੇਲੇ ਦੀ ਨੀਂਦ ਕਰਨ ਨੂੰ ਲਾਲ ਨੇ ਤਰਕ ਕਰਾਇਆ। ੧੭।



SIKHBOOKCLUB.COM

ਬਹੋਸ਼ ਬਾਸ਼ ਕਿ ਹੰਗਾਮਿ ਨੋ ਬਹਾਰ ਆਮਦ।

ਬਹਾਰ ਆਮਦੋ, ਯਾਰ ਆਮਦੋ, ਕਰਾਰ ਆਮਦ ॥੧॥

{ਬਹੋਸ਼=ਹੋਸ਼ ਵਿਚ, ਸੁਰਤ ਵਾਲਾ। ਬਾਸ਼=ਹੋ। ਕਿ=ਜੋ। ਹੰਗਾਮਿ=ਮੌਕਾ, ਵੇਲਾ।
ਨੋ ਬਹਾਰ=ਨਵੀਂ ਰੁੱਤ, ਬਸੰਤ ਰੁੱਤ। ਆਮਦੋ=ਆ ਗਈ ਹੈ। ਕਰਾਰ=ਸੰਤੋਖ, ਧੀਰਜ।
(੨) ਵਾਇਦਾ, ਇਕਰਾਰ।}

ਅਰਥ—ਸੁਰਤ ਵਾਲਾ ਹੋ, ਬਸੰਤ ਰੁੱਤ ਦਾ ਵੇਲਾ ਆ ਗਿਆ ਹੈ। ਬਸੰਤ ਰੁੱਤ ਆਈ ਹੈ, ਮਿੱਤਰ (ਗੁਰੂ) ਆਇਆ ਹੈ, (ਤਦੇ ਹੀ ਮਨ ਨੂੰ) ਧੀਰਜ ਆਇਆ ਹੈ।

ਦਰੁਨਿ ਮਰਦਮਿ ਚਸ਼ਮਮ ਜਿ ਬਸ ਕਿ ਜਲਵਹ ਗਰਸਤ।

ਬਹਰ ਤਰਫ਼ ਕਿ ਨਜ਼ਰ ਕੁਨਮ ਰੂਇ ਯਾਰ ਆਮਦ ॥੨॥

{ਦਰੁਨਿ=ਅੰਦਰ, ਵਿਚ। ਮਰਦਮਿ ਚਸ਼ਮਮ=ਧੀਰੀ ਅੱਖਾਂ ਦੀ ਮੇਰੀ। ਜਿ ਬਸ=ਜਦ ਤੋਂ। ਜਲਵਹ=ਪ੍ਰਕਾਸ਼ ਕਰਨ ਵਾਲੀ। ਅਸਤ=ਹੈ। ਨਜ਼ਰ ਕੁਨਮ=ਨਿਗਾਹ ਕਰਦਾ ਹਾਂ ਮੈਂ, ਮੈਂ ਵੇਖਦਾ ਹਾਂ। ਰੂਇ=ਚੇਹਰਾ, ਮੁਖੜਾ, ਦਰਸ਼ਨ। ਆਮਦ=ਆਉਂਦਾ ਹੈ।}

ਅਰਥ—ਜਦ ਤੋਂ ਮੇਰੀਆਂ ਅੱਖਾਂ ਦੀ ਧੀਰੀ ਅੰਦਰ ਪ੍ਰਕਾਸ਼ ਕਰਨ ਵਾਲਾ ਹੋਇਆ ਹੈ। (ਤਦ ਤੋਂ) ਜਿਸ ਪਾਸੇ ਵੀ ਮੈਂ ਨਜ਼ਰ ਕਰਦਾ ਹਾਂ, ਮਿੱਤਰ ਦਾ ਮੁਖ (ਹੀ ਸਭਨੀ ਪਾਸੀਂ ਨਜ਼ਰ) ਆਉਂਦਾ ਹੈ।

ਬਹਰ ਤਰਫ਼ ਕਿ ਰਵਦ ਦੀਦਹ ਮੇ-ਰਵਦ ਚਿ ਕੁਨਮ?

ਦਰ ਈ ਮੁਕੱਦਮਹ ਮਾ ਰਾ ਚਿ ਅਖਤਯਾਰ ਆਮਦ? ॥੩॥

{ਰਵਦ=ਤੂੰ ਜਾਂਦਾ ਹੈਂ। ਦੀਦਹ=ਅੱਖ। ਮੇ-ਰਵਦ=ਜਾਂਦੀ ਹੈ। ਕੁਨਮ=ਮੈਂ ਕੀ ਕਰਾਂ। ਦਰ=ਵਿਚ। ਈ=ਇਸ। ਮੁਕੱਦਮਹ=ਝਗੜਾ। ਮਾ ਰਾ=ਮੈਨੂੰ। ਚਿ=ਕੀ। ਅਖਤਯਾਰ=ਵੱਸ ਚਾਰਾ।}

ਅਰਥ—ਜਿਸ ਪਾਸੇ ਵੱਲ ਵੀ ਤੂੰ ਜਾਂਦਾ ਹੈਂ, ਮੇਰੀ ਅੱਖ (ਮਗਰੋ) ਜਾਂਦੀ ਹੈ, (ਇਸ ਦਾ) ਮੈਂ ਕੀ ਕਰਾਂ? ਇਸ ਝਗੜੇ ਵਿਚ, ਮੇਰੇ ਅਖਤਿਆਰ ਕੀ ਆਇਆ ਹੈ, (ਭਾਵ-ਮੇਰੀ

ਅੱਖ ਤੇਰੇ ਰੂਪ ਦੇ ਮਗਰ-ਮਗਰ ਜਾਂਦੀ ਹੈ। ਉਸਨੂੰ ਰੋਕ ਰੱਖਣ ਦੀ ਗੱਲ, ਮੇਰੇ ਅਖਤਿਆਰ ਤੋਂ ਬਾਹਰ ਹੈ।

ਖਬਰ ਦਿਹੰਦ ਬ ਯਾਰਾਨਿ ਮੁਦਈ ਇਮ ਸ਼ਬ।

ਅਨਲਹੱਕ ਜ਼ਦਹ ਮਨਸੂਰ ਸੂਏ ਦਾਰ ਆਮਦ ॥੪॥

[ਖਬਰ=ਪਤਾ, ਸਮਾਜਾਰ। ਦਿਹੰਦ=ਦੇ ਦੇਵੇ। ਬ ਯਾਰਾਨਿ=ਮਿੱਤਰਾਂ ਕੋਲ। ਮੁਦਈ= ਆਸਵੰਦਾਂ। ਇਮ=ਅੱਜ। ਸ਼ਬ=ਰਾਤ। ਅਨਲਹੱਕ=ਮੈਂ ਹੀ ਰੱਬ ਹਾਂ। ਜ਼ਦਹ=ਮਾਰਿਆ, ਨਾਹਰਾ ਮਾਰਿਆ, ਹੋਕਾ ਦੇਂਦਾ ਹੋਇਆ। ਸੂਏ=ਵੱਲ, ਤਰਫ। ਆਮਦ=ਆਇਆ।]

ਅਰਥ—ਆਸਵੰਦਾਂ ਮਿੱਤ੍ਰਾਂ ਕੋਲ ਖਬਰ ਪੁਚਾ ਦੇਵੇ, ਕਿ ਅੱਜ ਰਾਤੀ:-‘ਮੈਂ ਹੀ ਰੱਬ ਹਾਂ।’ (ਦਾ) ਹੋਕਾ ਦੇਂਦਾ ਹੋਇਆ, ਮਨਸੂਰ ਸੂਲੀ ਵਲ ਆਇਆ ਹੈ।

ਖਬਰ ਦਿਹੰਦ ਬ ਗੁਲਹਾ ਕਿ ਬਿ ਸ਼ਗੁਫਤੰਦ ਹਮਹ।

ਅਜ਼ੀਂ ਨਵੇਦ ਕਿ ਆਂ ਬੁਲਬੁਲੇ ਹਜ਼ਾਰ ਆਮਦ ॥੫॥

[ਬ ਗੁਲਹਾ=ਫੁੱਲਾਂ ਕੋਲ। ਕਿ=ਜੋ। ਬਿ ਸ਼ਗੁਫਤੰਦ=ਖਿੜਨ, ਪ੍ਰਫੁੱਲਤ ਹੋ ਜਾਣ। ਹਮਹ=ਸਾਰੇ। ਅਜ਼ੀਂ=ਇਸ ਤੋਂ। ਨਵੇਦ=ਖੁਸ਼ਖਬਰੀ। ਆਂ=ਉਹ। *ਬੁਲਬੁਲੇ ਹਜ਼ਾਰ=ਹਜ਼ਾਰ ਤਰ੍ਹਾਂ ਦੀ ਬੋਲੀ ਬੋਲਣ ਵਾਲੀ ਬੁਲਬੁਲ। (੨) ਮਿੱਠ ਬੋਲੀ ਬੁਲਬੁਲ ਤੁਰਕਸਤਾਨ ਦੀ ਬੁਲਬੁਲ।]

ਅਰਥ—ਫੁੱਲਾਂ ਕੋਲ ਖਬਰ ਪੁਚਾ ਦਿਓ, ਜੋ ਸਾਰੇ ਹੀ ਖਿੜ ਪੈਣ। ਇਸ ਖੁਸ਼ਖਬਰੀ ਨਾਲ, ਜੋ ਉਹ ਹਜ਼ਾਰ ਬੋਲੀਆਂ ਵਾਲੀ ਬੁਲਬੁਲ ਆ ਗਈ ਹੈ।

ਖਿਆਲਿ ਹਲਕਾਏ ਜੁਲਫੇ ਤੇ ਮੇ ਕੁਨਦ ਗੋਯਾ।

ਅਜ਼ੀਂ ਸਬਬ ਕਿ ਦਿਲ ਅਜ਼ ਸ਼ੌਕ ਬੇ ਕਰਾਰ ਆਮਦ ॥੬॥

[ਖਿਆਲਿ=ਧਿਆਨ। ਹਲਕਾਏ=ਘੇਰਾ, ਕੁੰਡਲ। ਜੁਲਫੇ=ਕੇਸਾਂ ਦੀ ਲਿਟ। ਤੇ=ਤੇਰੇ। ਮੇ ਕੁਨਦ=ਕਰਦਾ ਹਾਂ। ਅਜ਼ੀਂ=ਇਸੇ ਹੀ। ਸਬਬ=ਕਾਰਨ। ਕਿ=ਜੋ। ਅਜ਼

*ਬੁਲਬੁਲ ਇਕ ਨਿਕੇ ਜਿੰਨੇ ਪੰਛੀ ਦਾ ਨਾਮ ਹੈ, ਇਸਦੀ ਬੋਲੀ ਬੜੀ ਮਿੱਠੀ ਹੁੰਦੀ ਹੈ, ਪੰਜਾਬ ਦੀ ਬੁਲਬੁਲ ਨਾਲੋਂ ਤੁਰਕਸਤਾਨ ਦੀ ਬੁਲਬੁਲ ਕੱਦ ਵਿਚ ਛੋਟੀ ਹੁੰਦੀ ਹੈ, ਪਰ ਉਸ ਵਿਚ ਦੋਹ ਸਿਫਤ ਹੈ ਕਿ ਜਿਸ ਭੀ ਪਸ਼ੂ ਪੰਛੀ ਦੀ ਅਵਾਜ਼ ਸੁਣ ਲਵੇ, ਉਸੇ ਦੀ ਨਕਲ ਕਰ ਲੈਂਦੀ ਹੈ, ਇਸੇ ਕਰਕੇ ਉਸਦਾ ਨਾਮ ਹੀ ‘ਬੁਲਬੁਲੇ ਹਜ਼ਾਰ’ ਕਿਹਾ ਜਾਂਦਾ ਹੈ।

ਸ਼ੌਂਕ=ਉਤਸ਼ਾਹ ਨਾਲ, ਪ੍ਰੇਮ ਨਾਲ। ਬੇਕਰਾਰ=ਬੇਚੈਨ।}

ਅਰਥ—ਨੰਦ ਲਾਲ ਤੇਰੀ ਕੁੰਡਲ ਵਾਲੀ ਜੁਲਫ਼ ਦਾ ਧਿਆਨ ਧਰਦਾ ਹੈ। ਇਸੇ ਸਬੱਬ ਕਰਕੇ, ਜੋ ਦਿਲ ਸ਼ੌਂਕ ਨਾਲ ਬੇਕਰਾਰ ਆਯਾ ਹੈ।

ਪੰਜਾਬੀ ਉਲਥਾ-

ਮਸਤੋ! ਉਠਕੇ ਸੂਰਤ ਸੰਭਾਲੋ, ਰੁਤ ਬਸੰਤ ਹੁਣ ਆਈ ਏ।
ਰੁੱਤ ਆਈ ਤੇ ਮਿੱਤਰ ਆਯਾ, ਦਿਲ ਨੂੰ ਧੀਰਜ ਆਈ ਏ।
ਅੱਖ ਮੇਰੀ ਧੀਰੀ ਦੇ ਅੰਦਰ, ਸ਼ਕਲ ਸੱਜਣ ਦੀ ਵੱਸ ਗਈ,
ਜਿਸ ਵੱਲ ਨਜ਼ਰ ਮੇਰੀ ਹੈ ਜਾਂਦੀ, ਸੂਰਤ ਯਾਰ ਦਿਸਾਈ ਏ।
ਜਿਸ ਪਾਸੇ ਵੱਲ ਮਿੱਤਰ ਜਾਂਦਾ, ਮਗਰ ਨਜ਼ਰ ਮੇਰੀ ਜਾਵੇ,
ਜੇ ਰੋਕਾਂ ਤਾਂ ਰੁਕਦੀ ਨਾਹੀਂ, ਪੇਸ਼ ਨਾ ਜਾਂਦੀ ਕਾਈ ਏ।
ਆਸਵੰਦ ਜੋ ਮਿੱਤਰ ਪਿਆਰੇ, ਖ਼ਬਰ ਉਨ੍ਹਾਂ ਅੱਜ ਕਰ ਦੇਣੀ,
'ਅਨਲਹੱਕ' ਦਾ ਹੋਕਾ ਦੇ ਕੇ, ਸੂਲੀ ਜਾਨ ਟੰਗਾਈ ਏ।
ਕਰ ਦਿਓ ਖ਼ਬਰ ਸਭ ਫੁੱਲਾਂ ਤਾਈ ਉਸ ਸਾਰੇ ਹੀ ਖਿੜ ਜਾਵਣ,
ਵੇਖਣ ਚਾਉ ਦਿਲੇ ਵਿਚ ਲੈ ਮਿੱਠ-ਬੋਲੀ ਬੁਲਬੁਲ ਆਈ ਏ।
ਕੁੰਡਲਦਾਰ ਜੁਲਫ਼ ਜੋ ਤੇਰੀ, ਨੰਦ ਓਸਦਾ ਧਰਦਾ ਧਿਆਨ,
ਇਸੇ ਸਬੱਬ, ਜੋ ਨਾਲ ਸ਼ੌਂਕ ਦੇ ਬੇਕਰਾਰ ਦਿਲ ਆਈ ਏ।



ਤਬੀਬੇ ਆਸ਼ਕੇ ਬੇ ਦਰਦ ਗਾ ਦਵਾ ਚਿ ਕੁਨਦ।

ਤੁਰਾ ਕਿ ਪਾਏ ਬਵਦ ਲੰਗ ਰਹਿਨੁਮਾ ਚਿ ਕੁਨਦ ॥੧॥

[ਤਬੀਬੇ=ਹਕੀਮ। ਆਸ਼ਕੇ=ਆਸ਼ਕ ਨੂੰ, ਪ੍ਰੇਮੀ ਨੂੰ। ਬੇਦਰਦ=ਕਠੋਰ ਚਿੱਤ, ਪੀੜ ਤੋਂ ਹੀਣ। ਚਿ ਕੁਨਦ=ਕੀ ਕਰਦੀ ਹੈ। ਤੁਰਾ=ਤੇਰੇ। ਕਿ=ਜੋ। ਪਾਏ=ਪੈਰ। ਬਵਦ=ਹੋਵਣ। ਲੰਗ=ਲੰਗੜਾ, 'ਪਾਏ ਲੰਗ' ਦਾ ਮਤਲਬ ਹੈ ਕਿ ਪੈਰ ਟੁਟੇ ਹੋਣ, ਪੈਰਾਂ ਨਾਲ ਤੁਰਨ ਦੀ ਤਾਕਤ ਨਾ ਹੋਵੇ। ਰਹਿਨੁਮਾ=ਰਾਹ ਵਿਖਾਉਣ ਵਾਲਾ, ਆਗੂ, ਪੇਸ਼ਵਾ।]

ਅਰਥ—ਹੇ ਵੈਦ! ਬੇਦਰਦ ਆਸ਼ਕ ਨੂੰ ਦਵਾਈ ਕੀ ਕਰ ਸਕਦੀ ਹੈ? ਤੇਰੇ ਜੇ ਪੈਰ ਲੰਗੜੇ ਹੋਣ (ਤਾਂ) ਰਾਹ ਵਿਖਾਉਣ ਵਾਲਾ ਕੀ ਕਰੇ?

ਜਮਾਲੇ ਓ ਹਮਹ ਜਾ ਬੇ ਹਜਾਬ ਜਲਵਾਗਰ ਅਸਤ।

ਤੋ ਕਿ ਦਰ ਹਜਾਬੇ ਖੁਦੀ ਯਾਰੇ ਮਹਲਕਾ ਕਿ ਕੁਨਦ ॥੨॥

[ਜਮਾਲੇ=ਰੂਪ। ਹਮਹ ਜਾ=ਸਭਨਾਂ ਜਗ੍ਹਾਂ ਤੇ। ਬੇ=ਬਿਨਾਂ। ਹਜਾਬ=ਪੜਦਾ। ਜਲਵਾਗਰ=ਪ੍ਰਕਾਸ਼ ਕਰਤਾ। ਦਰ ਹਜਾਬੇ=ਪੜਦੇ ਵਿਚ। ਖੁਦੀ=ਹੰਕਾਰ। ਮਹਲਕਾ=ਚੰਦ੍ਰ ਮੁਖੜਾ।]

ਅਰਥ—ਉਸਦਾ ਰੂਪ ਪੜਦੇ ਤੋਂ ਬਿਨਾਂ ਸਭਨਾਂ ਜਗ੍ਹਾਂ ਤੇ ਪ੍ਰਕਾਸ਼ਵਾਨ ਹੈ। ਜਦ ਕਿ ਤੂੰ ਖੁਦੀ ਦੇ ਪੜਦੇ ਵਿਚ ਹੈਂ, (ਤਾਂ) ਚੰਦ੍ਰ ਮੁਖੜਾ ਯਾਰ ਕੀ ਕਰੇ?

ਤੁਰਾ ਕਿ ਨੇਸਤ ਬਯਕ ਗੁਨਹ ਖਾਤਿਰੇ ਮਜਮੂਹ।

ਮਕਾਮ ਅਮਨਿ ਖੁਸ਼ ਗੋਸ਼ਹ ਓ ਸਰਾ ਚਿ ਕੁਨਦ ॥੩॥

[ਤੁਰਾ=ਤੈਨੂੰ। ਨੇਸਤ=ਨਹੀਂ ਹੈ। ਬਯਕ ਗੁਨਹ=ਨਾਲ ਇਕ ਰੰਗ ਦੇ। ਖਾਤਿਰੇ=ਦਿਲ। ਮਜਮੂਹ=ਇਕੱਠ। ਮਕਾਮ=ਜਗ੍ਹਾ। ਅਮਨਿ=ਅਮਨ। ਖੁਸ਼=ਚੰਗਾ। ਗੋਸ਼ਹ=ਕੋਨਾ, ਨੁਕਰ, ਇਕਲਵੰਜਾ। ਸਰਾ=ਮੁਸਾਫਰਖਾਨਾ।]

ਅਰਥ—ਜਦ ਕਿ ਤੇਰੇ ਦਿਲ ਨੂੰ ਇਕ ਰੰਗ ਨਾਲ ਇਕੱਠ ਮੇਲ ਨਹੀਂ ਹੈ। ਉਸਨੂੰ ਚੰਗੀ ਅਮਨ ਦੀ ਜਗ੍ਹਾ ਸਰਾਂ ਦਾ ਗੋਸ਼ਾ ਕਿਵੇਂ ਕਰ ਸਕਦੀ ਹੈ?

ਬਗੈਰ ਬਦਰ ਕਾਏ ਇਸ਼ਕ ਕੈ ਰਸੀ ਬਾ ਦੋਸਤ।

ਬਗੈਰ ਜਜ਼ਬਾਏ ਸ਼ੌਕੈ ਤੋ ਰਹਨੁਮਾ ਕਿ ਕੁਨਦ ॥ ੪ ॥

[ਬਦਰਕਾਏ=ਰਾਹ ਦੱਸਣ ਵਾਲਾ, ਸਾਥੀ। ਇਸ਼ਕ=ਪ੍ਰੇਮ। ਰਸੀ=ਪਹੁੰਚੇਗਾ। ਬਾ ਦੋਸਤ=ਕੋਲ ਯਾਰ। ਜਜ਼ਬਾਏ=ਦਿਲ ਦੇ ਭਾਵ, (ਜਜ਼ਬੇ ਦਾ ਬ: ਬ:) ਸ਼ੌਕ=ਉਤਸ਼ਾਹ। ਰਹਿਨੁਮਾ=ਆਗੂ ਮੋਢੀ।]

ਅਰਥ—ਰਾਹ ਦਸਣ ਵਾਲੇ ਸਾਥੀ ਤੋਂ ਬਿਨਾਂ ਇਸ਼ਕ ਦੇ ਰਾਹ ਵਿਚ ਯਾਰ ਕੋਲ ਕਿਵੇਂ ਪਹੁੰਚੇਗਾ? ਤੇਰਾ ਦਿਲ ਸ਼ੌਕ ਦੇ ਜਜ਼ਬੇ ਤੋਂ ਬਗੈਰ ਹੈ, ਤਾਂ ਫਿਰ ਆਗੂ ਕੀ ਕਰੇਗਾ?

ਚੁ ਸੁਰਮਹ ਦੀਦਹ ਕੁਨੀ ਖਾਕਿ ਮੁਰਸ਼ਿਦ ਐ ਗੋਯਾ।

ਜਮਾਲ ਹੱਕ ਨਿਗਰੀ ਬਾ ਤੋ ਤੋਤੀਆ ਚਿ ਕੁਨਦ? ॥ ੫ ॥

[ਕੁਨੀ=ਤੂੰ ਕਰੇਂ, ਬਣਾ ਲਵੇਂ। ਖਾਕਿ=ਮਿੱਟੀ, ਚਰਨਾਂ ਦੀ ਧੂੜੀ। ਮੁਰਸ਼ਿਦ=ਗੁਰੂ, ਪੀਰ। ਜਮਾਲ=ਸਰੂਪ, ਤੇਜ ਪੁੰਜ ਸੁੰਦਰ ਰੂਪ। ਹੱਕ=ਸੱਚ ਵਾਹਿਗੁਰੂ। ਨਿਗਰੀ=ਵੇਖੇਗਾ। ਤੋਤੀਆ=ਮਰੀਗਾ।]

ਅਰਥ—ਹੇ ਨੰਦ ਲਾਲ! ਜਦ (ਕਿ) ਤੂੰ ਸਤਿਗੁਰੂ ਦੀ ਚਰਨ ਧੂੜੀ ਨੂੰ ਅੱਖਾਂ ਦਾ ਸੁਰਮਾ ਬਣਾ ਲਵੇਂ। (ਜਿਸ) ਨਾਲ ਤੂੰ ਵਾਹਿਗੁਰੂ ਦਾ ਸਰੂਪ ਤਰੇਗਾ, ਤੂੰ ਮਮੀਰੇ ਨੂੰ ਕੀ ਕਰਨਾ ਹੈ?

ਨੋਟ—ਮਮੀਰਾ ਨਾਮ ਦੀ ਇਕ ਬੂਟੀ ਬਰਫ਼ਾਨੀ ਪਹਾੜਾਂ ਵਿਚ ਹੁੰਦੀ ਹੈ, ਉਸ ਦੀ ਜੜ੍ਹ ਫਿਕੇ ਪੀਲੇ ਰੰਗ ਦੀ ਆਮ ਪਸਾਰੀਆਂ ਕੋਲੋਂ ਦੋ-ਤਿੰਨ ਪੈਸੇ ਤੋਲੇ ਤੋਂ ਮਿਲਦੀ ਹੈ। ਜੇਕਰ ਏਹ ਜੜ੍ਹ ਪੰਜਾਹ ਵਰ੍ਹੇ ਤਕ ਜ਼ਿੰਦੀ ਵਿਚ ਹੀ ਦੱਬੀ ਰਹੇ ਤਾਂ ਇਸਦਾ ਰੰਗ ਗੂੜ੍ਹਾ ਪੀਲਾ ਹੋ ਜਾਂਦਾ ਹੈ, ਸੋ ਤੋਂ ਉਪਰ ਡੇਢ ਸੌ ਵਰ੍ਹੇ ਤਕ ਦੱਬੀ ਰਹੇ ਤਾਂ ਰੰਗ ਚਿੱਟਾ ਹੋ ਜਾਂਦਾ ਹੈ, ਅਤੇ ਜੇ ਦੋ ਸੌ ਵਰ੍ਹੇ ਤਕ ਦੱਬੀ ਰਹੇ ਤਾਂ ਇਸ ਦਾ ਰੰਗ ਕਾਲਾ ਹੋ ਜਾਂਦਾ ਹੈ।

ਜਿਸ ਵੇਲੇ ਇਸ ਦਾ ਰੰਗ ਗੂੜ੍ਹਾ ਪੀਲਾ ਹੋ ਜਾਂਦਾ ਹੈ, ਫਿਰ ਇਹ ਮਮੀਰੀ ਤੋਂ ਮਮੀਰਾ ਹੋ ਜਾਂਦਾ ਹੈ, ਪੀਲੇ ਮੋਤੀਏ ਦੂਰ ਕਰਨ ਲਈ ਪੀਲਾ ਮਮੀਰਾ, ਚਿੱਟੇ ਮੋਤੀਏ ਦੂਰ ਕਰਨ ਲਈ ਚਿੱਟਾ ਤੇ ਕਾਲੇ ਮੋਤੀਏ ਨੂੰ ਦੂਰ ਕਰਨ ਲਈ ਕਾਲਾ ਮਮੀਰਾ ਵਰਤਿਆ ਜਾਂਦਾ ਹੈ, ਕਾਲਾ ਮਮੀਰਾ ਤਿੰਨੇ ਤਰ੍ਹਾਂ ਦੇ ਮੋਤੀਏ ਲਈ ਅਕਸੀਰ ਹੈ, ਚਿੱਟਾ ਮਮੀਰਾ ਪੀਲੇ ਤੇ ਚਿੱਟੇ ਮੋਤੀਏ ਨੂੰ ਦੂਰ ਕਰਦਾ ਹੈ, ਪਰ ਪੀਲਾ ਮਮੀਰਾ ਕੇਵਲ ਪੀਲੇ ਮੋਤੀਏ ਨੂੰ ਹੀ ਦੂਰ ਕਰਦਾ ਹੈ। ਇਕ ਸੇਰ ਭਰ ਪਾਣੀ ਪਿਆਲੇ ਵਿਚ ਭਰ ਕੇ, ਉਸ ਵਿਚ ਇਕ ਮਾਸਾ ਭਰ ਕਾਲਾ ਮਮੀਰਾ ਪਾ ਦਿਤਾ ਜਾਵੇ ਤਾਂ ਸਾਰੇ ਦਾ ਸਾਰਾ ਪਾਣੀ ਉਛਲ ਕੇ ਪਿਆਲੇ ਤੋਂ ਬਾਹਰ ਜਾ ਪਵੇਗਾ ਅਤੇ ਜੇਕਰ ਉਸ ਗੰਢੀ ਨੂੰ ਤਲਾਉ ਵਿਚ ਸੁਟਿਆ ਜਾਵੇ ਤਾਂ ਉਹ ਗੰਢੀ ਉਡ ਕੇ

ਪਾਣੀ ਤੋਂ ਬਾਹਰ ਆ ਜਾਵੇਗੀ, ਜੇਕਰ ਵਗਦੇ ਦਰਿਆ ਵਿਚ ਗੰਢੀ ਸੁਟੀ ਜਾਵੇ, ਤਾਂ ਗੰਢੀ ਤਰਦੀ ਹੋਈ ਪਾਣੀ ਦੇ ਚੜ੍ਹਦੇ ਵਲ ਨੂੰ ਜਾ ਕੇ ਕੰਢੇ ਉਤੇ ਬਾਹਰ ਆ ਪਵੇਗੀ, ਅਸਲੀ ਮਮੀਰੇ ਦੀ ਏਹ ਪਛਾਣ ਕੀਤੀ ਜਾਂਦੀ ਹੈ ਸੁਣਿਆ ਜਾਂਦਾ ਹੈ, ਜੇ ਕਦੀ ਬਾਜ਼ ਦਾ ਬੱਚਾ ਅੰਨ੍ਹਾ ਹੋ ਜਾਵੇ ਤਾਂ ਉਹ ਮਮੀਰੇ ਨੂੰ ਪੱਟ ਕੇ ਲਿਆਉਂਦਾ ਹੈ ਤੇ ਬੱਚੇ ਦੀਆਂ ਅੱਖਾਂ ਵਿਚ ਫੇਰ ਕੇ ਉਸਨੂੰ ਸੁਜਾਖਾ ਕਰ ਲੈਂਦਾ ਹੈ, ਸ਼ਿਕਾਰੀ ਲੋਕ ਬਾਜ਼ਾਂ ਦੇ ਆਲ੍ਹਣੇ ਵਿਚੋਂ ਹੀ ਮਮੀਰਾ ਲਿਆ ਕੇ ਦੇਂਦੇ ਹਨ, ਇਸ ਤਰ੍ਹਾਂ ਨਾਲ ਮਮੀਰਾ ਪ੍ਰਾਪਤ ਕੀਤਾ ਜਾਂਦਾ ਹੈ।

ਪਰ ਅੱਜ-ਕੱਲ੍ਹ ਠੱਗੀ ਦੇ ਜ਼ਮਾਨੇ ਵਿਚ ਕਈ ਠੱਗ ਲੋਕ ਦੁਨੀਆਂ ਨੂੰ ਧੋਖਾ ਦੇਣ ਲਈ ਹਲਦੀ ਦੀ ਗੰਢੀ ਨੂੰ ਹਲਕੇ ਜੇਹੇ ਤੇਜ਼ਾਬ ਵਿਚ ੨੧ ਦਿਨ ਤਕ ਭਿਉਂ ਰਖਦੇ ਹਨ, ਫਿਰ ਸੁਕਾ ਕੇ ਲੋਕਾਂ ਦੇ ਸਾਹਮਣੇ ਕਾਲੀ ਟਾਕੀ ਉਪਰ ਉਸ ਨਾਲ ਲਕੀਰ ਖਿੱਚ ਕੇ, ਕਪੜੇ ਦੇ ਰੰਗ ਨੂੰ ਕੱਟ ਕੇ ਵਿਖਾ ਦੇਂਦੇ ਹਨ ਤੇ ਆਖਿਆ ਕਰਦੇ ਹਨ, ਏਹੋ ਅਸਲੀ ਮਮੀਰਾ ਹੈ, ਜੋ ਕਾਲੇ ਰੰਗ ਨੂੰ ਕੱਟ ਕੇ, ਕਪੜੇ ਨੂੰ ਚਿੱਟਾ ਕਰ ਦੇਂਦਾ ਹੈ।

ਅਸਲ ਮਮੀਰਾ ਦੁਰਲੱਭ ਹੈ, ਇਸ ਲਈ ਕਈ ਸੰਨਿਆਸੀ ਸਾਧੂ ਇਸਦੇ ਬਦਲ ਦੀ ਇਕ ਹੋਰ ਦਵਾਈ ਬਣਾਇਆ ਕਰਦੇ ਹਨ, ਜੋ ਇਸ ਤਰ੍ਹਾਂ ਹੈ-

ਤੁੰਮੇ ਦੀ ਵੇਲ ਨੂੰ ਜਦ ਇਕ ਤੁੰਮਾ ਲਗ ਜਾਵੇ ਤਾਂ ਉਸ ਤੁੰਮੇ ਵਿਚ ੧ ਤੋਲੇ ਦੀ ਇਕੋ ਗੰਢੀ ਹਲਦੀ ਦੀ, ਜੋ ਵਜ਼ਨ ਵਿਚ ਘੱਟ ਵੱਧ ਨਾ ਹੋਵੇ, ਤੁੰਮੇ ਵਿਚ ਛੇਕ ਕਰਕੇ, ਉਹ ਗੰਢੀ ਉਸ ਵਿਚ ਰੱਖ ਕੇ, ਉਪਰ ਤੁੰਮੇ ਦਾ ਗੁਦਾ ਵਗੈਰਾ ਜੋ ਕੁਝ ਬਾਹਰ ਨਿਕਲਿਆ ਹੋਵੇ ਉਹ ਰੱਖ ਕੇ ਮਿੱਟੀ ਲਾ ਕੇ ਛੇਕ ਬੰਦ ਕਰ ਦੇਂਦੇ ਹਨ ਤੇ ਫਿਰ ਕੱਪੜ ਮਿੱਟੀ ਕਰ ਛੱਡਦੇ ਹਨ, ਉਸ ਤੋਂ ਬਿਨਾਂ ਵੇਲ ਨਾਲ ਹੋਰ ਕੋਈ ਫੁੱਲ ਜਾਂ ਫਲ ਨਹੀਂ ਰਹਿਣ ਦੇਂਦੇ ਅਤੇ ਸਦਾ ਧਿਆਨ ਰਖਦੇ ਹਨ, ਜੋ ਹੋਰ ਕੋਈ ਫੁੱਲ ਫਲ ਨਾ ਲੱਗੇ, ਜੇ ਕੋਈ ਫੁੱਲ ਪੈਦਾ ਹੁੰਦਾ ਹੈ, ਤਾਂ ਉਸਨੂੰ ਤੋੜ ਸੁੱਟਦੇ ਹਨ, ਇਉਂ ਕਰਦਿਆਂ ਜਦ ਤੁੰਮਾ ਪੱਕ ਜਾਂਦਾ ਹੈ, ਅਤੇ ਆਪਣੇ ਸਮੇਂ ਸਿਰ ਵੇਲ ਸੁੱਕ ਜਾਂਦੀ ਹੈ ਤਾਂ ਉਹ ਕਪੜ ਮਿੱਟੀ ਵਾਲਾ ਤੁੰਮਾ ਚੁਕ ਕੇ ਕਿਸੇ ਉੱਚੀ ਜਗ੍ਹਾ ਤੇ ਟੰਗ ਛਡਦੇ ਹਨ ਜਿਥੇ ਬਾਰਸ਼ ਤੇ ਧੁਪ ਤੋਂ ਬਚਿਆ ਰਹਿੰਦਾ ਹੈ ਤੇ ਜ਼ਮੀਨ ਨਾਲ ਭੀ ਨਾ ਲਗੇ ਇਸੇ ਤਰ੍ਹਾਂ ਪਿਆਂ ਪਿਆਂ ਤੁੰਮਾ ਜਦ ਬਿਲਕੁਲ ਸੁਕ ਜਾਂਦਾ ਹੈ ਤਾਂ ਉਸਨੂੰ ਤੋੜ ਕੇ ਵਿਚੋਂ ਹਲਦੀ ਦੀ ਗੰਢੀ ਕਢ ਲੈਂਦੇ ਹਨ, ਉਸਦਾ ਸੁਰਮਾ ਬਣਾਕੇ ਮੋਤੀਏ ਦੇ ਰੋਗੀ ਦੀਆਂ ਅੱਖਾਂ ਵਿਚ ਪਾਉਂਦੇ ਹਨ, ਵਾਹਿਗੁਰੂ ਦੀ ਮੇਹਰ ਨਾਲ ਸੋ-ਰੋਗੀਆਂ ਵਿਚੋਂ ਸੱਤਰ ਰੋਗੀਆਂ ਦਾ ਰੋਗ ਜ਼ਰੂਰ ਹੀ ਦੂਰ ਹੋ ਜਾਂਦਾ ਹੈ।

ਕਾਬਲ ਦੇ ਇਲਾਕੇ ਮਾਨ ਸਰੋਵਰ ਦੀ ਤਰਾਈ ਵਿਚ ਇਕ ਸੰਨਿਆਸੀ ਮਹਾਤਮਾ ਜੀ ਨੇ ਇਹ ਸਾਰੀ ਵਾਰਤਾ ਦੱਸੀ ਸੀ, ਜੋ ਇਸ ਪ੍ਰਯੋਗ ਨੂੰ ਕਰ ਰਹੇ ਸਨ, ਅਗੇ-

‘ਕਰਤੇ ਕੀ ਮਿਤਿ ਕਰਤਾ ਜਾਣੈ ਕੈ ਜਾਣੇ ਗੁਰ ਸੂਰਾ॥’

ਪੰਜਾਬੀ ਉਲਥਾ-

ਆਸ਼ਕ ਬੇਦਰਦੇ ਦਾ ਦਾਰੂ ਦਸੇ ਵੈਦ ਸਿਆਣਾ ਕੀ?
ਪੈਰੋਂ ਲੰਛਾ ਤੁਰ ਨਾ ਸਕਦਾ ਰਹਿਬਰ ਦੇਸ ਲਗਾਣਾ ਕੀ?
ਸਾਂਈ ਨੂਰ ਫੈਲਿਆ ਹਰ ਥਾਂ ਲਿਸ਼ਕਾਂ ਦਮਕਾਂ ਮਾਰ ਰਿਹਾ,
ਦੂਈ ਵਾਲਾ ਜਿਸ ਅੱਖ ਪੜਦਾ ਤਿਸਨੂੰ ਹੈ ਦਿਸ ਆਣਾ ਕੀ?
ਤੈਨੂੰ ਸਾਂਤਿ ਨਹੀਂ ਦਿਲ ਅੰਦਰ, ਚਿਤ ਟਿਕਾਣੇ ਨਹੀਂ ਤੇਰਾ,
ਲਾਭ ਨਹੀਂ ਕੁਝ ਮਿਲਣਾ ਓਥੇ, ਜੰਗਲਾਂ ਅੰਦਰ ਜਾਣਾ ਕੀ?
ਪ੍ਰੇਮ ਸਾਂਈ ਦੇ ਸਾਥੀ ਬਿਨਾਂ, ਪ੍ਰੀਤਮ ਪਿਆਰਾ ਮਿਲਦਾ ਨਾ,
ਸਿੱਕ ਬਾਝ ਜੇ ਸੁੰਝਾ ਹਿਰਦਾ, ਮੁਰਸ਼ਦ ਪਾਸੋਂ ਪਾਣਾ ਕੀ?
ਗੁਰ ਚਰਨਾਂ ਦੀ ਧੂੜੀ ਸੁਰਮਾ ਜੇਕਰ ਨੈਣੀ ਪਾਵੇਂ ਤੂੰ,
ਦਰਸ਼ਨ ਹਰ ਥਾਂ ਨਜ਼ਰੀਂ ਆਵੇ, ਮਮੀਰਾ ਹੋਰ ਲਭਾਣਾ ਕੀ?

SIKHBOOKCLUB.COM



ਸਬਾ ਚੂੰ ਹਲਕਾਹਾਏ ਜੁਲਫਿ ਉ ਰਾ ਸਾਨਹ ਮੇ ਸਾਜਦ।

ਅਜਬ ਜੰਜੀਰ ਅਜ ਬਹਿਰੇ ਦਿਲ ਦੀਵਾਨਹ ਮੇ ਸਾਜਦ ॥੧॥

{ਸਬਾ=ਸਵੇਰ ਦੀ ਹਵਾ, ਪ੍ਰਭਾਤ ਦੀ ਪਵਨ। ਚੂੰ=ਜਦ। ਹਲਕਾਹਾਏ=ਕੁੰਡਲਾਂ ਦਾ। ਉ ਰਾ= ਉਸ ਦੀ। ਸਾਨਹ=ਕੰਘੀ। ਮੇਂ ਸਾਜਦ=ਕਰਦੀ ਹੈ। (੨) ਬਣਾਂਦੀ ਹੈ। ਅਜਬ=ਅਨੋਖੀ, ਅਚਰਜ। ਜੰਜੀਰ=ਸੰਗਲ। ਅਜ=ਵਾਸਤੇ।}

ਅਰਥ—ਜਦ ਸਵੇਰ ਦੀ ਹਵਾ, ਉਸ ਦੀਆਂ ਜੁਲਫਾਂ ਦੇ ਕੁੰਡਲਾਂ ਵਿਚ ਕੰਘੀ ਕਰਦੀ ਹੈ। (ਤਾਂ ਮੇਰੇ) ਦੀਵਾਨੇ ਦਿਲ ਦੇ ਵਾਸਤੇ ਅਚਰਜ ਸੰਗਲ ਬਣਾਂਦੀ ਹੈ।

ਮਨ ਅਜ ਰੋਜ਼ੇ ਅਜਲ ਈਂ ਨਕਸੇ ਆਦਮ ਰਾ ਨਦਾਨਿਸਤਮ।

ਕਿ ਨਕਾਸ਼ ਅਜ ਬਰਾਇ ਮਾਂਦਨੇ ਖੁਦ ਖਾਨਹ ਮੇ ਸਾਜਦ ॥੨॥

{ਮਨ=ਮੈਂ। ਅਜ=ਤੋਂ। ਰੋਜ਼ੇ=ਦਿਨ ਤੋਂ। ਅਜਲ=ਪੈਦਾਇਸ਼ ਦੇ। ਈਂ=ਇਸ। ਨਕਸ਼ੇ=ਪੁਤਲੀ। ਨਦਾਨਿਸਤਮ=ਨਹੀਂ ਜਾਣਦਾ ਸਾਂ। ਨਕਾਸ਼=ਚਿਤ੍ਰਕਾਰ। ਬਰਾਏ=ਵਾਸਤੇ। ਮਾਂਦਨੇ=ਰਹਿਣਾ। ਖੁਦ=ਆਪਣਾ। ਖਾਨਹ=ਘਰ। ਮੇਸਾਜਦ= ਬਣਾਇਆ।}

ਅਰਥ—ਮੈਂ ਜਨਮ ਦੇ ਸਮੇਂ ਤੋਂ ਲੈ ਕੇ, ਇਸ ਮਨੁੱਖ ਦੀ ਪੁਤਲੀ ਨੂੰ ਨਹੀਂ ਜਾਣਦਾ ਸਾਂ। ਕਿ ਬਨਾਉਣ ਵਾਲੇ ਨੇ (ਆਪਣੇ) ਰਹਿਣ ਵਾਸਤੇ (ਇਸ ਨੂੰ) ਆਪਣਾ ਘਰ ਬਣਾਇਆ ਹੈ।

ਦਿਲੇ ਆਸ਼ਕ ਬ ਅੰਦਕ ਫੁਰਸਤੇ ਮਾਸੂਕ ਮੇ ਗਰਦਦ।

ਸਰਾ ਪਾ ਜਾਂ ਸ਼ਵਦ ਹਰਕਸ਼ ਕਿ ਬਾ ਜਾਨਾਨ ਨਾ ਮੇ ਸਾਜਦ ॥੩॥

{ਬ ਅੰਦਕ=ਥੋੜੀ ਜੇਹੀ। ਫੁਰਸਤੇ=ਵੇਹਲ ਦਾ ਸਮਾਂ। ਮੇ ਗਰਦਦ=ਹੋ ਜਾਂਦਾ ਹੈ। ਸਰਾ ਪਾ=ਸਿਰ ਤੋਂ ਪੈਰਾਂ ਤਕ। ਜਾਂ=ਜਾਨ, ਜਿੰਦ। ਸ਼ਵਦ=ਹੁੰਦਾ ਹੈ। ਹਰ ਕਸ਼=ਜੋ ਕਈ। ਜਾਨਾਨ=ਮਿੱਤ੍ਰ, ਪਿਆਰਾ ਪ੍ਰੀਤਮ। ਮੇ ਸਾਜਦ=ਬਣਾਂਦਾ ਹੈ।}

ਅਰਥ—ਆਸ਼ਕ ਦਾ ਦਿਲ, ਥੋੜੀ ਜਿੰਨੀ ਵੇਹਲ (ਵਿਯੋਗ ਜਾਂ ਵਿੱਥ) ਨਾਲ ਮਾਸੂਕ ਹੀ ਬਣ ਜਾਂਦਾ ਹੈ। ਸਿਰ ਤੋਂ ਪੈਰਾਂ ਤਕ ਜਾਨ (ਜਿੰਦ) ਹੋ ਜਾਂਦਾ ਹੈ, ਜਿਹੜਾ ਕੋਈ ਆਦਮੀ ਮਿੱਤਰ ਨਾਲ ਬਣਾ ਲੈਂਦਾ ਹੈ।

ਬਰਾਏ ਗਿਰਦਾਏ ਨਾਂ ਗਿਰਦ ਹਰਦੂਨਾ ਚਿ ਮੇ ਗਿਰਦੀ।

ਤਮਹ ਦੀਦੀ ਕਿ ਆਦਮ ਰਾ ਅਸੀਰੇ ਦਾਨਹਿ ਮੇ ਸਾਜ਼ਦ ॥੪॥

[ਬਰਾਏ=ਵਾਸਤੇ। ਗਿਰਦਾਏ ਨਾਂ=ਗੁਲਾਈਦਾਰ ਰੋਟੀ, ਨਾਨ। ਗਿਰਦ=ਉਦਾਲੇ। ਦੂਨਾ=ਕਮੀਨਾ। ਮੇ ਗਿਰਦੀ=ਤੂੰ ਫਿਰਦਾ ਹੈਂ? ਤਮਹ=ਇੱਛਾ, ਲਾਲਚ, ਖਾਹਸ਼। ਦੀਦੀ=ਤੂੰ ਵੇਖਿਆ। ਆਦਮ=ਮੁਸਲਮਾਨੀ ਕਿਤਾਬਾਂ ਅਨੁਸਾਰ, ਪਹਿਲਾ ਮਨੁੱਖ ਜਿਸਨੂੰ ਸ਼ੈਤਾਨ ਨੇ ਵਰਗ ਲਾਕੇ ਬਹਿਸ਼ਤ ਤੋਂ ਡਿਗਵਾ ਦਿੱਤਾ ਸੀ। ਰਾ=ਨੂੰ। ਅਸੀਰੇ=ਕੈਦੀ। ਦਾਨਹਿ=ਅੰਨ ਦਾ ਇਕ ਦਾਣਾ।]

ਅਰਥ—ਰੋਟੀ ਦੇ ਵਾਸਤੇ, ਹਰ ਇਕ ਕਮੀਨੇ ਦੇ ਚੁਫੇਰੇ ਤੂੰ ਕੀ ਭੋਂਦਾ ਹੈ? ਲਾਲਚ ਨੂੰ ਤੂੰ ਵੇਖਿਆ ਹੈ, ਜਿਸਨੇ ਆਦਮ ਨੂੰ ਇਕ ਦਾਣੇ ਦਾ (ਲਾਲਚ ਦੇ ਕੇ) ਕੈਦੀ ਬਣਾਇਆ ਹੈ।

ਮਗੋ ਅਜ਼ ਹਾਲਿ ਲੈਲੀ ਬਾ ਦਿਲੇ ਸ਼ੋਰੀਦਾਏ ਗੋਯਾ।

ਕਿ ਸ਼ਰਹੇ ਕਿੱਸਾ ਏ ਮਜਨੂੰ ਮਰਾ ਦੀਵਾਨਾ ਮੇ ਸਾਜ਼ਦ ॥੫॥

[ਮਗੋ=ਨਾ ਕਹੁ। ਬਾ ਦਿਲੇ=ਕੋਲ ਦਿਲ ਦੇ। ਸ਼ੋਰੀਦਾਏ=ਪਾਗਲ। ਕਿ ਸ਼ਰਹੇ=ਕਥਾ, ਵਾਰਤਾ। ਮਰਾ=ਮੈਨੂੰ। ਮੇ ਸਾਜ਼ਦ=ਬਣਾ ਦਿਤਾ।]

ਅਰਥ—ਨੰਦ ਲਾਲ! ਪਾਗਲ ਦਿਲ ਦੇ ਕੋਲ ਲੇਲੀ ਦਾ ਹਾਲ ਨਾ ਸੁਣਾ। ਕਿਉਂ? ਮਜਨੂੰ ਦੀ ਵਾਰਤਾ ਦੇ ਕਿੱਸੇ ਨੇ, (ਅਗੇ ਹੀ) ਦੀਵਾਨਾ ਬਣਾ ਦਿਤਾ ਹੈ।

ਪੰਜਾਬੀ ਉਲਥਾ—

ਹਵਾ ਫਜ਼ਰ ਦੀ ਜ਼ਲਫ ਤੇਰੀ ਚਿ ਕੰਘੀ ਜਦ ਕਰਦੀ,
ਦਿਲ ਦੀਵਾਨੇ ਮੇਰੇ ਲਈ ਇਸ ਅਜਬ ਜੰਜੀਰ ਬਣਾ ਦਿਤਾ।
ਦਿਨ ਪਹਿਲੇ ਤੋਂ ਮੈਂ ਨਹੀਂ ਜਾਤਾ ਇਸ ਮਾਨੁਖ ਦੇਹੀ ਤਾਈਂ,
ਰਚਨਹਾਰ ਆਪਣੇ ਰਹਿਣੇ ਲਈ, ਨਿਜ ਘਰ ਏਹ ਬਣਾ ਦਿਤਾ।
ਦਿਲ ਪ੍ਰੇਮੀ ਦਾ ਥੋੜੇ ਵਿਚ ਹੀ ਸਰੂਪ ਪ੍ਰੀਤਮ ਹੋ ਜਾਂਦਾ,
ਸਿਰ ਪੈਰਾਂ ਤਕ ਜਿੰਦ ਹੋਵਦਾ, ਜਿਨ ਕੁਝ ਏਹ ਬਣਾ ਦਿਤਾ।
ਟੁਕੜੇ ਰੋਟੀ ਦੇ ਇਕ ਬਦਲੇ, ਮਗਰ ਕਮੀਨੇ ਫਿਰਦਾ ਕਿਉਂ?
ਬਾਬੇ ਆਦਮ ਨੂੰ ਇਕ ਦਾਣੇ ਕੈਦੀ ਲੋਭ ਬਣਾ ਦਿਤਾ।
ਲੈਲਾਂ ਹਾਲ ਕਦੇ ਭੀ ਨਾ ਕਹੁ ਸ਼ੋਦਾਈ ਦਿਲ ਮੇਰੇ ਨੂੰ,
ਮਜਨੂੰ ਦੇ ਕਿੱਸੇ ਨੇ ਪਹਿਲਾਂ, ਦੀਵਾਨਾ ਮੋਹਿ ਬਣਾ ਦਿਤਾ।

ਹੱਯਦਹ ਹਜ਼ਾਰ ਸਿਜਦਹ ਬਸੂਏ ਤੋ ਮੇ ਕੁਨਦ।

ਹਰ ਦਮ ਤੁਫਾਇ ਕਾਬਾ ਏ ਕੂਏ ਤੋ ਮੇ ਕੁਨਦ॥੧॥

[ਹੱਯਦਹ=ਅਠਾਰਾਂ। ਹਜ਼ਾਰ=ਦਸ ਸੌ ਦਾ ਇਕ ਹਜ਼ਾਰ ਹੁੰਦਾ ਹੈ। ਸਿਜਦਹ=ਨਮਸਕਾਰਾਂ, ਮੱਥਾ ਟੇਕਣਾ। ਬਸੂਏ=ਵਲ। ਤੋ=ਤੇਰੇ। ਹਮ ਦਮ=ਹਰ ਇਕ ਸ਼ਾਸ, ਹਰ ਵੇਲੇ। ਤੁਫਾਇ=ਪ੍ਰਕਰਮਾ। ਕੂਏ=ਕੂਚਾ, ਗਲੀ।]

ਅਰਥ—ਅਠਾਰਾਂ ਹਜ਼ਾਰ ਤੇਰੇ ਵਲ ਸਿਜਦੇ ਕਰਦੇ ਹਨ। ਹਰ ਵੇਲੇ ਤੇਰੇ ਕੂਚੇ (ਰੂਪ) ਕਾਬੇ ਦੀ ਪ੍ਰਦਖਣਾ ਕਰਦੇ ਹਨ।

ਹਰ ਜਾ ਕਿ ਬਿਨਗਰੰਦ ਜਮਾਲੇ ਤੋ ਬਿਨਗਰੰਦ।

ਸਾਹਿਬ ਦਿਲਾਂ ਨਜ਼ਾਰਾ ਏ ਰੂਏ ਤੋ ਮੇ ਕੁਨੰਦ॥੨॥

[ਹਰ ਜਾ ਕਿ=ਜਿਸ ਜਗ੍ਹਾਂ ਭੀ। ਬਿਨਗਰੰਦ=ਵੇਖਦੇ ਹਨ। ਜਮਾਲੇ=ਤੇਜ ਪੁੰਜ ਰੂਪ। ਸਾਹਿਬ ਦਿਲਾਂ=ਦਿਲ ਦੇ ਮਾਲਕ, (ਭਾਵ ਨਾਮ ਰਸੀਏ ਮਹਾਤਮਾ, ਸੰਤ ਜਨ)]

ਅਰਥ—ਜਿਸ ਜਗ੍ਹਾਂ ਭੀ ਵੇਖਦੇ ਹਨ, ਤੇਰਾ ਜਮਾਲ ਦੇਖਦੇ ਹਨ। ਨਾਮ ਰਸੀਏ ਮਹਾਤਮਾਂ ਤੇਰੇ ਮੁਖੜੇ ਦਾ ਨਜ਼ਾਰਾ ਕਰਦੇ ਹਨ।

ਜਾਂ ਰਾ ਨਿਸਾਰਿ ਕਾਮਤੇ ਰਾਅਨਾ ਤੋਂ ਕ ਦਹ ਅੰਦ।

ਦਿਲਹਾਇ ਮੁਰਦਾ ਜ਼ਿੰਦਹ ਜ਼ਿ ਬੁਇ ਤੋ ਮੇ ਕੁਨਦ॥੩॥

[ਜਾਂ ਰਾ=ਜਾਨ ਨੂੰ। ਨਿਸਾਰਿ=ਵਾਰਨੇ, ਸਦਕੇ, ਕੁਰਬਾਨ। ਕਾਮਤੇ=ਕੱਦ, ਸਰੀਰ। ਰਾਅਨਾ=ਸੋਹਣਾ। (੨) ਸੋਹਲ। ਕਰਦਹ ਅੰਦ=ਕੀਤਾ ਨੇ। ਦਿਲਹਾਇ=(ਦਿਲ ਦਾ ਬ: ਬ:) ਦਿਲਾਂ। ਜ਼ਿੰਦਹ=ਜੀਉਂਦਾ। ਬੁਇ=ਸੁਗੰਧੀ, ਵਾਸ਼ਨਾ। ਤੋ=ਤੇਰੀ।]

ਅਰਥ—ਉਨ੍ਹਾਂ ਨੇ ਆਪਣੀ ਜਾਨ ਨੂੰ ਤੇਰੇ ਸੋਹਣੇ ਸਰੀਰ ਤੋਂ ਸਦਕੇ ਕਰ ਦਿਤਾ ਹੈ। ਜਿਨ੍ਹਾਂ ਦੇ ਮੁਰਦੇ ਦਿਲਾਂ ਨੂੰ ਤੇਰੀ ਸੁਗੰਧੀ ਨੇ ਜੀਉਂਦਾ ਕੀਤਾ ਹੈ।

ਆਈਨਾ ਏ ਖੁਦਾਏ ਨੁਮਾ ਹਸਤ ਰੂਏ ਤੋ।

ਦੀਦਾਰ ਹੱਕ ਜ਼ਿ ਆਈਨਾ ਰੂਇ ਤੋ ਮੇ ਕੁਨੰਦ॥੪॥

{ਆਈਨਾ ਏ=ਸ਼ੀਸ਼ਾ, ਦਰਪਣ। ਖੁਦਾਏ=ਵਾਹਿਗੁਰੂ ਨੂੰ। ਨੁਮਾ=ਵਿਖਾਉਣ ਵਾਲਾ। ਹਸਤ=ਹੈ। ਰੂਏ ਤੋਂ=ਚੇਹਰਾ ਤੇਰਾ, ਤੇਰਾ ਮੁਖ। ਦੀਦਾਰ=ਦਰਸ਼ਨ। ਹੱਕ=ਸੱਚ, ਵਾਹਿਗੁਰੂ ਜਿ=ਤੋਂ।}

ਅਰਥ—ਵਾਹਿਗੁਰੂ ਨੂੰ ਵਿਖਾਉਣ ਵਾਲਾ ਸ਼ੀਸ਼ਾ ਤੇਰਾ ਚੇਹਰਾ ਹੈ। ਦਰਸ਼ਨ ਵਾਹਿਗੁਰੂ ਦਾ, ਤੇਰੇ ਮੁਖ (ਰੂਪ) ਸ਼ੀਸ਼ੇ ਤੋਂ ਕੀਤਾ ਹੈ।

ਤੀਰਹ ਦਿਲਾਂ ਕਿ ਚਸਮ ਨਦਾਰੰਦ ਮੁਤਲਿਕਨ।

ਖੁਰਸ਼ੈਦ ਰਾ ਮੁਕਾਬਲਿ ਰੂਏ ਤੋ ਮੇ ਕੁਨੰਦ॥੫॥

{ਤੀਰਹ=ਹਨੇਰੇ। ਕਿ=ਜੋ। ਚਸਮ=ਅੱਖਾਂ। ਨ ਦਾਰੰਦ=ਨਹੀਂ ਰਖਦੇ। ਮੁਤਲਿਕਨ=ਮੂਲੋਂ ਹੀ, ਬਿਲਕੁਲ ਹੀ। ਖੁਰਸ਼ੈਦ=ਸੂਰਜ। ਰਾ=ਦੇ। ਮੁਕਾਬਲਿ=ਬਰਾਬਰੀ।}

ਅਰਥ—ਹਨੇਰੇ ਦਿਲਾਂ ਵਾਲੇ, ਜੋ ਮੂਲੋਂ ਹੀ ਅੱਖਾਂ ਨਹੀਂ ਰਖਦੇ, (ਅਰਥਾਤ ਜੋ ਬਿਲਕੁਲ ਹੀ ਅੰਨੇ ਹਨ)। (ਉਹ) ਸੂਰਜ ਨੂੰ ਤੇਰੇ ਚੇਹਰੇ ਦੇ ਬਰਾਬਰ ਕਰਦੇ ਹਨ, (ਅਰਥਾਤ ਅੰਨੇ ਪੁਰਸ਼ ਤੇਰੇ ਮੁਖ ਨੂੰ ਸੂਰਜ ਉਪਮਾ ਦੇਂਦੇ ਹਨ, ਜੋ ਬਿਲਕੁਲ ਹੀ ਅਯੋਗ ਹੈ, ਕਿਉਂਕਿ ਸੂਰਜ ਮਨ ਦੇ ਹਨੇਰੇ ਨੂੰ ਦੂਰ ਨਹੀਂ ਕਰ ਸਕਦਾ ਅਤੇ ਤੇਰੇ ਦਰਸ਼ਨ ਤੋਂ ਮਨ ਦਾ ਹਨੇਰਾ ਦੂਰ ਹੋ ਜਾਂਦਾ ਹੈ)।

ਮਸਤਾਨਿ ਸ਼ੌਂਕ ਗ਼ਲਗ਼ਲਹ ਦਾਰੰਦ ਦਰਜਹਾਂ।

ਸਦ ਜਾਂ ਫਿਦਾਇ ਯਕ ਸਰੇ ਮੁਏ ਤੋ ਮੇ ਕੁਨੰਦ॥੬॥

{ਮਸਤਾਨਿ ਸ਼ੌਂਕ=ਪ੍ਰੇਮ ਕਰਕੇ ਮਤਵਾਲੇ। ਗ਼ਲਗ਼ਲਹ=ਰੌਲਾ ਗੌਲਾ। ਦਾਰੰਦ=ਰਖਦੇ ਹਨ। ਦਰ ਜਹਾਂ=ਜਹਾਨ ਵਿਚ। ਸਦ=ਸੈਂਕੜੇ। ਜਾਂ=ਜਾਨਾ, ਜਿੰਦਗੀਆਂ। ਫਿਦਾਇ=ਕੁਰਬਾਨ। ਯਕ=ਇਕ। ਸਰੇ ਮੁਏ=ਸਿਰ ਦੇ ਵਾਲ।}

ਅਰਥ—ਪ੍ਰੇਮ ਮਸਤਾਨੇ ਜਗਤ ਵਿਚ ਰੌਲਾ-ਗੌਲਾ ਰਖਦੇ ਹਨ। ਤੇਰੇ ਸਿਰ ਦੇ ਵਾਲ ਤੋਂ ਸੈਂਕੜੇ ਜਾਨਾਂ ਕੁਰਬਾਨ ਕਰਦੇ ਹਨ।

ਦਰ ਪਰਦਾ ਏ ਜਮਾਲਿ ਤੋ ਰੋਸ਼ਨ ਸ਼ਵਦ ਜਹਾਂ।

ਦਰ ਹਰ ਤਰਫ਼ ਕਿ ਜ਼ਿਕਰ ਜ਼ਿ ਰੂਏ ਤੁ ਮੇ ਕੁਨੰਦ॥੭॥

{ਜਮਾਲਿ=ਪ੍ਰਕਾਸ਼। ਰੋਸ਼ਨ=ਚਾਣਨ, ਪ੍ਰਕਾਸ਼। ਸ਼ਵਦ=ਹੁੰਦਾ ਹੈ। ਦਰ ਹਰ ਤਰਫ਼=ਸਭਨਾਂ ਦਿਸ਼ਾਂ ਵਿਚ। ਜ਼ਿਕਰ=ਚਰਚਾ।}

ਅਰਥ—ਤੇਰੇ ਜਮਾਲ ਦੇ ਪੜਦੇ ਵਿਚ ਹੀ ਸਾਰਾ ਜਗਤ ਰੋਸ਼ਨ ਹੁੰਦਾ ਹੈ। ਸਭਨਾਂ

ਦਿਸ਼ਾ ਵਿਚ, ਤੇਰੇ ਦਰਸ਼ਨ ਦਾ ਚਰਚਾ ਕੀਤਾ ਜਾ ਰਿਹਾ ਹੈ।

ਆਸ਼ੁਫਤਗਾਨਿ ਸ਼ੌਕਿ ਤੇ ਗੋਯਾ ਸਿਫਤ ਮੁਦਾਮ।

ਆਵਾਜ਼ਿ ਖੁਸ਼ ਕਲਾਮ ਜ਼ਿ ਬੂਏ ਤੁ ਮੇ ਕੁਨੰਦ ॥ ੮ ॥

{ਆਸ਼ੁਫਤਗਾਨਿ=ਮਸਤਾਨੇ। ਸਿਫਤ=ਕੀਰਤਨ। ਮੁਦਾਮ=ਸਦਾ, ਹਮੇਸ਼ਾਂ। ਖੁਸ਼ ਕਲਾਮ=ਮਿੱਠੀ ਤੇ ਸੁਰੀਲੀ ਸੁਰ, ਚੰਗਾ ਬੋਲਣਾ। ਜ਼ਿ=ਤੋਂ।}

ਅਰਥ—ਨੰਦ ਲਾਲ (ਵਰਗੇ) ਪ੍ਰੇਮ ਮਸਤਾਨੇ ਹਮੇਸ਼ਾਂ ਤੇਰੀਆਂ ਸਿਫਤਾਂ ਦਾ ਕੀਰਤਨ ਕਰਦੇ ਹਨ। (ਜਿਨ੍ਹਾਂ ਨੇ) ਤੇਰੀ ਸੁਰੀਲੀ ਤੋਂ ਅਵਾਜ਼ ਨੂੰ ਮਿੱਠੀ ਤੇ ਸੁਰੀਲੀ ਕਰ ਲਿਆ ਹੈ।

ਪੰਜਾਬੀ ਉਲਥਾ-

ਸਹੰਸ ਅਠਾਰਾਂ ਆਲਮ ਬੰਦੇ ਵਲ ਤੇਰੇ ਜ਼ਹਾਰ ਕਰਦੇ।
ਕਾਬਾ ਕੂਚੇ ਜਾਣ ਤੇਰੇ ਨੂੰ ਉਸ ਤੋਂ ਨਿਜਵਾਰ ਕਰਦੇ।
ਜਿਤ ਵਲ ਦੇਖਣ ਉਥੇ ਦੇਖਣ ਤੇਰਾ ਹੀ ਰੂਪ ਜਮਾਲੀ,
ਰਸੀਦੇ ਨਾਮ ਪ੍ਰੇਮੀ ਤੇਰੇ ਤੇਰਾ ਦਰਸ ਚਿਤਾਰ ਕਰਦੇ।
ਕੀਤੀ ਜਾਨ ਪਿਆਰੀ ਉਨ੍ਹਾਂ ਤੁਧ ਸੁੰਦਰ ਤਨ ਤੋਂ ਸਦਕੇ,
ਮੁਰਦੇ ਦਿਲ ਜਿਨ੍ਹਾਂ ਦੇ ਨੂੰ ਤੇਰੀ ਸੁਰੀਲੀ ਜਿੰਦਵਾਰ ਕਰਦੇ।
ਸਰੂਪ ਖੁਦਾ ਵਿਖਾਉਣ ਵਾਲਾ ਤੁਧ ਦਰਸ਼ਨ ਦਰਪਨ ਹੋਯਾ,
ਪ੍ਰਭ ਦਾ ਦਰਸ਼ਨ ਦਰਸ ਤੇਰੇ ਚੋਂ ਨਿਤ ਉਹ ਹਨ ਨਿਹਾਰ ਕਰਦੇ।
ਦਿਲ ਅਗਯਾਨ ਹਨੇਰਾ ਜਿਨ੍ਹਾਂ ਅਖੀਂ ਨਾ ਕੁਝ ਦਿਸਦਾ,
ਕਿਰਣਾਂ ਵਾਲੇ ਸੂਰਜ ਦਾ ਉਹ ਤੁਧ ਨਾਲ ਸਮ-ਸਾਰ ਕਰਦੇ।
ਪ੍ਰੇਮ ਭਰੇ ਮਸਤਾਨੇ ਲੋਕਾਂ ਪਾਯਾ ਜਗ ਵਿਚ ਰੋਲਾ,
ਤੇਰੇ ਸਿਰ ਦੇ ਵਾਲ ਇਕ ਤੋਂ ਸਦ ਜਾਨਾਂ ਬਲਿਹਾਰ ਕਰਦੇ।
ਪ੍ਰਕਾਸ਼ ਪੁੰਜ ਜੁ ਰੂਪ ਤੇਰੇ ਨੇ ਜਗ ਨੂੰ ਰੋਸ਼ਨ ਕੀਤਾ,
ਸਭ ਤਰਫਾਂ ਵਿਚ ਰੂਪ ਤੇਰੇ ਦਾ ਹਨ ਲੋਕੀ ਪ੍ਰਚਾਰ ਕਰਦੇ।
ਕੀਰਤਨ ਕਰਨ ਨਿਤ ਮਸਤਾਨੇ ਤੇਰੀਆਂ ਸਿਫਤਾਂ ਸੰਦਾ,
ਵਾਜ਼ ਜਿਨ੍ਹਾਂ ਦੀ ਸੁੰਦਰ ਮਿਠੀ ਸੋ ਭਗਤਿ ਭੰਡਾਰ ਭਰਦੇ।



ਐ ਗਰਦਸਿ ਚਸ਼ਮੇ ਤੇ ਕਿ ਅੱਯਾਮ ਨਦਾਰਦ।

ਖੁਰਸ਼ੈਦ ਫਲਕ ਪੇਸ਼ਿ ਰੁਖਤ ਨਾਮ ਨਦਾਰਦ ॥ ੧ ॥

[ਗਰਦਸਿ=ਫਿਰਨਾ, ਗੋਲ ਚਕਰ ਵਾਂਗੂੰ ਫਿਰਨਾ। ਅੱਯਾਮ=ਸਮਾਂ, ਵੇਲਾ। ਐ=(ਸੰਬੋਧਨ ਪਦ)। ਨਦਾਰਦ=ਨਹੀਂ ਰਖਦੇ। ਖੁਰਸ਼ੈਦ=ਸੂਰਜ। ਫਲਕ=ਅਕਾਸ਼। ਪੇਸ਼ਿ=ਅਗੇ। ਰੁਖਤ=ਮੂੰਹ ਤੇਰਾ।]

ਅਰਥ—ਹੇ ਪ੍ਰੀਤਮ! ਤੇਰੀ ਅੱਖ ਦੇ ਚੱਕਰ ਦੀ (ਬਰਾਬਰੀ) ਸਮੇਂ ਦਾ ਚੱਕਰ ਨਹੀਂ ਰੱਖਦਾ। ਅਕਾਸ਼ ਦਾ ਸੂਰਜ ਤੇਰੇ ਮੁਖ ਦੇ ਅਗੇ (ਆਪਣਾ) ਨਾਮ ਨਹੀਂ ਰੱਖਦਾ।

ਸੱਯਾਦਿ ਕਜ਼ਾ ਅਜ਼ ਪਏ ਦਿਲ ਬੁਰਦਨਿ ਆਸ਼ਿਕ।

ਜੁਜ਼ ਹਲਕਾਏ ਜੁਲਫੇ ਤੇ ਦਿਗਰ ਦਾਮ ਨ ਦਾਰਦ ॥ ੨ ॥

[ਸੱਯਾਦਿ=ਸ਼ਿਕਾਰੀ। ਕਜ਼ਾ=ਮੌਤ। ਦਿਲ ਬੁਰਦਨਿ=ਜਿੰਦ ਕਢਣ ਵਾਸਤੇ। ਜੁਜ਼=ਬਿਨਾਂ। ਹਲਕਾਏ=ਘੇਰ, (ਭਾਵ ਫਾਹੀ)। ਦਿਗਰ=ਹੋਰ ਦੂਜੀ। ਦਾਮ=ਰੱਸਾ, ਫਾਹੀ।]

ਅਰਥ—ਮੌਤ (ਰੂਪ) ਸ਼ਿਕਾਰੀ, ਪਰੇਮੀ ਦੀ ਜਿੰਦ ਕਢਣ ਦੇ ਵਾਸਤੇ ਤੇਰੀ ਜੁਲਫ ਦੀ ਫਾਹੀ ਤੋਂ ਬਿਨਾਂ ਹੋਰ (ਕੋਈ) ਦੂਜੀ ਫਾਹੀ ਨਹੀਂ ਦੇਖਦਾ।

ਈਂ ਉਮਰਿ ਗਿਰਾਂ ਮਾਯਾ ਗ਼ਨੀਮਤ ਸ਼ੁਮਰ ਆਖਿਰ।

ਮਾ ਸੁਬਹੋ ਨ ਦੀਦੇਮ ਕਿ ਓ ਸ਼ਾਮ ਨ ਦਾਰਦ ॥ ੩ ॥

[ਈਂ=ਇਹ। ਗਿਰਾਂ=ਬਹੁਤ ਵਡੀ। ਮਾਯਾ=ਦੌਲਤ। ਗ਼ਨੀਮਤ=ਨਿਆਮਤ। ਸ਼ੁਮਰ=ਸ਼ੁਮਾਰ ਕਰ, ਗਿਣ। ਆਖਿਰ=ਓੜਕ। ਸੁਬਹੋ=ਸਵੇਰਾ। ਦੀਦੇਮ=ਵੇਖਿਆ ਮੈਂ। ਸ਼ਾਮ=ਸੰਝ ਸਮਾਂ, ਸੰਧਿਆ ਵੇਲਾ।]

ਅਰਥ—ਇਸ ਉਮਰ ਨੂੰ ਬਹੁ-ਮੁਲੀ ਦੌਲਤ ਤੇ ਨਿਆਮਤ ਗਿਣ। (ਕਿਉਂ ਜੋ ਮੈਂ ਉਹ ਸਵੇਰਾ ਨਹੀਂ ਵੇਖਿਆ, ਜੋ ਅੰਤ ਨੂੰ ਸ਼ਾਮ ਨਹੀਂ ਰੱਖਦਾ। (ਅਰਥਾਤ=ਜਿਵੇਂ ਹਰ ਸਵੇਰ ਦੇ ਮਗਰੋਂ ਸ਼ਾਮ ਦਾ ਹੋਣਾ ਲਾਜ਼ਮੀ ਹੈ, ਇਵੇਂ ਹੀ ਜਨਮ ਦੇ ਮਗਰੋਂ ਅੰਤ ਮਰਣਾ ਜ਼ਰੂਰੀ ਹੈ, ਤਾਂ ਤੇ ਏਹੋ ਸਮਾਂ ਅਮੋਲਕ ਹੈ)।

ਤਾ ਚੰਦ ਦਿਲਾਸਾ ਕੁਨਮ ਈਂ ਖਾਤਰੇ ਖੁਦ ਰਾ।

ਬੇ ਦੀਦਨਿ ਰੂਇ ਤੇ ਦਿਲ ਆਰਾਮ ਨ ਦਾਰਦ ॥ ੪ ॥

{ਤਾ ਚੰਦ=ਕਿਥੋਂ ਤਕ। ਦਿਲਾਸਾ=ਤਸੱਲੀ, ਭਰੋਸਾ। ਕੁਨਮ=ਕਰਾਂ ਮੈਂ। ਖਾਤਰੇ=ਦਿਲ ਨੂੰ। ਖੁਦ ਰਾ=ਆਪ ਨੂੰ। ਬੇ ਦੀਦਨਿ=ਬਿਨਾਂ ਵੇਖੇ ਤੋਂ।}

ਅਰਥ—ਕਿਥੋਂ ਤਕ ਮੈਂ ਆਪਣੇ ਦਿਲ ਦੀ ਤਸੱਲੀ ਕਰਦਾ ਜਾਵਾਂ? ਤੇਰੇ ਦਰਸਨ ਵੇਖੇ ਤੋਂ ਬਿਨਾਂ ਦਿਲ ਅਰਾਮ ਨਹੀਂ ਕਰਦਾ।

ਈਂ ਚਸ਼ਮਿ ਗੋਹਰ ਬਾਰ ਕਿ ਦਰਿਆ ਸੁਦਹ ਗੋਯਾ।

ਬੇ ਰੂਏ ਦਿਲ ਆਰਾਇ ਤੇ ਆਰਾਮ ਨ ਦਾਰਦ ॥ ੫ ॥

{ਚਸ਼ਮਿ=ਅੱਖਾਂ। ਗੋਹਰ=ਮੋਤੀ। ਬਾਰ=ਬਰਸਾਉਣ ਵਾਲੀਆਂ। ਸੁਦਹ=ਹੋ ਗਿਆ, ਬਣ ਗਿਆ। ਗੋਯਾ=ਮਾਨੋ। ਬੇ ਰੂਏ=ਦਰਸ਼ਨ ਤੋਂ ਬਿਨਾਂ। ਆਰਾਇ=ਦਿਲ ਨੂੰ ਸੋਭਾ ਦੇਣ ਵਾਲਾ।}

ਅਰਥ—ਇਹ ਅੱਖਾਂ ਮੋਤੀ ਬਰਸਾਉਣ ਵਾਲੀਆਂ, ਜੋ ਮਾਨੋਂ ਦਰਿਆ ਹੋ ਗਈਆਂ ਹਨ। ਸੋਭਾ ਦੇਣ ਵਾਲੇ ਤੇਰੇ ਦਰਸ਼ਨ ਤੋਂ ਬਿਨਾਂ (ਮੇਰਾ) ਦਿਲ (ਆਪਣੇ ਆਪ ਵਿਚ) ਅਰਾਮ ਨਹੀਂ ਰਖਦਾ।

ਭਾਵ—ਅੱਖਾਂ ਵਿਚ ਆਂਸੂ ਨਹੀਂ ਬਰਸਦੇ, ਮਾਨੋਂ ਅੱਖਾਂ ਦਰਿਆ ਬਣ ਗਈਆਂ ਹਨ, ਜਿਨ੍ਹਾਂ ਵਿਚੋਂ 'ਨੀਰ ਵਹੈ ਵਹਿ ਚਲੇ ਜੀਉ ॥' ਦੀ ਹਾਲਤ ਹੋ ਗਈ ਹੈ, ਇਸ ਲਈ ਤੁਹਾਡੇ ਦਰਸ਼ਨ ਤੋਂ ਬਿਨਾਂ, ਮਨ ਨੂੰ ਬੜੀ ਬੇਚੈਨੀ ਹੋ ਰਹੀ ਹੈ।

ਪੰਜਾਬੀ ਉਲਥਾ-

ਅੱਖ ਮਿੱਤ੍ਰ ਦੀ ਚਾਲ ਬਰੋਬਰ ਫਿਰਦਾ ਚੱਕਰ ਕਾਲ ਨਹੀਂ।
ਨਭ ਵਿਚ ਸੂਰਜ ਭਾਵਾ ਚਮਕੇ ਮਿਲਦਾ ਮੁਖ ਦੇ ਨਾਲ ਨਹੀਂ।
ਆਸ਼ਕ ਦੀ ਜਿੰਦ ਕਬਜ਼ ਕਰਨ ਨੂੰ ਜਗ ਵਿਚ ਮੋਤ ਸ਼ਿਕਾਰੀ ਨੇ,
ਮੁਖ ਮਾਹੀ ਦੀ ਜੁਲਫ਼ ਕੁੰਡਲ ਬਿਨ, ਫੜਿਆ ਕੋਈ ਜਾਲ ਨਹੀਂ।
ਏਹੋ ਉਮਰ ਅਮੋਲ ਪਦਾਰਥ ਜਗ ਵਿਚ ਅਪਨੀ ਗਿਣ ਲੇ ਤੂੰ,
ਐਸੀ ਸੁਬਹ ਨਾ ਦੇਖੀ ਕੋਈ ਅੰਤ ਸ਼ਾਮ ਜਿਸ ਨਾਲ ਨਹੀਂ।
ਕਿਥੋਂ ਤਕ ਮੈਂ ਦਿਲ ਆਪਣੇ ਨੂੰ ਦਈ ਦਿਲਾਸਾ ਜਾਵਾਂਗਾ,
ਦਰਸ ਤੇਰੇ ਬਿਨ ਪ੍ਰੀਤਮ ਮੇਰੇ ਹੋਇ ਅਰਾਮ ਸੁਖਾਲ ਨਹੀਂ।
ਅੱਖ ਮੋਤੀ ਬਰਸਾਉਣ ਵਾਲੀ, ਵਗਦੀ ਵਾਂਗੂੰ ਦਰਿਆ ਸਦਾ,
ਸੁਖ ਦਾਤੇ ਦਰਸ਼ਨ ਬਿਨ ਡਿੱਠੇ, ਦਿਲ ਨੂੰ ਸੁਖ ਰਵਾਲ ਨਹੀਂ।

ਤਾ ਲਾਲੇ ਜਾਂ ਫਿਜ਼ਾਇ ਤੁ-ਗੋਯਾ-ਨਮੇ ਸ਼ਵਦ।

ਦਿਰਮਾਨਿ ਦਰਦਿ ਮਾਸਤਕਿ ਪੈਦਾ ਨਮੇ ਸ਼ਵਦ ॥ ੧ ॥

[ਤਾ=ਜਦ ਤਕ। ਜਾਂ=ਜੀਵਨ, ਜ਼ਿੰਦਗੀ। ਫਿਜ਼ਾਇ=ਵਧਾਉਣ ਵਾਲਾ, ਦੇਣ ਵਾਲਾ। ਗੋਯਾ=ਉਚਾਰਨ। ਨਮੇ ਸ਼ਵਦ=ਨਹੀਂ ਹੁੰਦਾ। ਦਰਮਾਨਿ=ਇਲਾਜ, ਦਾਰੂ, ਉਪਾਉ। ਦਰਦਿ=ਦੁਖ, ਪੀੜ। ਮਾਸਤ=(ਮ+ਅਸਤ) ਮੇਰਾ ਹੈ। ਲਾਲ=ਮਾਹੀ ਪਿਆਰਾ।]

ਅਰਥ—ਜਦ ਤਕ ਪਿਆਰੇ ਜੀਵਨ ਦਾਤਾ ਤੇਰੇ (ਬੁੱਲ੍ਹਾਂ ਤੋਂ) ਉਚਾਰਨ ਨਹੀਂ ਹੁੰਦਾ। (ਤਦ ਤਕ) ਮੇਰੇ ਦੁਖ ਦਾ ਇਲਾਜ ਭੀ ਪੈਦਾ ਨਹੀਂ ਹੁੰਦਾ।

ਲਬਹ ਤਿਸ਼ਨਹ ਰਾ ਬਆਬਿ ਲਬਤ ਹਸਤ ਆਰਜ਼ੁ।

ਤਸਕੀਨ ਮਾ ਜ਼ਿ ਖ਼ਿਜ਼ਰੁ ਮਸੀਹਾ ਨਮੇ ਸ਼ਵਦ ॥ ੨ ॥

[ਲਬਹ=ਹੇਠਾਂ, ਬੁੱਲ੍ਹਾਂ। ਤਿਸ਼ਨਹ=ਪਿਆਸੇ। ਰਾ=ਨੂੰ। ਬਆਬਿ=ਅੰਮ੍ਰਿਤ। ਲਬਤ=ਬੁੱਲ੍ਹਾਂ ਤੇਰੇ। ਹਸਤ=ਹੈ। ਆਰਜ਼ੁ=ਇੱਛਾ ਉਮੀਦ। ਤਸਕੀਨ=ਤਸੱਲੀ। ਖ਼ਿਜ਼ਰੁ=ਵਰਣ ਦੇਵਤਾ, ਪਾਣੀਆਂ ਦਾ ਦੇਵਤਾ। ਮਸੀਹਾ=(ਈਸਾਈਆਂ ਦੇ ਪੈਗੰਬਰ ਦਾ ਨਾਮ ਹੈ)।]

ਅਰਥ—ਮੇਰੇ ਪਿਆਸੇ ਹੇਠਾਂ ਨੂੰ, ਤੇਰੇ ਹੇਠਾਂ ਦੇ ਅੰਮ੍ਰਿਤ ਦੀ ਇੱਛਾ ਹੈ। ਮੇਰੀ ਤਸੱਲੀ ਖ਼ਿਜ਼ਰ ਤੇ ਮਸੀਹਾ ਪਾਸੋਂ ਭੀ ਨਹੀਂ ਹੁੰਦੀ।

ਦਾਰੇਮ ਦਰਦਿ ਦਿਲ ਕਿ ਮਰਾ ਓ ਰਾ ਇਲਾਜ ਨੇਸਤ।

ਤਾ ਜਾਂ ਨਮੇ ਦਿਹੇਮ ਮੁਦਾਵਾ ਨਮੇ ਸ਼ਵਦ ॥ ੩ ॥

[ਦਾਰੇਮ=ਰਖਦਾ ਹਾਂ, ਮੈਂ। ਮਰਾ=ਮੈਨੂੰ। ਨੇਸਤ=ਨਹੀਂ ਹੈ। ਤਾ=ਤਦ ਤੱਕ। ਜਾਂ=ਜਿੰਦਾ। ਦਿਹੇਮ=ਦੇ ਦੇਂਦਾ ਮੈਂ। ਮੁਦਾਵਾ=ਦਵਾਈ।]

ਅਰਥ—ਮੈਂ ਦਿਲ ਵਿਚ ਜੋ ਦੁਖ ਰਖਦਾ ਹਾਂ, ਮੈਨੂੰ ਉਸਦਾ ਇਲਾਜ (ਮਿਲਦਾ) ਨਹੀਂ ਹੈ। (ਜਿੰਨਾ ਚਿਰ) ਜਾਨ ਨਹੀਂ ਦੇ ਦੇਂਦਾ, ਤਦ ਤਕ ਦਾਰੂ ਨਹੀਂ ਹੁੰਦਾ।

ਗੁਫਤਮ ਕਿ ਜਾਂ ਦਿਹਮ ਇਵਜ਼ੇ ਯਕ ਨਿਗਾਹਿ ਤੇ।

ਗੁਫਤਾ ਮਿਆਨਿ ਮਾਓ ਤੇ ਸਉਦਾ ਨਮੇ ਸ਼ਵਦ ॥ ੪ ॥

[ਗੁਫਤਮ=ਮੈਂ ਕਿਹਾ। ਦਿਹਮ=ਮੈਂ ਦੇਂਦਾ ਹਾਂ। ਇਵਜ਼ੇ=ਬਦਲੇ ਵਿਚ, ਵਟੇ-ਸਟੇ। ਗੁਫਤਾ=ਕਿਹਾ ਉਨ੍ਹਾਂ ਨੇ। ਮਿਆਨਿ=ਵਿਚ। ਮਾਓ ਤੋ=ਮੇਰੇ ਅਤੇ ਤੇਰੇ।]

ਅਰਥ—ਮੈਂ ਕਿਹਾ, ਮੈਂ ਆਪਣੀ ਜਾਨ ਦੇਂਦਾ ਹਾਂ, ਤੁਹਾਡੀ ਇਕ ਨਜ਼ਰ ਦੇ ਬਦਲੇ ਵਿਚ। ਉਨ੍ਹਾਂ ਨੇ ਕਿਹਾ—ਮੇਰੇ ਅਤੇ ਤੇਰੇ ਵਿਚ ਸੌਦਾ ਨਹੀਂ ਹੋ ਸਕਦਾ।

ਅੰਦਰ ਹਵਾਇ ਜ਼ੁਲਫ਼ਿ ਗਿਰਹਗੀਰ ਮਹਵਸ਼ਾਂ।

ਮਨ ਮੇ-ਰਵਦ ਗਿਰਹ ਜ਼ਿ ਦਿਲਮ ਵਾ ਨਮੇ ਸ਼ਵਦ ॥੫॥

[ਹਵਾਇ=ਤਾਂਘ, ਸਿੱਕ, ਇੱਛਾ। ਗਿਰਹਗੀਰ=ਗੁੰਦੀ ਹੋਈ। (੨) ਪਕੜਨ ਵਾਲੀ। (੩) ਫਾਹੀ ਵਾਲੀ। ਮਹਵਸ਼ਾਂ=ਹੁਸੀਨਾਂ, ਚੰਦ੍ਰ ਮੁਖੀਆਂ। ਮਨ=ਮੈਂ। ਮੇ-ਰਵਦ=ਫਿਰ ਰਿਹਾ ਹਾਂ, ਜਾ ਰਿਹਾ ਹਾਂ। ਗਿਰਹ=ਘੁੰਡੀ। ਜ਼ਿ ਦਿਲਮ=ਮੇਰੇ ਦਿਲ ਦੀ।]

ਅਰਥ—ਚੰਦ੍ਰ ਮੁਖੀਆਂ ਦੀ ਗੁੰਦੀ ਹੋਈ ਜ਼ੁਲਫ਼ ਦੀ ਤਾਂਘ ਵਿਚ ਮੈਂ ਫਿਰ ਰਿਹਾ ਹਾਂ, ਪਰ ਮੇਰੇ ਦਿਲ ਦੀ ਘੁੰਡੀ ਨਹੀਂ ਖੁਲ੍ਹਦੀ।

ਬਾ ਸਾਹਿਲੇ ਮੁਰਾਦ ਕੁਜਾ ਆਸ਼ਨਾ ਸ਼ਵਦ।

ਤਾ ਚਸ਼ਮਿ ਮਾ ਬਯਾਦਿ ਤੋ ਦਰੀਆ ਨਮੇ ਸ਼ਵਦ ॥੬॥

[ਬਾ=ਸਾਥ, ਉਤੇ। ਸਾਹਿਲੇ=ਕੰਢੇ। ਆਸ਼ਨਾ=ਵਾਕਫ਼, ਪਛਾਣੂ। ਕੁਜਾ=ਕਦੇ। ਸ਼ਵਦ=ਹੁੰਦਾ, ਹੋ ਸਕਦਾ। ਤਾ=ਜਦ ਤਕ। ਚਸ਼ਮਿ=ਅੱਖਾਂ। ਮਾ=ਮੇਰੀਆਂ। ਬਯਾਦਿ ਤੋ=ਤੇਰੀ ਯਾਦ ਵਿਚ।]

ਅਰਥ—ਮੁਰਾਦ ਦੇ ਕੰਢੇ ਦਾ ਵਾਕਫ਼ ਕਦ ਹੋ ਸਕਦਾ ਹਾਂ? ਜਦ ਤਕ ਮੇਰੀਆਂ ਅੱਖਾਂ ਤੇਰੀ ਯਾਦ ਵਿਚ ਦਰਿਆ ਨਹੀਂ ਹੁੰਦੀਆਂ।

ਗੋਯਾ ਦਰ ਇੰਤਜ਼ਾਰੇ ਤੋ ਚਸ਼ਮਮ ਸੁਫੈਦ ਸੁਦ।

ਮਨ ਚਿ ਕੁਨਮ ਕਿ ਬੇ ਤੋ ਦਿਲਾਸਾ ਨਮੇ ਸ਼ਵਦ ॥੭॥

[ਦਰ=ਵਿਚ। ਇੰਤਜ਼ਾਰੇ=ਉਡੀਕ ਵਿਚ। ਤੋ=ਤੇਰੀ। ਚਸ਼ਮਮ=ਅੱਖਾਂ ਮੇਰੀਆਂ। ਸੁਫੈਦ ਸੁਦ=ਚਿੱਟੀਆਂ ਹੋ ਗਈਆਂ ਹਨ। ਕੁਨਮ=ਕਰਾਂ। ਚਿ=ਕੀ। ਬੇ ਤੋ=ਬਿਨਾਂ ਤੇਰੇ। ਨਮੇ ਸ਼ਵਦ=ਨਹੀਂ ਹੁੰਦਾ।]

ਅਰਥ—ਨੰਦ ਲਾਲ! ਤੇਰੀ ਉਡੀਕ ਵਿਚ ਮੇਰੀਆਂ ਅੱਖਾਂ ਚਿੱਟੀਆਂ ਹੋ ਗਈਆਂ ਹਨ। ਮੈਂ ਕੀ ਕਰਾਂ? ਕਿਉਂਕਿ ਤੇਰੇ (ਦਰਸ਼ਨ ਤੋਂ) ਬਿਨਾਂ (ਮੇਰੇ ਮਨ ਨੂੰ) ਦਿਲਾਸਾ ਨਹੀਂ ਹੁੰਦਾ।

ਪੰਜਾਬੀ ਉਲਥਾ-

ਜਦ ਤਕ ਜੀਵਨ ਦਾਤਾ ਮੇਰੇ, ਬਚਨ ਤੇਰੇ ਜੁ ਸੁਣਦਾ ਨਹੀਂ।
ਤਦ ਤਕ ਮੇਰੇ ਦੁਖ ਦਰਦ ਦਾ, ਦਾਰੂ ਕੁਈ ਬਣਦਾ ਨਹੀਂ।
ਮੇਰੇ ਪਿਆਸੇ ਹੋਠਾਂ ਨੂੰ ਹੈ, ਸਿੱਕ ਸੁਧਾ ਤੇਰੇ ਹੋਠਾਂ ਦੀ,
ਖਾਜਾ ਖਿਜਰ ਤੇ ਈਸਾ ਪਾਸੋਂ, ਹੁਇ ਦਿਲਾਸਾ ਬਣਦਾ ਨਹੀਂ।
ਦਿਲ ਮੇਰੇ ਦੇ ਦੁਖੜੇ ਸੰਦਾ, ਦਾਰੂ ਕੋਈ ਹੋਰ ਨਹੀਂ,
ਜਾਨ ਨਹੀਂ ਦੇ ਦੇਂਦਾ ਜਦ ਤਕ, ਦਾਰੂ ਕੁਈ ਬਣਦਾ ਨਹੀਂ।
ਮੈਂ ਕਿਹਾ, ਮੈਂ ਜਾਨ ਦੇਂਦਾ ਹਾਂ, ਬੱਦਲੇ ਨਜ਼ਰ ਤੁਸਾਂ ਦੀ ਇੱਕ,
ਓਨ ਕਿਹਾ-ਸੁਣ ਤੇਰੇ-ਮੇਰੇ ਵਿਚ, ਇਹ ਸੋਦਾ ਬਣਦਾ ਨਹੀਂ।
ਚੰਦ੍ਰ ਮੁਖੀ ਨੇ ਜੁਲਫ ਗੁੰਦੀ ਜੋ, ਤਾਪ ਓਸਦੀ ਅੰਦਰ ਮੈਂ,
ਫਿਰਦਾ ਹਾਂ, ਪਰ ਗੰਢ ਖੁਲ੍ਹਣ ਦਾ, ਕੋ ਉਪਰਾਲਾ ਬਣਦਾ ਨਹੀਂ।
ਮੁਰਾਦ ਪੂਰੀ ਦੇ ਕੰਢੇ ਦਾ ਮੈਂ ਵਾਕਫ਼ ਕਦ ਹੋ ਸਕਦਾ ਹਾਂ,
ਜਦ ਤਕ ਯਾਦ ਤੇਰੀ ਦੇ ਅੰਦਰ, ਦਰਯਾ ਅੱਖਾਂ ਤੋਂ ਬਣਦਾ ਨਹੀਂ।
ਉਡੀਕ ਤੇਰੀ ਵਿਚ ਬੈਠੇ-ਬੈਠੇ, ਅੱਖਾਂ ਚਿੱਟੀਆਂ ਹੋ ਗਈਆਂ,
ਮੈਂ ਕਿ ਕਰਾਂ ਬਿਨ ਦਰਸ਼ਨ ਤੇਰੇ, ਦਿਲ ਧਰਵਾਸਾ ਬਣਦਾ ਨਹੀਂ।



ਚੂੰ ਮਾਹ ਦੁ ਹਫ਼ਤਹ ਰੂ ਨੁਮਾਈ ਚਿ ਸ਼ਵਦ।
ਇਮ ਸ਼ਬ ਮਹਿ ਮਨ ਅਗਰ ਬਿਆਈ ਚਿ ਸ਼ਵਦ ॥ ੧ ॥

[ਚੂੰ=ਜੇ। ਮਾਹ=ਚੰਦ੍ਰਮਾ। ਦੂ=ਦੋ। ਹਫ਼ਤਹ=ਅਠਵਾਰਾ, ਦੋ ਹਫ਼ਤਹ ਤੋਂ ਭਾਵ ਇਕ ਪੱਖ, ਪੰਦ੍ਰਾਂ ਦਿਨ ਜਾਂ ਪੂਰਨਮਾਸੀ ਹੈ। ਰੂ=ਚੇਹਰਾ। ਨੁਮਾਈ=ਵਿਖਾ ਦੇਵੇਂ। ਚਿ=ਕੀ। ਸ਼ਵਦ=ਹੋਵੇਗਾ। ਇਮ ਸ਼ਬ=ਅਜ ਦੀ ਰਾਤ। ਮਨ=ਮੇਰੇ। ਅਗਰ=ਜੇਕਰ। ਬਿਆਈ=ਆ ਜਾਵੇਂ।]

ਅਰਥ—ਜੇ ਪੂਰਨਮਾਸੀ ਦੇ ਚੰਦ੍ਰਮਾ (ਵਰਗਾ) ਮੂੰਹ ਵਿਖਾ ਦੇਵੇਂ (ਤਾਂ) ਕੀ ਹੋਵੇਗਾ? ਹੇ ਮੇਰੇ ਚੰਦ! ਜੇਕਰ ਅੱਜ ਰਾਤੀ ਆ ਜਾਵੇਂ (ਤਾਂ) ਕੀ ਹੋਵੇਗਾ?

ਈਂ ਜੁਮਲਹ ਜਹਾਂ ਅਸੀਰਿ ਜੁਲਫ਼ਤ ਗਸ਼ਤਹ।
ਯਕ ਲਖਤ ਅਗਰ ਗਿਰਹ ਕੁਸ਼ਾਈ ਚਿ ਸ਼ਵਦ ॥ ੨ ॥

[ਈਂ=ਇਹ। ਜੁਮਲਹ=ਸਾਰਾ। ਜਹਾਂ=ਜਹਾਨ, ਜਗਤ। ਅਸੀਰਿ=ਕੈਦੀ। ਜੁਲਫ਼ਤ=ਜੁਲਫ਼=ਤੇਰੀ। ਗਸ਼ਤਹ=ਹੋ ਗਿਆ ਹੈ। ਯਕ ਲਖਤ=ਇਕ-ਦਮ, ਇਕੋ ਵੇਰੀ। ਗਿਰਹ=ਗੰਢ, ਬੰਧਨ। ਕੁਸ਼ਾਈ=ਖੋਲ੍ਹ ਦੇਵੇਂ।]

ਅਰਥ—ਇਹ ਸਾਰਾ ਜਗਤ ਤੇਰੀ ਜੁਲਫ਼ ਦਾ ਕੈਦੀ ਹੋ ਗਿਆ ਹੈ, ਜੇਕਰ ਇਕੋ ਵੇਰੀ ਬੰਧਨ ਖੋਲ੍ਹ ਦੇਵੇਂ, (ਤਾਂ ਫਿਰ) ਕੀ ਹੋ ਜਾਵੇਗਾ?

ਆਲਮ ਹਮਹ ਗਸ਼ਤਹ ਅਸਤ ਬੇ ਤੋ ਤਾਰੀਕ।
ਖ਼ੁਰਸ਼ੈਦ ਸਿਫ਼ਤ ਅਗਰ ਬਰਾਈ ਚਿ ਸ਼ਵਦ ॥ ੩ ॥

[ਆਲਮ=ਜਗਤ, ਸੰਸਾਰ, ਜਹਾਨ। ਹਮਹ=ਸਾਰਾ। ਗਸ਼ਤਹ ਅਸਤ=ਹੈਗਾ ਹੈ। ਬੇ ਤੋ=ਤੈਥੋਂ ਬਿਨਾਂ। ਤਾਰੀਕ=ਹਾਨੇਰਾ। ਖ਼ੁਰਸ਼ੈਦ=ਸੂਰਜ। ਸਿਫ਼ਤ=ਵਾਂਗੂੰ, ਬਰਾਈ=ਬਾਹਰ ਆ ਜਾਵੇਂ, ਨਿਕਲ ਆਵੇਂ, (ਭਾਵ-ਦਰਸ਼ਨ ਦੇਵੇਂ।)]

ਅਰਥ—ਸਾਰਾ ਜਗਤ, ਤੈਥੋਂ ਬਿਨਾਂ (ਹੋਣ ਕਰਕੇ) ਹਨੇਰਾ ਹੈਗਾ ਹੈ। ਸੂਰਜ ਵਾਂਗੂੰ ਜੇਕਰ ਬਾਹਰ (ਨਿਕਲ) ਆਵੇਂ, (ਤਾਂ ਫਿਰ) ਕੀ ਹੋਵੇਗਾ?

ਯਕ ਲਹਜ਼ਹ ਬਿਆਓ ਦਰ ਚਸ਼ਮਮ ਬਿਨਸ਼ੀਂ।

ਦਰ ਦੀਦਹ ਨਿਸ਼ਸਤਹ ਦਿਲ ਰੁਬਾਈ ਚਿ ਸ਼ਵਦ ॥੪॥

[ਯਕ=ਇਕ। ਲਹਜ਼ਹ=ਛਿਨ, ਅਖ ਦੇ ਫੁਰਕਨ ਜਿੰਨਾ ਸਮਾਂ। ਬਿਆਓ=ਆ ਜਾਓ। ਦਰ=ਵਿਚ। ਚਸ਼ਮ=ਅੱਖਾਂ ਮੇਰੀਆਂ। ਬਿ-ਨਸੀਂ=ਬੈਠ ਜਾਵੇਂ। ਦਰ=ਵਿਚ। ਦੀਦਹ=ਅੱਖਾਂ। ਨਿਸ਼ਸਤਹ=ਬੈਠ ਕੇ। ਰੁਬਾਈ=ਖੱਸ ਲਵੇਂ, ਖੋਹ ਲਵੇਂ।]

ਅਰਥ—ਇਕ ਛਿਨ ਭਰ ਆਵੇਂ ਅਤੇ ਮੇਰੀਆਂ ਅੱਖਾਂ ਵਿਚ ਬੈਠ ਜਾਵੇਂ। ਅੱਖਾਂ ਵਿਚ ਬੈਠ ਕੇ (ਮੇਰੇ) ਦਿਲ ਨੂੰ ਖੱਸ ਲਵੇਂ, (ਤਾਂ) ਕੀ ਹੋਵੇਗਾ?

ਈਂ ਹਿੰਦੂ ਖ਼ਾਲਤ ਕਿ ਬ ਰੂਅਤ ਸ਼ੈਦਾਸਤ।

ਬਿ ਫ਼ਰੋਸ਼ੀ ਅਗਰ ਬ ਨਕਦਿ ਖ਼ੁਦਾਈ ਚਿ ਸ਼ਵਦ ॥੫॥

[ਈਂ=ਇਹ। ਹਿੰਦੂ ਖ਼ਾਲਤ=ਕਾਲਾ ਤਿਲ ਤੇਰੇ। ਕਿ=ਜੇ। ਬ=ਉਪਰ। ਰੂਅਤ=ਚੇਹਰੇ ਤੇਰੇ। ਸ਼ੈਦਾਸਤ=ਸਕਦੇ ਹੈ। ਬਿ ਫ਼ਰੋਸ਼ੀ=ਵੇਚ ਦੇਵੋਗੇ। ਬ ਨਕਦਿ=ਨਕਦ ਦੌਲਤ ਤੋਂ। ਖ਼ੁਦਾਈ=ਦੁਨੀਆ, ਜਗਤ ਖਲਕਤ।]

ਅਰਥ—ਇਹ ਤੇਰਾ ਕਾਲਾ ਤਿਲ, ਜੇ ਤੇਰੇ ਚੇਹਰੇ ਉਪਰ ਹੈ, (ਇਸ ਤੋਂ ਮੈਂ) ਸਦਕੇ ਹਾਂ। (ਇਸ ਦੇ ਬਦਲੇ ਵਿਚ) ਜੇਕਰ (ਸਾਰੀ) ਦੁਨੀਆ ਨਕਦ ਮੁੱਲ ਤੋਂ ਵੇਚ ਦੇਵਾਂ (ਤਾਂ ਫਿਰ) ਕੀ ਹੋਵੇਗਾ?

ਦਰ ਦੀਦਹ ਤੁਈ ਓ ਮਨ ਬ ਹਰ ਕੂ ਜੋਯਾ।

ਅਜ਼ ਪਰਦਹ ਏ ਗੈਬ ਰੂ ਨੁਮਾਈ ਚਿ ਸ਼ਵਦ ॥੬॥

[ਦੀਦਹ=ਅੱਖਾਂ। ਤੁਈ=ਤੂੰਹੀ ਹੈਂ। ਓ=ਅਤੇ। ਮਨ=ਮੈਂ। ਹਰ ਕੂ=ਸਾਰੇ ਕੂਚੇ। ਜੋਯਾ=ਭਾਲ ਰਿਹਾ ਹਾਂ। ਅਜ਼=ਸੇ, ਤੋਂ, ਵਿਚੋਂ। ਪਰਦਹ ਏ ਗੈਬ=ਗੁਪਤ ਪੜਦੇ ਦੇ, ਲੁਕਵੇਂ ਓਲ੍ਹੇ ਦੇ। ਰੂ=ਚੇਹਰਾ।]

ਅਰਥ—ਅੱਖਾਂ ਵਿਚ ਤੂੰਹੀਂ (ਵੱਸ ਰਿਹਾ ਹੈ) ਅਤੇ ਮੈਂ ਸਾਰੇ ਕੂਚਿਆਂ ਵਿਚ ਭਾਲ ਕਰ ਰਿਹਾ ਹਾਂ। ਗੈਬ ਦੇ ਪੜਦੇ ਵਿਚੋਂ (ਆਪਣਾ) ਚੇਹਰਾ ਵਿਖਾ ਦੇਵੋਗੇ, (ਤਾਂ ਫਿਰ) ਕੀ ਹੋਵੇਗਾ?

ਗੋਯਾਸਤ ਬ ਹਰ ਤਰਫ਼ ਸੁਰਾਗ਼ ਤ ਜੋਯਾ।

ਗਰ ਗੁਮ ਸ਼ੁਦਹ ਰਾ ਰਹ ਨੁਮਾਈ ਚਿ ਸ਼ਵਦ ॥੭॥

[ਗੋਯਾਸਤ=(ਗੋਯਾ+ਅਸਤ) ਨੰਦ ਲਾਲ ਹੈ। ਬ ਹਰ ਤਰਫ਼=ਸਭਨਾਂ ਤਰਫ਼ਾਂ

ਵਿਚ। ਸੁਰਾਗ ਤ=ਤੇਰਾ ਸੁਰਾਗ, ਤੇਰਾ ਪਤਾ-ਨਿਸ਼ਾਨ। ਜੋਯਾ=ਲਭ ਰਿਹਾ। ਗਰ=ਜੇਕਰ।
ਗੁਮ ਸੁਦਰ=ਗੁੰਮ ਹੋ ਚੁੱਕੇ, ਭੁੱਲੇ ਹੋਏ। ਰਹ-ਨੁਮਾਈ=ਰਾਹ ਵਿਖਾ ਦੇਵੇ।}

ਅਰਥ—ਨੰਦ ਲਾਲ ਸਭਨਾਂ ਦਿਸ਼ਾਂ ਵਿਚ ਤੇਰਾ ਪਤਾ-ਨਿਸ਼ਾਨ ਲਭ ਰਿਹਾ ਹੈ।
ਜੇਕਰ ਭੁੱਲੇ ਹੋਏ ਨੂੰ ਰਾਹ ਵਿਖਾ ਦੇਵੇਗੇ, (ਤਾਂ ਫਿਰ) ਕੀ ਹੋਵੇਗਾ?

ਪੰਜਾਬੀ ਉਲਥਾ-

ਹੇ ਗੁਰ! ਪੂਰਨ ਚੰਦ ਜੇਹਾ ਮੁਖ, ਜੇ ਦਿਖਲਾਓ ਤਾਂ ਹੋਵੇ ਕੀ?
ਚੰਦ ਮੇਰੇ, ਅੱਜ ਰਾਤੀਂ ਜੇਕਰ ਆ ਜਾਵੇ ਤਾਂ ਹੋਵੇ ਕੀ?
ਸਾਰਾ ਜਗਤ ਏਹ ਕੈਦੀ ਹੋਯਾ, ਜ਼ੁਲਫ ਤੇਰੇ ਕੇਸਾਂ ਦੀ ਵਿਚ,
ਇਕ-ਦਮ ਜੇਕਰ ਬੰਧਨ ਇਸਦੇ, ਖੋਲ੍ਹ ਦੇਵੇ ਤਾਂ ਹੋਵੇ ਕੀ?
ਜਗਤ ਸਾਰਾ ਹੈ ਤੇਰੇ ਬਾਝੋਂ ਅੰਧਾ-ਧੁੰਧ ਗੁਬਾਰ ਹੋਯਾ,
ਸੂਰਜ ਵਾਂਗੂੰ ਜੇ ਆ ਜਾਵੇ, ਤਾਂ ਫਿਰ ਜਗ ਵਿਚ ਹੋਵੇ ਕੀ?
ਇਕ ਛਿਨ ਆਓ, ਬੈਠੋ ਪ੍ਰੀਤਮ, ਮੇਰੇ ਨੈਣਾਂ ਅੰਦਰ ਹੀ,
ਬੈਠ ਮੇਰੇ ਨੈਣਾਂ ਦੇ ਅੰਦਰ ਦਿਲ ਖਸ ਲਵੇ ਤਾਂ ਹੋਵੇ ਕੀ?
ਕਾਲਾ ਤਿਲ ਜੋ ਚੇਹਰੇ ਤੁਧ ਦਾ, ਸਦਕੇ ਉਸ ਤੋਂ ਹੋਵਾਂ ਮੈਂ,
ਨਕਦ ਮੁੱਲ ਤੋਂ ਦੁਨੀਆ ਸਾਰੀ, ਵੇਚ ਦਿਵੇ ਤਾਂ ਹੋਵੇ ਕੀ?
ਤੂੰ ਅੱਖਾਂ ਵਿਚ ਵਸਨੈ ਪ੍ਰੀਤਮ! ਮੈਂ ਹਰ ਕੂਚੇ ਟੋਲ ਰਿਹਾ,
ਗੁਪਤ ਪੜਦੇ ਹੇਠੋਂ ਜੇਕਰ, ਮੁਖ ਦਿਖਲਾਓ ਤਾਂ ਹੋਵੇ ਕੀ?
ਨੰਦ ਲਾਲ ਹਰ ਦਿਸ਼ਾ ਦੇ ਅੰਦਰ ਪਤਾ ਤੇਰਾ ਹੈ ਲਭ ਰਿਹਾ,
ਭੁੱਲੇ ਹੋਏ ਇਸ ਦਿਲ ਮੇਰੇ ਨੂੰ, ਰਾਹ ਦਿਲਖਾਓ ਤਾਂ ਹੋਵੇ ਕੀ?



ਕਦਮ ਆਂ ਬਿਹ ਕਿ ਓ ਰਾਹਿ ਖੁਦਾ ਪੈਮੂਦਹ ਮੇ ਬਾਸ਼ਦ।

ਜ਼ਬਾਨੇ ਬਿਹ ਕਿ ਓ ਜ਼ਿਕਰੇ ਖੁਦਾ ਆਸੂਦਹ ਮੇ ਬਾਸ਼ਦ ॥੧॥

{ਕਦਮ=ਡਿੰਗ। (੨) ਪੈਰ। ਆਂ=ਉਹ। ਬਿਹ=ਬੇਹਤਰ, ਚੰਗਾ, ਸਫਲ। ਕਿ=ਜੋ। ਰਾਹਿ=ਰਾਤ ਉਤੇ। ਪੈਮੂਦਹ=ਪੁੱਟਿਆ। ਮੇ ਬਾਸ਼ਦ=ਹੋਵੇ। ਜ਼ਬਾਨੇ=ਜੀਭ। ਜ਼ਿਕਰੇ ਖੁਦਾ=ਖੁਦਾ ਦੇ ਸਿਮਰਨ। ਆਸੂਦਹ=ਆਰਾਮ, ਖੁਸ਼ੀ।}

ਅਰਥ—ਕਦਮ ਉਹ ਚੰਗਾ ਤੇ ਸਫਲਾ ਹੈ, ਜੋ ਖੁਦਾ ਦੇ ਰਾਹ ਉਤੇ ਪੁਟਿਆ ਗਿਆ ਹੋਵੇ। ਜੀਭ ਉਹ ਚੰਗੀ ਤੇ ਸਫਲੀ ਹੈ, ਜੋ ਰੱਬ ਦੇ ਸਿਮਰਨ ਵਿਚ ਸੁਖ ਹਾਸਲ ਕਰਦੀ ਹੋਵੇ।

ਬ ਹਰ ਸੂਏ ਕਿ ਮੇ ਬੀਨਮ ਬ ਚਸ਼ਮਮ ਮਾ ਸਿਵਾ ਨਾਯਦ।

ਹਮੇਸ਼ਹ ਨਕਸ਼ਿ ਓ ਦਰ ਦੀਦਹ ਏ ਮਾ ਬੂਦਾ ਮੇ ਬਾਸ਼ਦ ॥੨॥

{ਸੂਏ=ਤਰਫ਼ ਦਿਸ਼ਾ, ਪਾਸਾ, ਵੱਲ। ਕਿ=ਜੋ। ਬੀਨਮ=ਵੇਖਦਾ ਹਾਂ ਮੈਂ। ਬ ਚਸ਼ਮਮ= ਮੇਰੀਆਂ ਅੱਖਾਂ ਨਾਲ। ਮਾ ਸਿਵਾ=ਮੈਥੋਂ ਬਿਨਾਂ, ਮੇਰੇ ਸਿਵਾ। ਨਾਯਦ=ਨਹੀਂ ਆਉਂਦਾ। ਹਮੇਸ਼ਹ=ਹਰ ਵੇਲੇ। ਨਕਸ਼ਿ=ਤਸਵੀਰ। ਓ=ਉਸਦੀ। ਦਰ ਦੀਦਹ ਏ=ਵਿਚ ਅੱਖਾਂ ਦੇ। ਮਾ=ਮੇਰੀਆਂ। ਬੂਦਾ ਮੇ ਬਾਸ਼ਦ=ਰਹਿੰਦੀ ਹੈ।}

ਅਰਥ—ਸਭਨਾਂ ਦਿਸ਼ਾ ਵਿਚ, ਜੋ ਭੀ ਮੈਂ ਵੇਖਦਾ ਹਾਂ, ਮੇਰੀਆਂ ਅੱਖਾਂ ਨਾਲ, ਮੈਨੂੰ ਬਿਨਾਂ ਉਸ ਤੋਂ (ਹੋਰ ਕੁਝ ਨਜ਼ਰ) ਨਹੀਂ ਆਉਂਦਾ। ਹਮੇਸ਼ਾਂ ਹੀ ਉਸਦੀ ਤਸਵੀਰ, ਮੇਰੀਆਂ ਅੱਖਾਂ ਵਿਚ ਰਹਿੰਦੀ ਹੈ।

ਜ਼ਿ ਫ਼ੈਜ਼ੇ ਮੁਰਸ਼ਦੇ ਕਾਮਿਲ ਮਰਾ ਮਾਲੂਮ ਸੁਦ ਆਖਿਰ।

ਕਿ ਦਾਯਮ ਮਰਦਮੇ ਦੁਨੀਆ ਬ ਗ਼ਮ ਆਲੂਦ ਹ ਮੇ ਬਾਸ਼ਦ ॥੩॥

{ਜ਼ਿ=(ਅਜ) ਸੇ, ਨਾਲ। ਫ਼ੈਜ਼ੇ=ਕ੍ਰਿਪਾ। ਮੁਰਸ਼ਦੇ=ਗੁਰੂ ਦੀ। ਕਾਮਿਲ=ਪੂਰੇ। ਮਰਾ=ਮੈਨੂੰ। ਸੁਦ=ਹੋ ਗਿਆ। ਦਾਯਮ=ਹਮੇਸ਼ਾਂ। ਮਰਦਮੇ=ਆਦਮੀ। ਬ ਗ਼ਮ=ਗ਼ਮ ਨਾਲ। ਆਲੂਦਹ=ਲਿਬੜਿਆ। ਮੇ ਬਾਸ਼ਦ=ਰਹਿੰਦਾ ਹੈ।}

ਅਰਥ—ਪੂਰੇ ਗੁਰੂ ਦੀ ਕ੍ਰਿਪਾ ਨਾਲ, ਅੰਤ ਨੂੰ ਮੈਨੂੰ ਮਲੂਮ ਹੋ ਗਿਆ ਹੈ ਕਿ ਆਦਮੀ ਹਮੇਸ਼ਾਂ ਦੁਨੀਆ ਦੇ ਗ਼ਮਾਂ ਨਾਲ ਲਿਬੜਿਆ ਰਹਿੰਦਾ ਹੈ।

ਜ਼ਹੇ ਸਾਹਿਬ ਦਿਲੇ ਰੋਸ਼ਨ ਜ਼ਮੀਰੇ ਆਰਫੇ ਕਾਮਿਲ।

ਕਿ ਬਰ ਦਰਗਾਹਿ ਹਕ ਪੇਸ਼ਾਨੀਏ ਓ ਸੂਦਾ ਮੇ ਬਾਸ਼ਦ ॥੪॥

{ਜ਼ਹੇ=ਪੰਨਤਾ ਯੋਗ ਹੈ। ਸਾਹਿਬ=ਮਾਲਕ, ਭਾਵ=ਵਾਹਿਗੁਰੂ। ਰੋਸ਼ਨ ਜ਼ਮੀਰੇ=ਜ਼ਮੀਰ ਵਿਚ ਚਾਣਨ, ਵਿਚਾਰਵਾਨ। ਆਰਫੇ ਕਾਮਿਲ=ਗਿਆਨਵਾਨ ਪੂਰਾ। ਕਿ=ਜੇ। ਬਰ=ਉਪਰ। ਹਕ=ਸਚ ਵਾਹਿਗੁਰੂ। ਪੇਸ਼ਾਨੀਏ=ਮੱਥਾ। ਸੂਦਾ ਮੇ ਬਾਸ਼ਦ=ਲੱਗਾ ਹੋਯਾ ਹੈ।}

ਅਰਥ—ਉਹ ਪੰਨਤਾ ਯੋਗ ਹੈ, ਜਿਸ ਦੇ ਦਿਲ ਵਿਚ ਮਾਲਕ ਦਾ ਪਿਆਰ ਹੈ, ਜ਼ਮੀਰ ਰੋਸ਼ਨ ਵਿਚਾਰਵਾਨ ਤੇ ਪੂਰਾ ਗਿਆਨਵਾਨ ਹੈ ਅਤੇ ਸੱਚ ਦੀ ਦਰਗਾਹ (ਸਤਸੰਗ) ਦੇ ਬੂਹੇ ਉਤੇ (ਜਿਸ ਦਾ) ਮੱਥਾ ਲੱਗਾ ਰਹਿੰਦਾ ਹੈ।

ਬ ਕੁਰਬਾਨੇ ਸਰੇ ਕੂਯਸ਼ ਬ ਗਿਰਦੇ ਦਮ ਮਜ਼ਨ ਗੋਯਾ।

ਇਸ਼ਾਰਤ ਹਾਇ ਚਸ਼ਮੇ ਓ ਮਰਾ ਫਰਮੂਦਾ ਮੇ ਬਾਸ਼ਦ ॥੫॥

{ਸਰੇ=ਸਿਰ ਦੀ। ਕੂਯਸ਼=ਕੂਚੇ ਉਸਦੇ। ਬ ਗਿਰਦੇ=ਗਿਰਦ, ਚੁਤਰਫੇ। ਮਜ਼ਨ=ਨਾ ਮਾਰ। ਇਸ਼ਾਰਤ ਹਾਇ=(ਇਸ਼ਾਰੇ ਦੇ ਬਹੁ ਬ:) ਸੈਨਤਾਂ, ਇਸ਼ਾਰਿਆਂ। ਚਸ਼ਮੇ ਓ=ਉਸ ਦੀਆਂ ਅੱਖਾਂ। ਮਰਾ=ਮੈਨੂੰ। ਫਰਮੂਦਾ। ਫਰਮਾਇਆ, ਦਸਿਆ।}

ਅਰਥ—ਹੇ ਨੰਦ ਲਾਲ ! ਸਿਰ ਦੀ ਕੁਰਬਾਨੀ ਦੇ ਕੇ, ਉਸਦੇ ਕੂਚੇ ਦੇ ਗਿਰਦੇ (ਪੁਜਣ ਦਾ ਭੀ) ਦਮ ਨਾ ਮਾਰ। ਉਸ ਦੀਆਂ ਅੱਖਾਂ ਦੇ ਇਸ਼ਾਰਿਆਂ ਨੇ, ਮੈਨੂੰ (ਇਹ ਗੱਲ) ਦਸੀ ਹੋਈ ਹੈ।

ਪੰਜਾਬੀ ਉਲਥਾ-

ਸੁੰਦਰ ਸੋਹਣੀ ਚਾਲ ਓਹੀ ਹੈ, ਜੋ ਸਾਹਿਬ ਵਲ ਜਾਂਦੀ ਏ।
ਜੀਭ ਸੁਹਾਵੀ ਸੁੰਦਰ ਸੋਈ, ਜੋ ਵਾਹਿਗੁਰੂ ਨਾਮ ਧਿਆਂਦੀ ਏ।
ਜਿਸ ਵਲ ਵੇਖਣ ਮੇਰੀਆਂ ਅੱਖਾਂ ਦਿਸੇ ਬਿਨਾਂ ਨ ਉਸਦੇ ਹੋਰ,
ਹਰ ਵੇਲੇ ਹੀ ਮੂਰਤਿ ਉਸ ਦੀ ਅੱਖਾਂ ਵਿਚ ਰਹਾਂਦੀ ਏ।
ਗੁਰੂ ਪੂਰੇ ਦੀ ਕ੍ਰਿਪਾ ਸੇਤੀ ਮੈਨੂੰ ਖਬਰ ਸੁ ਅੰਤ ਹੁਈ,
ਸਦ ਹੀ ਜਿੰਦ ਦੁਨੀਦਾਰਾਂ ਦੀ ਗ਼ਮਾਂ ਦੇ ਵਿਚ ਫਸਾਂਦੀ ਏ।
ਧਨ ਉਹ ਸੰਤ ਦਿਲਾਂ ਦਾ ਮਾਲਕ ਬਬੇਕੀ ਬ੍ਰਹਮ ਗਿਆਨੀ ਹੈ,
ਸਤਸੰਗਤ ਦੇ ਦਰ ਦੀ ਥਾਂ ਜੋ ਮਸਤਕ ਨਿਤ ਘਸਾਂਦੀ ਏ।
ਦੇ ਕੁਰਬਾਨੀ ਸਿਰ ਆਪਣੇ ਦੀ ਕੂਚੇ ਪ੍ਰੀਤਮ ਵਿਚ ਗਿਰੀ ਨਾ,
ਨੈਣਾਂ ਨਾਲ ਇਸ਼ਾਰਤ ਉਸਦੀ ਗੋਯਾ ਨਿਤ ਫਰਮਾਂਦੀ ਏ।

ਹਜ਼ਾਰ ਤਖਤ ਮੁਰੱਸਿਹ ਫਿਤਾਦਾ ਦਰ ਰਾਹ ਅੰਦ।

ਕਲੰਦਰਾਨਿ ਤੇ ਤਾਜੇ ਨਗੀਂ ਨਮੇ ਖ਼ਾਹੰਦ ॥੧॥

[ਮੁਰੱਸਿਹ=ਨਗਾਂ ਨਾਲ ਖੱਚਤ ਕੀਤੇ ਹੋਏ, ਜੜਾਊ। ਫਿਤਾਦਾ=ਟਿਕੇ ਹੋਏ। ਦਰ ਰਾਹ ਅੰਦ=ਰਾਹ ਦੇ ਵਿਚਾਲੇ। ਕਲੰਦਰਾਨਿ=ਫਕੀਰ। ਤੇ=ਤੇਰੇ। ਤਾਜੇ ਨਗੀਂ=ਤਾਜ ਤੇ ਨਗੀਨੇ। ਨਮੇ ਖ਼ਾਹੰਦ=ਨਹੀਂ ਚਾਹੁੰਦੇ ਹਨ।]

ਅਰਥ—ਹਜ਼ਾਰਾਂ ਜੜਾਊ ਤਖਤ ਰਾਹ ਦੇ ਵਿਚਾਲੇ ਪਏ ਹੋਏ ਹਨ। ਤੇਰੇ ਫਕੀਰ ਤਾਜ ਤੇ ਨਗੀਨੇ ਨਹੀਂ ਚਾਹੁੰਦੇ ਹਨ।

ਫ਼ਨਾ ਪਜ਼ੀਰ ਬਵਦ ਹਰ ਚਿ ਹਸਤ ਦਰ ਆਲਮ।

ਨ ਆਸ਼ਕਾਂ ਕਿ ਜ਼ਿ ਅਸਰਾਰ ਇਸ਼ਕ ਆਗਾਹ ਅੰਦ ॥੨॥

[ਫ਼ਨਾ ਪਜ਼ੀਰ=ਬਿਨਸਨਹਾਰ। ਬਵਦ=ਹੈਗਾ ਹੈ। ਹਰ ਚਿ=ਜੋ ਕੁਝ ਭੀ। ਹਸਤ=ਹੈ। ਦਰ ਆਲਮ=ਜਗਤ ਵਿਚ। ਆਸ਼ਕਾਂ=ਪ੍ਰੇਮੀ। ਕਿ=ਜੋ। ਜ਼ਿ=(ਅਜ਼) ਤੋਂ। ਅਸਰਾਰ=ਭੇਦਾਂ। ਇਸ਼ਕ=ਪ੍ਰੇਮ। ਆਗਾਹ ਅੰਦ=ਜਾਣੂ ਹੈ।]

ਅਰਥ—ਜੋ ਕੁਝ ਭੀ ਜਗਤ ਦੇ ਵਿਚ ਹੈ, ਸਭ ਕੁਝ ਨਾਸ ਹੋ ਜਾਣ ਵਾਲਾ ਹੈ। ਉਹ ਪ੍ਰੇਮੀ ਨਹੀਂ ਹੈ, ਜੋ ਪ੍ਰੇਮ ਦੇ ਭੇਦਾਂ ਦਾ ਜਾਣੂ ਹੈ।

ਤਮਾਮ ਚਸ਼ਮਿ ਤਵਾਂ ਸ਼ੁਦ ਪਸੇ ਨਿਜ਼ਾਰਾ ਏ ਓ।

ਹਜ਼ਾਰ ਸੀਨਹ ਬ ਸੌਦਾਇ ਹਿਜਰ ਮੇ ਕਾਹੰਦ ॥੩॥

[ਤਮਾਮ=ਸਾਰੀਆਂ। ਚਸ਼ਮਿ=ਅੱਖਾਂ। ਤਵਾਂ=(ਤਵਾਨ)। ਸ਼ੁਦ=ਹੋਈਆਂ ਹਨ। ਪਸੇ=ਵੇਖਣਾ। ਨਿਜ਼ਾਰਾ=ਦਰਸ਼ਨ। ਓ=ਉਸਦੇ। ਸੀਨਹ=ਛਾਤੀਆਂ। ਬ=ਸਾਥ, ਨਾਲ। ਸੌਦਾਇ=ਸੌਦਾਈ। ਹਿਜਰ=ਵਿਛੋੜੇ। ਮੇ ਕਾਹੰਦ=ਧੁਖ ਰਹੇ ਹਨ।]

ਅਰਥ—ਸਾਰੀਆਂ ਅੱਖਾਂ ਖੁਲ੍ਹੀਆਂ ਹੋਈਆਂ ਹਨ, ਉਸਦਾ ਦਰਸ਼ਨ ਵੇਖਣ ਵਾਸਤੇ। ਹਜ਼ਾਰਾਂ ਸੌਦਾਈ ਛਾਤੀਆਂ ਉਸਦੇ ਵਿਛੋੜੇ ਵਿਚ ਧੁਖ ਰਹੀਆਂ ਹਨ।

ਤਮਾਮ ਦੌਲਤਿ ਦੁਨੀਆ ਬਯਕ ਨਿਗਹ ਬਖਸ਼ੰਦ।

ਯਕੀਂ ਬਿਦਾਂ ਕਿ ਗਦਾਯਾਨਿ ਓ ਸ਼ਹਨਿਸ਼ਾਹੰਦ ॥੪॥

[ਤਮਾਮ=ਸਾਰੀ। ਬਾਯਕ=ਇਕ ਨਾਲ। ਨਿਗਹ=ਨਜ਼ਰ। ਬਖਸ਼ਿਦ=ਬਖਸ਼ਦੇ ਹਨ। ਯਕੀਂ=ਯਕੀਨ, ਨਿਸਚਾ, ਭਰੋਸਾ। ਬਿਦਾਂ=(ਬਿਦਾਨ) ਕਰ, ਰਖ। ਕਿ=ਜੋ। ਗਦਾਯਾਨਿ=ਮੰਗਤਾ। ਸ਼ਹਨਿਸ਼ਾਹੰਦ=ਬਾਦਸ਼ਾਹਾਂ ਦਾ ਬਾਦਸ਼ਾਹ ਹੈ।]

ਅਰਥ—ਦੁਨੀਆਂ ਦੀ ਸਾਰੀ ਦੌਲਤ, ਇਕ ਨਜ਼ਰ ਨਾਲ ਬਖਸ਼ ਦੇਂਦੇ ਹਨ। ਨਿਸਚਾ ਰਖ, ਜੋ ਉਸਦੇ (ਦਰ ਦਾ) ਮੰਗਤਾ (ਦੁਨੀਆਂ ਦੇ) ਬਾਦਸ਼ਾਹਾਂ ਦਾ ਬਾਦਸ਼ਾਹ ਹੈ।

ਹਮੇਸ਼ਾਂ ਸੁਹਬਤੇ ਮਰਦਾਨਿ ਹੱਕ ਤਸਬ ਗੋਯਾ।

ਕਿ ਤਾਲਬਾਨਿ ਖੁਦਾ ਵਾਸਲਾਨਿ ਅੱਲਾਹ ਅੰਦ ॥੫॥

[ਸੁਹਬਤੇ=ਸੰਗਤ, ਮਿਲਾਪ। ਮਰਦਾਨਿ=ਮਰਦਾਂ (ਭਾਵ=ਸੰਤਾਂ) ਦੀ। ਹੱਕ=ਸੱਚ, ਵਾਹਿਗੁਰੂ। ਤਬਲ=ਇੱਛਾ ਰਖ ਜਾਂ (੨) ਲਭ। ਤਾਲਬਾਨਿ=ਇੱਛਾ ਵਾਲੇ (੨) ਲਭਣ ਵਾਲੇ। ਵਾਸਲਾਨਿ=ਵਸਤ ਕਰਦੇ ਹਨ, ਅਭੇਦ ਹੁੰਦੇ ਹਨ। ਅੱਲਾਹ ਅੰਦ=ਰੱਬ ਨਾਲ।]

ਅਰਥ—ਹੇ ਗੋਯਾ! ਰੱਬ ਦੇ ਮਰਦਾਂ (ਸੰਤਾਂ) ਦੀ ਸੰਗਤ ਨੂੰ ਸਦਾ ਹੀ ਲੱਭ। (ਕਿਉਂ) ਜੋ ਰੱਬ ਦੀ ਇੱਛਾ ਵਾਲੇ ਹਨ, ਉਹ ਰੱਬ ਨਾਲ ਅਭੇਦ ਮਿਲ ਜਾਂਦੇ ਹਨ।

SIKHBOOKSCLUB.COM
ਪੰਜਾਬੀ ਉਲਥਾ—

ਤਖਤ ਹਜ਼ਾਰ ਜੜਾਊ ਜੇਕਰ, ਰਾਹ ਪ੍ਰੀਤਮ ਵਿਚ ਹੋਵਨ ਜੇ,
ਪ੍ਰੀਤਮ ਦਰ ਦੇ ਮੰਗਤੇ ਤਾਈਂ, ਤਾਜ ਹੀਰਿਆਂ ਚਾਹ ਨਹੀਂ।
ਨਾਸਵੰਤ ਹੈ, ਜੋ ਕੁਝ ਦਿਸਦਾ ਵਿਚ ਜਗਤ ਦੇ ਸਾਰੇ,
ਪ੍ਰੀਤਮ ਭੇਦ ਜਾਣੇ ਜੋ ਪ੍ਰੇਮੀ, ਮਰਣਾ ਉਸਦਾ ਰਾਹ ਨਹੀਂ।
ਦੇਹ ਸਾਰੀ ਹੋ ਅਖੀਆਂ ਜਾਵਣ, ਦਰਸ ਸਾਂਈਂ ਦਾ ਵੇਖਣ,
ਦਰਦ ਫਿਰਾਕ ਜਲੇ ਨਿਤ ਛਾਤੀ, ਮਿਟਦੀ ਕਦੇ ਭੀ ਦਾਹ ਨਹੀਂ।
ਦੌਲਤ ਸਾਰੀ ਦੁਨੀਆਂ ਸੰਦੀ, ਬਖਸ਼ਣ ਇਕ ਨਿਗਾਹੇ,
ਜਾਚਕ ਤੇਰਾ ਸ਼ਾਹਾਂ ਦਾ ਸ਼ਾਹ, ਇਸ 'ਚ ਕੋਈ ਸੰਸਾ ਨਹੀਂ।
ਸਦਾ ਲਭੇ ਸੰਗਤ ਸੰਤਾਂ ਦੀ, ਨੰਦ ਲਾਲ ਮੂੰਹ ਮੋੜੇ ਨਾ,
'ਸੰਤ ਅਨੰਤ' ਰੂਪ ਇਕ ਨਿਸਚੇ, ਜਾਣੋ ਕੋਈ ਦੂਜਾ ਨਹੀਂ।



ਗਰ ਦਸਿਤ ਮਨ ਹਮੇਸ਼ਹ ਪਏਕਾਰ ਮੇਰਵਦ।

ਮਨ ਚੂੰ ਕੁਨਮ ਕਿ ਦਿਲ ਬਸੂਏ ਯਾਰ ਮੇਰਵਦ ॥੧॥

[ਗਰ=ਭਾਵੇਂ। ਦਸਿਤ=(ਦਸਤ) ਹੱਥ। ਮਨ=ਮੈਂ, ਮੇਰੇ। ਪਏਕਾਰ=ਕੰਮ ਵਾਸਤੇ। ਮੇਰਵਦ=ਜਾਂਦੇ ਹਨ। ਚੂੰ=ਕੀ। ਕੁਨਮ=ਕਰਾਂ। ਬਸੂਏ=ਤਰਫ, ਵਲ।]

ਅਰਥ—ਭਾਵੇਂ ਮੇਰੇ ਹੱਥ ਸਦਾ ਹੀ ਕੰਮ ਵਾਸਤੇ ਜਾਂਦੇ ਹਨ। (ਪਰ ਮੈਂ ਕੀ ਕਰਾਂ? (ਕਿਉਂ) ਜੋ ਮੇਰਾ ਮਨ ਯਾਰ ਵਲ ਹੀ ਜਾਂਦਾ ਹੈ।

ਆਵਾਜਿ ਲਨਤਰਾਨੀ ਹਰ ਦਮ ਬ ਗੋਸ਼ੇ ਦਿਲ।

ਮੂਸਾ ਮਗਰ ਬ ਦੀਦਨੇ ਦੀਦਾਰ ਮੇਰਵਦ ॥ ੨ ॥

[ਲਨਤਰਾਨੀ=ਤੂੰ ਨਹੀਂ ਵੇਖ ਸਕੇਂਗਾ। ਬ ਗੋਸ਼ੇ=ਕੋਨੇ ਵਿਚ, ਨੁਕਰ ਵਿਚ, ਖੁੰਜੇ। ਮੂਸਾ=ਇਕ ਪੈਗੰਬਰ ਦਾ ਨਾਮ ਹੈ, ਜੋ ਤੂਰ ਪਹਾੜ ਉਤੇ ਰੱਬ ਦੇ ਦਰਸ਼ਨ ਕਰਨ ਲਈ ਜਾਂਦਾ ਸੀ। ਦੀਦਨੇ=ਵੇਖਣਾ। ਦੀਦਾਰ=ਦਰਸ਼ਨ।]

ਅਰਥ—ਅਵਾਜ਼ ਹੋ ਰਹੀ ਹੈ, 'ਤੂੰ ਨਹੀਂ ਵੇਖ ਸਕੇਂਗਾ।' ਦਿਲ ਦੇ ਕੋਨੇ ਵਿਚ ਹਰ ਵੇਲੇ। ਪਰ ਮੂਸਾ ਦਰਸ਼ਨ ਵੇਖਣ ਦੇ ਵਾਸਤੇ (ਤੂਰ ਉਤੇ ਹੀ) ਜਾਂਦਾ ਸੀ।

ਈ ਦੀਦਹ ਨੇਸਤ ਆਂ ਕਿ ਅਜੇ ਅਸ਼ਕ ਮੇ ਚਿਕਦ।

ਜਾਮੇ ਮੁਹੱਬਤਸਤ ਕਿ ਸਰਸਾਰ ਮੇ ਰਵਦ ॥੩॥

[ਈ=ਏਹ। ਦੀਦਹ=ਅਖਾਂ। ਨੇਸਤ=ਨਹੀਂ ਹੈ। ਆਂ=ਉਹ। ਕਿ=ਜਿਨ੍ਹਾਂ। ਅਜੇ=ਸੇ ਵਿਚੋਂ। ਅਸ਼ਕ=ਅੱਥਰੂ, ਹੰਝੂ। ਮੇ ਚਿਕਦ=ਨਿਕਲੇ। ਜਾਮੇ=ਪਿਆਲਾ। ਮੁਹੱਬਤਸਤ=ਪਿਆਰ ਹੈ। ਸਰਸਾਰ=ਭਰ ਕੇ ਉਛਲਣਾ।]

ਅਰਥ—ਇਹ ਅੱਖਾਂ ਉਹ ਨਹੀਂ, ਜਿਨ੍ਹਾਂ ਦੇ ਅੱਥਰੂ ਨਿਕਲਦੇ ਹਨ। ਸਗੋਂ (ਇਹ) ਪਿਆਰ ਦਾ ਪਿਆਲਾ ਹੈ, ਜੋ ਉਛਲਦਾ ਜਾਂਦਾ ਹੈ।

ਦਿਲਦਾਰੁ ਦਿਲ ਜਿ ਬਸ ਕਿ ਯਕੇ ਅੰਦ ਦਰ ਵਜੂਦ।

ਜਾਂ ਦਿਲ ਹਮੇਸ਼ਹ ਜਾਨਬੇ ਦਿਲਦਾਰ ਮੇਰਵਦ ॥੪॥

{ਦਿਲਦਾਰੁ=ਪ੍ਰੀਤਮ। ਦਿਲ=ਪ੍ਰੇਮੀ ਦਾ ਮਨ। ਬਸ=ਦੋਵੇਂ। ਯਕੇ=ਇਕ। ਅੰਦ=ਹਨ। ਵਜੂਦ=ਸਰੀਰ। ਜਾਨਬੇ=ਤਰਫ ਵਲ।}

ਅਰਥ—ਦਿਲ ਤੇ ਦਿਲਬਰ ਦੋਵੇਂ ਹੀ (ਮਨੁੱਖ) ਦੇਹ ਵਿਚ ਇਕ ਹਨ। (ਕਿਉਂਕਿ) ਉਹ ਦਿਲ ਹਮੇਸ਼ਾਂ ਹੀ ਦਿਲਬਰ ਵਲੋਂ ਜਾਂਦਾ ਹੈ।

ਦਰ ਹਰ ਦੋ ਕੋਨ ਗਰਦਨਿ ਓ ਸਰ ਬੁਲੰਦ ਸ਼ੁਦ।

ਮਨਸੂਰ ਵਾਰ ਹਰ ਕਿ ਸੂਏ ਦਾਰ ਮੇਰਵਦ ॥੫॥

{ਦਰ=ਵਿਚ। ਹਰ ਦੋ=ਦੋਹਾਂ। ਕੋਨ=ਜਹਾਨਾਂ। ਗਰਦਨਿ=ਗਿੱਚੀ, ਧੋਣ, (ਭਾਵ=ਸਿਰ)। ਸਰ ਬੁਲੰਦ=ਉੱਚਾ। ਸ਼ੁਦ=ਹੋਯਾ ਹੈ। ਮਨਸੂਰ=ਇਕ ਪ੍ਰੇਮੀ ਦਾ ਨਾਮ ਹੈ। ਵਾਰ=ਵਾਂਗੂੰ। ਸੂਏ=ਤਰਫ, ਵਲ। ਦਾ=ਸੂਲੀ। ਮੇਰਵਦ=ਜਾਂਦਾ ਹੈ।}

ਅਰਥ—ਦੋਹਾਂ ਲੋਕਾਂ ਵਿਚ ਉਸੇ ਦੀ ਧੋਣ ਉੱਚੀ ਹੈ। (ਜੋ) ਮਨਸੂਰ ਵਾਂਗੂੰ ਸੂਲੀ ਦੇ ਵਲ ਜਾਂਦਾ ਹੈ।

ਗੋਯਾ ਜ਼ਿ ਯਾਦਿ ਦੋਸਤ ਹਕੀਕੀ ਹਯਾਤ ਯਾਫਤ।

ਦੀਗਰ ਚਰਾ ਬ ਕੂਚਏ ਖੁੰਮਾਰ ਮੇਰਵਦ ॥੬॥

{ਯਾਦਿ=ਸਿਮਰਨ। ਦੋਸਤ=ਪ੍ਰੀਤਮ। ਹਕੀਕੀ=ਅਸਲੀ। ਹਯਾਤ=ਜੀਵਨ। ਯਾਫਤ=ਪਾ ਲਿਆ ਹੈ। ਦੀਗਰ=ਦੂਜਾ। ਚਰਾ=ਕਿਉਂ। ਕੂਚਏ=ਕੂਚੇ, ਗਲੀ। ਖੁੰਮਾਰ=ਕਲਾਲਾਂ। ਮੇਰਵਦ=ਜਾਵੇ।}

ਅਰਥ—ਨੰਦ ਲਾਲ ਨੇ ਪ੍ਰੀਤਮ ਦੇ ਸਿਮਰਨ ਤੋਂ ਅਸਲੀ ਜੀਵਨ ਪਾ ਲਿਆ ਹੈ। ਦੂਜੇ ਪਾਸੇ ਕਲਾਲਾਂ ਦੇ ਕੂਚੇ ਵਿਚ ਕਿਉਂ ਜਾਵੇ।

ਪੰਜਾਬੀ ਉਲਥਾ—

ਕਾਰ ਵਿਹਾਰ ਜੋ ਦੁਨੀਆ ਵਾਲੇ ਹਥ ਸਦਾ ਹਨ ਕਰਦੇ,
ਪਰ ਦਿਲ ਸਾਡਾ ਗੁਰ ਚਰਨਾਂ ਸੰਗ ਹਰਦਮ ਜੁੜਨਾ ਕਰਦਾ।
ਹਰਦਮ ਅਨਹਦ ਵਾਜਾ ਵਜਦਾ ਦਿਲ ਦੇ ਵਿਚ ਇਕ ਨੁਕਰੇ,
ਮੂਸਾ ਦਰਸ ਕਰਨ ਦੀ ਖਾਤਰ ਤੂਰ ਤੇ ਜਾਵਣ ਕਰਦਾ।
ਅੱਖਾਂ ਏਹ ਨਹੀਂ ਹਨ ਭਾਈ ਹੰਝੂ ਜਿਨ੍ਹਾਂ ਤੋਂ ਨਿਕਲਣ,
ਭਰਿਆ ਪ੍ਰੇਮ ਪਿਆਲਾ ਮਾਣੇ ਹਰਦਮ ਉਛਲਣ ਕਰਦਾ।

ਦਿਲ ਤੇ ਦਿਲਬਰ ਦੋ ਹਨ ਨਾਹੀ ਇਕੋ ਹਨ ਤਨ ਅੰਦਰ,
ਦਿਲਬਰ ਤੇ ਦਰਸ਼ਨ ਦੀ ਖਾਤਰ ਦਿਲ ਨਿਤ ਜਾਵਣ ਕਰਦਾ।
ਗਰਦਨ ਤੇ ਸਿਰ ਉੱਚਾ ਉਸਦਾ ਦੋਹੂੰ ਲੋਕ ਦੇ ਅੰਦਰ,
ਸ਼ਾਹ ਮਨਸੂਰ ਵਾਂਗ ਜੋ ਪ੍ਰੇਮੀ ਪੈਰ ਸੂਲੀ ਵਲ ਕਰਦਾ।
ਗੋਯਾ ਯਾਦ ਪ੍ਰੀਤਮ ਦੀ ਤੋਂ ਅਸਲੀ ਜੀਵਨ ਪਾਇਆ,
ਮੈ-ਖਾਨੇ ਦੇ ਕੂਚੇ ਵਲੋਂ ਕਿਉਂ ਜਾਵਣ ਨੂੰ ਕਰਦਾ।



SIKHBOOKCLUB.COM

ਕੀਸਤ ਇਮ ਰੋਜ਼ ਕਿ ਸ਼ੋਦਾਇ ਨਿਗਾਰੇ ਦਾਰਦ।

ਬਾਦਸ਼ਾਹਤ ਦਰ ਈਂ ਦਹਿਰ ਕਿ ਯਾਰੇ ਦਾਰਦ ॥੧॥

{ਕੀਸਤ=(ਕੀ+ਅਸਤ) ਕਿਹੜਾ ਹੈ। ਇਮ ਰੋਜ਼=ਅੱਜ ਦਿਨ। ਕਿ=ਜੋ। ਸ਼ੋਦਾਇ=ਝੱਲਪੁਣਾ, ਸ਼ੋਦਾਈ। ਨਿਗਾਰੇ=ਪ੍ਰੀਤਮ ਦਾ। ਦਾਰਦ=ਰੱਖਦਾ ਹੈ। ਬਾਦਸ਼ਾਹਤ=ਬਾਦਸ਼ਾਹ ਹੈ। ਈਂ ਦਹਿਰ=ਇਸ ਜਗਤ। ਦਰ=ਵਿਚ।}

ਅਰਥ—ਕਿਹੜਾ ਹੈ ਅੱਜ ਦੇ ਦਿਨ ਜੋ ਪ੍ਰੀਤਮ ਦਾ ਸ਼ੋਦਾਪਨ ਰੱਖਦਾ ਹੈ। (ਉਹ) ਇਸ ਜਗਤ ਵਿਚ ਬਾਦਸ਼ਾਹ ਹੈ, ਜੋ ਯਾਰ ਰੱਖਦਾ ਹੈ।

ਦਾਨਮ ਐ ਸ਼ੋਖ ਕਿ ਖੂਨੇ ਦੋ ਜਹਾਂ ਖਾਹਦ ਰੇਖਤ।

ਚਸ਼ਮਿ ਮਸਤੇ ਤੋ ਕਿ ਇਮ ਰੋਜ਼ ਖੁਮਾਰੇ ਦਾਰਦ ॥੨॥

{ਦਾਨਮ=ਜਾਣਦਾ ਹਾਂ ਮੈਂ। ਜਹਾਂ=ਜਹਾਨ, ਲੋਕ। ਖਾਹਦ ਰੇਖਤ=ਕਰ ਦੇਵੇਗੀ। ਚਸ਼ਮਿ=ਅੱਖ। ਖੁਮਾਰੇ=ਮਸਤੀ। ਦਾਰਦ=ਰਖਦੀ ਹੈ।}

ਅਰਥ—ਹੇ ਸ਼ੋਖ! ਮੈਂ ਜਾਣਦਾ ਹਾਂ, ਜੋ ਦੋਹਾਂ ਲੋਕਾਂ ਦਾ ਖੂਨ ਕਰ ਦੇਵੇਗੀ। (ਕਿਉਂਕਿ) ਤੇਰੀ ਮਸਤ ਅੱਖ, ਅੱਜ ਦੇ ਦਿਨ ਮਸਤੀ ਰਖਦੀ ਹੈ।

ਦਾਮਨੇ ਚਸ਼ਮਿ ਮਰਾ ਖੂਨੇ ਜਿਗਰ ਰੰਗੀਂ ਕਰਦ।

ਦਿਲੇ ਦੀਵਾਨਾ ਏ ਮਾ ਤੁਰਫਾ ਬਹਾਰੇ ਦਾਰਦ ॥੩॥

{ਦਾਮਨੇ=ਪੱਲੇ ਨੇ, ਕਪੜੇ ਦੀ ਕੰਨੀ ਨੇ। ਚਸ਼ਮਿ=ਅੱਖ ਦੇ। ਮਰਾ=ਮੇਰੇ। ਖੂਨੇ=ਲਹੂ ਨੇ। ਰੰਗੀਂ=ਰੰਗੀਨ, ਰੰਗ ਵਾਲਾ (ਭਾਵ=ਲਾਲ)। ਕਰਦ=ਕਰ ਦਿਤਾ ਹੈ। ਮਾ=ਮੇਰਾ। ਤੁਰਫਾ=ਅਸਚਰਜ, ਅਜਬ। ਦਾਰਦ=ਰਖਦਾ ਹੈ।}

ਅਰਥ—(ਪ੍ਰੀਤਮ ਦੀ) ਅੱਖ ਦੇ ਪੱਲੇ (ਭਾਵ-ਅੱਖ ਦੀ ਪਲਕ) ਨੇ ਮੇਰੇ ਜਿਗਰ ਨੂੰ ਲਹੂ ਦੇ ਰੰਗ ਵਾਲਾ (ਭਾਵ-ਲਾਲ) ਕਰ ਦਿਤਾ ਹੈ। ਮੇਰਾ ਮਸਤਾਨਾ ਦਿਲ (ਹੁਣ) ਅਜਬ ਬਹਾਰਾਂ ਰਖਦਾ ਹੈ।

ਸਾਯਾ ਏ ਤੂਬਏ ਫਿਰਦੌਸ ਨ ਖਾਹਦ ਹਰਗਿਜ਼।

ਹਰ ਚਿ ਮਨਸੂਰ ਸਿਫਤ ਸਾਯਾ ਏ ਦਾਰੇ ਦਾਰਦ ॥੪॥

[ਸਾਯਾ=ਪ੍ਰਛਾਵਾਂ। ਤੂਬਏ=ਕਲਪ ਬ੍ਰਿਛ। ਫਿਰਦੌਸ=ਸੁਰਗ, ਬਹਿਸ਼ਤ। ਖਾਹਦ=ਚਾਹੁੰਦਾ। ਹਰਗਿਜ਼=ਕਦੇ ਭੀ। ਹਰ ਚਿ=ਜੋ ਕਿ। ਸਿਫਤ=ਵਾਂਗੂੰ। ਦਾਰੇ=ਸੂਲੀ ਦਾ।]

ਅਰਥ—(ਉਹ ਪੁਰਸ਼) ਸੁਰਗ ਦੇ ਕਲਪ ਬ੍ਰਿਛ ਦੇ ਪ੍ਰਛਾਵੇਂ ਨੂੰ ਕਦੇ ਭੀ ਨਹੀਂ ਚਾਹੁੰਦਾ। ਜੋ ਕਿ ਮਨਸੂਰ ਵਾਂਗੂੰ ਸੂਲੀ ਦੇ ਪ੍ਰਛਾਵੇਂ (ਨੂੰ ਪ੍ਰਾਪਤ) ਰਖਦਾ ਹੈ।

ਰੂਇ ਗੁਲਗੁਨਿ ਖੁਦ ਐ ਸ਼ਮਅ ਬਰ ਅਫ਼ਰੋਜ਼ ਦਮੇ।

ਦਿਲੇ ਪਰਵਾਨਹ ਓ ਬੁਲਬੁਲ ਬ ਤੋ ਕਾਰੇ ਦਾਰਦ ॥੫॥

[ਰੂਇ=ਚੇਹਰਾ, ਮੂੰਹ। ਗੁਲਗੁਨਿ=ਫੁਲ ਵਰਗਾ। ਖੁਦ=ਆਪਣਾ। ਐ=ਹੇ, (ਸੰਬੋਧਨ ਵਾਕ)। ਸ਼ਮਅ=ਦੀਵਾ, ਬੱਤੀ। ਅਫ਼ਰੋਜ਼=ਚਮਕਾ, ਰੌਸ਼ਨ ਕਰ। ਦਮੇ=ਇਕ ਛਿਨ। ਬਰ=ਵਾਸਤੇ। ਪਰਵਾਨਹ=ਪਤੰਗਾ, ਭੰਬਟ। ਓ=ਅਤੇ। ਬ ਤੋ=ਨਾਲ ਤੇਰੇ। ਕਾਰੇ=ਕੰਮ।]

ਅਰਥ—ਹੇ ਦੀਵੇ! (ਤੂੰ) ਆਪਣੇ ਫੁਲ ਵਰਗੇ ਚੇਹਰੇ ਨੂੰ ਇਕ ਛਿਨ ਵਾਸਤੇ ਚਮਕਾ (ਰੌਸ਼ਨ ਕਰ)। (ਕਿਉਂਕਿ) ਭੰਬਟ ਅਤੇ ਬੁਲਬੁਲ (ਵਰਗਾ ਮੇਰਾ) ਦਿਲ ਤੇਰੇ ਨਾਲ ਕੰਮ ਰਖਦਾ ਹੈ।

ਬਹਰਿ ਦੀਵਾਨਹ ਅਗਰ ਸਿਲਸਿਲਹ ਹਾ ਮੇ ਸਾਜੰਦ।

ਦਿਲੇ 'ਗੋਯਾ' ਬ ਖਮੇ ਜੁਲਫ ਕਰਾਰੇ ਦਾਰਦ ॥੬॥

[ਬਹਰਿ=ਵਾਸਤੇ। ਦੀਵਾਨਹ=ਕਮਲਾ, ਸ਼ੌਂਦਾਈ। ਅਗਰ=ਜੇਕਰ। ਸਿਲਸਿਲਹ ਹਾ=ਜੰਜੀਰਾਂ। ਮੇ ਸਾਜੰਦ=ਬਣਾਉਂਦੇ ਹਨ। ਬ=ਸਾਬ। ਖਮੇ=ਟੇਡਾਪਨ, ਵਿੰਗ। ਕਰਾਰੇ=ਟਿਕਾਨਾ।]

ਅਰਥ—ਜੇਕਰ ਦੀਵਾਨੇ ਵਾਸਤੇ ਜੰਜੀਰਾਂ ਬਣਾਉਂਦੇ ਹਨ (ਤਾਂ) ਨੰਦ ਲਾਲ ਦਾ ਦਿਲ ਜੁਲਫਾਂ ਦੇ ਕੁੰਡਲਾਂ ਨਾਲ ਟਿਕਾਣਾ ਰਖਦਾ ਹੈ।

ਪੰਜਾਬੀ ਉਲਥਾ-

ਕਿਹੜਾ ਹੈ ਲਟਬੋਰਾ ਜੱਗ ਵਿਚ, ਜੋ ਤ੍ਰਾਸ ਮਾਹੀ ਦਾ ਰਖਦਾ ਹੈ।
ਬਾਦਸ਼ਾਹ ਦੋਹੂੰ ਲੋਕਾਂ ਦਾ ਉਹ, ਜੋ ਦਾਸ ਮਾਹੀ ਦਾ ਰਖਦਾ ਹੈ।
ਦੋਹੂੰ ਲੋਕਾਂ ਦਾ ਖੂਨ ਕਰੇਗੀ, ਸਮਝਿਆ ਹੁਣ ਇਸ ਗੱਲ ਨੂੰ ਮੈਂ,
ਮਸਤ ਨੈਣ ਜੋ ਤੇਰੇ ਮਾਹੀ, ਸੋ ਵਾਸ ਫਾਹੀ ਦਾ ਰਖਦਾ ਹੈ।
ਨੈਣ ਤੇਰੇ ਦੇ ਪੱਲ੍ਹ ਕਰਕੇ, ਲਹੂ ਜਿਗਰ ਦਾ ਹੋਯਾ ਲਾਲ,
ਦਿਲ ਦੀਵਾਨਾ ਮੇਰਾ ਅੱਜ ਉਹ, ਜੋ ਅਜਬ ਬਹਾਰਾਂ ਰਖਦਾ ਹੈ।
ਸ਼ੁਰਗ ਲੋਕ ਦੇ ਕਲਪ ਬ੍ਰਿਛ ਦੀ ਹਰਗਿਜ਼ ਰਖਦਾ ਚਾਹੁ ਨਹੀਂ,
ਜੋ ਮਨਸੂਰ ਸ਼ਾਹ ਦੇ ਵਾਂਙੂੰ ਸਾਯਾ ਸੂਲੀ ਦਾ ਰਖਦਾ ਹੈ।
ਫੁਲ ਵਰਗਾ ਜੋ ਸੁੰਦਰ ਮੁਖੜਾ ਹੇ ਬੱਤੀ! ਚਮਕਾਓ ਜ਼ਰਾ,
ਦਿਲ ਪਰਵਾਨਾ ਬੁਲਬੁਲ ਵਾਂਗੂੰ ਕਾਰ ਤੇਰੇ ਸੰਗ ਰਖਦਾ ਹੈ।

SIKHBOOKS*UB.COM



ਕਸੇ ਬਹਾਲੇ ਗਰੀਬਾਨੇ ਬੇਨਵਾ ਨ ਰਸੱਦ।

ਰਸੀਦੇਮ ਬ ਜਾਏ ਕਿ ਬਾਦਸ਼ਾਹ ਨ ਰਸੱਦ ॥ ੧ ॥

[ਕਸੇ=ਕੋਈ ਆਦਮੀ। ਬਹਾਲੇ=ਹਾਲਤ ਉਤੇ। ਗਰੀਬਾਨੇ=ਗਰੀਬਾਂ ਦੀ। ਬੇਨਵਾ=ਮੰਗਣ ਵਾਲੇ, ਮੰਗਤੇ। ਰਸਦ=ਪਹੁੰਚਣਾ। ਰਸੀਦੇਮ=ਪੁਜਾ ਹਾਂ ਮੈਂ। ਬ ਜਾਏ=ਜਗ੍ਹਾ ਉਤੇ।]

ਅਰਥ—ਕੋਈ ਭੀ ਆਦਮੀ ਮੰਗਤੇ ਗਰੀਬਾਂ ਦੇ ਹਾਲ ਉਤੇ ਨਹੀਂ ਪੁਜ ਸਕਦਾ। ਮੈਂ (ਉਸ) ਜਗ੍ਹਾ ਉਤੇ ਪੁਜ ਗਿਆ ਹਾਂ, ਜਿਥੇ ਬਾਦਸ਼ਾਹ ਨਹੀਂ ਪੁਜ ਸਕਦਾ।

ਹਜ਼ਾਰ ਖੁਲਦੇ ਬਰੀਂ ਰਾ ਬ ਨੀਮ ਜੋ ਨ ਖਰੰਦ।

ਅਜਾ ਕਿ ਹੇਚ ਬਦਾਂ ਕੂਏ ਦਿਲਰੁਬਾ ਨ ਰਸੱਦ ॥ ੨ ॥

[ਖੁਲਦੇ=ਸ਼ਰਗ, ਬਹਿਸ਼ਤ। ਬਰੀਂ=ਉਚੇ। ਰਾ=ਨੂੰ। ਬ=ਤੋਂ। ਨੀਮ ਜੋ=ਅੱਧਾ ਜੋਂ, (ਜੋਂ ਇਕ ਤਰ੍ਹਾਂ ਦਾ ਅੰਨ, ਜੋ ਕਣਕ ਦੇ ਨਾਲ ਮਿਲਦਾ ਜੁਲਦਾ ਹੈ, ਪਰ ਤਾਸੀਰ ਵਿਚ ਠੰਡਾ, ਛੇਤੀ ਹਜ਼ਮ ਹੋਣ ਵਾਲਾ ਤੇ ਪਵਿੱਤ੍ਰ ਮੰਨਿਆ ਜਾਂਦਾ ਹੈ)। ਖਰੰਦ=ਖਰੀਦਣਾ, ਮੁਲ ਲੈਣਾ। ਅਜਾ=(ਅਜ਼+ਆਂ) ਉਨ੍ਹਾਂ ਨਾਲ। ਹੇਚ=ਕੁਝ ਭੀ। ਬਦਾਂ=ਪੁਜਣਾ, ਜਾਣਾ, ਜਾਂਦਾ। ਕੂਏ=ਕੂਚੇ ਵਿਚ। ਦਿਲਰੁਬਾ=ਮਿੱਤ੍ਰ, ਪ੍ਰੀਤਮ।]

ਅਰਥ—ਹਜ਼ਾਰਾਂ ਉੱਚੇ ਸ਼ਰਗਾਂ ਨੂੰ (ਉਹ) ਅੱਧੇ ਜੋਂ ਤੋਂ ਭੀ ਖਰੀਦਦੇ ਨਹੀਂ ਹਨ। (ਕਿਉਂ) ਜੋ ਉਨ੍ਹਾਂ ਨਾਲ ਪ੍ਰੀਤਮ ਦੇ ਕੂਚੇ ਵਿਚ ਕੁਝ ਭੀ ਨਹੀਂ ਜਾ ਸਕਦਾ।

ਤਬੀਬੇ ਇਸ਼ਕ ਚੁਨੀਂ ਗੁਫਤਾ ਅਸਤ ਮੇ ਗੋਯੰਦ।

ਬ ਹਾਲਿ ਦਰਦਿ ਗਰੀਬਾਂ ਬ ਜੁਜ਼ ਖੁਦਾ ਨ ਰਸੱਦ ॥ ੩ ॥

[ਤਬੀਬੇ=ਹਕੀਮ ਨੇ। ਚੁਨੀਂ=ਇਸ ਤਰ੍ਹਾਂ। ਗੁਫਤਾ ਅਸਤ=ਆਖਿਆ ਹੈ। ਮੇ ਗੋਯੰਦ=ਕਹਿੰਦੇ ਹਨ। ਬ ਜੁਜ਼ ਖੁਦਾ=ਰੱਬ ਤੋਂ ਬਿਨਾਂ।]

ਅਰਥ—ਇਸ਼ਕ ਦੇ ਹਕੀਮਾਂ ਨੇ ਇਸ ਤਰ੍ਹਾਂ ਆਖਿਆ ਹੈ, ਕਹਿੰਦੇ ਹਨ—ਗਰੀਬ ਦੇ ਦੁੱਖ ਦੇ ਹਾਲ ਉਤੇ ਰੱਬ ਤੋਂ ਬਿਨਾਂ (ਹੋਰ ਕੋਈ) ਨਹੀਂ ਪਹੁੰਚ ਸਕਦਾ।

ਬਰਾਏ ਰੋਸਨੀਏ ਚਸ਼ਮਿ ਦਿਲ ਅਗਰ ਖਾਹੀ।

ਬਖਾਕਿ ਦਰਗਹੇ ਓ ਹੇਚ ਕੀਮੀਆ ਨ ਰਸੱਦ ॥ ੪ ॥

{ਬਰਾਏ=ਵਾਸਤੇ। ਅਗਰ=ਜੇਕਰ। ਖਾਹੀ=ਤੂੰ ਚਾਹੁੰਦਾ ਹੈਂ। ਬ=ਸਮਾਨ। ਖਾਕਿ=ਧੂੜੀ। ਦਰਗਹੇ=ਦਲੀਜ਼ਾਂ, ਬੂਹੇ। ਓ=ਉਸਦੇ। ਹੇਚ=ਕੋਈ। ਕੀਮੀਆ=ਮਮੀਰਾ, (ਇਕ ਤਰ੍ਹਾਂ ਦੀ ਬੂਟੀ, ਜੋ ਅੱਖਾਂ ਦੀ ਬੀਨਾਈ ਵਾਸਤੇ ਬਹੁਤ ਮੁਢੀਦ ਮੰਨੀ ਗਈ ਹੈ।)}

ਅਰਥ—ਜੇਕਰ ਦਿਲ ਦੀਆਂ ਅੱਖਾਂ ਦੀ ਰੋਸ਼ਨੀ ਤੂੰ ਚਾਹੁੰਦਾ ਹੈਂ। (ਤਾਂ) ਉਸ ਦੇ ਦਰ ਦੀ ਖਾਕ ਸਮਾਨ ਕੋਈ ਮਮੀਰਾ ਨਹੀਂ ਪੁਜ ਸਕਦਾ।

ਬ ਯਾਦਿ ਦੋਸਤ ਤਵਾਂ ਉਮਰ ਰਾ ਬਸਰ ਬੁਰਦਨ।

ਕਿ ਦਰ ਬਰਾਬਰੇ ਓ ਹੇਚ ਕੀਮੀਆ ਨ ਰਸੱਦ ॥ ੫ ॥

{ਬ ਯਾਦਿ=ਯਾਦ ਵਿਚ। ਦੋਸਤ=ਮਿੱਤ੍ਰ। ਤਵਾਂ=ਚਾਹੀਦੀ ਹੈ। ਬਸਰ ਬੁਰਦਨ=ਗੁਜ਼ਾਰ ਦੇਣਾ। ਓ=ਉਸਦੇ। ਹੇਚ=ਕੋਈ। ਕੀਮੀਆ=ਰਸਾਇਣ (ਅਕਸੀਰ, ਪਾਰੇ ਨਾਲ ਤਾਂਬੇ ਨੂੰ ਸੋਨਾ ਬਣਾ ਦੇਣ ਦਾ ਨਾਮ ਰਸਾਇਣ ਹੈ।)}

ਅਰਥ—ਮਿੱਤਰ ਦੀ ਯਾਦ ਵਿਚ ਹੀ ਸਾਰੀ ਉਮਰ ਨੂੰ ਗੁਜ਼ਾਰ ਦੇਣਾ ਚਾਹੀਦਾ ਹੈ। (ਕਿਉਂਕਿ) ਜੇ ਉਸਦੇ ਦਰ (ਦੀ ਖਾਕ ਦੇ) ਬਰਾਬਰ (ਹੋਰ) ਕੋਈ ਰਸਾਇਣ ਨਹੀਂ ਪੁਜ ਸਕਦੀ।

ਤਮਾਮ ਦੌਲਤਿ ਗੇਤੀ ਫਿਦਾਏ ਖਾਕਿ ਦਰਸ਼।

ਕਿ ਤਾ ਫਿਦਾਸ਼ ਨ ਗਰਦਦ ਕਸੇ ਬਜਾ ਨ ਰਸੱਦ ॥ ੬ ॥

{ਤਮਾਮ=ਸਾਰੀ। ਗੇਤੀ=ਸੰਸਾਰ। ਫਿਦਾਇ=ਸਦਕੇ, ਵਾਰਨੇ। ਦਰਸ਼=(ਦਰ+ਸ਼) ਦਰਵਾਜ਼ੇ ਉਸਦੇ। ਕਿ ਤਾ=ਜਿੰਨਾ ਚਿਰ। ਫਿਦਾਸ਼=ਕੁਰਬਾਨ। ਗਰਦਦ=ਹੁੰਦਾ, ਹੋ ਜਾਂਦਾ। ਕਸੇ=ਕੋਈ ਆਦਮੀ। ਬਜਾ=ਜਗ੍ਹਾ ਉਤੇ।}

ਅਰਥ—ਦੁਨੀਆਂ ਦੀ ਸਾਰੀ ਦੌਲਤ ਉਸਦੇ ਦਰ ਦੀ ਖਾਕ ਤੋਂ ਸਦਕੇ ਕਰਦਾ ਹਾਂ। (ਕਿਉਂਕਿ) ਜਿੰਨਾ ਚਿਰ ਵਾਰਨੇ ਨਹੀਂ ਹੋ ਜਾਂਦਾ, (ਤਦ ਤਕ) ਕੋਈ ਭੀ ਆਦਮੀ ਟਿਕਾਏ ਤਕ ਨਹੀਂ ਪਹੁੰਚ ਸਕਦਾ।

ਫਿਦਾਇ ਖਾਕਿ ਦਰਸ਼ ਮੇ ਸ਼ਵਦ ਅਜ਼ਾਂ 'ਗੋਯਾ'।

ਕਿ ਹਰ ਕਿ ਖਾਕਿ ਨ ਗਰਦਦ ਬ ਮੁੱਦਆ ਨ ਰਸੱਦ ॥ ੭ ॥

{ਫਿਦਾਇ=ਵਾਰਨੇ, ਸਦਕੇ। ਮੇ ਸ਼ਵਦ=ਹੋ ਗਿਆ। ਅਜ਼ਾਂ=ਉਸਦੀ। ਹਰ ਕਿ=ਜਿਹੜਾ ਕੋਈ। ਗਰਦਦ=ਹੋਇਆ। ਬ ਮੁੱਦਆ=ਮਤਲਬ ਤਕ।}

ਅਰਥ—ਨੰਦ ਲਾਲ ਉਸਦੇ ਹਰ ਦੀ ਖਾਕ ਤੋਂ ਕੁਰਬਾਨ ਹੋ ਗਿਆ ਹੈ। (ਕਿਉਂਕਿ)
ਜਿਹੜਾ ਖਾਕ ਨਹੀਂ ਹੋਇਆ (ਉਹ) ਮਤਲਬ ਤਕ ਨਹੀਂ ਪੁਜ ਸਕਿਆ।

ਪੰਜਾਬੀ ਉਲਥਾ-

ਸਾਈਂ ਲੋਕਾਂ ਦੀ ਪਹੁੰਚ ਹੈ ਉਥੇ, ਜਿਥੇ ਪੁਜ ਨ ਸਕਦਾ ਕੋਈ।
ਬਾਦਸ਼ਾਹ ਭੀ ਪਹੁੰਚ ਨਾ ਸਕੇ, ਜਿਥੇ ਜਾ ਅਸਾਡੀ ਹੋਈ।
ਹਜ਼ਾਰਾਂ ਸੁਖ ਬਹਿਸ਼ਤਾਂ ਸੰਦੇ, ਅੱਧੇ ਜੋ ਤੋਂ ਲੈਂਦੇ ਨਹੀਂ,
ਕਿਉਂ ਜੋ ਪ੍ਰੀਤਮ ਕੂਚੇ ਅੰਦਰ, ਤਿਨ੍ਹਾਂ ਨਾ ਮਿਲਦੀ ਢੋਈ।
ਵੈਦ ਸਿਆਣੇ ਤੋਂ ਜਾ ਪੁਛਿਆ ਦਾਰੂ ਰੋਗ ਇਸ਼ਕ ਦਾ ਮੈਂ,
ਕਿਹਾ ਓਸ ਬਿਨ ਰੱਬ ਦੇ ਦਾਰੂ, ਕੁਝ ਹੋਰ ਨਾ ਇਸ ਨੂੰ ਪੋਹੀ।
ਦਿਲ ਦੀਆਂ ਅੱਖਾਂ ਵਿਚ ਹਨੇਰਾ, ਜੇ ਚਾਨਣ ਦੀ ਚਾਹ ਕਰੇਂ,
ਸਤਸੰਗ ਦੇ ਦਰ ਦੀ ਧੂੜੀ, ਇਹ ਜਾਣ ਮਮੀਰਾ ਸੋਈ।
ਸਿਮਰਨ ਪ੍ਰੀਤਮ ਵਿਚ ਅਸਾਂ ਨੇ, ਸਾਰੀ ਉਮਰ ਗੁਜ਼ਾਰ ਲਈ,
ਉਸ ਦੇ ਸਮ ਨਹੀਂ ਲੱਖ ਰਸਾਇਣ, ਪਹੁੰਚ ਨ ਸਕਦਾ ਕੋਈ।
ਵਾਰਾਂ ਦੌਲਤ ਕੁਲ ਦੁਨੀਆਂ ਦੀ, ਉਸ ਦੇ ਦਰ ਦੀ ਧੂੜੀ ਤੋਂ,
ਜਦ ਤਕ ਸਦਕੇ ਕੀਤਾ ਨਾਹੀਂ, ਪਹੁੰਚ ਨਾ ਓਥੇ ਹੋਈ।
ਨੰਦ ਲਾਲ ਹੈ ਸਦਕੇ ਹੋਇਆ, ਉਸਦੇ ਦਰ ਦੀ ਧੂੜੀ ਤੋਂ,
ਕਿਉਂ ਜੋ ਮਰ ਕੇ ਮਿੱਟੀ ਹੋਇਆ, ਮਤਲਬ ਪਾਂਦਾ ਸੋਈ।



ਮੁਸ਼ਤੇ ਖਾਕਿ ਦਰਗਹੇ ਓ ਕੀਮੀਆਗਰ ਮੇ ਕੁਨਦ।

ਹਰ ਗਦਾ ਰਾ ਬਾਦਸ਼ਾਹੇ ਹਫ਼ਤ ਕਿਸ਼ਵਰ ਮੇ ਕੁਨਦ ॥੧॥

[ਮੁਸ਼ਤੇ=ਮੁਠੀ ਭਰ, (ਜਿੰਨੀ ਮੁਠੀ ਵਿਚ ਆ ਜਾਵੇ, ਓਨੀ ਕੁ ਦਰਗਹੇ=ਬੂਹੇ ਦੀ।
ਕੀਮੀਆਗਰ=ਰਸਾਇਣੀ, (ਜੋ ਪਾਰੇ ਵਗੈਰਾ ਨਾਲ ਤਾਂਬੇ ਨੂੰ ਸੋਨਾ ਜਾਂ ਕਲੀ ਨੂੰ ਚਾਂਦੀ
ਬਣਾ ਸਕਦਾ ਹੈ)। ਮੇ ਕੁਨਦ=ਬਣਾ ਦੇਂਦੀ ਹੈ। ਹਰ=ਹਰਦਿਕ। ਗਦਾ ਰਾ=ਮੰਗਤੇ ਨੂੰ।
ਹਫ਼ਤ=ਸੱਤ, ੭। ਕਿਸ਼ਵਰ=ਵਲੈਤਾਂ।]

ਅਰਥ—ਉਸ ਦੇ ਦਰ ਦੀ ਮੁਠੀ ਭਰ ਖਾਕ (ਬੰਦੇ ਨੂੰ ਕੀਮੀਆਗਰ ਬਣਾ ਦੇਂਦੀ
ਹੈ। ਹਰ ਇਕ ਮੰਗਤੇ ਨੂੰ ਸੱਤਾਂ ਵਲੈਤਾਂ ਦਾ ਬਾਦਸ਼ਾਹ ਬਣਾ ਦੇਂਦੀ ਹੈ।

ਖਾਕਿ ਦਰਗਹੇ ਤੋ ਸਦ ਤਾਜ ਅਸਤ ਬਹਰੇ ਫ਼ਰਕਿ ਮਾ।

ਆਸੀ ਅਮ ਗਰ ਦਿਲ ਹਵਾਏ ਤਾਜੋ ਅਫ਼ਸਰ ਮੇ ਕੁਨਦ ॥੨॥

[ਤੋ=ਤੇਰੇ। ਸਦ=ਸੈਕੜੇ। ਤਾਜ=ਰਾਜ ਮੁਕਟ (ਕਲਗੀ ਜਿਗਹ ਅਦਿਕ)।
ਅਸਤ=ਹੈ। ਬਹਰੇ=ਵਾਸਤੇ। ਫ਼ਰਕਿ=ਸਿਰ ਦੀ ਖੋਪਰੀ (ਭਾਵ ਸਿਰ) ਲਈ।
ਆਸੀ=ਗੁਨਾਹਗਾਰ, ਪਾਪੀ। ਅਮ=ਹਾਂ। ਗਰ=ਜੇਕਰ। ਦਿਲ ਹਵਾਏ=ਦਿਲ ਦੀ
ਖਾਹਸ਼। ਤਾਜੋ ਅਫ਼ਸਰ=ਤਾਜ ਵਾ ਅਫ਼ਸਰ ਤਾਜ ਅਤੇ ਹਕੂਮਤ।]

ਅਰਥ—ਤੇਰੇ ਦਰ ਦੀ ਖਾਕ ਮੇਰੇ ਸਿਰ ਲਈ ਸੈਕੜੇ ਰਾਜ ਮੁਕਟ ਹਨ। ਜੇਕਰ
ਦਿਲ ਤਾਜ ਤੇ ਹਕੂਮਤ ਦੀ ਖਾਹਸ਼ ਕਰਦਾ ਹੈ, ਤਾਂ ਗੁਨਾਹਗਾਰ ਹੈ।

ਕੀਮੀਆਗਰ ਗਰ ਜ਼ਿ ਮਿਸ ਸਾਜ਼ਦ ਤਿਲਾ ਈਂ ਦੂਰ ਨੇਸਤ।

ਤਾਲਿਬੇ ਹਰ ਖਾਕਿ ਰਾ ਖੁਰਸ਼ੀਦਿ ਅਨਵਰ ਮੇ ਕੁਨਦ ॥੩॥

[ਕੀਮੀਆਗਰ=ਰਸਾਇਣੀ। ਗਰ=ਜੇਕਰ। ਜ਼ਿ=(ਅਜ਼) ਤੋਂ। ਮਿਸ=ਤਾਂਬਾ।
ਸਾਜ਼ਦ=ਬਣਾ ਦੇਂਦਾ ਹੈ। ਤਿਲਾ=ਸੋਨਾ। ਈਂ ਦੂਰ ਨੇਸਤ=ਇਹ ਦੂਰ ਨਹੀਂ ਹੈ, (ਭਾਵ
ਇਹ ਕੋਈ ਅਚਰਜ ਗੱਲ ਨਹੀਂ ਹੈ)। ਤਾਲਿਬੇ ਹਰ=ਰੱਬ ਦੀ ਖੋਜ ਕਰਨ ਵਾਲਾ।
ਖੁਰਸ਼ੀਦਿ=ਸੂਰਜ ਦੇ ਸਮਾਨ। ਅਨਵਰ=ਚਮਕ ਵਾਲਾ, ਭਾਵ ਵਿਚ ਸੋਨਾ ਹੈ।]

ਅਰਥ—ਜੇਕਰ ਰਸਾਇਣੀ ਪੁਰਸ਼ ਤਾਂਬੇ ਤੋਂ ਸੋਨਾ ਬਣਾ ਦੇਂਦਾ ਹੈ, ਤਾਂ ਇਹ ਕੋਈ

ਅਸਚਰਜ ਗੱਲ ਨਹੀਂ ਹੈ। ਕਿਉਂਕਿ ਰੱਬ ਦੀ ਖੋਜ ਕਰਨ ਵਾਲਾ ਪੁਰਸ਼ ਮਿੱਟੀ ਨੂੰ ਸੂਰਜ ਸਮਾਨ ਚਮਕ ਵਾਲਾ ਸੋਨਾ ਬਣਾ ਦੇਂਦਾ ਹੈ।

ਸ਼ਿਅਰ 'ਗੋਯਾ' ਹਰ ਕਸੇ ਕੋ ਬਿਸ਼ਨਵਦ ਅਜ ਜਾਨੋ ਦਿਲ।

ਕੈ ਦਿਲਸ਼ ਪਰਵਾਹਿ ਲਾਲੋ ਕਾਨਿ ਗੋਹਰ ਮੇ ਕੁਨਦ ॥ ੪ ॥

{ਸ਼ਿਅਰ=ਬੈਤ, ਕਵਿਤਾ। ਹਰ ਕਸੇ=ਜੇਹੜਾ ਕੋਈ ਆਦਮੀ। ਬਿਸ਼ਨਵਦ=ਸੁਣਦਾ ਹੈ। ਅਜ ਜਾਨੋ ਦਿਲ=ਜਾਨ ਤੇ ਦਿਲ ਨਾਲ (ਭਾਵ ਮਨ ਦੇ ਕੇ ਧਿਆਨ ਨਾਲ)। ਕੈ=ਕਿਸ ਤਰ੍ਹਾਂ, ਕਿਵੇਂ। ਦਿਲਸ਼=ਦਿਲ ਉਸਦਾ। ਲਾਲੋ=ਲਾਲ ਅਤੇ। ਕਾਨਿ=ਖਾਨ, (ਉਹ ਜਗ੍ਹਾ ਜਿਥੋਂ ਕਿਸੇ ਚੀਜ਼ ਦੀ ਪੈਦਾਇਸ਼ ਹੋਵੇ, ਜਿਵੇਂ ਕੋਲੇ ਦੀ ਕਾਨ) ਗੋਹਰ=ਮੋਤੀ।}

ਅਰਥ—ਜੇਹੜਾ ਕੋਈ ਆਦਮੀ ਨੰਦ ਲਾਲ ਦੀ ਕਵਿਤਾ ਨੂੰ ਮਨ ਦੇ ਕੇ ਧਿਆਨ ਨਾਲ ਸੁਣ ਲੈਂਦਾ ਹੈ। ਕਿਵੇਂ ਉਸ ਦਾ ਦਿਲ ਲਾਲ ਅਤੇ ਮੋਤੀਆਂ ਦੀ ਖਾਨ ਦੀ ਪਰਵਾਹ ਕਰਦਾ ਹੈ? (ਭਾਵ-ਉਸਦੇ ਮਨ ਵਿਚ ਲਾਲਾਂ ਤੇ ਮੋਤੀਆਂ ਦੀ ਪਰਵਾਹ ਨਹੀਂ ਹੈ)।

ਪੰਜਾਬੀ ਉਲਥਾ-

ਤੇਰੇ ਦਰ ਦੀ ਖਾਕ ਦੀ ਮੁੱਠੀ ਕੀਮੀਆਗਰ ਬਣਾ ਦੇਂਦੀ।
ਬਾਦਸ਼ਾਹ ਸੱਤ ਵਲੈਤਾਂ ਦਾ ਉਹ, ਮੰਗਤੇ ਤਾਈਂ ਬਣਾ ਦੇਂਦੀ।
ਦਰ ਤੇਰੇ ਦੀ ਖਾਕ ਪ੍ਰੀਤਮ, ਸਿਰ ਮੇਰੇ ਤਾਜ ਹਜ਼ਾਰਾਂ ਹਨ,
ਤਾਜ ਹਕੂਮਤ ਚਾਹ ਜੋ ਦਿਲ ਵਿਚ, ਪਾਪੀ ਮੋਹਿ ਬਣਾ ਦੇਂਦੀ।
ਤਾਂਬਾ ਕਰ ਰਸੈਣੀ ਸੋਨਾ, ਇਸ ਵਿਚ ਕੋਈ ਅਚਰਜ ਨਹੀਂ,
ਪ੍ਰਭ ਦੀ ਖੋਜ ਵਾਲੇ ਗੁਰ ਮੇਰੇ, ਸੂਰਜ ਖਾਕ ਬਣਾ ਦੇਂਦੀ।
ਨੰਦ ਲਾਲ ਦੀ ਕਵਿਤਾ ਨੂੰ ਜੋ ਨਰ ਧਿਆਨ ਲਾਇਕੇ ਸੁਣਸੀ,
ਲਾਲ ਮੋਤੀਆਂ ਕਾਨ ਤੋਂ ਉਸਨੂੰ, ਬੇਪਰਵਾਹ ਬਣਾ ਦੇਂਦੀ।



ਮਿਸਲੇ ਦਹਾਨਿ ਤੰਗੇ ਤੋ ਤੁੰਗੇ ਸ਼ਕਰ ਨ ਬਾਸ਼ਦ।

ਈਂ ਮਿਸਲ ਰਾ ਕਿ ਗੁਫਤਮ ਜੀ ਖੂਬ ਤਰ ਨ ਬਾਸ਼ਦ ॥੧॥

{ਮਿਸਲੇ=ਵਾਂਗੂੰ। ਦਹਾਨਿ=ਮੂੰਹ। ਤੋ=ਤੇਰੇ। ਤੁੰਗੇ=ਬੋਰੀ, ਕੁਜਸ ਕੰਦ (੨) ਮਿਠਾਸ, (ਪਿਆਲੀਆਂ ਵਿਚ ਜਮਾਈ ਹੋਈ ਖੰਡ ਦੀ ਡਲੀ, ਜੋ ਪਿਆਲੀ ਦੀ ਸ਼ਕਲ ਵਰਗੀ ਬਣੀ ਹੁੰਦੀ ਹੈ)। ਸ਼ਕਰ=ਖੰਡ। ਬਾਸ਼ਦ=ਹੁੰਦੀ। ਮਿਸਲ=ਮਿਸਾਲ, ਉਦਾਹਰਣ, ਪ੍ਰਮਾਣ। ਗੁਫਤਮ=ਆਖਿਆ ਹੈ ਮੈਂ। ਖੂਬ ਤਰ=ਬਹੁਤ ਚੰਗਾ। ਖੂਬ=ਚੰਗਾ।}

ਅਰਥ—ਤੇਰੇ ਮੂੰਹ ਦੇ ਕੂਜੇ ਵਾਂਗੂੰ ਖੰਡ ਦਾ ਕੂਜਾ ਨਹੀਂ ਹੁੰਦਾ। (ਅਰਥਾਤ ਖੰਡ ਦੇ ਕੂਜੇ ਨਾਲ ਤੁਹਾਡੀ ਜ਼ਬਾਨ ਦੀ ਸ਼ੀਰੀ ਮਿੱਠੀ ਹੈ)। ਇਹ ਮਿਸਾਲ ਜੋ ਕਿ ਮੈਂ ਕਹੀ ਹੈ, ਇਹ ਭੀ ਬਹੁਤ ਚੰਗੀ (ਮਲੂਮ) ਨਹੀਂ ਹੁੰਦੀ।

ਬਾ ਹਿਜ਼ਰ ਆਸ਼ਨਾ ਸ਼ੋ ਗਰ ਤਾਲਬੇ ਵਿਸਾਲੀ।

ਰਹ ਕੈ ਬਰੀਂ ਬ ਮੰਜ਼ਲ ਤਾ ਰਹਿਬਰ ਨਾ ਬਾਸ਼ਦ ॥੨॥

{ਬਾ=ਨਾਲ। ਹਿਜ਼ਰ=ਵਿਛੋੜੇ। ਆਸ਼ਨਾ=ਵਾਕਫ਼। ਸ਼ੋ=ਹੋ ਜਾਹੁ। ਗਰ=ਜੇਕਰ। ਤਾਲਬੇ=ਲੋੜਵੰਦ, ਖੋਜੀ, ਚੁੰਡਾਉ। ਵਿਸਾਲੀ=ਮਿਲਾਪ ਦਾ। ਰਹ=ਰਾਹ। ਕੈ=ਕਿਸ ਤਰ੍ਹਾਂ। ਬਰੀਂ=ਉਤੇ। ਬ ਮੰਜ਼ਲ=ਮੰਜ਼ਲ ਉਤੇ, ਅਸਲੀ ਟਿਕਾਣੇ ਉਤੇ। ਤਾ=ਜਦ ਤਕ। ਰਹਿਬਰ=ਰਾਹ ਵਿਖਾਉਣ ਵਾਲਾ, ਆਗੂ, ਭਾਵ ਗੁਰੂ।}

ਅਰਥ—ਜੇਕਰ (ਤੂੰ ਮਿੱਤਰ ਦੇ) ਮਿਲਾਪ ਦਾ ਲੋੜਵੰਦ ਹੈਂ, (ਤਾਂ) ਵਿਛੋੜੇ ਨਾਲ ਵਾਕਫ਼ ਹੋ। ਮੰਜ਼ਲ ਦੇ ਰਾਹ ਉਤੇ ਕਿਸ ਤਰ੍ਹਾਂ ਪਹੁੰਚ ਜਾਵੇਗਾ, ਜਦ ਤਕ ਆਗੂ (ਨਾਲ) ਨਹੀਂ ਹੁੰਦਾ।

ਦਾਮਨਿ ਚਸ਼ਮ ਮਿਗੁਜ਼ਾਰ ਅਜ਼ ਦਸਤ ਹਮਚੁ ਮਿਯਗਾਂ।

ਤਾ ਜੇਬਿ ਆਰਜੂਹਾ ਪੁਰ ਅਜ਼ ਗੋਹਰ ਨ ਬਾਸ਼ਦ ॥੩॥

{ਦਾਮਨਿ=ਪੱਲਾ। ਚਸ਼ਮ=ਅੱਖ। ਮਿ ਗੁਜ਼ਾਰ=ਨਾ ਛੱਡ। ਅਜ਼ ਦਸਤ=ਹੱਥ ਤੋਂ। ਹਮਚੁ=ਵਾਂਗੂੰ। ਮਿਯਗਾਂ=ਝਿਮਨੀਆਂ। ਤਾ=ਜਦ ਤਕ। ਜੇਬਿ=ਖੀਮਾ ਬੋਝਾ, ਪਾਕਟ। ਆਰਜੂਹਾ (ਆਰਜੂ ਦਾ ਬਾ: ਬ:) ਬੇਨਤੀਆਂ, (੨) ਕਾਮਨਾ, (੩) ਮਨ ਦੀਆਂ ਲੋੜਾਂ

ਦੇ ਫੁਰਨੇ। ਪੁਰ=ਭਰ ਜਾਣਾ। ਅਜ=ਸੇ ਨਾਲ। ਗੋਹਰ=ਮੋਤੀ। ਬਾਸ਼ਦ=ਹੁੰਦਾ।]

ਅਰਥ—ਅੱਖ ਦਾ ਲੜ ਹੱਥ ਤੋਂ ਨਾ ਛੱਡ, ਇੰਮਨੀਆਂ ਵਾਂਗੂੰ। ਜਦ ਤਕ ਕਾਮਨਾ ਰੂਪ ਖੀਸਾ ਮੋਤੀਆਂ ਨਾਲ ਪੁਰ ਨਹੀਂ ਹੁੰਦਾ (ਅਰਥਾਤ ਜਿੰਨਾ ਚਿਰ ਕਾਮਨਾ ਦਾ ਖੀਸਾ ਭਰ ਨਹੀਂ ਜਾਂਦਾ ਜਾਂ ਕਾਮਨਾ ਪੂਰਨ ਨਹੀਂ ਹੋ ਜਾਂਦੀ।)

ਸਾਖੇ ਉਮੀਦ ਆਸ਼ਿਕ ਹਰਗਿਜ਼ ਸਮਰ ਨ ਗੀਰਦ।

ਅਜ ਅਸ਼ਕ ਆਬਿ ਮਿਯਗਾਂ ਤਾਂ ਸਬਜ਼ ਤਰ ਨ ਬਾਸ਼ਦ ॥੪॥

[ਸਾਖੇ=ਟਾਹਣੀ। ਉਮੀਦ=ਆਸ਼ਾ। ਹਰਗਿਜ਼=ਕਦੇ ਭੀ। ਸਮਰ=ਫਲ। ਗੀਰਦ=ਫੜਦੀ। ਅਸ਼ਕ=ਅੱਖਰੂ, ਹੰਝੂ। ਆਬਿ=ਪਾਣੀ ਨਾਲ। ਤਾ=ਜਦ ਤਕ। ਸਬਜ਼ ਤਰ=ਬਹੁਤ ਹਰੀ।]

ਅਰਥ—ਆਸ਼ਕ ਦੀ ਆਸ਼ਾ (ਰੂਪ) ਟਾਹਣੀ ਕਦੇ ਭੀ ਫਲ ਨਹੀਂ ਫੜਦੀ (ਭਾਵ-ਆਸ਼ਾ ਪੂਰੀ ਨਹੀਂ ਹੁੰਦੀ)। ਜਦ ਤਕ ਕਿ ਇੰਮਨੀਆਂ ਦੇ ਹੰਝੂਆਂ ਦੇ ਪਾਣੀ ਨਾਲ ਚੰਗੀ ਤਰ੍ਹਾਂ ਹਰੀ ਨਹੀਂ ਹੁੰਦੀ।

ਐ ਬੁਲਫਜ਼ੂਲ ਗੋਯਾ ਅਜ ਇਸ਼ਕੇ ਓ ਮਜ਼ਨ ਦਮ।

ਕੋ ਪਾ ਨਿਹਦ ਦਰੀਂ ਰਾਹ ਆਂ ਰਾ ਕਿ ਸਰ ਨ ਬਾਸ਼ਦ ॥੫॥

[ਬੁਲਫਜ਼ੂਲ=ਬਿਅਰਥ ਬਕਵਾਸੀ, ਗੱਪੀ। ਮਜ਼ਨ=ਨਾ ਮਾਰ। ਪਾ=ਪੈਰ। ਨਿਹਦ=ਰਖਦਾ। ਦਰੀਂ ਰਾਹ=ਇਸ ਰਾਹ ਵਿਚ। ਆਂ ਰਾ=ਉਸ ਦਾ। ਸਰ=ਸਿਰ। ਬਾਸ਼ਦ=ਹੁੰਦਾ।]

ਅਰਥ—ਹੇ ਗੱਪਾਂ ਮਾਰਨ ਵਾਲੇ ਨੰਦ ਲਾਲ ! ਉਸ ਦੇ ਪ੍ਰੇਮ ਦਾ ਦਮ ਨਾ ਮਾਰ। (ਕਿਉਂ) ਜੇ ਇਸ ਰਾਹ ਵਿਚ ਪੈਰ ਰਖਦਾ ਹੈ, ਉਸਦੇ (ਧੜ ਉਤੇ) ਸਿਰ ਨਹੀਂ ਹੁੰਦਾ।

ਪੰਜਾਬੀ ਉਲਥਾ-

ਤੇਰੇ ਮੂੰਹ ਦੀ ਗੱਲ ਮਿੱਠੀ ਸਮ ਖੰਡ ਮਿੱਠੀ ਭੀ ਨਾਹੀਂ।
ਏਹ ਦ੍ਰਿਸ਼ਟਾਂਤ ਕਿਹਾ ਜੋ ਮੈਂ ਹੈ, ਚੰਗਾ ਢੁਕਦਾ ਨਾਹੀਂ।
ਜੇ ਮਿਲਾਪ ਦੀ ਇਛਾ ਰੱਖੇ, ਜਾਣੂ ਹੋਹੁ ਵਿਛੋੜੇ ਦਾ,
ਮੰਜ਼ਲ ਰਾਹੁ ਪੁਰ ਜਾਵੇ ਕਿਕਰ, ਆਗੂ ਜਿਸਦਾ ਨਾਹੀਂ।
ਲੜ ਅੱਖਾਂ ਦਾ ਛੱਡ ਦਾ ਹੱਥੋਂ, ਇੰਮਨੀਆਂ ਦੇ ਵਾਂਗੂੰ,

ਖੀਸਾ ਭਰੇ ਕਾਮਨਾ ਜਦ ਤਕ, ਨਾਲ ਮੋਤੀਆਂ ਨਾਹੀਂ।
ਪ੍ਰੇਮ ਆਸ਼ਾ ਟਾਹਣੀ ਉਤੇ, ਕਦੇ ਭੀ ਫਲ ਦਾ ਲਗਦਾ,
ਪਾਣੀ ਹੰਝੂ ਝਿਮਣੀਆਂ ਸੰਗ, ਜੋ ਹਰੀ ਹੋਵਦੀ ਨਾਹੀਂ।
ਹੇ ਬਕਵਾਸੀ ਨੰਦ ਲਾਲ! ਸੁਣ, ਪ੍ਰੇਮ ਦਾ ਦਮ ਨਾ ਮਾਰੀਂ,
ਇਸ ਰਾਹ ਉਤੇ ਪੈਰ ਉਹ ਰਖੇ, ਧੜ ਸਿਰ ਜਿਸਦਾ ਨਾਹੀਂ।



SIKHBOOKCLUB.COM

ਗੁਲੇ ਹੋਲੀ ਬ ਬਾਗੇ ਦਹਰ ਬੂ ਕਰਦ।

ਲਬੇ ਚੂੰ ਗੁੰਚਹ ਰਾ ਫਰਖੰਦਹ ਖੂ ਕਰਦ॥ ੧॥

{ਗੁਲੇ=ਫੁਲ। ਬਾਗੇ=ਬਾਗ ਦੇ। ਬ=ਨਾਲ। ਦਹਰ=ਜਗਤ। ਬੂ=ਵਾਸ਼ਨਾ। ਕਰਦ=ਕਰ ਦਿਤਾ। ਲਬੇ=ਬੁਲ੍ਹਾਂ, ਹੋਠਾਂ। ਚੂੰ=ਵਰਗਾ, ਜੇਹਾ। ਗੁੰਚਹ=ਅਣਖਿੜੀ ਕਲੀ। ਰਾ=ਨੂੰ। ਫਰਖੰਦਹ=ਖਿੜਿਆ ਹੋਇਆ। ਖੂ ਕਰਦ=ਖੂਬ ਕਰ ਦਿਤਾ।}

ਅਰਥ—ਹੋਲੀ ਦੇ ਫੁਲ ਨਾਲ, ਜਗਤ ਬਾਗ ਨੂੰ (ਕੁਦਰਤ ਨੇ) ਵਾਸ਼ਨਾ ਵਾਲਾ ਕਰ ਦਿਤਾ। ਬੁਲ੍ਹਾਂ ਵਰਗੇ ਗੁੰਚੇ ਨੂੰ ਖਿੜਾਉ ਨੇ ਖੂਬ ਸੋਹਣਾ ਕਰ ਦਿਤਾ ਹੈ।

ਗੁਲਾਬੇ ਅੰਬਰੋ ਮੁਸ਼ਕੋ ਅਬੀਰੋ।

ਚੂੰ ਬਾਰਾਂ ਬਾਰਸ਼ੇ ਅਜ ਸੂ ਬ ਸੂ ਕਰਦ॥ ੨॥

{ਮੁਸ਼ਕੋ=ਕਸਤੂਰੀ। ਅਬੀਰੋ=ਅਲਤਾ, (ਲਾਲ ਰੰਗ ਨਾਲ ਰੰਗਿਆ ਹੋਇਆ ਆਟਾ)। ਬਾਰਾਂ=ਮੀਂਹ। ਸੂ ਬ ਸੂ=ਦਿਸ਼ਾ ਬ ਦਿਸ਼ਾ, (ਭਾਵ ਹਰ ਪਾਸਿਓਂ)।}

ਅਰਥ—ਗੁਲਾਬ, ਮੁਸ਼ਕੰਬਰ, ਕਸਤੂਰੀ ਦੀ ਸੁਗੰਧੀ ਵਾਲਾ ਅਲਤਾ, ਮੀਂਹ ਵਾਂਗੂੰ ਦਿਸ਼ਾ ਬ ਦਿਸ਼ਾ ਤੋਂ ਬਰਖਾ ਕਰਨ ਲਗ ਪਿਆ ਹੈ।

ਜ਼ਹੇ ਪਿਚਕਾਰੀਏ ਪੁਰ ਜ਼ਅਫ਼ਰਾਨੀ।

ਕਿ ਹਰ ਬੇ ਰੰਗ ਰਾ ਖੁਸ ਰੰਗੋ ਬੂ ਕਰਦ॥ ੩॥

{ਜ਼ਹੇ=ਵਾਹ ਵਾਹ। ਪਿਚਕਾਰੀਏ=ਪਾਣੀ ਉਡਾਉਣ ਵਾਲਾ ਪੰਪ। ਪੁਰ=ਭਰੀ ਹੋਈ। ਜ਼ਅਫ਼ਰਾਨੀ=ਕੇਸਰ ਦੇ ਰੰਗ ਵਾਲਾ ਪਾਣੀ। ਕਿ=ਜੇ। ਹਰ=ਸਾਰੇ। ਬੇ ਰੰਗ=ਰੰਗ ਤੋਂ ਹੀਣੇ। ਖੁਸ ਰੰਗੋ ਬੂ=ਚੰਗੇ ਰੰਗ ਵਾਲਾ ਅਤੇ ਵਾਸ਼ਨਾ।}

ਅਰਥ—ਕੇਸਰ ਘੋਲੇ ਹੋਏ ਪਾਣੀ ਦੀ ਭਰੀ ਹੋਈ ਪਿਚਕਾਰੀ ਵਾਹ ਵਾਹ ਹੈ, ਜਿਸਨੇ ਹਰ ਇਕ ਰੰਗ ਹੀਣੀ ਚੀਜ਼ ਨੂੰ ਚੰਗੇ ਰੰਗ ਅਤੇ ਵਾਸ਼ਨਾ ਵਾਲਾ ਕਰ ਦਿਤਾ ਹੈ।

ਗੁਲਾਲ ਅਫ਼ਸਾਨੀ ਅਜ ਦਸਤੇ ਮੁਬਾਰਕ।

ਜ਼ਮੀਨੋ ਆਸਮਾਂ ਰਾ ਸੁਰਖ ਰੂ ਕਰਦ॥ ੪॥

{ਗੁਲਾਲ=ਅਲਤਾ। ਅਫਸਾਨੀ=ਉਡਾਉਣਾ। ਦਸਤ=ਹੱਥ। ਅਜ਼=ਸੇ, ਨਾਲ।
ਮੁਬਾਰਕ=ਪਵਿੱਤਰ। ਸੂਰਖ ਰੂ=ਲਾਲ ਚੇਹਰਾ।}

ਅਰਥ—ਸਤਿਗੁਰੂ ਜੀ ਨੇ ਆਪਣੇ ਪਵਿੱਤਰ ਹੱਥ ਨਾਲ ਅਲਤਾ ਉਡਾ ਕੇ ਧਰਤੀ
ਤੇ ਅਕਾਸ਼ ਨੂੰ ਲਾਲ ਚੇਹਰੇ ਵਾਲਾ (ਭਾਵ ਲਾਲੇ ਲਾਲ) ਕਰ ਦਿਤਾ।

ਦੋ ਆਲਮ ਗਸ਼ਤ ਰੰਗੀਂ ਅਜ਼ ਤਫੈਲਸ਼।

ਚੁ ਸ਼ਾਹਮ ਜਾਮਾ ਰੰਗੀਂ ਦਰ ਗੁਲੂ ਕਰਦ ॥ ੫ ॥

{ਆਲਮ=ਲੋਕ। ਗਸ਼ਤ=ਹੋ ਗਏ। ਰੰਗੀਂ=ਰੰਗੀਨ, ਲਾਲੇ ਲਾਲ। ਤਫੈਲਸ਼=
ਬਦਲੇ ਉਸਦੇ, ਵਸੀਲੇ ਉਸਦੇ। ਚੁ=ਜਮ। ਸ਼ਾਹਮ=ਪਾਤਸ਼ਾਹ ਮੇਰੇ, (ਭਾਵ-ਕਲਗੀਧਰ
ਸਵਾਮੀ ਜੀ)। ਜਾਮਾ-ਪੁਸ਼ਾਕਾ। ਦਰ ਗੁਲੂ=ਗਲ ਦੇ ਵਿਚ।}

ਅਰਥ—ਉਸ ਦੀ ਤੁਫੈਲ ਨਾਲ ਦੋਵੇਂ ਲੋਕ (ਲੋਕ-ਪ੍ਰਲੋਕ) ਲਾਲੇ ਲਾਲ ਹੋ ਗਏ
ਹਨ, ਜੋ ਮੇਰੇ ਸਤਿਗੁਰੂ ਜੀ ਨੇ ਆਪਣੇ ਗਲ ਵਿਚਲਾ ਪੁਸ਼ਾਕਾ ਰੰਗੀਨ ਕਰ ਲਿਆ ਹੈ।

ਕਸੇ ਕੋ ਦੀਦ ਦੀਦਾਰੇ ਮੁਕੱਦਸ।

ਮੁਰਾਦੇ ਉਮਰ ਰਾ ਹਾਸਿਲ ਨਿਕੋ ਕਰਦ ॥ ੬ ॥

{ਕਸੇ ਕੋ=ਜਿਸ ਕਿਸੇ ਨੇ। ਦੀਦ=ਵੇਖ ਲਿਆ ਹੈ। ਦੀਦਾਰੇ=ਦਰਸ਼ਨ ਨੂੰ।
ਮੁਕੱਦਸ=ਪਵਿੱਤਰ। ਮੁਰਾਦ=ਫਲ, ਲਾਭ। ਉਮਰ=ਜ਼ਿੰਦਗੀ। ਹਾਸਿਲ=ਪ੍ਰਾਪਤ।
ਨਿਕੋ=ਚੰਗੀ ਤਰ੍ਹਾਂ।}

ਅਰਥ—ਜਿਸ ਕਿਸੇ ਨੇ (ਇਸ ਵੇਲੇ ਉਨ੍ਹਾਂ ਦੇ) ਪਵਿੱਤਰ ਦਰਸ਼ਨ ਨੂੰ
ਵੇਖਿਆ ਹੈ ਉਸ ਨੇ ਜ਼ਿੰਦਗੀ ਦੇ ਫਲ ਨੂੰ ਚੰਗੀ ਤਰ੍ਹਾਂ ਪ੍ਰਾਪਤ ਕਰ ਲਿਆ ਹੈ।

ਸ਼ਵਦ ਕੁਰਬਾਨੇ ਖਾਕਿ ਰਾਹਿ ਸੰਗਤ।

ਦਿਲੇ ਗੋਯਾ ਹਮੀਂ ਬਸ ਆਰਜੂ ਕਰਦ ॥ ੭ ॥

{ਸ਼ਵਦ=ਹੋਵੇ। ਕੁਰਬਾਨੇ=ਸਦਕੇ। ਹਮੀਂ=ਏਹੋ ਹੀ। ਆਰਜੂ=ਇਛਾ, ਕਾਮਨਾ।}

ਅਰਥ—ਮੈਂ ਸੰਗਤ ਦੇ ਰਾਹ ਦੀ ਖਾਕ ਉੱਤੇ ਵਾਰਨੇ ਹੋ ਜਾਵਾਂ, ਨੰਦ ਲਾਲ ਦੇ
ਦਿਲ ਨੇ, ਬੱਸ ਇਕ ਏਹੋ ਹੀ ਇਛਾ ਕੀਤੀ ਹੋਈ ਹੈ।

ਪੰਜਾਬੀ ਉਲਥਾ-

ਫੁਲ ਹੋਲੀ ਨੇ ਜਗਤ ਬਾਗ਼ ਨੂੰ ਆਨ ਸੁਰੰਧਤ ਕੀਤਾ।
ਗੁੰਚਾ ਹੋਠ ਸਿਖ ਜੋ ਸੁੰਦਰ, ਦੇ ਖਿੜਾਉ ਵਿਗਸੀਤਾ।
ਅਰਕ ਗੁਲਾਬ ਜੋ ਅੰਬਰ ਵਾਲਾ, ਕਸਤੂਰੀ ਔਰ ਅਬੀਰੀ।
ਥਾਂ ਪਰ ਥਾਂ ਪਰ ਬਰਖਾ ਹੋਵੇ, ਜਿਉਂ ਬਾਦਲ ਬਰਸੀਤਾ।
ਵਾਹ ਵਾਹ ਹੈ ਪਿਚਕਾਰੀ ਸੁੰਦਰ, ਭਰੀ ਕੇਸਰੀ ਪਾਣੀ,
ਜਿਸ ਨੇ ਹਰ ਇਕ ਬੇ-ਰੰਗ ਤਾਈਂ, ਰੰਗਦਾਰ ਜਾ ਕੀਤਾ।
ਆਪਣੇ ਪਰਮ ਪਵਿੱਤ੍ਰ ਹੱਥ ਸੰਗ, ਗੁਰੂ ਗੁਲਾਲ ਉਡਾਇਆ,
ਧਰਤਿ, 'ਕਾਸ ਦਾ ਮੁਖੜਾ ਹੈ ਜਿਸ, ਸਭ ਲਾਲੇ ਲਾਲ ਬਣੀਤਾ।
ਦੁਇ ਲੋਕ ਰੰਗੀਨ ਹੋਏ ਅੱਜ, ਤੁਫੈਲ ਉਸਦੀ ਸਭ ਜਾਣੇ,
ਰੰਗਿਆ ਜਾਮਾ ਗੁਰੂ ਮੇਰੇ ਜੋ, ਆਪਣੇ ਗਲੇ ਧਰੀਤਾ।
ਜਿਸ ਕਿਸੇ ਅੱਜ ਵੇਖ ਲਿਆ ਹੈ, ਪਰਮ ਪਵਿੱਤ੍ਰ ਗੁਰੂ ਦਰਸ਼ਨ,
ਜੀਵਨ ਲਾਭ ਜੋ ਮਾਨੁਖ ਦੇਹ ਉਸ ਪਲ ਵਿਚ ਪ੍ਰਾਪਤ ਕੀਤਾ।
ਧੂੜੀ ਸਾਧ ਸੰਗਤ ਦੇ ਰਾਹ ਦੀ ਤੋਂ ਮੈਂ ਸਦਕੇ ਹੋਵਾਂ,
ਨੰਦ ਲਾਲ ਦੇ ਦਿਲ ਨੇ ਹੈ ਬੱਸ, ਏਹੋ ਇਰਾਦਾ ਕੀਤਾ।



ਜ਼ਿਕਰਿ ਵਸਫ਼ਸ ਬਰ ਜੁਬਾਂ ਬਾਸਦ ਲਜ਼ੀਜ਼।

ਨਾਮਿ ਓ ਅੰਦਰ ਜਹਾਂ ਬਾਸਦ ਲਜ਼ੀਜ਼॥ ੧॥

{ਜ਼ਿਕਰਿ=ਬਿਆਨ ਕਰਨਾ, ਵਰਨਣ ਕਰਨਾ। ਵਸਫ਼ਸ=ਸਿਫਤਾਂ ਉਸ ਦੀਆਂ, ਉਪਮਾਂ ਉਸਦੀ। ਬਰ=ਉਪਰ, ਨਾਲ। ਜੁਬਾਂ=ਜ਼ਬਾਨ, ਜੀਭ। ਬਾਸਦ=ਹੁੰਦਾ ਹੈ। ਲਜ਼ੀਜ਼=ਸੁਆਦੀ। ਨਾਮਿ ਓ=ਨਾਮ ਹੀ ਉਸਦਾ। ਜਹਾਂ=ਜਹਾਨ ਜਗਤ।}

ਅਰਥ—ਉਸ ਦੀਆਂ ਸਿਫਤਾਂ ਦਾ ਵਰਨਣ ਕਰਨਾ, ਜੀਭ ਨਾਲ ਸੁਆਦਲਾ ਹੁੰਦਾ ਹੈ। ਉਸਦਾ ਨਾਮ ਹੀ ਜਗਤ ਵਿਚ ਸੁਆਦਲਾ ਹੁੰਦਾ ਹੈ।

ਆਂ ਜ਼ਹੇ ਸੇਬੇ ਜ਼ਨਖਦਾਨੇ ਸੁਮਾ।

ਮੇਵਾ ਚੂੰ ਦਰ ਬੋਸਤਾਂ ਬਾਸਦ ਲਜ਼ੀਜ਼॥ ੨॥

{ਆਂ=ਉਹ। ਜ਼ਹੇ=ਵਾਹ ਵਾਹ। ਸੇਬੇ=ਸੇਉ ਵਰਗੀ। ਜ਼ਨਖਦਾਨੇ=ਠੋਡੀ। ਸੁਮਾ=ਤੁਹਾਡੀ ਆਪਦੀ। ਚੂੰ=ਜੇਹਾ, ਜਿਸ ਤਰ੍ਹਾਂ। ਬੋਸਤਾਂ=ਵਾਸਨਾ ਵਾਲੀ ਜਗ੍ਹਾ, ਬਾਗ਼।}

ਅਰਥ—ਉਹ ਵਾਹ ਵਾਹ ਹੈ, ਸੇਉ ਵਰਗੀ ਠੋਡੀ ਆਪ ਦੀ। ਜਿਵੇਂ ਬਾਗ਼ ਵਿਚ ਮੇਵਾ ਸੁਆਦੀ ਹੁੰਦਾ ਹੈ।

ਚਸ਼ਮਿ ਮਾ ਰੋਸ਼ਨ ਜ਼ਿ ਦੀਦਾਰੇ ਸੁਮਾਸਤ।

ਜਾਂ ਨਿ ਸਾਰਸ਼ ਬਸ ਕਿ ਆਂ ਬਾਸਦ ਲਜ਼ੀਜ਼॥ ੩॥

{ਚਸ਼ਮਿ=ਅੱਖਾਂ। ਮਾ=ਮੇਰੀਆਂ। ਜ਼ਿ=ਨਾਲ। ਸੁਮਾਸਤ=(ਸੁਮਾ+ਅਸਿਤ) ਤੁਹਾਡਾ ਹੈ। ਜਾਂ=ਜਾਨ, ਜਿੰਦ। ਨਿ ਸਾਰਸ਼=ਵਾਰਨੇ ਉਸ ਤੋਂ, ਕੁਰਬਾਨ ਉਸ ਤੋਂ। ਬਸ ਕਿ=ਇਸ ਲਈ ਕਿ।}

ਅਰਥ—ਤੁਹਾਡੇ ਦਰਸ਼ਨ ਨਾਲ, ਮੇਰੀਆਂ ਅੱਖਾਂ ਰੋਸ਼ਨ ਹੋਈਆਂ ਹਨ। ਉਸ ਤੋਂ ਜਿੰਦ ਕੁਰਬਾਨ ਹੈ, ਇਸ ਲਈ ਕਿ ਉਹ ਸੁਆਦੀ ਹੁੰਦੀ ਹੈ।

ਸੁੰਬਲੇ ਜ਼ੁਲਫ਼ੇ ਤੇ ਦਿਲ ਰਾ ਬੁਰਦਹ ਅਸਤ।

ਆਂ ਲਬੇ ਲਾਲੇ ਤੁ ਜਾਂ ਬਾਸਦ ਲਜ਼ੀਜ਼॥ ੪॥

[ਸੁੰਬਲੇ=ਇਕ ਤਰ੍ਹਾਂ ਦਾ ਲੰਮਾ ਲੰਮਾ ਘਾਹ ਜੋ ਕੇਸਾਂ ਵਾਂਗੂੰ ਵਧਿਆ ਹੁੰਦਾ ਹੈ।
ਬੁਰਦਹ ਅਸਤ=ਧੂਹ ਲਿਆ ਹੈ, ਜ਼ੋਰ ਨਾਲ ਖੱਸ ਲਿਆ ਹੈ। ਲਬੇ ਲਾਲੇ=ਲਾਲ ਹੋਠ।
ਜਾਂ=ਅਜਾਂ, ਇਸੇ ਵਾਸਤੇ।]

ਅਰਥ—ਸੁੰਬਲ ਜੇਹੀ ਤੇਰੀ ਜੁਲਫ ਨੇ (ਮੇਰੇ) ਦਿਲ ਨੂੰ ਖੱਸ ਲਿਆ ਹੈ। ਇਸੇ
ਵਾਸਤੇ (ਜੋ) ਤੇਰੇ ਲਾਲ ਹੋਠ ਹਨ, ਉਹ (ਮੈਨੂੰ) ਸੁਆਦੀ (ਮਲੂਮ) ਹੁੰਦੇ ਹਨ।

ਲੱਜਤੇ ਗੋਯਾ ਨ ਬਾਸਦ ਬਿਹ ਅਜੀਂ।

ਹਮ ਚੁ ਸ਼ਿਅਰੇ ਤੋ ਬਹਿੰਦੁਸਤਾਂ ਲਜੀਜ਼ ॥ ੫ ॥

[ਲੱਜਤੇ=ਸ਼ਾਮੀ, ਪੁਸ਼ ਜਾਇਕਾ। ਬਿਹ=ਬੇਹਤਰ, ਚੰਗਾ। ਅਜੀਂ=ਇਸ ਨਾਲੋਂ। ਹਮ
ਚੁ=ਜੈਸੇ ਕਿ। ਸ਼ਿਅਰੇ=ਬੈਂਤ, ਕਵਿਤਾ। ਬਹਿੰਦੁਸਤਾਂ=ਹਿੰਦੁਸਤਾਨ ਵਿਚ, ਭਾਵ ਇਸ
ਜਗਤ 'ਚ।]

ਅਰਥ—ਹੇ ਨੰਦ ਲਾਲ! ਇਸ ਨਾਲੋਂ ਚੰਗਾ (ਕੋਈ ਭੀ) ਸੁਆਦ ਨਹੀਂ ਹੁੰਦਾ। ਜੇਹੋ
ਜੇਹੀ ਤੇਰੀ ਕਵਿਤਾ ਹਿੰਦੁਸਤਾਨ ਵਿਚ ਸੁਆਦੀ ਹੈ।

SIKHBOOKCLUB.COM

ਪੰਜਾਬੀ ਉਲਥਾ—

ਸਿਫਤ ਪਿਆਰੇ ਸਤਿਗੁਰ ਦੀ ਦਾ ਵਰਣਨ ਕਰਨਾ ਚੰਗਾ ਹੈ।
ਨਾਮ ਉਸ ਦਾ ਦੁਨੀਆਂ ਅੰਦਰ, ਸਭਨਾਂ ਨਾਲੋਂ ਚੰਗਾ ਹੈ।
ਵਾਹ ਵਾ ਸਿਉ ਕਸ਼ਮੀਰੀ ਜੇਹੀ, ਪ੍ਰੀਤਮ ਤੇਰੀ ਠੋਡੀ ਏ,
ਮੇਵਾ ਪੱਕਾ ਜਿਉਂ ਬਾਗ਼ ਵਿਚ, ਮਨ ਨੂੰ ਭਾਵੇਂ ਚੰਗਾ ਹੈ।
ਅੱਖ ਮੇਰੀ ਵਿਚ ਚਾਣਨ ਹੋਯਾ, ਵੇਖ ਤੁਹਾਡੇ ਦਰਸ਼ਨ ਨੂੰ,
ਤਨ ਮਨ ਧਨ ਤੇ ਸਭ ਕੁਝ ਆਪਣਾ, ਤੈਥੋਂ ਵਾਰਾਂ ਚੰਗਾ ਹੈ।
ਕੁੰਡਲ ਜੁਲਫ ਤੇਰੀ ਜੁ ਮਾਹੀ, ਮਨ ਮੇਰੇ ਨੂੰ ਮੋਹ ਲਿਆ,
ਹੋਠ ਜੋ ਤੇਰੇ ਲਾਲ ਲਾਲ, ਮੇਰਾ ਦਿਲ ਲੁਭਾਵਨ ਚੰਗਾ ਹੈ।
ਇਸ ਨਾਲੋਂ ਕੋ ਹੋਰ ਜੁ ਚੰਗਾ, ਦਿਲ ਮੇਰੇ ਨੂੰ ਭਾਵੇਂ ਸੁਾਦ ਨਹੀਂ,
ਨੰਦ ਲਾਲ ਜਿਉਂ ਬੈਂਤ ਤੁਸਾਡਾ, ਭਾਰਤ ਅੰਦਰ ਚੰਗਾ ਹੈ।



ਆਰਫਾਂ ਰਾ ਸੁਇ ਓ ਬਾਸਦ ਲਜੀਜ਼।

ਆਸਕਾਂ ਰਾ ਕੂਇ ਓ ਬਾਸਦ ਲਜੀਜ਼॥ ੧॥

{ਆਰਫਾਂ ਰਾ=ਗਿਆਨੀਆਂ ਨੂੰ। ਸੁਇ=ਤਰਫ਼, ਪਾਸ। ਆਸਕਾਂ=ਪ੍ਰੇਮੀਆਂ।
ਕੂਇ=ਕੂਚਾ, ਗਲੀ।}

ਅਰਥ—ਗਿਆਨੀਆਂ ਨੂੰ ਉਸਦੀ ਵਲ ਜਾਣਾ, ਸੁਆਦੀ (ਮਲੂਮ) ਹੁੰਦਾ ਹੈ।
ਪ੍ਰੇਮੀਆਂ ਨੂੰ ਉਸਦੀ ਗਲੀ (ਵਿਚ) ਜਾਣਾ, ਸੁਆਦੀ (ਮਲੂਮ) ਹੁੰਦਾ ਹੈ।

ਕਾਕੁਲੇ ਓ ਦਿਲ ਫ਼ਰੇਬੇ ਆਲਮ ਅਸਤ।

ਤਾਲਿਬਾਂ ਰਾ ਮੂਇ ਓ ਬਾਸਦ ਲਜੀਜ਼॥ ੨॥

{ਕਾਕੁਲੇ=ਕੇਸਾਂ ਦੀਆਂ ਲਿਟਾਂ, ਜੁਲਫਾਂ। ਦਿਲ ਫ਼ਰੇਬੇ=ਦਿਲ ਨੂੰ ਮੋਹ ਲੈਣ
ਵਾਲੀਆਂ। ਤਾਲਿਬਾਂ=ਲੋੜਨ ਵਾਲਿਆਂ, ਜਗਜਾਸੂਆਂ। ਮੂਇ=ਵਾਲ।}

ਅਰਥ—ਉਸ ਦੀਆਂ ਜੁਲਫਾਂ ਜਗਤ ਦਾ ਦਿਲ ਮੋਹ ਲੈਣ ਵਾਲੀਆਂ ਹਨ।
ਜਗਜਾਸੂਆਂ ਨੂੰ ਉਸਦੇ ਵਾਲ ਸੁਵਾਦਲੇ ਮਲੂਮ ਹੁੰਦੇ ਹਨ।

ਰੋਜਾਏ ਬਾਗੇ ਇਰਮ ਕੁਰਬਾਂ ਕੁਨਮ।

ਬਸ ਕਿ ਮਾ ਰਾ ਕੂਇ ਓ ਬਾਸਦ ਲਜੀਜ਼॥ ੩॥

{ਬਾਗੇ ਇਰਮ=ਬਹਿਸ਼ਤ ਦੇ ਬਾਗ਼। ਕੁਰਬਾਂ=ਕੁਰਬਾਨ, ਸਦਕੇ, ਵਾਰਨੇ। ਕੁਨਮ=
ਕਰ ਦੇਵਾਂ।}

ਅਰਥ—ਬਹਿਸ਼ਤ ਦੇ ਬਾਗ਼ ਦੇ ਰੋਜ਼ੇ ਕੁਰਬਾਨ ਕਰ ਦੇਵਾਂ, ਕਿਉਂਕਿ ਮੈਨੂੰ ਉਸਦਾ
ਕੂਚਾ ਹੀ ਸੁਆਦਲਾ ਲਗਦਾ ਹੈ।

ਜ਼ਿੰਦਹ ਮੇ ਗਰਦਮ ਜਿ ਬੂਏ ਮਕਦਮਸ਼।

ਬਸ ਕਿ ਮਾ ਰਾ ਬੂਇ ਓ ਬਾਸਦ ਲਜੀਜ਼॥ ੪॥

{ਮੇ ਗਰਦਮ=ਹੁੰਦਾ ਹਾਂ ਮੈਂ। ਮਕਦਮਸ਼=ਉਸ ਦੇ ਕਦਮਾਂ ਨਾਲ। ਬੂਇ=ਵਾਸਨਾ।
ਅਰਥ—ਮੈਂ ਜੀਉਂਦਾ ਹੁੰਦਾ ਹਾਂ, ਉਸਦੇ ਚਰਨਾਂ ਦੀ ਸੁਗੰਧੀ ਨਾਲ। ਬਸ ! ਇਸ ਲਈ ਮੈਨੂੰ

ਉਸਦੀ ਸੁਗੰਧੀ ਸੁਆਦੀ (ਮਲੂਮ) ਹੁੰਦੀ ਹੈ।

ਜ਼ਿਕਰੇ ਯਾਦਿ ਹਕ ਕਿ ਉ ਬਾਸ਼ਦ ਲਜ਼ੀਜ਼।

ਅਜ਼ ਹਮਹ ਮੇਵਾ ਕਿ ਉ ਬਾਸ਼ਦ ਲਜ਼ੀਜ਼ ॥ ੫ ॥

{ਜ਼ਿਕਰੇ=ਭਜਨ ਕਰਨਾ, ਜੀਭ ਨਾਲ ਵਰਣਨ ਕਰਨਾ। ਯਾਦਿ=ਮਨ ਦਾ ਚਿੰਤਨ, ਸਿਮਰਨ ਕਰਨਾ। ਅਜ਼=ਨਾਲੋਂ। ਹਮਹ=ਸਾਰਿਆਂ। ਹਕ=ਸੱਚ, ਰੂਪ ਵਾਹਿਗੁਰੂ।}

ਅਰਥ—ਉਸ ਹਕ ਦਾ ਭਜਨ ਕਰਨਾ ਤੇ ਸਿਮਰਨ ਕਰਨਾ (ਸਾਨੂੰ) ਸੁਆਦਲਾ ਲਗਦਾ ਹੈ। (ਕਿਉਂਕਿ) ਜੋ ਸਾਰਿਆਂ ਮੇਵਿਆਂ ਨਾਲੋਂ ਉਹ ਸੁਆਦੀ ਲਗਦਾ ਹੈ।

ਪੰਜਾਬੀ ਉਲਥਾ-

ਗਿਆਨੀ ਪੁਰਸ਼ਾਂ ਨੂੰ ਵਲ ਪ੍ਰੀਤਮ ਜਾਣਾ ਚੰਗਾ ਲੱਗਾ ਏ।

ਪ੍ਰੇਮੀ ਪੁਰਸ਼ਾਂ ਕੂਚੇ ਮਾਹੀ ਧਾਣਾ ਚੰਗਾ ਲੱਗਾ ਏ।

ਕਾਲੇ ਕੁੰਡਲ ਕੇਸ ਮਾਹੀ ਦੇ ਜੱਗ ਦੇ ਦਿਲ ਨੂੰ ਮੋਹ ਲਿਆ,

ਵਾਲ ਇਕ ਜਗਜਾਸੂ ਦੇ ਦਿਲ ਸਭ ਤੋਂ ਚੰਗਾ ਲੱਗਾ ਏ।

ਰੋਜ਼ੇ ਬਾਗ ਬਹਿਸ਼ਤਾਂ ਵਾਲੇ ਸਭ ਕੁਝ ਸਦਕੇ ਕਰਦਾ ਹਾਂ,

ਕੂਚਾ ਪ੍ਰੀਤਮ ਓਨ੍ਹਾਂ ਨਾਲੋਂ ਮੈਨੂੰ ਚੰਗਾ ਲੱਗਾ ਏ।

ਪਾਇ ਸੁਗੰਧੀ ਉਸਦੇ ਚਰਨਾ ਮੈਂ ਹਾਂ ਜੱਗ ਵਿਚ ਜੀਉਂ ਰਿਹਾ,

ਚਰਨ ਸੁਗੰਧੀ ਦਾ ਇਕ ਚਸਕਾ ਮੈਨੂੰ ਚੰਗਾ ਲੱਗਾ ਏ।

ਸਿਮਰਨ ਭਜਨ ਵਾਹਿਗੁਰੂ ਸੰਦਾ ਸਭਾ ਤੋਂ ਜਾਨ ਸੁਆਦੀ ਹੈ,

ਹਨ ਜੋ ਮੇਵੇ ਜੱਗ ਵਿਚ ਚੰਗੇ ਸਭ ਤੋਂ ਚੰਗਾ ਲੱਗਾ ਏ।



ਜਿ ਫੈਜੇ ਮਕਦਮਤ ਐ ਆਬਰੂ ਏ ਫਸਲੇ ਬਹਾਰ।

ਜਹਾਂ ਚੂੰ ਬਾਗੇ ਇਰਮ ਪੁਰ ਸੁਦ ਅਸਤ ਓ ਗੁਲਜ਼ਾਰ ॥੧॥

{ਜਿ=ਨਾਲ। ਫੈਜੇ=ਬਰਕਤ ਦੇ। ਮਕਦਮਤ=ਤੇਰੇ ਕਦਮਾਂ ਨਾਲ, (੨) ਤੇਰੇ ਆਵਣ ਨਾਲ। ਆਬਰੂ ਏ=ਇਜ਼ਤ ਹੈ। ਫਸਲੇ=ਰੁਤ, ਮੌਸਮ। ਬਹਾਰ=ਬਸੰਤ, ਸੁਹਾਵਣਾ ਸਮਾਂ। ਜਹਾ=ਜਹਾਨ, ਜਗਤ। ਇਰਮ=ਬਹਿਸ਼ਤ। ਪੁਰ ਸੁਦ ਅਸਤ=ਭਰ ਗਿਆ ਹੈ।}

ਅਰਥ—ਤੇਰੇ ਕਦਮਾਂ ਦੀ ਬਰਕਤ ਨਾਲ, ਹੇ ਬਹਾਰ ਦੇ ਮੌਸਮ ਦੀ ਇਜ਼ਤ! ਜਗਤ ਬਹਿਸ਼ਤ ਦੇ ਬਾਗ ਵਾਂਗੂੰ ਫੁਲਵਾੜੀ ਨਾਲ ਭਰ ਗਿਆ ਹੈ।

ਤਬੱਸਮੇ ਤੋ ਜਹਾਂ ਰਾ ਹਯਾਤ ਮੇ ਬਖਸ਼ਦ।

ਕਰਾਰੇ ਦੀਦਾ ਏ ਸਾਹਿਬ ਦਿਲਾਨੇ ਪੁਰ ਅਸਰਾਰ ॥੨॥

{ਤਬੱਸਮੇ=ਮੁਸਕਾਹਟ। ਹਯਾਤ=ਜ਼ਿੰਦਗੀ। ਮੇ ਬਖਸ਼ਦ=ਬਖਸ਼ਦਾ ਹੈ। ਇਸਰਾਰ=ਭੇਦ, ਰਮਜ਼। ਕਰਾਰੇ=ਚੈਨ, ਸੁਖ (੨) ਆਸਰਾ। ਦੀਦਾ ਏ=ਅੱਖਾਂ ਨੂੰ। ਸਾਹਿਬ ਦਿਲਾਨੇ=ਸੰਤਾਂ ਦੇ ਦਿਲਾਂ ਨੂੰ।}

ਅਰਥ—ਤੇਰੀ ਮੁਸਕਾਹਟ ਜਗਤ ਨੂੰ ਜ਼ਿੰਦਗੀ ਬਖਸ਼ਦੀ ਹੈ। (ਉਨ੍ਹਾਂ ਦੀਆਂ) ਅੱਖਾਂ ਨੂੰ ਚੈਨ ਮਿਲਦਾ ਹੈ, (ਜਿਨ੍ਹਾਂ) ਸੰਤਾਂ ਦੇ ਦਿਲ (ਤੇਰੇ) ਭੇਦਾਂ ਨਾਲ ਭਰੇ ਹੋਏ ਹਨ।

ਬਗ਼ੈਰ ਇਸ਼ਕੇ ਖੁਦਾ ਹੇਚ ਇਸ਼ਕਿ ਕਾਇਮ ਨੇਸਤ।

ਬਗ਼ੈਰ ਆਸ਼ਕਿ ਮੌਲਾ ਹਮਹ ਫਨਾਹ ਪਿੰਦਾਰ ॥੩॥

{ਹੇਚ=ਕੁਝ। ਕਾਇਮ=ਸਥਿਰ! ਨੇਸਤ=ਨਹੀਂ ਹੈ। ਫਨਾਹ=ਨਾਸਵੰਤ। ਪਿੰਦਾਰ=ਸਮਝਾ।}

ਅਰਥ—ਰੱਬ ਦੇ ਪ੍ਰੇਮ ਤੋਂ ਬਿਨਾਂ ਕੋਈ ਪ੍ਰੇਮ ਸਥਿਰ ਨਹੀਂ ਹੈ। ਰੱਬ ਦੇ ਪ੍ਰੇਮੀ ਤੋਂ ਬਿਨਾਂ (ਹੋਰ) ਸਭਨਾਂ ਨੂੰ ਨਾਸਵੰਤ ਜਾਣ ਲੈ।

ਬਹਰ ਤਰਫ਼ ਕਿ ਨਿਗਾਹੇ ਕੁਨੀ ਰਵਾਂ ਬਖਸ਼ੀ।

ਨਿਗਾਹੇ ਤੁਸਤ ਕਿ ਦਰ ਹਰ ਤਰਫ਼ ਬਵਦ ਜਾਂ ਬਾਰ ॥੪॥

{ਕੁਨੀ=ਕਰਦਾ ਹੈ। ਰਵਾਂ=ਪ੍ਰਾਣ, ਜੀਵਨ। ਤੁਸਤ=ਤੇਰੀ ਹੈ। ਬਵਦ=ਹੁੰਦੀ ਹੈ।
ਬਹਰ ਤਰਫ=ਜੇਹੜੇ ਪਾਸੇ। ਜਾਂ ਬਾਰ=ਜ਼ਿੰਦਗੀ ਦੀ ਬਾਰਸ਼।}

ਅਰਥ—ਜੇਹੜੇ ਪਾਸੇ ਭੀ ਨਿਗਾਹ ਕਰਦਾ ਹੈ, ਜੀਵਨ ਬਖਸ਼ਦਾ ਜਾਂਦਾ ਹੈ। ਤੇਰੀ
ਨਿਗਾਹ ਹੀ ਹੈ, ਜਿਸ ਨਾਲ ਸਭਨਾਂ ਪਾਸਿਆਂ ਵਲ ਜੀਵਨ ਦੀ ਬਰਖਾ ਹੁੰਦੀ ਜਾਂਦੀ ਹੈ।

ਖੁਦਾ ਕਿ ਦਰ ਹਮਹ ਹਾਲਸਤ ਹਾਜਰੋ ਨਾਜ਼ਿਰ।

ਕੁਜਾਸਤ ਦੀਦਹ ਕਿ ਬੀਨਦ ਬ ਹਰ ਤਰਫ ਦੀਦਾਰ ॥੫॥

{ਦਰ ਹਮਹ=ਸਭਨਾਂ ਵਿਚ। ਹਾਲਸਤ=ਹਾਲਤਾਂ ਵਿਚ ਹੈ। ਕੁਜਾਸਤ=ਕਿਥੇ ਹੈ।
ਦੀਦਹ=ਅੱਖ। ਬੀਨਦ=ਵੇਖਦੀ ਹੈ। ਦੀਦਾਰ=ਦਰਸ਼ਨ।}

ਅਰਥ—ਖੁਦਾ, ਜੋ ਸਭਨਾਂ ਵਿਚ ਸਭਨਾਂ ਹਾਲਤਾਂ ਵਿਚ ਹਾਜਰ ਨਾਜ਼ਰ ਹੈ। (ਪਰ
ਉਹ) ਅੱਖ ਕਿਥੇ ਹੈ, ਜੋ ਸਭਨਾਂ ਤਰਫਾਂ ਵਿਚ (ਉਸ ਦਾ) ਦਰਸ਼ਨ ਵੇਖਦੀ ਹੈ।

ਬਗੈਰ ਆਰਫੇ ਮੌਲਾ ਕਸੇ ਨਜਾਤ ਨ ਯਾਫਤ।

ਅਜਲ ਜ਼ਮੀਨੋ ਜ਼ਮਾਂ ਰਾ ਗਿਫਤਹ ਦਰ ਮਿਨਕਾਰ ॥੬॥

{ਆਰਫੇ ਮੌਲਾ=ਰੱਬ ਦੇ ਭਗਤਾਂ ਦੇ। ਕਸੇ=ਕਿਸੇ ਹੋਰ ਨੇ। ਨਜਾਤ=ਮੁਕਤੀ।
ਯਾਫਤ=ਪਾਈ, ਪ੍ਰਾਪਤ ਕੀਤੀ। ਅਜਲ=ਮੌਤ। ਜ਼ਮੀਨੋ=ਧਰਤੀ ਉਤੇ ਰਹਿਣ ਵਾਲੇ
ਜੀਵ। ਜ਼ਮਾਂ=ਆਕਾਸ਼ ਵਿਚ ਰਹਿਣ ਵਾਲੇ ਜੀਵ। ਗਿਫਤਹ=ਫੜਿਆ ਹੋਇਆ ਹੈ।
ਮਿਨਕਾਰ=ਚੁੰਜ।}

ਅਰਥ—ਵਾਹਿਗੁਰੂ ਦੇ ਭਗਤਾਂ ਤੋਂ ਬਿਨਾਂ ਹੋਰ ਕਿਸੇ ਨੇ ਮੁਕਤੀ ਨਹੀਂ ਪਾਈ। ਮੌਤ
ਨੇ ਧਰਤੀ ਅਸਮਾਨ ਦੇ ਸਾਰੇ ਜੀਵਾਂ ਨੂੰ (ਆਪਣੀ) ਚੁੰਜ ਵਿਚ ਫੜਿਆ ਹੋਯਾ ਹੈ।

ਹਮੇਸਹ ਜ਼ਿੰਦਾ ਬਵਦ ਬੰਦਾ ਏ ਖੁਦਾ ਗੋਯਾ।

ਕਿ ਗ਼ੈਰ ਬੰਦਗੀਸ਼ ਨੇਸਤ ਦਰ ਜਹਾਂ ਆਸਾਰ ॥੭॥

{ਆਸਾਰ=ਨਿਸ਼ਾਨ। ਬਵਦ=ਰਹਿੰਦਾ ਹੈ। ਬੰਦਗੀਸ਼=ਉਸਦੀ ਬੰਦਗੀ। ਨੇਸਤ=
ਨਹੀਂ ਹੈ।}

ਅਰਥ—ਹੇ ਨੰਦ ਲਾਲ ! ਵਾਹਿਗੁਰੂ ਦਾ ਭਗਤ ਸਦਾ ਹੀ ਜੀਉਂਦਾ ਰਹਿੰਦਾ ਹੈ।
ਉਸਦੀ ਭਗਤੀ ਤੋਂ ਬਿਨਾਂ ਜਗਤ ਵਿਚ (ਕਿਸੇ ਦਾ ਭੀ) ਨਿਸ਼ਾਨ ਨਹੀਂ ਰਹਿਣਾ ਹੈ।

ਪੰਜਾਬੀ ਉਲਥਾ-

ਚਰਨ ਪਵਿੱਤ੍ਰ ਸਤਿਗੁਰੂ ਮੇਰੇ ਵਿਚ ਜਗਤ ਜਦ ਪਾਇਆ।
ਸੂਰਗ ਬਾਗ਼ ਦੇ ਵਾਂਗੂੰ ਜਾਣੇ ਸਾਰੇ ਜਗਤ ਖਿੜਾਇਆ।
ਤੇਰੀ ਇਕ ਮੁਸਕਾਹਟ ਸਤਿਗੁਰ ਜੀਵਨ ਜੱਗ ਨੂੰ ਬਖਸ਼ੇ,
ਰਮਜ਼ਾਂ ਵਾਲੇ ਸੰਤਾਂ ਦੇ ਦਿਲ ਤੁਸਾਂ ਕਰਾਰ ਬੰਨ੍ਹਾਇਆ।
ਪ੍ਰਭੂ ਦੀ ਸੱਚੀ ਪ੍ਰੀਤੀ ਬਾਝੋਂ ਹੋਰ ਪ੍ਰੀਤੀ ਫਿਰ ਨਾਹੀ,
ਇਕ ਪ੍ਰੇਮੀ ਪ੍ਰਭੂ ਬਿਨਾਂ ਸਭ ਮਰਸੀ ਜੋ ਜੱਗ ਆਇਆ।
ਸਭ ਪਾਸੇ ਕਰ ਨਜ਼ਰ ਮੇਹਰ ਦੀ ਜੀਵਨ ਪਦਵੀ ਦੇਂਦੇ ਹੋ,
ਤੇਰੀ ਨਜ਼ਰ ਪ੍ਰੀਤਮ ਸਭ ਥਾਂ ਜੀਵਨ ਮੀਂਹ ਬਰਸਾਇਆ।
ਹਾਜ਼ਰ ਨਾਜ਼ਰ ਹਰ ਇਕ ਥਾਂ ਵਿਚ, ਮੇਰਾ ਪ੍ਰਭੂ ਪ੍ਰੀਤਮ ਸੋ,
ਪਰ ਵਿਰਲੀ ਉਹ ਅੱਖ ਕਿਤੇ ਹੈ ਜਿਸਨੂੰ ਹੈ ਦਿੱਸ ਆਇਆ।
ਵਾਹਿਗੁਰੂ ਦੇ ਭਗਤਾਂ ਬਾਝੋਂ ਕਿਸੇ ਨਾ ਮੁਕਤੀ ਪਾਈ,
ਧਰਤਿ ਅਕਾਸ ਨੂੰ ਮੋਤ ਨੇ ਆਪਣੇ ਪੰਜੇ ਵਿਚ ਫਸਾਇਆ।
ਹੇ ਨੰਦ ਲਾਲ ਖੁਦਾ ਦਾ ਬੰਦਾ ਸਦ ਹੀ ਜੀਉਂਦਾ ਰਹਿੰਦਾ,
ਉਸਦੀ ਭਗਤੀ ਬਿਨ ਇਸ ਜੱਗ ਵਿਚ ਨਹੀਂ ਨਿਸ਼ਾਨ ਰਹਾਇਆ।



ਮਨ ਅਜ ਜਵਾਂ ਕਿ ਪੀਰ ਸੁਦਮ ਦਰ ਕਿਨਾਰਿ ਉਮਰ।

ਐ ਬਾ ਤੋ ਖੁਸ਼ ਗੁਜਸਤ ਮਰਾ ਦਰ ਕਿਨਾਰਿ ਉਮਰ ॥੧॥

[ਮਨ=ਮੈਂ। ਅਜ ਜਵਾਂ=ਜਵਾਨ ਤੋਂ। ਪੀਰ=ਬੁਢਾ। ਸੁਦਮ=ਹੋਇਆ ਹਾਂ।
ਕਿਨਾਰਿ=ਬੁਕਲ। ਐ=(ਸੰਬੋਧਨ ਵਾਕ) ਹੇ ਸਤਿਗੁਰੂ!! ਬਾ ਤੋ=ਤੇਰੇ ਨਾਲ।
ਗੁਜਸਤ=ਗੁਜਰਿਆ ਹੈ। ਮਰਾ=ਮੇਰਾ।]

ਅਰਥ—ਮੈਂ ਜੋ ਕਿ ਜਵਾਨ ਤੋਂ ਬੁਢਾ ਹੋਇਆ ਹਾਂ, ਉਮਰਾ ਦੀ ਬੁਕਲ ਵਿਚ। ਹੇ
ਗੁਰੂ! ਉਮਰਾ ਦੀ ਬੁਕਲ ਵਿਚ ਤੇਰੇ ਨਾਲ (ਹੋਣ ਕਰਕੇ) ਮੇਰਾ (ਸਮਾਂ) ਚੰਗਾ
ਗੁਜਰਿਆ ਹੈ।

ਦਮਹਾਇ ਮਾਂਦਾ ਰਾ ਤੋ ਚੁਨੀਂ ਮੁਗਤਨਿਮ ਸੁਮਾਰ।

ਆਖਿਰ ਖਿਜਾਂ ਬਰ ਆਵੁਰਦ ਈਂ ਨੋ ਬਹਾਰੇ ਉਮਰ ॥੨॥

[ਦਮਹਾਇ=(ਦਮ ਦਾ ਬਾ: ਬਾ:) ਸ਼ਾਮਾਂ ਨੂੰ। ਮਾਂਦਾ=ਬਾਕੀ ਰਹਿੰਦੇ ਹੋਏ।
ਮੁਗਤਨਿਮ=ਦੁਰਲੱਭ। ਸੁਮਾਰ=ਗਿਣ। ਆਖਿਰ=ਅੰਤ ਨੂੰ। ਖਿਜਾਂ=ਪਤਝੜ ਦਾ ਸਮਾਂ।
ਬਰ=ਉਪਰ। ਆਵੁਰਦ=ਆਉਣਾ ਹੈ। ਨੋ ਬਹਾਰੇ=ਨਵੀਂ ਬਸੰਤ ਰੁਤ।]

ਅਰਥ—ਬਾਕੀ ਰਹਿੰਦੇ ਹੋਏ ਸ਼ਾਮਾਂ ਨੂੰ ਤੂੰ ਦੁਰਲੱਭ ਗਿਣ। (ਕਿਉਂਕਿ) ਅੰਤ ਨੂੰ
ਇਸ ਉਮਰਾ ਦੀ ਬਸੰਤ ਰੁਤ ਉਤੇ ਪਤਝੜ ਦਾ ਸਮਾਂ ਆਉਣਾ ਹੈ (ਅਰਥਾਤ ਇਸ
ਅਲਬੇਲੀ ਜਵਾਨੀ ਉਤੇ ਮੌਤ ਨੇ ਜ਼ਰੂਰ ਆਉਣਾ ਹੈ)।

ਹਾਂ ਮੁਗਤਨਿਮ ਸੁਮਾਰ ਦਮੇ ਰਾ ਬਜ਼ਿਕਰੇ ਹਕ।

ਚੂੰ ਬਾਦ ਮੇਰਵਦ ਜ਼ਿ ਨਜ਼ਰ ਦਰ ਸੁਮਾਰੇ ਉਮਰ ॥੩॥

[ਬਜ਼ਿਕਰਿ ਹਕ=ਵਾਹਿਗੁਰੂ ਦੇ ਭਜਨ ਨਾਲ। ਬਾਦ=ਹਵਾ। ਮੇਰਵਦ=ਲੰਘ ਰਹੇ
ਹਨ।]

ਅਰਥ—ਹਾਂ! ਦੁਰਲੱਭ ਗਿਣ, (ਉਨ੍ਹਾਂ ਸ਼ਾਮਾਂ ਨੂੰ, ਜੋ) ਵਾਹਿਗੁਰੂ ਦੇ ਸਿਮਰਨ
ਨਾਲ ਗੁਜਰਨ। (ਕਿਉਂਕਿ ਜੋ) ਉਮਰਾ ਦੀ ਗਿਣਤੀ ਵਿਚ ਹਨ, (ਉਹ) ਹਵਾ ਵਾਂਗੂੰ ਨਜ਼ਰ
ਅਗੋਂ ਲੰਘ ਰਹੇ ਹਨ।

ਬਾਸ਼ਦ ਰਵਾਂ ਚੂੰ ਕਾਫਲਾ ਏ ਮੋਜ ਪੈ ਬ ਪੈ।

ਆਬੇ ਬਿਨੋਸ਼ ਯਕ ਨਫਸ ਅਜ਼ ਜੂਇ ਬਾਰਿ ਉਮਰ ॥ ੪ ॥

[ਬਾਸ਼ਦ ਰਵਾਂ=ਚਲ ਰਿਹਾ ਹੈ। ਚੂੰ=ਵਾਂਗੂੰ। ਕਾਫਲਾ ਏ=ਵਹੀਰ, ਤੁਰਨ ਵਾਲਾ ਜਥਾ। ਮੋਜ=ਪਾਣੀ ਦੀ ਲਹਿਰ। ਪੈ ਬ ਪੈ=ਅਗੇ ਪਿਛੇ। ਆਬੇ=ਪਾਣੀ ਦਾ ਘੁਟ। ਬਿਨੋਸ਼=ਪੀ ਲੈ। ਯਕ ਨਫਸ=ਇਕ ਸ੍ਵਾਸ। ਜੂਇ ਬਾਰਿ=ਪਾਣੀ ਦੀ ਨਦੀ। ਅਜ਼=ਤੋਂ।]

ਅਰਥ—ਪਾਣੀ ਦੀਆਂ ਲਹਿਰਾਂ ਵਾਂਗੂੰ (ਇਹ ਸ੍ਵਾਸਾਂ ਦਾ) ਵਹੀਰ ਅਗੇ ਪਿਛੇ ਤੁਰਿਆ ਜਾ ਰਿਹਾ ਹੈ। (ਇਸ) ਉਮਰਾ ਰੂਪ ਪਾਣੀ ਦੀ ਨਦੀ ਵਿਚੋਂ, ਇਕ ਸ੍ਵਾਸ ਭਰ (ਤਾਂ ਸਿਮਰਨ ਰੂਪ) ਪਾਣੀ ਦਾ ਘੁਟ ਪੀ ਲੈ।

ਸਦ ਕਾਰ ਕਰਦਾਈ ਕਿ ਨਿ ਆਯਦ ਬ ਕਾਰੇ ਤੋ।

ਗੋਯਾ ਬ ਕੁਨ ਕਿ ਬਾਜ਼ ਬਿ ਆਯਦ ਬ ਕਾਰੇ ਉਮਰ ॥ ੫ ॥

[ਸਦ=ਸੈਂਕੜੇ। ਕਾਰ=ਕੰਮ। ਕਰਦਾਈ=ਤੂੰ ਕੀਤੇ ਹਨ। ਕਿ=ਜੋ। ਨਿ=ਨਹੀਂ। ਆਯਦ=ਆਏ ਹਨ। ਬ ਕਾਰੇ ਤੋ=ਤੇਰੇ ਕੰਮ ਵਿਚ। ਕੁਨ=ਕਰ। ਬਾਜ਼=ਫੇਰ ਭੀ।]

ਅਰਥ—(ਇਸ ਤਰ੍ਹਾਂ ਦੇ) ਸੈਂਕੜੇ ਕੰਮ ਤੂੰ ਕੀਤੇ ਹਨ ਜੋ ਤੇਰੇ (ਕਿਸੇ ਭੀ) ਕੰਮ ਨਹੀਂ ਆਉਂਦੇ ਹਨ। ਹੇ ਨੰਦ ਲਾਲ! (ਉਹ) ਕੰਮ ਕਰ, ਜੋ ਫੇਰ ਭੀ ਉਮਰਾ ਵਿਚ ਤੇਰੇ ਕੰਮ ਆ ਜਾਵੇ।

ਪੰਜਾਬੀ ਉਲਥਾ-

ਗਈ ਜਵਾਨੀ ਆਯਾ ਬੁਢੇਪਾ ਜਾਂਦੀ ਪਤਾ ਨਾ ਪਾਇਆ।
ਹੇ ਗੁਰ! ਸਮਾਂ ਓਹੀ ਹੈ ਸਫਲਾ ਜੋ ਤੇਰੇ ਸੰਗ ਬਿਤਾਇਆ।
ਬਾਕੀ ਰਹਿੰਦੇ ਸ੍ਵਾਸਾਂ ਤਾਈਂ ਤੂੰ ਦੁਰਲੱਭ ਜਾਣੀ ਬੰਦੇ,
ਓੜਕ ਰੁਤ ਬਸੰਤ ਉਮਰ ਤੇ ਸਮਾਂ ਖਿਜਾਂ ਦਾ ਆਇਆ।
ਦੁਰਲੱਭ ਸ੍ਵਾਸ ਜਾਣ ਤੂੰ ਓਹੀ ਪ੍ਰਭੁ ਸਿਮਰਨ ਵਿਚ ਜੋ ਗੁਜ਼ਰੇ,
ਬੁੱਲੇ ਹਵਾ ਦੇ ਵਾਂਗੂੰ ਹੈ ਇਹ ਸਮਾਂ ਜਾਂਵਦਾ ਧਾਇਆ।
ਭੱਜੀ ਜਾਂਦੀ ਉਮਰਾ ਬੰਦੇ ਜਿਉਂ ਪਾਣੀ ਦੀਆਂ ਲਹਿਰਾਂ,
ਭਰ ਕੇ ਘੁਟ ਨਦੀ ਚੋਂ ਪੀ ਲੈ ਸਿਮਰਨ ਨੀਰ ਭਰਾਇਆ।
ਕੰਮ ਸੈਂਕੜੇ ਕੀਤੇ ਹਨ ਤੂੰ ਜੁ ਤੇਰੇ ਕੰਮ ਨਾ ਆਏ,
ਨੰਦ ਲਾਲ ਕਰ ਕੰਮ ਉਸੇ ਨੂੰ ਜੋ ਪ੍ਰਭੁ ਲੇਖੇ ਪਾਇਆ।

ਮਾ ਕਿ ਦੀਦੇਮ ਸਰੇ ਕੂਇ ਤੋ ਐ ਮਹਿਰਮਿ ਰਾਜ਼।

ਅਜ਼ ਹਮਹ ਰੂਇ ਫਿਰੰਦਾਏਮ ਸਰੇ ਖੁਦ ਬਨਿਆਜ਼ ॥੧॥

[ਮਾ=ਮੈਂ, ਅਜ਼ਾਂ। ਦੀਦੇਮ=ਵੇਖਿਆ ਹੈ। ਐ ਮਹਿਰਮਿ=ਹੇ ਜਾਣਨ ਵਾਲੇ। ਰਾਜ਼=ਭੇਦ। ਅਜ਼ ਹਮਹ ਰੂਇ=ਸਭਨਾਂ ਪਾਸਿਆਂ ਤੋਂ। ਫਿਰੰਦਾਏਮ=ਸੁਟ ਦਿਤਾ ਹੈ। ਸਰੇ ਖੁਦ=ਆਪਣਾ ਸਿਰ। ਬਨਿਆਜ਼=ਸਿਜਦੇ ਵਿਚ।]

ਅਰਥ—ਮੈਂ ਜੋ ਵੇਖਿਆ ਹੈ, ਤੇਰਾ ਕੂਚਾ (ਜਦ ਤੋਂ) ਹੇ (ਮੇਰੇ ਲੁਕਵੇਂ) ਭੇਦਾਂ ਨੂੰ ਜਾਣਨ ਵਾਲੇ। (ਤਦ ਤੋਂ) ਸਭਨਾਂ ਪਾਸਿਆਂ ਤੋਂ (ਮਨ ਨੂੰ ਮੋੜ ਕੇ) ਆਪਣਾ ਸਿਰ (ਤੇਰੇ ਅੱਗੇ) ਸਿਜਦੇ ਵਿਚ ਸੁੱਟ ਦਿਤਾ ਹੈ।

ਤਾ ਬਗਿਰਦੇ ਸਰੇ ਕੂਏ ਤੋ ਬਿਗਰਦੀਦ ਦਿਲਮ।

ਰੋਜ਼ਾਏ ਖੁਲਾਦਿ ਬਰੀਂ ਰਾ ਬ ਕੁਨਮ ਪਾ ਅੰਦਾਜ਼ ॥੨॥

[ਤਾ=ਜਦ ਤੋਂ। ਬਗਿਰਦੇ=ਚੁਫੇਰੇ, ਪਰਕਰਮਾ। ਬਿਗਰਦੀਦ=ਫਿਰਿਆ ਹੈ। ਦਿਲਮ=ਦਿਲ ਮੇਰਾ। ਖੁਲਾਦਿ=ਬਹਿਸ਼ਤ। ਬਰੀਂ=ਉੱਚਾ। ਬ ਕੁਨਮ=ਮੈਂ ਕਰ ਦਿਤਾ ਹੈ। ਪਾ=ਪੈਰ। ਅੰਦਾਜ਼=ਹੇਠਾਂ।]

ਅਰਥ—ਜਦ ਤੋਂ ਤੇਰੇ ਕੂਚੇ ਦੀਆਂ ਪਰਕਰਮਾਂ ਵਿਚ ਮੇਰਾ ਦਿਲ ਫਿਰਿਆ ਹੈ (ਅਰਥਾਤ ਜਦ ਤੋਂ ਤੇਰੀਆਂ ਪਰਕਰਮਾਂ ਕੀਤੀਆਂ ਹਨ)। (ਤਦ ਤੋਂ) ਬਹਿਸ਼ਤ ਦੇ ਉਚੇ ਰੋਜ਼ੇ ਨੂੰ ਭੀ ਪੈਰਾਂ ਥੱਲੇ ਸੁੱਟ ਦਿਤਾ ਹੈ।

ਅਜ਼ ਖਮੇ ਕਾਕੁਲੇ ਮੁਸ਼ਕੀਂ ਦਿਲੋ ਦੀਂ ਬੁਰਦ ਜ਼ਿ ਮਾ।

ਹਾਸਿਲੇ ਉਮਰ ਹਮੀਂ ਬੂਦ ਅਜ਼ੀ ਉਮਰ ਦਰਾਜ਼ ॥੩॥

[ਖਮੇ=ਪੇਚ। ਕਾਕੁਲੇ=ਜੁਲਫ। ਮੁਸ਼ਕੀਂ=ਸੁਗੰਧੀ ਵਾਲੇ। ਦਿਲੋ ਦੀਂ=ਦਿਲ ਤੇ ਦੀਨ। ਬੁਰਦ=ਲੈ ਲਿਆ ਹੈ। ਹਾਸਿਲੇ=ਲਾਭ, ਨਫਾ। ਬੂਦ=ਹੋਯਾ। ਅਜ਼ੀ=ਇਸ। ਦਰਾਜ਼=ਲੰਮੀ, ਵੱਡੀ।]

ਅਰਥ—ਸੁਗੰਧੀ ਵਾਲੇ ਜੁਲਫ ਦੇ ਕੁੰਡਲ ਨਾਲ, ਮੇਰੇ ਦਿਲ ਤੇ ਦੀਨ ਨੂੰ ਲੈ ਲਿਆ ਹੈ। ਇਸ ਲੰਮੀ ਉਮਰ ਦਾ ਏਹੋ ਹੀ ਲਾਭ ਹੋਇਆ ਹੈ।

ਮਸਹਫ਼ੇ ਰੂਏ ਤੋ ਹਿਫ਼ਜ਼ ਹਮਹ ਰਾ ਦਰ ਹਮਹ ਹਾਲ।

ਖ਼ਮੇ ਅਬਰੂਏ ਤੋ ਮਹਿਰਾਬੇ ਦਿਲ ਅਹਿਲੇ ਨਿਮਾਜ਼ ॥੪॥

{ਮਸਹਫ਼ੇ=ਕੁਰਾਨ। ਹਿਫ਼ਜ਼=ਜ਼ਬਾਨੀ ਯਾਦ। ਅਬਰੂਏ=ਭਰਵੱਟੇ। ਮਹਿਰਾਬੇ=ਡਾਟਦਾਰ ਜਗ੍ਹਾ ਜੋ ਮਸੀਤ ਵਿਚ ਬਣਾਈ ਹੁੰਦੀ ਹੈ, ਜਿਸ ਵਲ ਮੂੰਹ ਕਰਕੇ ਨਿਮਾਜ਼ੀ ਲੋਕ ਸਿਜਦਾ ਕਰਦੇ ਹਨ।}

ਅਰਥ—ਤੇਰੇ ਚੇਹਰੇ ਦਾ ਕੁਰਾਨ ਸਾਰਿਆਂ ਨੂੰ ਸਾਰਿਆਂ ਸਮਿਆਂ ਵਿਚ ਜ਼ਬਾਨੀ ਯਾਦ ਰਹਿੰਦਾ ਹੈ। ਤੇਰੇ ਭਰਵੱਟਿਆਂ ਦੀ ਟੇਢਤਾਈ ਸੰਤਾਂ ਦੇ ਦਿਲ ਵਿਚ ਨਮਾਜ਼ ਦੀ ਮਹਿਰਾਬ ਵਾਂਗੂੰ ਹੈ।

ਦਿਲੇ ਮਨ ਬੇ ਤੋ ਚੁਨਾਂਨਸਤ ਚਿ ਗੋਯਦ ਗੋਯਾ।

ਹਮ ਚੂ ਆ ਸ਼ਮਏ ਕਿ ਦਾਯਮ ਬਵਦ ਸੋਜ਼ੋ ਗੁਦਾਜ਼ ॥੫॥

{ਗੋਯਦ=ਆਖਦਾ ਹੈ। ਹਮ ਚੂ=ਵਾਂਗੂੰ। ਸ਼ਮਏ=ਦੀਵੇ। ਬੇ ਤੋ=ਤੈਥੋਂ ਬਿਨਾਂ। ਦਾਯਮ=ਹਮੇਸ਼ਾ। ਬਵਦ=ਹੁੰਦਾ। ਸੋਜ਼ੋ ਗੁਦਾਜ਼=ਸੜਨਾ ਅਤੇ ਪਿਘਲਣਾ (ਗਲਣਾ)।}

ਅਰਥ—ਤੈਥੋਂ ਬਿਨਾਂ ਮੇਰਾ ਦਿਲ ਕਿਸ ਤਰ੍ਹਾਂ ਦਾ ਹੈ? ਕੀ ਆਖਦਾ ਹੈ ਨੰਦ ਲਾਲ ! ਉਸ ਦੀਵੇ ਵਾਂਗੂੰ ਹੁੰਦਾ ਹੈ, ਜੋ ਹਮੇਸ਼ਾ ਹੀ ਸੜਦਾ ਤੇ ਗਲਦਾ ਰਹਿੰਦਾ ਹੈ।

ਪੰਜਾਬੀ ਉਲਥਾ-

ਹੇ ਭੇਦਾਂ ਦੇ ਜਾਣੂ ਮੇਰੇ ਜਦ ਕੂਚਾ ਤੇਰਾ ਪਾਇਆ।
ਅਪਨਾ ਮਨ ਸਭ ਪਾਸਿਓਂ ਮੋੜਕੇ ਤੁਧ ਚਰਨੀ ਸੀਸ ਝੁਕਾਇਆ।
ਗੁਰ ਕੂਚੇ ਦੀ ਕਰੀ ਪਰਕਰਮਾ ਜਦ ਤੋਂ ਹੈ ਦਿਲ ਮੇਰੇ ਨੇ,
ਰੋਜ਼ੇ ਬਾਗ਼ ਬਹਿਸ਼ਤਾਂ ਨੂੰ ਇਨ ਹੈ ਪੈਰਾਂ ਤਲੇ ਸੁਟਾਇਆ।
ਦਿਲ ਵ ਦੀਨ ਮੇਰਾ ਲੁਟ ਲੀਤਾ ਕੁੰਡਲ ਕਾਲੇ ਕੇਸਾਂ ਨੇ,
ਬੀਤੀ ਉਮਰ ਸਾਰੀ ਦਾ ਇਹੋ ਹੈ ਮੈਂ ਲਾਭ ਉਠਾਇਆ।
ਵਾਂਗ ਕੁਰਾਨ ਸਰੂਪ ਤੇਰਾ ਗੁਰ ਯਾਦ ਜ਼ਬਾਨੀ ਹੋਇਆ ਏ,
ਭਵਾਂ ਤੇਰੀ ਮਹਿਰਾਬ ਜਾਣ ਕੇ ਸਿਜਦੇ ਵਿਚ ਮਨ ਆਇਆ।
ਤੇਰੇ ਬਿਨਾਂ ਮੇਰਾ ਮਨ ਕੈਸਾ ਨੰਦ ਲਾਲ ਕੀ ਆਖੇ,
ਵਾਂਗੂੰ ਦੀਵੇ ਜਾਣ ਹਮੇਸ਼ਾ ਗਲਦਾ ਅਤੇ ਸੜਾਇਆ।

ਜੁਮਲਾ ਆਲਮ ਬੇ ਤੋ ਹੈਰਾਨਸਤੁ ਬਸ।

ਸੀਨਹ ਅਜ਼ ਹਿਜਰੇ ਤੋ ਬਿਰੀਆਨਸਤੁ ਬਸ ॥ ੧ ॥

{ਜੁਮਲਾ=ਸਾਰਾ। ਆਲਮ=ਜਗਤ। ਹੈਰਾਨਸਤੁ=ਹੈਰਾਨ ਹੈ। ਅਜ਼=ਨਾਲ।
ਹਿਜਰੇ=ਵਿਛੋੜੇ। ਬਿਰੀਆਨਸਤੁ=ਭੁਜਿਆ ਹੋਇਆ ਹੈ।}

ਅਰਥ—ਬਸ! ਸਾਰਾ ਜਗਤ ਤੈਥੋਂ ਬਿਨਾਂ ਹੈਰਾਨ ਹੈ। ਬਸ! ਤੇਰੇ ਵਿਛੋੜੇ (ਦੀ
ਅੱਗ) ਨਾਲ (ਮੇਰਾ) ਸੀਨਾ ਭੁਜਿਆ ਹੋਇਆ ਹੈ।

ਤਾਲਬੇ ਮੌਲਾ ਹਮੇਸ਼ਹ ਜ਼ਿੰਦਾ ਅਸਤੁ।

ਬਰ ਜ਼ਬਾਨਸ਼ ਨਾਮਿ ਸੁਬਹਾਨਸਤੁ ਬਸ ॥ ੨ ॥

{ਤਾਲਬੇ=ਚਾਹੁਣ ਵਾਲਾ। ਮੌਲਾ=ਵਾਹਿਗੁਰੂ। ਅਸਤੁ=ਹੈ। ਬਰ=ਉਪਰ।
ਜ਼ਬਾਨਸ਼=ਜੀਭ ਉਸਦੀ। ਨਾਮਿ=ਸ਼ਿਕਰਿ, ਸਿਮਰਨ। ਸੁਬਹਾਨਸਤੁ=ਸਿਫਤ ਸਲਾਹ
ਹੈ। ਸੁਬਹਾਨ=ਅਚਰਜ, ਭਾਵ ਵਾਹ ਵਾਹ ਜਾਂ ਵਾਹਿਗੁਰੂ। ਬਸ=ਫਕਤ, ਕੇਵਲ।}

ਅਰਥ—ਵਾਹਿਗੁਰੂ ਨੂੰ ਚਾਹੁਣ ਵਾਲਾ ਸਦਾ ਹੀ ਜੀਉਂਦਾ ਹੈ। ਉਸਦੀ ਜ਼ਬਾਨ
ਉਤੇ ਕੇਵਲ ਵਾਹ ਵਾਹ (ਜਾਂ ਵਾਹਿਗੁਰੂ ਵਾਹਿਗੁਰੂ) ਨਾਮ ਵੱਸਦਾ ਹੈ।

ਖਾਲਿ ਮੁਸ਼ਕੀਨਸ਼ ਦਿਲੇ ਆਲਮ ਰਬੂਦ।

ਕੁਫਰਿ ਜੁਲਫ਼ਸ਼ ਦਾਮਿ ਈਮਾਨਸਤੁ ਬਸ ॥ ੩ ॥

{ਖਾਲਿ=ਦਾਗ਼ ਦਾ ਨਿਸ਼ਾਨ, ਤਿਲ ਦਾ ਦਾਗ਼ ਜੋ ਚੇਹਰੇ ਉਤੇ ਹੈ।
ਮੁਸ਼ਕੀਨਸ਼=ਕਾਲਾ ਉਸਦਾ। ਰਬੂਦ=ਲੈ ਗਿਆ। ਕੁਫਰੇ=ਕਾਫ਼ਰ ਹੋਣਾ। ਦਾਮਿ=ਫਾਹੀ।
ਈਮਾਨਸਤੁ=ਈਮਾਨ ਹੈ।}

ਅਰਥ—ਉਸਦੇ ਚੇਹਰੇ ਦਾ ਕਾਲਾ ਤਿਲ ਜਗਤ ਦਾ ਦਿਲ ਲੈ ਗਿਆ ਹੈ। ਉਸਦੀ
ਜੁਲਫ਼ ਦੀ ਫਾਹੀ ਦਾ ਕਾਫ਼ਰ ਹੋ ਜਾਣਾ ਹੀ ਬਸ (ਮੇਰਾ) ਈਮਾਨ ਹੈ।

ਜੂਦ ਬਿਨੁਮਾ ਆਂ ਰੁਖੇ ਚੂੰ ਆਫ਼ਤਾਬ।

ਈਂ ਇਲਾਜੇ ਚਸ਼ਮੇ ਗਿਰੀਆਨਸਤੋ ਬਸ ॥ ੪ ॥

[ਜੂਦ=ਛੇਤੀ। ਬਿਨੁਮਾ=ਵਿਖਾ ਦੇਹ। ਆਂ ਰੁਖੇ=ਉਹ ਚੇਹਰਾ। ਚੁੰ=ਜੈਸਾ।
ਆਫਤਾਬ=ਸੂਰਜ। ਈਂ=ਏਹੋ। ਚਲਮੇ ਗਿਰੀਆਨਸਤੋ=ਦੁਖਦੀਆਂ ਅੱਖਾਂ ਦਾ ਹੈ।]

ਅਰਥ—ਛੇਤੀ ਵਿਖਾ ਉਹ ਚੇਹਰਾ, (ਜੋ) ਸੂਰਜ ਵਰਗਾ ਹੈ। ਕੇਵਲ ਏਹੋ ਹੀ
ਦੁਖਦੀਆਂ ਅੱਖਾਂ ਦਾ ਦਾਰੂ ਹੈ।

ਦਿਲ ਨਿਸਾਰੇ ਕਾਮਤੇ ਰਾਨਾਏ ਊ।

ਜਾਂ ਫਿਦਾਏ ਜਾਨਿ ਜਾਨਾਨਸਤੁ ਬਸ ॥ ੫ ॥

[ਨਿਸਾਰੇ=ਕੁਰਬਾਨ ਹੈ। ਕਾਮਤੇ=ਕਦ ਤੋਂ, ਵਜੂਦ, ਸਰੀਰ ਤੋਂ। ਰਾਨਾਏ=ਸੂਬਕ,
ਕੌਮਲ, ਸੋਹਣੇ ਤੋਂ। ਫਿਦਾਏ=ਵਾਰਨੇ। ਜਾਨਿ=ਜਾਨੀ, ਪਿਆਰੇ। ਜਾਨਾਨਸਤੁ=ਜਾਨ ਹੈ।]

ਅਰਥ—ਉਸਦੇ ਸੋਹਣੇ ਕਦ ਤੋਂ ਦਿਲ ਕੁਰਬਾਨ ਕੀਤਾ ਹੈ। ਪ੍ਰੀਤਮ ਦੀ ਜਾਨ
ਉਤੋਂ (ਮੈਂ ਆਪਣੀ) ਜਾਨ ਸਦਕੇ ਕੀਤੀ ਹੈ।

ਗਰ ਬਿਪੁਰਸੀ ਹਾਲ ਗੋਯਾ ਯਕ ਨਫਸ।

ਈਂ ਇਲਾਜੇ ਦਰਦ ਹਿਰਮਾਨਸਤੁ ਬਸ ॥ ੬ ॥

[ਗਰ=ਜੇਕਰ। ਬਿਪੁਰਸੀ=ਜੇ ਤੂੰ ਪੁਛੇਂ। ਯਕ=ਇਕ। ਨਫਸ=ਦਮ, ਸ੍ਵਾਸ, ਪਲ।
ਦਰਦ=ਪੀੜ, ਦੁਖ, ਰੋਗ। ਹਿਰਮਾਨਸਤੁ=ਵਿਛੋੜੇ ਦਾ ਗਮ ਹੈ।]

ਅਰਥ—ਜੇਕਰ ਇਕ ਪਲ ਭਰ ਵੀ ਨੰਦ ਲਾਲ ਦਾ ਹਾਲ ਤੂੰ ਪੁਛ ਲਵੇਂ (ਤਾਂ)
ਬਸ! ਵਿਛੋੜੇ ਦੇ ਗਮ ਦੇ ਦੁਖ ਦਾ ਏਹੋ ਹੀ ਦਾਰੂ ਹੈ।

ਪੰਜਾਬੀ ਉਲਥਾ—

ਤੇਰੇ ਬਿਨਾਂ ਪ੍ਰੀਤਮ ਮੇਰੇ ਸਾਰਾ ਜਗਤ ਹੈਰਾਨ ਹੋਯਾ।
ਅੱਗ ਵਿਛੋੜੇ ਤੇਰੇ ਦੀ ਸੰਗ ਭੁਜ ਸੀਨਾ ਕੋਲੇ ਕਾਨ ਹੋਯਾ।
ਵਾਹਿਗੁਰੂ ਨੂੰ ਚਾਹੁਣ ਵਾਲਾ ਜੀਉਂਦਾ ਸਦ ਹੀ ਰਹਿੰਦਾ,
ਹਰ ਦਮ ਨਾਮ ਵਾਹਿਗੁਰੂ ਸੰਦਾ ਵਾਸਾ ਆਨ ਜੁਬਾਨ ਹੋਯਾ।
ਗੁਰ ਚੇਹਰੇ ਦੇ ਕਾਲੇ ਤਿਲ ਨੇ ਆਲਮ ਦਾ ਦਿਲ ਖਸ ਲਿਆ,
ਕੁਫਰ ਓਸ ਦੀ ਜੁਲਫ ਫਾਹੀ ਜੋ ਮੇਰਾ ਧਰਮ ਈਮਾਨ ਹੋਯਾ।
ਉਸਦੇ ਸੋਹਣੇ ਕਦ ਦੇ ਉਤੋਂ ਦਿਲ ਮੈਂ ਸਦਕੇ ਕੀਤਾ,
ਪ੍ਰੀਤਮ ਜੀ ਦੀ ਜਾਨ ਦੇ ਉਤੋਂ ਤਨ ਮਨ ਧਨ ਕੁਰਬਾਨ ਹੋਯਾ।
ਨੰਦ ਲਾਲ ਦਾ ਹਾਲ ਜੋ ਆਕੇ ਇਕ ਪਲ ਵੀ ਜੇ ਪੁਛ ਲਵੇਂ,
ਦੁਖ ਵਿਛੋੜੇ ਗਮ ਭਾਰੀ ਦਾ ਦਾਰੂ ਏਹੋ ਆਨ ਹੋਯਾ।

ਮੁਦਾਮ ਬਾਦਹ ਕਸੋ ਸੂਫੀਏ ਸਫਾ ਮੇ ਬਾਸ਼।

ਤਮਾਮ ਜੂਹਦ ਸ਼ਓ ਰਿੰਦਿ ਬੇਨਵਾ ਮੇ ਬਾਸ਼ ॥ ੧ ॥

[ਮੁਦਾਮ=ਹਮੇਸ਼ਾ, ਸਦਾ। ਬਾਦਹ=ਸ਼ਰਾਬ। ਕਸੋ=(ਕਸ+ਓ) ਪੀ ਅਤੇ। ਸੂਫੀਏ
=ਅਮਲ ਨਾ ਵਰਤਣ ਵਾਲਾ। ਸਫਾ=ਸਾਫ਼, ਸੁਧ, ਨਿਰੋਲ। ਮੇ ਬਾਸ਼=ਹੋ, ਬਣ।
ਤਮਾਮ=ਸਾਰੇ। ਜੂਹਦ=ਤਪਸਯਾ ਆਦਿਕ ਕਰਮ ਕਾਂਡ। ਸ਼ਓ=ਹੋ, ਬਣ।
ਰਿੰਦਿ=ਫਕੀਰ, ਮਸਤਾਨਾ। ਬੇਨਵਾ=ਇਛਾ ਤੋਂ ਰਹਿਤ ਜਾਂ ਨਿਰੋਲ ਸੂਫੀ ਹੋ।]

ਅਰਥ—ਹਮੇਸ਼ਾਂ ਸ਼ਰਾਬ ਪੀ, ਸਾਰੀਆਂ ਤਪਸਯਾ ਬਣ (ਜਾਂ) ਰਿੰਦ ਫਕੀਰ ਹੋ
ਜਾਹੁ।

ਬ ਸੂਏ ਗ਼ੈਰ ਮਯਫਗਨ ਨਜ਼ਰ ਕਿ ਬੇ ਬਸਰੀ।

ਤਮਾਮ ਚਸ਼ਮ ਸੋ ਓ ਸੂਏ ਦੋਸਤ ਵਾ ਮੇਬਾਸ਼ ॥ ੨ ॥

[ਮਯਫਗਨ=ਨਾ ਕਰ। ਬੇ ਬਸਰੀ=ਵੇਖਣ ਸ਼ਕਤੀ ਤੋਂ ਹੀਨਾ, ਅੰਧਪਣ।
ਮੇਬਾਸ਼=ਹੋ, ਬਣ।]

ਅਰਥ—ਦੂਜੇ ਵਲ ਨਜ਼ਰ ਨਾ ਕਰ, ਜਾਂ ਅੰਨ੍ਹਾ ਹੋ ਜਾਹੁ। ਸਾਰੇ (ਰੋਮ) ਅੱਖ ਹੋਣ
ਅਤੇ ਯਾਰ ਵਲ ਵੇਖਣ।

ਬਗਿਰਦ ਕਾਮਤੇ ਆਂ ਸਾਹੇ ਦਿਲਰੁਬਾ ਮੇ ਗਰਦ।

ਅਸੀਰੇ ਹਲਕਾਏ ਆਂ ਜੁਲਫੇ ਮੁਸ਼ਕਾ ਮੇ ਬਾਸ਼ ॥ ੩ ॥

[ਬਗਿਰਦ=ਚਤੁਰਫੇ, ਚਾਰ-ਚੁਫੇਰੇ। ਕਾਮਤੇ=ਕਦ ਦੇ। ਸਾਹੇ ਦਿਲਰੁਬਾ=
ਸੋਹਣਿਆਂ ਦੇ ਸੁਲਤਾਨ। ਮੇ ਗਰਦ=ਫਿਰ। ਅਸੀਰੇ=ਕੈਦੀ। ਹਲਕਾਏ=ਕੁੰਡਲ,

*ਜੋ ਫਕੀਰ ਸ਼ਰੀਅਤ ਤੇ ਤਰੀਕਤ ਦੀਆਂ ਪੌੜੀਆਂ ਨਹੀਂ ਚੜ੍ਹਦਾ ਤੇ ਸ਼ਰਹ ਨੂੰ ਟੱਪ ਕੇ ਮਾਰਫਤ ਵਿਚ
ਪਹੁੰਚਾ ਹੈ, ਫਿਰ ਮਾਰਫਤ ਨੂੰ ਟੱਪ ਕੇ ਕਿਸੇ ਰਿੰਦਾਨ ਆਜ਼ਾਦੀ ਵਿਚ ਵਿਚਰਦਾ ਹੈ, ਉਹ ਰਿੰਦ
ਫਕੀਰ ਹੁੰਦਾ ਹੈ, ਜੈਸਾ ਕਿ ਕਥਨ ਹੈ—

ਹੱਦ ਟੱਪੇ ਸੋ ਐਲੀਆ ਬੇ ਹੱਦ ਟੱਪੇ ਸੋ ਪੀਰ,

ਹੱਦ ਬੇ ਹੱਦ ਦੋਨੋਂ ਟੱਪੇ ਸੋ ਹੈ ਰਿੰਦ ਫਕੀਰ।

ਘੇਰੇਦਾਰ। ਮੁਸ਼ਕਾ= ਕਸਤੂਰੀ ਵਰਗੀ।}

ਅਰਥ—ਉਸ ਸੋਹਣਿਆਂ ਦੇ ਸੁਲਤਾਨ ਦੇ ਕਦ ਦੇ ਚੁਫੇਰੇ ਫਿਰ (ਭਾਵ- ਪ੍ਰਕਰਮਾਂ ਕਰ)। ਉਸਦੀ ਕਸਤੂਰੀ ਜੇਹੀ (ਸੁਗੰਧੀ ਵਾਲੀ) ਜੁਲਫ ਦੇ ਕੁੰਡਲ ਦਾ ਕੈਦੀ ਹੋ ਜਾਹੁ।

ਨ ਗੋਇਮ ਤ ਕਿ ਸੂਏ ਦੈਰ ਯ ਹਰਮ ਮੇ ਰੋ।

ਬ ਹਰ ਤਰਫ਼ ਕਿ ਰਵੀ ਜਾਨਿਬੇ ਖੁਦਾ ਮੇ ਬਾਸ਼ ॥੪॥

{ਗੋਇਮ ਤ=ਆਖਦਾ ਹਾਂ, ਮੈਂ ਤੈਨੂੰ। ਦੈਰ=ਮੰਦਰ। ਹਰਮ=ਮਸੀਤ। ਮੇ ਰੋ=ਜਾਹੁ, ਫਿਰ। ਰਵੀ=ਤੂੰ ਜਾਵੇਂ। ਜਾਨਿਬੇ=ਤਰਫ਼, ਦਿਸ਼ਾ, ਵਲ।}

ਅਰਥ—ਮੈਂ ਤੈਨੂੰ ਨਹੀਂ ਆਖਦਾ, ਜੋ ਮੰਦਰ ਜਾਂ ਮਸੀਤ ਵਲ ਜਾਹੁ। ਜਿਸ ਪਾਸ ਵਲ ਭੀ ਤੂੰ ਜਾਵੇਂ (ਉਹ) ਖੁਦਾ ਦੀ ਤਰਫ਼ ਹੀ ਹੋਵੇ।

ਬ ਸੂਏ ਗੈਰ ਚੁ ਬੇਗਾਨਗਾਂ ਚਿ ਮੇ ਗਰਦੀ।

ਦਮੇ ਜ਼ਿ ਹਾਲੇ ਦਿਲੇ ਖਸਤਾ ਆਸ਼ਨਾ ਮੇ ਬਾਸ਼ ॥੫॥

{ਸੂਏ ਗੈਰ=ਦੂਜਿਆਂ ਵਲ। ਚੁ=ਵਾਂਗੂੰ। ਬੇਗਾਨਗਾਂ=ਦੂਜਿਆਂ, ਬੇਗਾਨਿਆਂ। ਹਾਲੇ=ਆਪਣੇ। ਚਿ=ਕਿਉਂ। ਮੇ ਗਰਦੀ=ਤੂੰ ਫਿਰਦਾ ਹੈ। ਦਿਲੇ ਖਸਤਾ=ਟੁੱਟੇ ਹੋਏ ਦਿਲ ਦਾ। ਆਸ਼ਨਾ=ਵਾਕਫ਼, ਜਾਣੂ।}

ਅਰਥ—ਦੂਜਿਆਂ ਦੇ ਵਲੇ, ਬੇਗਾਨਿਆਂ ਵਾਂਗੂੰ ਕਿਉਂ ਤੂੰ ਫਿਰਦਾ ਹੈ? ਇਕ ਦਮ ਲਈ ਤਾਂ ਆਪਣੇ ਟੁੱਟੇ ਹੋਏ ਦਿਲ ਦਾ ਵਾਕਫ਼ ਹੋ ਜਾਹੁ।

ਮੁਦਾਮ ਸ਼ਾਕਿਰੋ ਸ਼ਾਦਾਬ ਚੂੰ ਦਿਲੇ ਗੋਯਾ।

ਤਮਾਮ ਮਤਲਬਓ ਫ਼ਾਰਿਗਜਿ ਮੁੱਦਾਅਮੇਬਾਸ਼ ॥੬॥

{ਸ਼ਾਕਿਰੋ=ਸ਼ੁਕਰ ਕਰਨ ਵਾਲਾ, ਸ਼ਾਕਰ ਅਤੇ। ਸ਼ਾਦਾਬ=ਪ੍ਰਫੁੱਲਤ ਹੋਇਆ ਰਹੁ। ਫ਼ਾਰਿਗਿ=ਛੱਡਕੇ ਵੇਹਲਾ। ਮੁੱਦਾਅ=ਕਾਮਨਾ, ਇਛਾ।}

ਅਰਥ—ਨੰਦ ਲਾਲ ਦੇ ਦਿਲ ਵਾਂਗੂੰ ਸਦਾ ਹੀ ਸ਼ੁਕਰ ਕਰਨ ਵਾਲਾ ਪ੍ਰਫੁੱਲਤ ਹੋਇਆ ਰਹੁ। ਸਾਰੇ ਮਤਲਬਾਂ ਤੋਂ ਵੇਹਲਾ ਹੋ, ਅਤੇ ਕਾਮਨਾ (ਮੁੱਦਾਅ) ਪ੍ਰਾਪਤ ਕਰ ਲੈ।

ਪੰਜਾਬੀ ਉਲਥਾ-

ਪੀਓ ਸ਼ਰਾਬ ਤੂੰ ਨਿਤ ਹਮੇਸ਼ਾਂ ਜਾਂ ਸੂਫੀ ਸਰੀਰ ਬਣ ਜਾ।
ਕਰੀਂ ਤਪਸਯਾ ਨਿਸ ਦਿਨ ਸਾਰੀ ਜਾਂ ਰਿੰਦੇ ਫਕੀਰ ਬਣ ਜਾ।
ਦੂਜੇ ਬੰਨੇ ਨਜ਼ਰ ਕਰੀਂ ਨਾ ਜਾਂ ਫਿਰ ਅੰਨ੍ਹਾ ਹੋ ਜਾਵੀਂ,
ਰੋਮ ਸਾਰੇ ਅੱਖਾਂ ਹੋ ਜਾਵਣ ਵੇਖੀਂ ਫਿਰ ਪੀਰ ਬਣ ਜਾ।
ਸੋਹਣਿਆਂ ਦੇ ਸੁਲਤਾਨ ਮਾਹੀ ਦੀ ਹਰ ਦਮ ਕਰੀਂ ਪ੍ਰਕ੍ਰਮਾ ਤੂੰ,
ਜ਼ੁਲਫ਼ ਮਾਹੀ ਦੀ ਗੰਧੀ ਵਾਲੀ ਫਿਰ ਉਸ ਦਾ ਅਸੀਰ ਬਣ ਜਾ।
ਤੈਨੂੰ ਮੈਂ ਏਹ ਕਹਿੰਦਾ ਨਾਹੀਂ ਮੰਦਰ ਜਾਂ ਮਸੀਤ ਜਾਹ,
ਜਿਤ ਕਿਤ ਜਾਵੇਂ ਹਰ ਥਾਂ ਅੰਦਰ ਰੱਬ ਉਥੇ ਨਜ਼ੀਰ ਬਣ ਜਾ।
ਦੂਜਿਆਂ ਵਲੇ ਦੂਜਿਆਂ ਵਾਂਗੂੰ ਕਿਉਂ ਤੂੰ ਹਰ ਦਮ ਫਿਰਦਾ ਏਂ,
ਆਪਣੇ ਟੁਟੇ ਹੋਏ ਦਿਲ ਦਾ ਟੁਕ ਰੋਸ਼ਨ ਜ਼ਮੀਰ ਬਣ ਜਾ।
ਨੰਦ ਲਾਲ ਦੇ ਦਿਲ ਜਿਉਂ ਸਦ ਹੀ ਮਨ ਪ੍ਰਸੰਨਤੇ ਸ਼ਾਕਰ ਰਹੁ,
ਮਤਲਬ ਅਤੇ ਕਾਮਨਾ ਛੱਡ ਕੇ ਫਿਕਰੋ ਅਖੀਰ ਬਣ ਜਾ।



ਹਮਰ ਰਾ ਸੀਨਹ ਬੇ ਰੂਇ ਬਿਰੀਆਨਸਤੁ ਬਿਰੀਆਨਸੁ।
ਦੁ ਆਲਮ ਬਹਿਰਿ ਆਂ ਦੀਦਾਰ ਹੈਰਾਨਸਤੁ ਹੈਰਾਨਸੁ ॥੧॥

[ਬੇ ਰੂਇ ਤੂ=ਬਿਨਾਂ ਚੇਹਰੇ ਤੇਰੇ, ਤੇਰੇ ਦਰਸ਼ਨ ਤੋਂ ਬਿਨਾਂ। ਬਿਰੀਆਨਸਤੁ=ਭੁਜ ਗਿਆ ਹੈ। ਬਹਿਰਿ=ਵਾਸਤੇ। ਹੈਰਾਨਸਤੁ=ਹੈਰਾਨ ਹੈ। ਹੈਰਾਨਸੁ=ਹੈਰਾਨ ਹੈ।]

ਅਰਥ—ਤੇਰੇ ਦਰਸ਼ਨ ਤੋਂ ਬਿਨਾਂ (ਹੋਣ ਕਰਕੇ) ਸਭਨਾਂ ਦਾ ਸੀਨਾ ਭੁਜ ਗਿਆ ਹੈ, ਭੁਜਾ ਹੋਇਆ ਹੈ। ਦੋਵੇਂ ਲੋਕ ਉਸਦੇ ਦਰਸ਼ਨ ਵਾਸਤੇ ਹੈਰਾਨ ਹਨ, ਹੈਰਾਨ ਹਨ।

ਜਿ ਖਾਕਿ ਕੂਇ ਤੋਂ ਕਾਂ ਸੁਰਮਾਏ ਅਹਲੇ ਨਜ਼ਰ ਬਾਸ਼ਦ।
ਨਮੇ ਬਾਸ਼ਦ ਇਲਾਜੇ ਬਿਹ ਬਰਾਏ ਚਸ਼ਮਿ ਗਿਰੀਆਨਸੁ ॥੨॥

[ਜਿ=ਨਾਲ। ਖਾਕਿ=ਧੂੜੀ। ਕੂਇ=ਕੂਚੇ। ਕਾਂ=(ਕਿ+ਆਂ) ਜੋ ਕਿ ਉਹ। ਅਹਲੇ=ਗਿਆਨੀ ਲੋਕਾਂ। ਬਾਸ਼ਦ=ਹੁੰਦਾ ਹੈ। ਬਿਹ=ਚੰਗਾ। ਬਰਾਏ=ਵਾਸਤੇ। ਗਿਰੀਆਨਸੁ=ਦੁਖਦੀਆਂ ਹਨ।]

ਅਰਥ—ਜੋ ਕਿ ਤੇਰੇ ਕੂਚੇ ਦੀ ਖਾਕ ਹੈ ਉਸਦੇ ਸੁਰਮੇ ਨਾਲ ਗਿਆਨ ਦੀ ਨਜ਼ਰ ਹੁੰਦੀ ਹੈ। (ਇਸ ਤੋਂ ਬਿਨਾਂ) ਦੁਖਦੀਆਂ ਅੱਖਾਂ ਵਾਸਤੇ (ਹੋਰ ਕੋਈ) ਚੰਗਾ ਇਲਾਜ ਨਹੀਂ ਹੁੰਦਾ।

ਮਹ ਓ ਖੁਰਸ਼ੈਦ ਗਿਰਦੇ ਕੂਇ ਓ ਗਿਰਦੰਦ ਰੋਜ਼ੇ ਸ਼ਬ।
ਆਜਾਯਬ ਰੋਸ਼ਨੀ ਬਖਸ਼ੇ ਦੁਆਲਮ ਹਸਤ ਇਹਸਾਨਸੁ ॥੩॥

[ਮਹ=ਚੰਦ੍ਰਮਾ। ਖੁਰਸ਼ੈਦ=ਸੂਰਜ। ਗਿਰਦੇ=ਚੁਫੇਰੇ। ਗਿਰਦੰਦ=ਫਿਰਦੇ ਹਨ। ਰੋਜ਼ੇ ਸ਼ਬ=ਦਿਨ ਤੇ ਰਾਤ। ਆਜਾਯਬ=ਅਚਰਜ। ਇਹਸਾਨਸੁ=ਕ੍ਰਿਪਾ ਉਸਦੀ।]

ਅਰਥ—ਚੰਦ੍ਰਮਾ ਤੇ ਸੂਰਜ ਉਸਦੇ ਚੁਫੇਰੇ ਦਿਨ ਤੇ ਰਾਤ ਫਿਰਦੇ ਹਨ। ਦੋਹਾਂ ਲੋਕਾਂ ਨੂੰ ਉਸਦੀ ਕ੍ਰਿਪਾ ਅਸਚਰਜ ਚਾਨਣ ਬਖਸ਼ਦੀ ਹੈ।

ਬ ਹਰ ਸੂਏ ਕਿ ਮੇ ਬੀਨਮ ਜਮਾਲਸੁ ਜਲਵਾਗਰ ਬਾਸ਼ਦ।
ਜਹਾਂ ਆਸ਼ੁਫਤਹ ਓ ਸੈਦਾ ਮੁਦਾਮ ਅਜ਼ ਜੁਲਫੇ ਪੇਚਾਨਸੁ ॥੪॥

[ਮੇ ਬੀਨਮ=ਵੇਖਦਾ ਹਾਂ ਮੈਂ। ਜਮਾਲਸੁ=ਜਲਾਲ (ਤੇਜ) ਉਸਦਾ। ਜਲਵਾਗਰ=

ਪ੍ਰਕਾਸ਼ਮਾਨ। ਆਸ਼ੁਫਤਹ=ਬੋਰਾ, ਸੈਦਾਈ। ਸੈਦਾ=ਆਸ਼ਕ। ਪੇਚਾਨਸ਼=ਕੁੰਡਲਾਂ ਵਾਲੀ ਉਸਦੀ।}

ਅਰਥ—ਸਭਨਾਂ ਪਾਸਿਆਂ ਵਿਚ ਮੈਂ ਵੇਖਦਾ ਹਾਂ, ਜੋ ਉਸ ਦਾ ਹੀ ਤੇਜ ਪ੍ਰਕਾਸ਼-ਮਾਨ ਹੋ ਰਿਹਾ ਹੈ। ਜਗਤ ਸਦਾ ਹੀ ਉਸ ਦੀਆਂ ਕੁੰਡਲਾਂ ਵਾਲੀਆਂ ਜੁਲਫਾਂ ਦਾ ਆਸ਼ਕ ਹੋ ਕੇ ਬੋਰਾ ਹੋ ਰਿਹਾ ਹੈ।

ਸੁਦਹ ਜੇਬੇ ਜ਼ਿਮੀਂ ਪੁਰ ਲੋਲੂਏ ਲਾਲਾ ਜ਼ਿ ਅਸ਼ਕੇ ਮਨ।

ਜਹਾਂ ਬਿਗਰਿਫਤਅਮ ਗੋਯਾ ਬਯਾਦੇ ਲਾਲ ਖੰਦਾਨਸ਼ ॥ ੫ ॥

{ਸੁਦਹ=ਹੋਈ ਹੈ। ਜੇਬੇ=ਜੇਬ, ਖੀਸਾ। ਲੋਲੂਏ ਲਾਲਾ=ਲਾਲ ਰੰਗ ਦੇ ਮੋਤੀਆਂ। ਜ਼ਿ=ਨਾਲ। ਅਸ਼ਕੇ=ਅੱਥਰੂ, ਹੰਝੂ। ਮਨ=ਮੇਰੇ। ਬਿਗਰਿਫਤਅਮ=ਫੜਿਆ ਹੋਇਆ ਹੈ। ਬਯਾਦੇ=ਯਾਦ ਵਿਚ। ਲਾਲ=ਲਾਲ ਰੰਗ ਵਾਲੇ ਹੋਠ। ਖੰਦਾਨਸ਼=ਹੱਸਣਾ ਹੈ।}

ਅਰਥ—ਮੇਰੇ ਆਂਸੂਆਂ ਰੂਪ ਲਾਲ ਰੰਗ ਦੇ ਮੋਤੀਆਂ ਨਾਲ ਧਰਤੀ (ਰੂਪ) ਜੇਬ ਭਰੀ ਹੋਈ ਹੈ। ਹੇ ਨੰਦ ਲਾਲ! ਲਾਲ (ਰੰਗ ਦੇ ਹੋਠਾਂ ਦੇ) ਹੱਸਣ ਦੀ ਯਾਦ ਵਿਚ ਜਗਤ ਫੜਿਆ ਹੋਇਆ ਹੈ।

SIKHBIBLECLUB.COM ਪੰਜਾਬੀ ਉਲਥਾ-

ਬਿਨ ਦਰਸਨ ਤੇਰੇ ਹੈ ਸਭ ਦਾ ਸੀਨਾ ਭੁਜ ਕਥਾਬ ਹੋਇਆ।
ਦਰਸਨ ਤੇਰੇ ਕਰਨ ਲਈ ਦੋਹੂੰ ਲੋਕਾਂ ਤਾਈਂ ਅਜਾਬ ਹੋਇਆ।
ਤੇਰੀ ਚਰਨ ਧੂੜਿ ਬਣ ਸੁਰਮਾ ਅੱਖਾਂ ਨਜ਼ਰ ਗਿਆਨ ਕਰੇ,
ਦੁਖਦੀਆਂ ਅੱਖਾਂ ਲਈ ਬਿਨ ਇਸਦੇ ਹੋਰ ਨਾ ਕੇ *ਇਲਜਾਬ ਹੋਯਾ।
ਚੰਦ-ਸੂਰਜ, ਦਿਨ-ਰਾਤ ਚੁਤਰਫੇ ਫਿਰਦੇ ਤੇਰੇ ਕੂਚੇ ਦੇ,
ਰੋਸ਼ਨੀ ਓਨ੍ਹਾਂ ਦੋਹੂੰ ਲੋਕਾਂ ਨੂੰ ਚਾਨਣ ਬਖਸ਼ ਸਵਾਬ ਹੋਯਾ।
ਸਭ ਪਾਸੇ ਮੈਂ ਵੇਖ ਰਿਹਾ ਹਾਂ ਉਸਦਾ ਤੇਜ ਪ੍ਰਕਾਸ਼ ਸਦਾ,
ਉਸਦੀ ਜੁਲਫ ਕੁੰਡਲ ਦਾ ਆਸ਼ਕ ਜਗ ਸਾਰਾ ਬੇਤਾਬ ਹੋਯਾ।
ਮੋਤੀ ਲਾਲ ਮੇਰੇ ਹਨ ਆਂਸੂ ਧਰਤੀ ਸਾਰੀ ਜੇਬ ਭਰੀ,
ਯਾਦ ਹੋਠਾਂ-ਮੁਸਕਾਹਟ ਅੰਦਰ ਨੰਦ ਲਾਲ ਗਰਕਾਬ ਹੋਯਾ।



*ਇਲਜਾਬੁਲ ਇਲਾਜ-ਚੰਗੇ ਤੋਂ ਚੰਗਾ ਇਲਾਜ।

ਹਰ ਕਸ ਸੁਨੀਦਹ ਅਸਤ ਜਿ ਤੋ ਗੁਫਤ ਗੁਇ ਖਾਸ।

ਅਜ ਸਦ ਗਮੇ ਸਦੀਦ ਸੁਦਾ ਜੂਦ ਤਰ ਖਲਾਸ ॥ ੧ ॥

{ਸੁਨੀਦਹ ਅਸਤ=ਸੁਣਿਆ ਹੈ। *ਗੁਫਤ ਗੁਇ=ਗਲ-ਬਾਤ, ਚਰਚਾ ਵਾਰਤਾ।
ਸਦ=ਸੈਂਕੜੇ। ਸਦੀਦ=ਕਰੜੇ। ਸੁਦਾ=ਹੋ ਗਿਆ ਹੈ। ਜੂਦ ਤਰ=ਬਹੁਤ ਛੇਤੀ।
ਖਲਾਸ=ਮੁਕਤ।}

ਅਰਥ—ਜਿਸ ਕਿਸੇ ਮਨੁਖ ਨੇ ਤੇਰੀ ਖਾਸ ਗਲ-ਬਾਤ ਨੂੰ ਸੁਣਿਆ ਹੈ। (ਉਹ)
ਸੈਂਕੜੇ ਹੀ ਕਰੜੇ ਗਮਾਂ ਤੋਂ ਛੇਤੀ ਮੁਕਤ ਹੋ ਗਿਆ ਹੈ।

ਆਬੇ ਹਯਾਤਿ ਮਾ ਸੁਖਨੇ ਪੀਰਿ ਕਾਮਿਲ ਅਸਤ।

ਦਿਲਹਾਇ ਮੁਰਦਹ ਰਾ ਬਿਕੁਨਦ ਜ਼ਿੰਦਹ ਓ ਖਲਾਸ ॥ ੨ ॥

{ਆਬੇ ਹਯਾਤਿ=ਅੰਮ੍ਰਿਤ ਵਰਗੇ। ਸੁਖਨੇ=ਬਚਨ। ਪੀਰਿ ਕਾਮਿਲ=ਪੂਰੇ ਗੁਰੂ।
ਦਿਲਹਾਇ=(ਦਿਲ ਦਾ ਬ: ਬ:) ਦਿਲਾਂ। ਬਿਕੁਨਦ=ਕਰਦੇ ਹਨ। ਓ=ਅਤੇ।}

ਅਰਥ—ਮੇਰੇ ਪੂਰੇ ਗੁਰੂ ਦੇ ਬਚਨ ਅੰਮ੍ਰਿਤ ਸਮਾਨ ਹਨ। (ਜੋ) ਮੁਰਦੇ ਦਿਲਾਂ ਨੂੰ
ਜੀਉਂਦਾ ਅਤੇ ਮੁਕਤ ਕਰਦੇ ਹਨ।

ਅਜ ਖੁਦ ਨੁਮਾਈ ਏ ਤੋ ਖੁਦਾ ਹਸਤ ਦੂਰ ਤਰ।

ਬੀਨੀ ਦਰੂਨੇ ਖੇਸ਼ ਸੁਦੀ ਅਜ ਖੁਦੀ ਖਲਾਸ ॥ ੩ ॥

{ਖੁਦ ਨੁਮਾਈ=ਆਪ ਨੂੰ ਵੇਖਣਾ, ਆਪਾ ਭਾਵ ਅਰਥਾਤ ਹਉਮੈ ਹੰਕਾਰ। ਏ=ਤੋਂ।
ਹਸਤ=ਹੈ। ਦੂਰ ਤਰ=ਬਹੁਤ ਦੂਰ। ਬੀਨੀ=ਤੂੰ ਵੇਖੋ। ਦਰੂਨੇ=ਅੰਦਰ ਵਲ। ਖੇਸ਼=
ਆਪਣੇ। ਸੁਦੀ=ਹੋ ਜਾਵੇ। ਅਜ ਖੁਦੀ=ਅਪਣੇ, ਹੰਗਤਾ ਤੋਂ। ਖਲਾਸ=ਛੁਟਕਾਰਾ,
ਮੁਕਤ।}

ਅਰਥ—ਤੇਰੀ ਖੁਦ ਨੁਮਾਈ (ਹੰਗਤਾ-ਮਮਤਾ) ਤੋਂ ਖੁਦਾ ਬਹੁਤ ਦੂਰ ਹੈ। ਤੂੰ
ਆਪਣੇ ਅੰਦਰ ਵਲ ਵੇਖੋ (ਤਾਂ) ਖੁਦੀ (ਹੰਗਤਾ-ਮਮਤਾ) ਤੋਂ ਮੁਕਤ ਹੋ ਜਾਵੇਗਾ।

*ਕਈ ਪੁਸਤਕਾਂ ਵਿਚ 'ਜਿ ਤੋ ਗੁਫਤ ਗੁਇ' ਦੀ ਥਾਂ ਤੇ 'ਬਦਿਲ ਸੁਖਨਹਾਏ' ਪਾਠ ਭੀ
ਵੇਖਿਆ ਹੈ।

ਗੋਯਾ ਤੋ ਦਸਤੇ ਖੁਦਤ ਰਾ ਜਿ ਹਿਰਸ ਕੋਤਹ ਕੁਨ।

ਤਾ ਅੰਦਰੂਨੇ ਖਾਨਾ ਬਿ ਬੀਨੀ ਖੁਦਾਏ ਖਾਸ॥ ੪॥

{ਦਸਤੇ ਖੁਦ=ਹੱਥ ਆਪਣੇ। ਜਿ=ਵਲੋਂ। ਹਿਰਸ=ਤ੍ਰਿਸ਼ਨਾ। ਕੋਤਹ ਕੁਨ=ਕੱਠੇ ਕਰ। ਤਾ=ਤਦ। ਅੰਦਰੂਨੇ ਖਾਨਾ=ਘਰ ਦੇ ਅੰਦਰ ਹੀ। ਬਿ ਬੀਨੀ=ਤੂੰ ਵੇਖ ਲਵੇਂਗਾ।}

ਅਰਥ—ਹੇ ਨੰਦ ਲਾਲ ! ਤੂੰ ਆਪਣੇ ਹੱਥ ਨੂੰ ਤ੍ਰਿਸ਼ਨਾ ਵਲੋਂ ਕੱਠਾਂ ਕਰ (ਮੋੜ ਲੈ) ਤਦ ਤੂੰ (ਆਪਣੇ) ਘਰ ਦੇ ਅੰਦਰ ਹੀ ਖਾਸ ਖੁਦਾ ਨੂੰ ਵੇਖ ਲਵੇਂਗਾ।

ਪੰਜਾਬੀ ਉਲਥਾ-

ਬਚਨ ਅਮੋਲਕ ਸਤਿਗੁਰ ਜੀ ਦੇ, ਜਿਸ ਕਿਸ ਸੁਣੇ ਸੁ ਨਾਲ ਪ੍ਰੇਮ।
ਗਮ ਦੁਖ ਸੈਂਕੜੇ ਏਸ ਜਗਤ ਤੋਂ, ਤਿਸ ਨੂੰ ਮਿਲੀ ਖਲਾਸੀ ਏਮ।
ਦੁਲਭ ਬਚਨ ਪੂਰੇ ਸ੍ਰੀ ਗੁਰ ਦੇ, ਵਾਂਗ ਸੁਧਾ ਦੇ ਜੱਗ ਅੰਦਰ,
ਜੀਉਂਦਾ ਕਰਕੇ ਮੁਰਦੇ ਦਿਲ ਨੂੰ, ਮੁਕਤ ਕਰਨ ਦਾ ਕਰਦੇ ਨੇਮ।
ਤੇਰੀ ਖੁਦੀ ਜੋ ਦਿਲ ਦੇ ਅੰਦਰ, ਖੁਦਾ ਏਸ ਤੋਂ ਦੂਰ ਰਹੇ,
ਛੱਡ ਕੇ ਖੁਦੀ ਆਪ ਨੂੰ ਵੇਖੋ, ਮੁਕਤੀ ਮਿਲੇ ਅਜਾਦੀ ਜੇਮ।
ਨੰਦ ਲਾਲ ਹੱਥ ਆਪਣੇ ਨੂੰ, ਜੋ ਤ੍ਰਿਸ਼ਨਾ ਵਲੋਂ ਮੋੜ ਲਵੇਂ,
ਦਿਲ ਖਾਨੇ ਦੇ ਅੰਦਰ ਤੋਂ ਹੀ, ਪ੍ਰਾਪਤ ਸਤਿਗੁਰੁ ਪਾਵੇਂ ਛੇਮ।



ਬਿਆ ਚੁ ਸਰਵਿ ਖਿਰਾਮਾਂ ਦਮੇ ਬ ਸੈਰਿ ਰਿਆਜ਼।

ਸੂਏ ਤੁ ਦੀਦਾ ਏ ਮਾ ਰਾ ਨਿਗਾਹ ਗਸਤ ਬਿਆਜ਼ ॥ ੧ ॥

{ਬਿਆ=ਆਓ। ਸਰਵਿ=ਸਰੂ, (ਇਕ ਤਰ੍ਹਾਂ ਦੇ ਦਰੱਖਤ ਦਾ ਨਾਮ ਹੈ)।
ਖਿਰਾਮਾਂ=ਤੁਰਨ ਫਿਰਨ ਵਾਲਾ (ਤੁਰਨ ਫਿਰਨ ਵਾਲੇ ਸਰੂ ਤੋਂ ਭਾਵ ਪ੍ਰੀਤਮ ਲਿਆ ਜਾਂਦਾ
ਹੈ)। ਰਿਆਜ਼=ਬਾਗ਼। ਸੂਏ ਤੁ=ਵਲ ਤੇਰੇ। ਦੀਦਾ ਏ=ਵੇਖਦਿਆਂ ਹੋਇਆਂ।
ਨਿਗਾਹ=ਨਜ਼ਰ, ਅੱਖਾਂ। ਗਸਤ=ਹੋ ਗਈਆਂ। ਬਿਆਜ਼=ਚਿੱਟੀਆਂ।}

ਅਰਥ—ਹੇ ਤੁਰਨ ਫਿਰਨ ਵਾਲੇ ਸਰੂ ਵਰਗੇ (ਪ੍ਰੀਤਮ) ਆਓ ਇਕ ਪਲ ਭਰ ਸੈਰ
ਵਾਸਤੇ ਬਾਗ਼ ਵਿਚ। ਤੇਰੇ ਵਲ ਤੱਕਦਿਆਂ ਹੋਇਆਂ ਮੇਰੀਆਂ ਅੱਖਾਂ ਚਿੱਟੀਆਂ ਹੋ ਗਈਆਂ
ਹਨ।

ਬਰਾਇ ਰੇਸ਼ਿ ਦਿਲਮ ਖੰਦਾ ਇ ਤੁ ਮਰਮ ਬਸ।

ਤੱਬਸਮੇ ਲਬਿ ਲਾਲਤ ਦਵਾਇ ਹਰ ਅਮਰਾਜ਼ ॥ ੨ ॥

{ਬਰਾਇ=ਵਾਸਤੇ। ਰੇਸ਼ਿ=(ਰੀਸ਼ੇ) ਜ਼ਖਮ ਦੇ। ਖੰਦਾ ਇ ਤੁ=ਤੇਰਾ ਹੱਸਣਾ ਹੀ।
ਮਰਮ=ਮਲ੍ਹਮ। ਤੱਬਸਮੇ=ਮੁਸਕਾਹਟ। ਲਬਿ ਲਾਲਤ=ਲਾਲ ਰੰਗ ਵਾਲੇ ਬੁਲ੍ਹਾਂ ਦੀ।
ਬਸ=ਕੇਵਲ। ਅਮਰਾਜ਼=ਬੀਮਾਰੀਆਂ। ਹਰ=ਸਭਨਾਂ।}

ਅਰਥ—ਮੇਰੇ ਦਿਲ ਦੇ ਜ਼ਖਮ ਲਈ ਕੇਵਲ ਤੇਰਾ ਹੱਸਣਾ ਹੀ ਮਲ੍ਹਮ ਹੈ। (ਤੇਰੇ)
ਨਾਲ ਹੋਠਾਂ ਦੀ ਮੁਸਕਾਹਟ (ਮੇਰੀਆਂ) ਸਾਰੀਆਂ ਬਿਮਾਰੀਆਂ ਦੀ ਦਵਾਈ ਹੈ।

ਨਿਗਾਹ ਕਰਦ ਮਤਾਏ ਦਿਲਮ ਬ ਗ਼ਾਰਤ ਬੁਰਦ।

ਬੁਰੀਦ ਜੇਬਿ ਦਿਲਮ ਰਾ ਬਗ਼ਮਜ਼ਹ ਚੂੰ ਮਿਕਰਾਜ਼ ॥ ੩ ॥

{ਨਿਗਾਹ ਕਰਦ=ਨਜ਼ਰ ਕੀਤੀ। ਮਤਾਏ=ਪੁੰਜੀ, ਰਾਸ, ਮੂੜੀ। ਗ਼ਾਰਤ
ਬੁਰਦ=ਲੁਟ ਲਿਆ ਹੈ। ਬੁਰੀਦ=ਕੱਟ ਲਈ, ਕਤਰ ਲਈ। ਬਗ਼ਮਜ਼ਹ=ਨਖ਼ਰੇ ਨਾਲ।
ਮਿਕਰਾਜ਼=ਕੈਚੀ।}

ਅਰਥ—(ਤੂੰ) ਨਜ਼ਰ ਕਰਦਿਆਂ ਹੀ ਮੇਰੇ ਦਿਲ ਦੀ ਪੁੰਜੀ ਨੂੰ ਲੁਟ ਲਿਆ ਹੈ। (ਤੂੰ)
ਨਖ਼ਰੇ ਦੀ ਕੈਚੀ ਨਾਲ ਮੇਰੇ ਦਿਲ ਦੀ ਜੇਬ ਨੂੰ ਕਤਰ ਲਿਆ ਹੈ।

ਜਿ ਫੈਜੇ ਮਕਦਮਤ ਐ ਨੋ ਬਹਾਰੇ ਗੁਲਸ਼ਨੇ ਹੁਸਨ।

ਜਹਾਂ ਚੁ ਬਾਗੇ ਇਰਮ ਕਰਦ ਈਂ ਜ਼ਹੇ ਫੱਯਾਜ਼ ॥ ੪ ॥

{ਫੈਜੇ=ਕਿਰਪਾ ਨੇ। ਮਕਦਮਤ=ਚਰਨ ਕਮਲ ਤੇਰੇ। ਗੁਲਸ਼ਨੇ=ਫੁਲਵਾੜੀ ਬਗੀਚੀ। ਚੁ=ਵਾਂਗੂੰ। ਇਰਮ=ਸੂਰਗ। ਜ਼ਹੇ=ਵਾਹ (੨) ਧੰਨ। ਫੱਯਾਜ਼=ਉਦਾਰਤਾ।}

ਅਰਥ—ਹੇ ਸੁੰਦਰਤਾ ਦੀ ਬਗੀਚੀ ਦੀ ਬਸੰਤ ਰੁਤ ! ਤੂੰ ਚਰਨਾਂ ਦੀ ਕਿਰਪਾਲਤਾ ਨਾਲ ਜਗਤ ਨੂੰ ਸੂਰਗ ਦੇ ਬਾਗ ਵਰਗਾ ਕਰ ਦਿਤਾ ਹੈ, ਇਸ ਉਦਾਰਤਾ ਨੂੰ ਧੰਨ ਹੈ।

ਚਿਰਾ ਬਹਾਲਤੇ ਗੋਯਾ ਨਜ਼ਰ ਨ ਮੇ ਫ਼ਗਨੀ।

ਜਿ ਯਕ ਨਿਗਾਹੇ ਤੋ ਹਾਸਿਲ ਮੁਰਾਦੇ ਅਹਲੇ ਅਗ਼ਰਾਜ਼ ॥ ੫ ॥

{ਚਿਰਾ=ਕਿਉਂ। ਬਹਾਲਤੇ=ਹਾਲਤ (ਦਸ਼ਾ) ਦੇ ਉਤੇ। ਮੇ ਫ਼ਗਨੀ=ਪਾਂਦਾ ਹੈ। ਹਾਸਿਲ ਮੁਰਾਦੇ=ਲੋੜ ਪੂਰੀ ਹੁੰਦੀ ਹੈ। ਅਹਲੇ ਅਗ਼ਰਾਜ਼=ਲੋੜਵੰਦ ਲੋਕਾਂ ਦੀ।}

ਅਰਥ—ਨੰਦ ਲਾਲ ਦੀ ਹਾਲਤ ਉਤੇ ਕਿਉਂ ਨਿਗਾਹ ਨਹੀਂ ਪਾਂਦਾ ਹੈ? (ਕਿਉਂ ਤੇਰੀ ਇਕ ਨਜ਼ਰ ਦੇ ਨਾਲ ਲੋੜਵੰਦ ਲੋਕਾਂ ਦੀ ਲੋੜ ਪੂਰੀ ਹੋ ਜਾਂਦੀ ਹੈ।

ਪੰਜਾਬੀ ਉਲਥਾ-

ਤੁਰਨ ਵਾਲੇ ਹੇ ਸਰੂ ਪ੍ਰੀਤਮ ! ਇਕ ਛਿਨ ਸੈਰ ਬਾਗ ਦੀ ਆ ਜਾਵੇ।
ਚਿਟੇ ਨੈਣ ਹੋਏ ਤੁਧ ਤੱਕਦਿਆਂ, ਪਲ ਛਿਨ ਦਰਸ ਦਿਖਾ ਜਾਵੇ।
ਜ਼ਖਮੀ ਦਿਲ ਮੇਰੇ ਦਾ ਦਾਹੂ, ਮਲੂਮ ਤੇਰਾ ਹੱਸ ਦੇਣਾ ਹੈ,
ਮੁਸਕਾਹਟ ਲਾਲ ਹੋਠਾਂ ਤੋਂ ਕਰ ਕੇ, ਸਾਰੇ ਰੋਗ ਮਿਟਾ ਜਾਵੇ।
ਕਰ ਕੇ ਨਜ਼ਰ ਮੇਰੇ ਵਲ ਮਾਹੀ, ਦਿਲ ਦੀ ਪੁੰਜੀ ਲੁਟ ਲਈ,
ਨੈਣ ਕਟਾਖੜ ਤੇਰੇ ਹਨ ਕੈਂਚੀ, ਦਿਲ ਖੀਸਾ ਕੱਟ ਸਿਧਾ ਜਾਵੇ।
ਬਾਗ ਪੈਰ ਜਦ ਤੁਸਾਂ ਨੇ ਪਾਯਾ, ਹੈ ਸੁੰਦਰ ਖਿੜੀ ਬਸੰਤ ਭਲੀ,
ਸੂਰਗ ਬਾਗ ਸਮ ਕੀਤਾ ਜੱਗ ਨੂੰ, ਧੰਨ ਕਿਰਪਾ ਦੇਸ ਕਰਾ ਜਾਵੇ।
ਹਾਲਤ ਨੰਦ ਲਾਲ ਦੀ ਉਤੇ, ਨਜ਼ਰ ਮੇਹਰ ਕਿਉਂ ਕਰਦੇ ਨਹੀਂ,
ਇਕ ਨਜ਼ਰ ਸੰਗ ਲੋੜਵੰਦਾਂ ਦੀ, ਪੂਰੀ ਲੋੜ ਕਰਾ ਜਾਵੇ।



ਬਸ ਕਿ ਮਾਰਾ ਹਸਤ ਬਾ ਤੋ ਇਰਤਬਾਤ।

ਅਜ ਕਦੂਮੇ ਤੁਸਤ ਦਰ ਆਲਮ ਨਿਸ਼ਾਤ ॥ ੧ ॥

{ਮਾਰਾ=ਮੈਨੂੰ, ਸਾਨੂੰ। ਹਸਤ=ਹੈ। ਬ ਤੋ=ਨਾਲ ਤੇਰੇ। ਇਰਤਬਾਤ=ਮਿਤ੍ਰਤਾ।
ਕਦੂਮੇ=ਆਉਣਾ। ਤੁਸਤ=(ਤੁ+ਅਸਤ) ਤੇਰੇ ਹੈ। ਨਿਸ਼ਾਤ=ਖੁਸ਼ੀ।}

ਅਰਥ—ਮੈਨੂੰ ਕੇਵਲ ਇਕ ਤੇਰੇ ਨਾਲ ਮਿਤ੍ਰਤਾ ਹੈ। ਤੇਰੇ ਆਉਣ ਨਾਲ ਜਗਤ ਵਿਚ ਖੁਸ਼ੀ ਹੈ।

ਫਰਸ਼ ਕਰਦਮ ਦਰ ਕਦੂਮੇ ਰਾਹ ਤੋ ॥

ਦੀਦਹ ਓ ਦਿਲ ਰਾ ਕਿ ਬੂਦਹ ਦਰ ਬਸਾਤ ॥ ੨ ॥

{ਕਰਦਮ=ਕਰ ਦਿਤਾ ਹੈ, ਮੈਂ। ਕਦੂਮੇ ਰਾਹ=ਆਉਣ ਵਾਲੇ ਰਸਤੇ। ਬੂਦਹ=ਸਨ।
ਬਸਾਤ=ਕਬਜ਼ੇ, ਤਾਕਤ।}

ਅਰਥ—ਤੇਰੇ ਆਉਣ ਵਾਲੇ ਰਾਹ ਵਿਚ ਮੈਂ ਫਰਸ਼ ਕਰ ਦਿਤਾ ਹੈ ਅੱਖਾਂ ਅਤੇ ਦਿਲ ਨੂੰ, ਜੋ (ਮੇਰੇ) ਕਬਜ਼ੇ ਵਿਚ ਸਨ।

ਬਰ ਫਕੀਰਾਨੇ ਖੁਦਾ ਰਹਿਮੇ ਬ ਕੁਨ।

ਤਾ ਦਰੀਂ ਦੁਨੀਆ ਬਿਆਬੀ ਇੰਬਸਾਤ ॥ ੩ ॥

{ਬਰ=ਉਤੇ। ਰਹਿਮੇ=ਤਰਸ। ਬ ਕੁਨ=ਕਰ। ਦਰੀਂ=(ਦਰ+ਈ) ਇਸ ਵਿਚ।
ਬਿਆਬੀ=ਪਾਵੇਂਗਾ। ਇੰਬਸਾਤ=ਖੁਸ਼ੀ।}

ਅਰਥ—ਰੱਬ ਦੇ ਫਕੀਰਾਂ ਦੇ ਉਤੇ ਤਰਸ ਕਰ। ਤਦ ਇਸ ਦੁਨੀਆਂ ਵਿਚ ਖੁਸ਼ੀ ਪਾਵੇਂਗਾ।

ਦਾਯਮਨ ਦਿਲ ਰਾ ਬਸੂਏ ਹਕ ਬਿਆਰ।

ਤਾ ਬਆਸਾਨੀ ਬਿਗੁਜ਼ਰੀ ਪੁਲਸਰਾਤ ॥ ੪ ॥

{ਦਾਯਮਨ=ਸਦਾ ਹੀ। ਹਕ=ਵਾਹਿਗੁਰੂ। ਬਿਆਰ=ਲਿਆਓ। ਬਆਸਾਨੀ=ਸੌਖੀ
ਤਰ੍ਹਾਂ ਨਾਲ। ਬਿਗੁਜ਼ਰੀ=ਤੂੰ ਲੰਘ ਜਾਵੇਂਗਾ। ਪੁਲਸਰਾਤ=ਸਲਾਤਲ ਮੁਸਤਕੀਮ ਨਾਮ ਦਾ

ਪੁਲ, ਜੋ ਮੁਸਲਮਾਨੀ ਕਿਤਾਬਾਂ ਦੇ ਲਿਖੇ ਮੁਜ਼ਬ ਨਰਕਾਂ ਦੇ ਰਾਹ ਵਿਚ ਵਾਲ ਤੋਂ ਬਰੀਕ ਤੇ ਤਲਵਾਰ ਦੀ ਧਾਰ ਤੋਂ ਤੇਜ਼ ਹੈ।}

ਅਰਥ—ਸਦਾ ਹੀ ਦਿਲ ਨੂੰ ਵਾਹਿਗੁਰੂ ਵਲ ਲਿਆਓ। ਤਦ ਬੜੀ ਸੋਖੀ ਤਰ੍ਹਾਂ ਨਾਲ ਸਲਾਤਲ ਮੁਸਤਕੀਮ ਪੁਲ ਤੋਂ ਪਾਰ ਲੰਘ ਜਾਵੇਂਗਾ।

ਨੇਸਤ ਆਸੂਦਹ ਕਸੇ ਦਰ ਜ਼ੇਰੇ ਚਰਖ।

ਬਿਗੁਜ਼ਰ ਐ ਗੋਯਾ ਅਜ਼ੀ ਕੁਹਨਾ ਰੁਬਾਤ ॥ ੫ ॥

{ਨੇਸਤ=ਨਹੀਂ ਹੈ। ਆਸੂਦਹ=ਪ੍ਰਸੰਨ। ਕਸੇ=ਕੋਈ ਵੀ ਆਦਮੀ। ਜ਼ੇਰੇ=ਹੇਠਾਂ। ਚਰਖ=ਅਸਮਾਨ। ਬਿਗੁਜ਼ਰ=ਲੰਘ ਜਾਹੁ। ਕੁਹਨਾ=ਪੁਰਾਣੀ। ਰੁਬਾਤ=ਸਰਾਂ।}

ਅਰਥ—(ਇਸ) ਅਸਮਾਨ ਦੇ ਹੇਠਾਂ ਕੋਈ ਭੀ ਆਦਮੀ ਖੁਸ਼ ਨਹੀਂ ਹੈ। ਹੇ ਨੰਦ ਲਾਲ! (ਇਸ ਲਈ) ਇਸ ਪੁਰਾਣੀ ਸਰਾਂ ਵਿਚੋਂ ਅਗਾਂਹ ਲੰਘ ਜਾਹੁ।

ਪੰਜਾਬੀ ਉਲਥਾ—

ਕੇਵਲ ਇਕ ਤੇਰੇ ਸੰਗ ਪ੍ਰੀਤਮ! ਮੈਂ ਮਿੱਤ੍ਰਤਾ ਕੀਤੀ ਹੈ।
ਚਰਨ ਤੇਰੇ ਸੰਗ ਸਤਿਗੁਰ ਮੇਰੇ, ਜਗ ਤੇ ਖੁਸ਼ੀ ਸੁਣੀਤੀ ਹੈ।
ਰਾਹ ਤੇਰੇ ਵਿਚ ਨੈਣ ਵਿਛਾਵਾਂ, ਫਰਸ਼ ਵਿਛਾਵਾਂ ਦਿਲ ਦਾ ਮੈਂ,
ਤਨ, ਮਨ, ਧਨ ਤੁਧ ਅਗੇ ਰਖਾਂ, ਏਹੋ ਆਸ ਧਰੀਤੀ ਹੈ।
ਕਰ ਤੂੰ ਤਰਸ ਫਕੀਰਾਂ ਉਤੇ, ਰੱਬ ਦੇ ਜੋ ਪਿਆਰੇ ਹਨ,
ਖੁਸ਼ੀ ਰਹੇਂਗਾ ਦੁਨੀਆਂ ਅੰਦਰ, ਉਮਰਾ ਸਫਲ ਜੋ ਬੀਤੀ ਹੈ।
ਵਲ ਪ੍ਰਭੂ ਦਿਲ ਲਾਓ ਆਪਣਾ, ਸਦਾ ਹੀ ਦਿਨ ਤੇ ਰਾਤੀਂ,
ਪੁਲ-ਸਰਾਤ ਦੇ ਰਸਤੇ ਉਤੇ, ਲੰਘੇ ਸੁਖ ਸੁਖੀਤੀ ਹੈ।
ਹੇਠਾਂ ਏਸ ਅਕਾਸ਼ ਦੇ ਬੰਦਾ, ਹੈ ਖੁਸ਼ ਸਦਾ ਨਹੀਂ ਕੋਈ,
ਏਸ ਪੁਰਾਣੀ ਜਗਤ ਸਰਾਂ ਤੋਂ, 'ਲਾਲ' ਲੰਘੇ ਚੁਪ ਕੀਤੀ ਹੈ।



ਬਹਰ ਕੁਜਾ ਕਿ ਰਵੀ ਜਾਨੇ ਮਨ ਖੁਦਾ ਹਾਫਿਜ਼।

ਬਬੁਰਦਾਈ ਦਿਲੋ ਈਮਾਨੇ ਮਨ ਖੁਦਾ ਹਾਫਿਜ਼ ॥ ੧ ॥

[ਬਹਰ ਕੁਜਾ=ਜਿਥੇ ਕਿਥੇ। ਰਵੀ=ਤੂੰ ਜਾਵੇਂ। ਜਾਨੇ=ਹੋ ਪਿਆਰੇ। ਮਨ=ਮੇਰੇ। ਖੁਦਾ ਹਾਫਿਜ਼=ਵਾਹਿਗੁਰੂ ਰਾਖਾ ਹੋਵੇ। ਬਬੁਰਦਾਈ=ਤੂੰ ਲੈ ਗਿਆ ਹੈਂ।]

ਅਰਥ—ਹੋ ਪਿਆਰੇ! ਜਿਥੇ ਕਿਥੇ ਵੀ ਤੂੰ ਜਾਵੇਂ, (ਉਥੇ ਹੀ ਤੇਰਾ) ਵਾਹਿਗੁਰੂ ਰਾਖਾ ਹੋਵੇ। ਮੇਰੇ ਦਿਲ ਤੇ ਈਮਾਨ ਨੂੰ ਤੂੰ ਲੈ ਗਿਆ ਹੈ, ਤੇਰਾ ਵਾਹਿਗੁਰੂ ਰਾਖਾ ਹੋਵੇ।

ਬਿਆ ਕਿ ਬੁਲਬੁਲੇ ਗੁਲ ਹਰ ਦੁ ਇੰਤਜ਼ਾਰਿ ਤੁ ਅੰਦ।

ਦਮੇ ਬ ਜਾਨਿਬਿ ਬੁਸਤਾਨਿ ਮਨ ਖੁਦਾ ਹਾਫਿਜ਼ ॥ ੨ ॥

[ਬਿਆ=ਆਓ। ਗੁਲ=ਫੁਲ। ਇੰਤਜ਼ਾਰਿ=ਉਡੀਕ ਵਿਚ। ਤੁ=ਤੇਰੀ। ਅੰਦ=ਹਨ। ਦਮੇ=ਇਕ ਪਲ ਭਰ। ਬ ਜਾਨਿਬਿ=ਤਰਫ ਵਲ, ਪਾਸੇ ਵਲ। ਬੁਸਤਾਨਿ=ਬਗੀਚੀ।]

ਅਰਥ—ਆਓ ਬੁਲਬੁਲ ਤੇ ਫੁਲ, ਦੋਵੇਂ ਹੀ ਤੇਰੀ ਉਡੀਕ ਵਿਚ ਹਨ। ਇਕ ਪਲ ਲਈ, ਮੇਰੀ ਬਗੀਚੀ ਦੇ ਪਾਸੇ ਵਲ, ਵਾਹਿਗੁਰੂ (ਤੇਰਾ) ਰਾਖਾ ਹੈ।

ਨਮਕ ਜ਼ਿ ਲਾਲਿ ਲਬਤ ਰੇਜ਼ ਬਰ ਦਿਲੇ ਰੇਸ਼ਮ।

ਤਪੀਦ ਸੀਨਹੇ ਬਿਰੀਆਨਿ ਮਨ ਖੁਦਾ ਹਾਫਿਜ਼ ॥ ੩ ॥

[ਨਮਕ=ਲੂਣ। ਲਾਲਿ ਲਬਤ=ਲਾਲ ਲਾਲ ਹੋਠਾਂ ਤੋਂ। ਰੇਜ਼=ਛਿੜਕਿਆ ਹੈ। ਰੇਸ਼ਮ=ਨਰਮ ਜਾਂ ਜ਼ਖਮੀ। ਤਪੀਦ=ਤਪਦਾ ਹੈ। ਬਿਰੀਆਨਿ=ਭੁਜਾ ਹੋਇਆ।]

ਅਰਥ—ਲਾਲ ਲਾਲ ਹੋਠਾਂ ਨਾਲ (ਤੁਸਾਂ) ਮੇਰੇ ਨਰਮ ਤੇ ਜ਼ਖਮੀ ਦਿਲ ਦੇ ਉਤੇ ਲੂਣ ਛਿੜਕ ਦਿਤਾ ਹੈ। ਮੇਰਾ ਭੁਜਾ ਹੋਇਆ ਸੀਨਾ ਤਪਦਾ ਹੈ, (ਤੇਰਾ) ਵਾਹਿਗੁਰੂ ਰਾਖਾ ਹੋਵੇ।

ਚਿ ਖੁਸ਼ ਬਵਦ ਕਿ ਖਿਰਾਮਦ ਕਦਤ ਚੁ ਸਰਵ ਬੁਲੰਦ।

ਦਮੇ ਬ ਸੂਇ ਗੁਲਿਸਤਾਨਿ ਮਨ ਖੁਦਾ ਹਾਫਿਜ਼ ॥ ੪ ॥

[ਚਿ=ਕਿਆ, ਕੈਸਾ। ਖੁਸ਼ ਬਵਦ=ਚੰਗਾ ਹੋਵੇ। ਖਿਰਾਮਦ=ਟਹਿਲਦਾ ਹੋਇਆ।]

ਬੁਲੰਦ=ਉਚੇ। ਕਦਤ=ਆ ਜਾਵੇਂ। ਬ ਸੂਇ=ਤਰਫ਼, ਵਲ। ਗੁਲਸਤਾਨਿ=ਫੁਲਵਾੜੀ।}

ਅਰਥ—ਕਿਆ ਚੰਗਾ ਹੋਵੇ, ਜੋ ਉਚੇ ਸਰੂ ਵਾਂਗੂੰ ਝੂਮਦਾ ਹੋਇਆ ਆ ਜਾਵੇਂ। ਇਕ ਪਲ ਲਈ ਮੇਰੀ ਫੁਲਵਾੜੀ ਦੀ ਤਰਫ਼ ਵਲ, ਖੁਦਾ ਤੇਰਾ ਰਾਖਾ ਹੋਵੇ।

ਬਿਆ ਬ ਮਰਦੁਮਕੇ ਗੋਯਾ ਕਿ ਈਂ ਖਾਨਾ ਏ ਤੁਸਤ।

ਦਰੁਨੇ ਦੀਦਾ ਏ ਗਿਰੀਆਨਿ ਮਨ ਖੁਦਾ ਹਾਫ਼ਿਜ਼ ॥ ੫ ॥

{ਬਿਆ=ਆਓ। ਬ ਮਰਦੁਮਕੇ=ਅੱਖਾਂ ਦੀ ਪੁਤਲੀ। ਕਿ ਈਂ=ਕਿਉਂ ਜੋ ਇਹ। ਖਾਨਾ=ਘਰ। ਤੁਸਤ=ਤੇਰਾ ਹੈ। ਦਰੁਨੇ=ਵਿਚ ਹੈ। ਦੀਦਾ=ਅੱਖਾਂ। ਗਿਰੀਆਨਿ=ਰੋਂਦੀਆਂ ਹੋਈਆਂ।}

ਅਰਥ—ਆਓ, ਬੈਠ ਜਾਓ, ਨੰਦ ਲਾਲ! (ਕਿਉਂ) ਜੋ ਏਹੋ ਹੀ ਘਰ ਤੇਰਾ ਹੈ। ਮੇਰੀਆਂ ਰੋਂਦੀਆਂ ਹੋਈਆਂ ਅੱਖਾਂ ਦੀ ਪੁਤਲੀ ਵਿਚ, ਵਾਹਿਗੁਰੂ (ਤੇਰਾ) ਰਾਖਾ ਹੋਵੇ।

ਪੰਜਾਬੀ ਉਲਥਾ-

ਜਿਥੇ ਕਿਥੇ ਜਾਵੇਂ ਸਤਿਗੁਰ! ਵਾਹਿਗੁਰੂ ਤੇਰਾ ਰਾਖਾ ਹੈ।
ਦਿਲ, ਈਮਾਨ ਤੂੰ ਲੈ ਗਿਆ ਮੇਰਾ ਵਾਹਿਗੁਰੂ ਤੇਰਾ ਰਾਖਾ ਹੈ।
ਛੇਤੀ ਆਓ, ਦਰਸ ਦਿਖਾਵੇ, ਫੁਲ-ਬੁਲਬੁਲ ਦੁਇ ਉਡੀਕ ਰਹੇ,
ਇਕ ਛਿਨ ਬਾਗ਼ ਮੇਰੇ ਵਲ ਆਵੇ, ਵਾਹਿਗੁਰੂ ਤੇਰਾ ਰਾਖਾ ਹੈ।
ਲਾਲ ਹੋਠਾਂ ਤੋਂ ਤੁਸਾਂ ਨੇ ਹੱਸਕੇ, ਛਿੜਕਿਆ ਜ਼ਖਮੀ ਦਿਲ ਤੇ ਲੂਣ,
ਮੇਰਾ ਸੜਦਾ ਸੀਨਾ ਭੁਜਾ, ਵਾਹਿਗੁਰੂ ਤੇਰਾ ਰਾਖਾ ਹੈ।
ਉਚੇ ਸਰੂ ਵਾਂਗ ਹੋਇ ਝੂਮਦਾ, ਬਾਗ਼ ਮੇਰੇ ਵਲ ਆ ਜਾਵੇਂ,
ਇਕ ਪਲ ਲਈ ਕਿਆ ਚੰਗਾ ਹੋਵੇ, ਵਾਹਿਗੁਰੂ ਤੇਰਾ ਰਾਖਾ ਹੈ।
ਨੰਦ ਲਾਲ ਦੀ ਅੱਖ ਦੀ ਪੁਤਲੀ, ਸੁੰਦਰ ਤੇਰਾ ਘਰ ਬਣਿਆ,
ਆਵੇ, ਨੈਣ ਮੇਰੇ ਹਨ ਰੋਂਦੇ, ਵਾਹਿਗੁਰੂ ਤੇਰਾ ਰਾਖਾ ਹੈ।



ਐ ਰੁਖਿ ਤੋ ਰੋਨਕੇ ਬਾਜ਼ਾਰ ਸ਼ਮਯ।

ਅਸ਼ਕ ਰੇਜ਼ੇ ਚਸ਼ਮਿ ਗੋਹਰ ਬਾਰ ਸ਼ਮਯ ॥ ੧ ॥

{ਸ਼ਮਯ=ਦੀਵਾ। ਅਸ਼ਕ=ਆਂਸੂ। ਰੇਜ਼ੇ=ਵਹਾ ਕੇ। ਚਸ਼ਮਿ=ਅੱਖਾਂ ਤੋਂ। ਗੋਹਰ=ਮੋਤੀ। ਬਾਰ=ਬਾਰਸ਼, ਮੀਂਹ। ਰੁਖਿ=ਚੇਹਰਾ ਹੀ।}

ਅਰਥ—ਤੇਰਾ ਚੇਹਰਾ (ਮੁਖ) ਹੀ ਦੀਵੇ ਦੀ ਬਾਜ਼ਾਰ ਦੀ ਰੋਨਕ ਹੈ (ਇਸ ਲਈ) ਦੀਵਾ ਅੱਖਾਂ ਤੋਂ ਹੰਝੂ ਵਹਾ ਕੇ, (ਮਾਨੋ) ਮੋਤੀਆਂ ਦੀ ਬਰਖਾ (ਕਰਦਾ ਹੈ)।

ਹਰ ਕੁਜਾ ਰੋਸ਼ਨ ਚਰਾਗੇ ਕਰਦਹ ਅੰਦ।

ਯਕ ਗੁਲੇ ਬੂਦ ਅਸਤ ਅਜ਼ ਗੁਲਿਜ਼ਾਰਿ ਸ਼ਮਯ ॥ ੨ ॥

{ਹਰ ਕੁਜਾ=ਜਿਥੇ ਕਿਥੇ। ਚਰਾਗੇ=ਦੀਵੇ ਦਾ। ਰੋਸ਼ਨ=ਚਾਨਣ। ਕਰਦਹ=ਕੀਤਾ। ਅੰਦ=ਹੈ, (ਰੋਸ਼ਨ ਚਰਾਗੇ ਕਰਦਹ ਅੰਦ=ਦੀਵਾ ਬਾਲਿਆ ਹੈ)। ਗੁਲੇ=ਫੁਲ। ਬੂਦ ਅਸਤ=ਹੋਇਆ ਹੈ। ਗੁਲਿਜ਼ਾਰਿ ਸ਼ਮਯ=ਦੀਵੇ ਦੀ ਫੁਲਵਾੜੀ ਦਾ।}

ਅਰਥ—ਜਿਥੇ ਕਿਥੇ (ਭੀ ਕਿਸੇ ਨੇ) ਦੀਵਾ ਬਾਲਿਆ ਹੈ। (ਉਹ ਮਾਨੋ ਇਸੇ) ਦੀਵੇ ਦੀ ਫੁਲਵਾੜੀ ਤੋਂ ਇਕ ਫੁਲ (ਪੈਦਾ) ਹੋਇਆ ਹੈ।

ਤਾ ਕਿ ਬਰ ਅਫ਼ਰੋਖਤੀ ਰੁਖਸਾਰਿ ਖੁਦ।

ਮੇ ਸ਼ਵਦ ਕੁਰਬਾਨਿ ਤੋ ਸਦ ਬਾਰਿ ਸ਼ਮਯ ॥ ੩ ॥

ਬਰ ਅਫ਼ਰੋਖਤੀ=ਰੋਸ਼ਨ ਕਰੇਂ। ਰੁਖਸਾਰਿ=ਗੱਲਾਂ। ਖੁਦ=ਆਪਣੀਆਂ। ਮੇ ਸ਼ਵਦ=ਹੁੰਦਾ ਹੈ। ਸਦ ਬਾਰਿ=ਸੈਂਕੜੇ ਵੇਰੀ।

ਅਰਥ—ਜਿਸ ਤੋਂ ਕਿ (ਤੂੰ) ਆਪਣੀਆਂ ਗੱਲਾਂ ਨੂੰ ਰੋਸ਼ਨ ਕਰੇਂ। (ਇਸ ਲਈ) ਦੀਵਾ ਤੇਰੇ ਤੋਂ ਸੈਂਕੜੇ ਵੇਰੀ ਕੁਰਬਾਨ ਹੁੰਦਾ ਹੈ।

ਗਿਰਦ ਰੁਖਸਾਰੇ ਤੋ ਅਜ਼ ਬਹਿਰੇ ਨਿਸਾਰ।

ਜਾਂ ਬਰੇਜ਼ਦ ਦੀਦਹਾਏ ਜ਼ਾਰੇ ਸ਼ਮਯ ॥ ੪ ॥

[ਗਿਰਦ=ਚੁਫੇਰੇ। ਰੁਖਸਾਰੇ=ਗੱਲਾਂ ਦੇ। ਤੇ=ਤੇਰੀਆਂ। ਬਹਿਰੇ=ਵਾਸਤੇ। ਨਿਸਾਰ=ਸਦਕੇ। ਜਾਂ=ਜਾਨ। ਬਰੇਜ਼ਦ=ਸੁਟਦਾ ਹੈ। ਦੀਦਹਾਏ=ਅੱਖਾਂ। ਜ਼ਾਰੇ=ਰੋਣ ਵਾਲੀਆਂ।]

ਅਰਥ—ਤੇਰੀਆਂ ਗੱਲਾਂ ਦੇ ਚੁਤਰਫੇ ਤੋਂ ਸਦਕੇ ਹੋਣ ਵਾਸਤੇ ਦੀਵਾ (ਆਪਣੀਆਂ) ਰੋਣ ਵਾਲੀਆਂ ਅੱਖਾਂ ਨਾਲ ਜਾਨ (ਨੂੰ ਵਾਰ ਕੇ) ਸੁਟਦਾ ਹੈ।

ਬਸ ਕਿ ਇਮ ਸ਼ਬ ਨਿ ਆਮਦੀ ਅਜ਼ ਇੰਤਜ਼ਾਰ।

ਸੋਖਤ ਮਹਿਫਲ ਚਸ਼ਮੇ ਆਤਸ਼ ਬਾਰੇ ਸ਼ਮਯ ॥ ੫ ॥

[ਬਸ ਕਿ=ਕਿਉਂ ਜੋ। ਇਮ ਸ਼ਬ=ਅੱਜ ਰਾਤੀ। ਨਿ ਆਮਦੀ=ਤੂੰ ਨਹੀਂ ਆਯਾ। ਸੋਖਤ=ਸਾੜ ਦਿਤਾ। ਮਹਿਫਲ=ਮਜ਼ਲਮ ਨੂੰ। ਆਤਸ਼ ਬਾਰਿ=ਅੱਗ ਬਰਸਾਉਣ ਵਾਲੀ।]

ਅਰਥ—ਕਿਉਂ ਜੋ ਅੱਜ ਰਾਤੀਂ ਤੂੰ ਨਹੀਂ ਆਇਆ (ਸੀ, ਤੇਰੀ) ਉਡੀਕ ਨਾਲ ਅੱਗ ਬਰਸਾਉਣ ਵਾਲੀ ਦੀਵੇ ਦੀ ਅੱਖ ਨੇ ਮਜ਼ਲਮ ਨੂੰ ਸਾੜ ਦਿਤਾ ਹੈ।

ਸੁਬਹ ਦਮ ਗੋਯਾ ਤਮਾਸ਼ਾਏ ਅਜੀਬ।

ਜੁਮਲਹ ਆਲਮ ਖੁਫਤਹ ਓ ਬੇਦਾਰ ਸ਼ਮਯ ॥ ੬ ॥

[ਸੁਬਹ ਦਮ=ਸਵੇਰ ਵੇਲੇ, ਅੰਮ੍ਰਿਤ ਵੇਲੇ। ਅਜੀਬ=ਅਚਰਜ। ਜੁਮਲਹ=ਸਾਰਾ। ਆਲਮ=ਸੰਸਾਰ। ਖੁਫਤਹ=ਸੁੱਤਾ ਪਿਆ ਹੈ। ਬੇਦਾਰ=ਜਾਗਦਾ ਹੈ।]

ਅਰਥ—ਹੇ ਨੰਦ ਲਾਲ! ਅੰਮ੍ਰਿਤ ਵੇਲੇ ਅਚਰਜ ਤਮਾਸ਼ਾ ਬਣਿਆ ਹੈ। ਸਾਰਾ ਸੰਸਾਰ ਸੁਤਾ ਪਿਆ ਹੈ ਅਤੇ ਦੀਵਾ ਜਾਗਦਾ ਹੈ।

ਪੰਜਾਬੀ ਉਲਥਾ-

ਤੇਰੇ ਸੁਖ ਦੇ ਚਾਨਣ ਤੋਂ ਹੀ ਦੀਵੇ ਚਾਨਣ ਪਾਇਆ ਹੈ।
ਮੋਤੀ ਹੰਝੂ ਹਾਰ ਪ੍ਰੇ ਕੇ ਦੀਵਾ, ਤੇਰੀ ਭੇਟ ਲਿਆਇਆ ਹੈ।
ਜਿਥੇ ਕਿਥੇ ਭੀ ਦੀਵਾ ਬਲ ਕੇ, ਜੱਗ ਵਿਚ ਕਰਦਾ ਚਾਨਣ ਨੂੰ,
ਦੀਵੇ ਦੀ ਫੁਲਵਾੜੀ ਵਿਚ ਇਕ ਫੁਲ ਮਾਠੋ ਆਇਆ ਹੈ।
ਮੁਖ ਤੇਰੇ ਦਾ ਚਾਨਣ ਹੋਵੇ, ਇਹ ਵਿਚਾਰ ਦਿਲ ਆਪਣੇ ਕਰ,
ਹੁੰਦਾ ਹੈ ਕੁਰਬਾਨ ਤੇਰੇ ਤੋਂ, ਜੁ ਜੱਗ ਚਾਨਣ ਲਿਆਇਆ ਹੈ।
ਤੇਰੇ ਸੁੰਦਰ ਮੁਖ ਦੇ ਉਤੋਂ, ਸਦਕੇ ਜਾਨ ਕਰੇ ਆਪਣੀ,

ਰੋਣ ਵਾਲੀਆਂ ਅੱਖਾਂ ਨੂੰ ਭੀ, ਦੀਵਾ ਵਾਰਨ ਆਇਆ ਹੈ।
ਕਿਉਂ ਤੂੰ ਅੱਜ ਰਾਤੀਂ ਨਹੀਂ ਆਇਆ, ਰਿਹਾ ਵਿਚ ਉਡੀਕ ਤੇਰੀ,
ਸੜ ਸੜ ਕੇ ਮਜਲਸ ਸੰਗ ਦੀਵੇ, ਅਪਣਾ ਰੂਪ ਗੁਆਇਆ ਹੈ।
ਅੰਮ੍ਰਿਤ ਵੇਲੇ ਅਜਬ ਤਮਾਸ਼ਾ, ਨੰਦ ਲਾਲ ਨੇ ਡਿਠਾ ਇਹ,
ਸੁਖ ਦੀ ਨੀਂਦੇ ਸਭ ਜੱਗ ਸੁੱਤਾ, ਦੀਵਾ ਰਾਤ ਜਗਾਇਆ ਹੈ।



SIKHBOOKCLUB.COM

ਸਾਕੀਆ ਬਰ ਖੇਜ਼ ਹਾਂ ਪੁਰ ਕੁਨ ਅਯਾਗ।

ਤਾ ਜਿ ਨੋਸ਼ੇ ਉ ਕੁਨਮ ਰੰਗੀਂ ਦਿਮਾਗ਼ ॥ ੧ ॥

[ਸਾਕੀਆ=ਹੇ ਸਾਕੀ (ਸ਼ਰਾਬ ਪਿਆਉਣ ਵਾਲੇ ਦਾ ਨਾਮ ਸਾਕੀ ਹੈ, ਪਰ ਇਥੇ ਸਾਕੀ ਤੋਂ ਮਤਲਬ ਗਿਆਨ ਬਖਸ਼ਣ ਵਾਲਾ ਸਤਿਗੁਰੂ ਹੈ।) ਬਰ ਖੇਜ਼=ਉਠ। ਪੁਰ ਕੁਨ=ਭਰ ਦੇਹ। ਅਯਾਗ=ਪਿਆਲਾ। ਨੋਸ਼ੇ=ਪੀ ਲਵਾਂ। ਕੁਨਮ=ਕਰ ਲਵਾਂ ਮੈਂ। ਰੰਗੀਂ=ਰੰਗ ਵਾਲਾ, ਲਾਲੇ ਲਾਲ।]

ਅਰਥ—ਹੇ ਸਾਕੀ! ਉਠ ਅਤੇ ਪਿਆਲਾ ਭਰ ਦੇਹ। ਤਾਂ ਕਿ (ਮੈਂ) ਉਸਨੂੰ ਪੀ ਕੇ (ਆਪਣੇ) ਦਿਮਾਗ਼ ਨੂੰ ਲਾਲ ਕਰ ਲਵਾਂ।

ਹਲਕਾਏ ਜੁਲਫਿ ਤੋ ਦਿਲਮ ਰਾ ਬੁਰਦਾ ਬੂਦ।

ਯਾਫ਼ਤਮ ਅਜ਼ ਪੇਚੇ ਤੋ ਊਰਾ ਸੁਰਾਗ਼ ॥ ੨ ॥

[ਹਲਕਾਏ=ਕੁੰਡਲ। ਰਾ=ਨੂੰ। ਬੁਰਦਾ ਬੂਦ=ਲੈ ਲਿਆ ਹੈ। ਯਾਫ਼ਤਮ=ਪਾਯਾ ਹੈ। ਊਰਾ=ਉਸਦਾ। ਸੁਰਾਗ਼=ਨਿਸ਼ਾਨ ਖੋਜ।]

ਅਰਥ—ਤੇਰੀਆਂ ਜੁਲਫਾਂ ਦੇ ਕੁੰਡਲਾਂ ਨੇ ਮੇਰਾ ਦਿਲ ਮੋਹਤ ਕਰ ਲਿਆ ਹੈ ਤੇ ਕੁੰਡਲਾਂ ਤੋਂ ਮੈਂ ਉਸਦਾ ਨਿਸ਼ਾਨ ਪਾਇਆ ਹੈ।

ਅਜ਼ ਸੁਆਏ ਪਰਤਵੇ ਦੀਦਾਰਿ ਪਾਕ।

ਸਦ ਹਜ਼ਾਰਾਂ ਹਰ ਤਰਫ਼ ਰੋਸ਼ਨ ਚਰਾਗ਼ ॥ ੩ ॥

[ਸੁਆਏ=ਕਿਰਣਾਂ। ਪਰਤਵੇ=ਨੂਰੀ। ਪਾਕ=ਪਵਿੱਤ੍ਰ। ਰੋਸ਼ਨ=ਬਲ ਰਹੇ ਹਨ।]

ਅਰਥ—(ਤੇਰੇ) ਪਵਿੱਤ੍ਰ ਦਰਸ਼ਨ ਦੀਆਂ ਨੂਰੀ ਕਿਰਣਾਂ ਨਾਲ ਸਭਨੀਂ ਪਾਸੀਂ ਸੈਂਕੜੇ ਹਜ਼ਾਰਾਂ ਦੀਵੇ ਰੋਸ਼ਨ ਹੋ (ਬਲ) ਰਹੇ ਹਨ।

ਯਾਦਿ ਓ ਕੁਨ ਯਾਦਿ ਓ ਕੁਨ ਗੋਯਾ ਮੁਦਾਮ।

ਤਾਂ ਬਿਯਾਬੀ ਅਜ਼ ਗ਼ਮੇ ਆਲਮ ਫਿਰਾਗ਼ ॥ ੪ ॥

[ਬਿਯਾਬੀ=ਤੂੰ ਪਾ ਲਵੇਂ। ਅਜ਼ ਗ਼ਮੇ=ਗ਼ਮਾਂ ਤੋਂ। ਆਲਮ=ਸੰਸਾਰ।

ਫਿਰਾਗ=ਛੁਟਕਾਰਾ।}

ਅਰਥ—ਨੰਦ ਲਾਲ ! ਸਿਮਰਨ ਕਰ ਉਸਦਾ, ਸਦਾ ਉਸਦਾ ਸਿਮਰਨ ਕਰ। ਤਾਂ ਕਿ ਤੂੰ ਦੁਨੀਆਂ ਦੇ ਗ਼ਮਾਂ ਤੋਂ ਛੁਟਕਾਰਾ ਪਾ ਲਵੇਂ।

ਪੰਜਾਬੀ ਉਲਥਾ-

ਆਓ, ਉਠ ਕੇ ਸਾਕੀ ਮੇਰੇ, ਭਰ ਭਰ ਦੇਹੁ ਪਿਆਲੇ।
ਪੀ ਕੇ ਉਸਨੂੰ ਮਸਤ ਮੈਂ ਹੋਵਾਂ, ਚੜ੍ਹਨ ਜੋ ਰੰਗ ਨਿਰਾਲੇ।
ਜ਼ੁਲਫ਼ ਤੇਰੀ ਦੇ ਕੁੰਡਲ ਨੇ ਹੈ, ਮੇਰੇ ਮਨ ਨੂੰ ਮੋਹਿਆ,
ਜ਼ੁਲਫ਼ ਦੇ ਵਿਚੋਂ ਮਿਲਦਾ ਉਸਨੂੰ, ਜੋ ਸੱਜਣ ਨੂੰ ਭਾਲੇ।
ਨੂਰੀ ਦਰਸ਼ਨ ਸਤਿਗੁਰ ਤੇਰੇ, ਜੱਗ ਨੂੰ ਰੋਸ਼ਨ ਕੀਤਾ,
ਸਭਨੀ ਪਾਸੀਂ ਚਾਨਣ ਹੋਯਾ, ਜਿਉਂ ਲੱਖਾਂ ਦੀਵੇ ਬਾਲੇ।
ਸਿਮਰਨ ਕਰ, ਨਿਤ ਸਿਮਰਨ ਕਰ, ਸਿਮਰ ਸਦਾ ਨੰਦ ਲਾਲਾ,
ਦੁਨੀਆਂ ਦੇ ਗ਼ਮ ਛੁਟ ਜਾਵਣ ਸਾਰੇ, ਏਹ ਮੁਕਤ ਹੋਣ ਦੇ ਚਾਲੇ।

SIKHBOOKCLUB.COM



ਗਰ ਜਿ ਰਾਹੇ ਸ਼ੌਕ ਸਾਜੀ ਸੀਨਹ ਸਾਫ਼।

ਜੂਦ ਬੀਨੀ ਖੇਸ਼ਤਨ ਰਾ ਬੇਗਿਜ਼ਾਫ਼ ॥ ੧ ॥

{ਸ਼ੌਕ=ਪ੍ਰੇਮ। ਸਾਜੀ=ਬਣਾ ਲਵੇਂ। ਜੂਦ ਬੀਨੀ=ਛੇਤੀ ਵੇਖ ਲਵੇਂਗਾ। ਖੇਸ਼ਤਨ
ਰਾ=ਆਪਣੇ ਆਪ ਨੂੰ। ਬੇਗਿਜ਼ਾਫ਼=(ਗਜ਼ਵ=ਝੂਠੀ ਗੱਪ) ਸਚਮੁਚ, ਯਕੀਨਨ ਹੀ।}

ਅਰਥ—ਜੇਕਰ ਤੂੰ ਪ੍ਰੇਮ ਦੇ ਰਾਹ ਵਿਚ (ਆਪਣਾ) ਸੀਨਾ ਸਾਫ਼ ਬਣਾ ਲਵੇਂ (ਤਾਂ)
ਸਚਮੁਚ ਹੀ ਆਪਣੇ ਆਪ ਨੂੰ ਬਹੁਤ ਛੇਤੀ ਵੇਖ ਲਵੇਂਗਾ।

ਅਜ਼ ਖੁਦੀਅਤ ਦੂਰ ਗਸ਼ਤਹ ਚੂੰ ਖੁਦਾ।

ਦੂਰ ਕੁਨ ਖੁਦ ਬੀਨੀ ਓ ਬੀਂ ਬੇ ਗਿਲਾਫ਼ ॥ ੨ ॥

{ਖੁਦੀਅਤ=ਖੁਦੀ ਤੋਂ। ਗਸ਼ਤਹ=ਚਲਾ ਗਿਆ, ਹੋ ਗਿਆ। ਚੂੰ=ਜਦ। ਖੁਦ
ਬੀਨੀ=ਆਪ ਨੂੰ ਵੇਖਣਾ, ਖੁਦਗਰਜ਼ੀ। ਮੈ=ਮੇਰੀ। ਬੀਂ=ਵੇਖ। ਬੇ ਗਿਲਾਫ਼=ਪੜਦੇ ਤੋਂ
ਬਿਨਾਂ, ਪ੍ਰਤੱਖ।}

ਅਰਥ—(ਜਦ ਕਿ) ਖੁਦਾ ਖੁਦੀ ਤੋਂ ਦੂਰ ਹੋ ਗਿਆ ਹੈ, (ਤਾਂ ਤੂੰ) ਖੁਦ ਬੀਨੀ
(ਖੁਦੀ) ਨੂੰ ਦੂਰ ਕਰ, ਅਤੇ ਉਸਨੂੰ ਪੜਦੇ ਬਿਨਾਂ (ਪ੍ਰਤੱਖ) ਵੇਖ ਲੈ।

ਆਸ਼ਕਾਂ ਦਾਰੰਦ ਚੂੰ ਇਸ਼ਕੇ ਮੁਦਾਮ।

ਦਮ ਮਜ਼ਨ ਦਰ ਪੇਸ਼ ਸ਼ਾਂ ਐ ਮਰਦੇ ਲਾਫ਼ ॥ ੩ ॥

{ਦਾਰੰਦ=ਰਖਦੇ ਹਨ। ਮੁਦਾਮ=ਸਦਾ। ਮਜ਼ਨ=ਨਾ ਮਾਰ। ਪੇਸ਼ ਸ਼ਾਂ=ਉਨ੍ਹਾਂ ਦੇ
ਸਾਹਮਣੇ। ਮਰਦੇ ਲਾਫ਼=ਗੱਪੀ ਆਦਮੀ।}

ਅਰਥ—ਜਦ ਕਿ ਪ੍ਰੇਮੀ ਬੰਦੇ ਪ੍ਰੇਮ ਨੂੰ ਸਦਾ ਕਾਇਮ ਰਖਦੇ ਹਨ। ਹੇ ਗੱਪੀ ਬੰਦੇ
(ਤੂੰ) ਉਨ੍ਹਾਂ ਦੇ ਸਾਹਮਣੇ ਦਮ ਨਾ ਮਾਰ।

ਬਿਗੁਜ਼ਰ ਅਜ਼ ਲੱਜ਼ਤਿ ਈਂ ਖਸਮਾ ਹਵਾਸ।

ਤਾ ਬਿਆਬੀ ਸੱਜ਼ਤੇ ਅਜ਼ ਜਾਮੇ ਸਾਫ਼ ॥ ੪ ॥

{ਬਿਗੁਜ਼ਰ=ਲੰਘ ਜਾਹ। ਲੱਜ਼ਤਿ=ਸਵਾਦ। ਖਸਮਾ ਹਵਾਸ=ਪੰਜ ਵਿਕਾਰ,

(ਕਾਮ, ਕ੍ਰੋਧ, ਲੋਭ, ਮੋਹ ਤੇ ਹੰਕਾਰ)। ਬਿਆਬੀ=ਪਾ ਲਵੇਂਗਾ। ਜਾਮੇ=ਪਿਆਲਾ।}

ਅਰਥ—(ਜਦ ਤੂੰ) ਇਨ੍ਹਾਂ ਪੰਜਾਂ ਵਿਕਾਰਾਂ ਦੇ ਸ਼੍ਰਾਦ ਤੋਂ ਲੰਘ ਜਾਵੇਂਗਾ। ਤਦ ਪਵਿੱਤ੍ਰ ਪਿਆਲੇ ਤੋਂ ਤੂੰ ਸੁਆਦ ਪਾਵੇਂਗਾ।

ਗਰ ਬਿਜੋਈ ਰਾਹਿ ਮੁਰਸ਼ਿਦ ਰਾ ਮਦਾਮ।

ਤਾ ਸ਼ਵੀ ਗੋਯਾ ਮੁਬੱਰਾ ਅਜ਼ ਖ਼ਿਲਾਫ਼ ॥ ੫ ॥

{ਬਿਜੋਈ=ਲੱਭੇਂ। ਮੁਰਸ਼ਿਦ=ਗੁਰੂ। ਮਦਾਮ=ਸਦਾ। ਸ਼ਵੀ=ਹੋਵੇਂਗਾ। ਮੁਬੱਰਾ=ਬਰੀ, ਅਜ਼ਾਦ। ਖ਼ਿਲਾਫ਼=ਦੁਬਿਧਾ।}

ਅਰਥ—ਜੇ (ਤੂੰ) ਗੁਰੂ ਦੇ ਰਾਹ ਨੂੰ ਸਦਾ ਹੀ ਲੱਭਦਾ ਰਹੇਂ। ਹੇ ਨੰਦ ਲਾਲ ! ਤਦ ਦੁਬਿਧਾ ਤੋਂ ਬਰੀ ਹੋਵੇਂਗਾ।

ਪੰਜਾਬੀ ਉਲਥਾ-

ਪੀਆ ਮਿਲਨ ਦਾ ਸ਼ੌਕ ਜੇ ਰਖੇਂ, ਸੀਨਾ ਸਾਫ਼ ਬਣਾ ਲਈਂ ਤੂੰ।
ਸੱਚੀ ਜਾਣ ਮੇਰੀ ਗੱਲ, ਛੇਤੀ ਆਪਣਾ ਆਪ ਤਕਾ ਲਈਂ ਤੂੰ।
ਜਿਸ ਦਿਲ ਖੁਦੀ ਆਣ ਕੇ ਵੱਸਦੀ, ਖੁਦਾ ਓਸ ਥੀਂ ਦੂਰ ਰਹੇ,
ਦੂਰ ਕਰੇਂ ਖੁਦ-ਬੀਨੀ ਦਿਲ ਤੋਂ, ਬਿਨ ਪੜਦਿਓਂ ਦਰਸ਼ਨ ਪਾ ਲਈਂ ਤੂੰ।
ਪ੍ਰੇਮੀ ਬੰਦੇ ਪ੍ਰੇਮ ਨੂੰ ਜਦ ਕਿ, ਸਦਾ ਹੀ ਕਾਇਮ ਰਖਦੇ ਨੇ,
ਹੇ ਗੱਪੀ ! ਤੂੰ ਉਨ੍ਹਾਂ ਸਾਹਮਣੇ, ਆਪਣਾ ਆਪ ਗਵਾ ਲਈਂ ਤੂੰ।
ਵਿਸ਼ੈ ਸ਼੍ਰਾਦ ਜਗਤ ਦੇ ਛੱਡ ਦੇ, ਪੰਜੇ ਦੁਸ਼ਮਨ ਜਾਨ ਲਈਂ,
ਸੱਚ ਖੁਮਾਰੀ ਬਖਸ਼ਣ ਵਾਲਾ, ਅੰਮ੍ਰਿਤ ਪਿਆਲਾ ਪਾ ਲਈਂ ਤੂੰ।
ਰਸਤੇ ਗੁਰੂ ਦੇ ਦੱਸੇ ਉਤੇ, ਜੇ ਨਿਤ ਤੁਰਦਾ ਜਾਵੇਂਗਾ,
ਦੁਬਿਧਾ ਦੂਰ ਹੋਵੇ ਮਨ ਅੰਦਰੋਂ, ਸਭ ਵਿਚ 'ਲਾਲ' ਤਕਾ ਲਈਂ ਤੂੰ।



ਰਬੂਦ ਮਕਦਮ ਵਸਲਿਸ਼ ਜਿ ਮਨ ਇਨਾਨਿ ਫਿਰਾਕ।

ਦਿਹੇਮ ਤਾ ਬਕੁਜਾ ਸ਼ਰਹ ਦਾਸਤਾਨਿ ਫਿਰਾਕ ॥੧॥

{ਰਬੂਦ=ਲੈ ਗਿਆ। ਮਕਦਮ=ਮੇਰੇ ਪੈਰ। ਵਸਲਿਸ਼=ਮਿਲਾਪ ਉਸ ਦਾ। ਇਨਾਨਿ=ਵਾਗਾਂ। ਫਿਰਾਕ=ਵਿਛੋੜਾ। ਤਾ=ਤਕ। ਬ ਕੁਜਾ=ਕਿਥੋਂ ਤਕ। ਸ਼ਰਹ=ਕਥਾ। ਦਾਸਤਾਨਿ=ਕਹਾਣੀ, ਵਾਰਤਾ।}

ਅਰਥ—ਉਸ ਦੇ ਮਿਲਾਪ ਦੇ ਕਦਮ ਨੇ ਮੇਰੇ ਪਾਸੋਂ ਵਿਛੋੜੇ ਦੀਆਂ ਵਾਗਾਂ ਲੈ ਲਈਆਂ ਹਨ। ਹੁਣ ਮੈਂ ਵਿਛੋੜੇ ਦੀ ਕਥਾ ਵਾਰਤਾ ਕਿਥੋਂ ਤਕ ਕਰੀ ਜਾਵਾਂ?

ਨ ਬੂਦ ਗ਼ੈਰੇ ਤੁ ਦਰ ਹਰ ਦੁ ਚਸ਼ਮੇ ਅਬਰੂਜਮ।

ਨ ਯਾਫ਼ਤੇਮ ਹਰਾਂ ਜਾ ਦਿਗਰ ਨਿਸ਼ਾਨਿ ਫਿਰਾਕ ॥੨॥

{ਨ ਬੂਦ=ਨਹੀਂ ਸੀ। ਗ਼ੈਰੇ=ਹੋਰ ਕੋਈ। ਤੁ=ਤੈਥੋਂ। ਅਬਰੂਜਮ=ਭਰਵੱਟਿਆਂ। ਯਾਫ਼ਤੇਮ=ਪਾਇਆ ਹੈ ਮੈਂ। ਹਰਾਂ ਜਾ=(ਹਰ+ਆਂ+ਜਾਂ) ਉਸ ਜਗ੍ਹਾ। ਦਿਗਰ=ਦੂਜਾ। ਨਿਸ਼ਾਨਿ=ਚਿੰਨ੍ਹ।}

ਅਰਥ—ਸਾਡੀਆਂ ਦੋਹਾਂ ਅੱਖਾਂ ਦੇ ਭਰਵੱਟਿਆਂ ਵਿਚ ਤੈਥੋਂ ਬਿਨਾਂ ਹੋਰ ਕੋਈ ਨਹੀਂ ਸੀ। (ਇਸ ਲਈ) ਉਸ ਜਗ੍ਹਾ ਤੇ ਮੈਂ ਕੋਈ ਦੂਜਾ ਵਿਛੋੜੇ ਦਾ ਨਿਸ਼ਾਨ ਨਹੀਂ ਪਾਇਆ ਹੈ।

ਹਨੂਜ਼ ਹਿਜਰ ਨਿਯਾਲੂਦਹ ਬੂਦ ਵਸਲ ਤੁਰਾ।

ਸ਼ੁਨੀਦਾਅਮ ਸੁਖਨੇ ਵਸਲ ਅਜ਼ ਜ਼ਬਾਨਿ ਫਿਰਾਕ ॥੩॥

{ਹਨੂਜ਼=ਅਜੇ। ਨਿ=ਨਹੀਂ। ਯਾਲੂਦਹ=ਲਬੇੜਿਆ, (੨) ਛੋਹਿਆ। ਬੂਦ=ਸੀ। ਵਸਲ=ਮਿਲਾਪ। ਸ਼ੁਨੀਦਾਅਮ=ਸੁਣਾ ਦਿਤੀ ਮੈਨੂੰ। ਸੁਖਨੇ=ਗੱਲ। ਅਜ਼ ਜ਼ਬਾਨਿ=ਜ਼ਬਾਨ ਤੋਂ।}

ਅਰਥ—ਅਜੇ ਵਿਛੋੜੇ ਨੇ ਤੇਰੇ ਮਿਲਾਪ ਨੂੰ ਛੋਹਿਆ ਹੀ ਨਹੀਂ ਸੀ। ਜੇ ਵਿਛੋੜੇ ਨੇ ਜ਼ਬਾਨ ਤੋਂ ਮੈਨੂੰ ਤੇਰੇ ਮਿਲਾਪ ਦੇ ਸੁਖਨ ਸੁਣਾ ਦਿਤੇ।

ਚੁਨਾ ਜਿਹਿਜਰ ਤੁ ਆਤਿਸ਼ ਫਿਤਾਦਹ ਦਰ ਦਿਲੇ ਮਨ।

ਕਿ ਬਰਕਿ ਨਾਲਾ ਹੇ ਮਨ ਸੋਖਤ ਖਾਨ ਮਾਨਿ ਫਿਰਾਕ ॥੪॥

[ਚੁਨਾ=ਅਜਿਹੀ, ਐਸੀ। ਆਤਿਸ਼=ਅੱਗ। ਫਿਤਾਦਹ=ਪਈ ਹੈ। ਦਰ ਦਿਲੇ=ਦਿਲ ਦੇ ਵਿਚ। ਮਨ=ਮੇਰੇ। ਕਿ=ਜੋ। ਬਰਕਿ=ਬਿਜਲੀ। ਨਾਲਾ=ਰੋਣਾ। ਸੋਖਤ=ਸਾੜ ਦਿਤਾ। ਖਾਨਮਾਨਿ=ਘਰ ਬਾਗ।]

ਅਰਥ— ਤੇਰੇ ਵਿਛੋੜੇ ਦੀ ਅਜੇਹੀ ਅੱਗ ਮੇਰੇ ਦਿਲ ਵਿਚ ਪਈ ਹੈ। ਜਿਸ ਨੇ ਮੇਰੇ ਰੋਣ ਦੀ ਬਿਜਲੀ ਨੇ ਵਿਛੋੜੇ ਦਾ ਘਰ-ਬਾਗ ਸਾੜ ਦਿਤਾ ਹੈ।

ਚਿ ਕਰਦ ਅਸਤ ਫਿਰਾਕੇ ਤੋ ਬਰ ਸਰੇ ਗੋਯਾ।

ਕਿ ਦਰ ਸੁਮਾਰ ਨਯਾਯਦ ਮਰਾ ਬਿਆਨਿ ਫਿਰਾਕ ॥੫॥

[ਚਿ=ਕੀ। ਕਰਦ=ਕੀਤਾ। ਅਸਤ=ਹੈ। ਬਰ ਸਰੇ=(ਮੇਰੇ) ਸਿਰ ਦੇ ਉਤੇ। ਸੁਮਾਰ=ਗਿਣਤੀ। ਨਯਾਯਦ=ਨਹੀਂ ਆਉਂਦਾ। ਬਿਆਨਿ=ਵਰਨਣ, ਕਥਨ।]

ਅਰਥ— ਤੇਰੇ ਵਿਛੋੜੇ ਨੇ ਨੰਦ ਲਾਲ ਦੇ ਸਿਰ ਉਤੇ ਕੀ ਕੀਤਾ ਹੈ। ਜੋ ਮੇਰੇ ਪਾਸੋਂ ਵਿਛੋੜੇ ਦਾ ਬਿਆਨ ਗਿਣਤੀ ਵਿਚ ਨਹੀਂ ਆਉਂਦਾ।

ਪੰਜਾਬੀ ਉਲਥਾ-

ਮਾਹੀ ਮੇਲ ਹੋਇਆ ਸੁਖਦਾਈ, ਦੁਖ ਵਿਛੋੜਾ ਦੂਰ ਗਿਆ।
ਕੀ ਦੁਖ ਹਾਲ ਸੁਣਾਵਾਂ ਉਸ ਦਾ, ਜੋ ਵਿਛੋੜੇ ਵਿਚ ਭਇਆ।
ਦੇਹੁ ਅੱਖਾਂ ਵਿਚ ਪ੍ਰੀਤਮ ਬੈਠਾ, ਰਿਦੈ ਤਖ਼ਤ ਤੇ ਵੱਸਦਾ ਏ,
ਦੁਸ਼ਟ ਵਿਛੋੜੇ ਸੰਦਾ, ਕੋਈ ਨਿਸ਼ਾਨ ਨਾ ਨਜ਼ਰ ਪਇਆ।
ਅਜੇ ਵਿਛੋੜਾ ਛੋਹਿਆ ਨਹੀਂ ਸੀ, ਮਿਠੇ ਤੇਰੇ ਸੰਗਮ ਨੂੰ,
ਵਸਲ ਮੈਥੋਂ ਹੀ ਪੈਦਾ ਹੋਇਆ, ਇਹ ਵਿਛੋੜੇ ਸੁਖਨ ਕਹਿਆ।
ਲਾਈ ਅੱਗ ਮਾਹੀ ਦਿਲ ਮੇਰੇ, ਇਸ ਜੁਦਾਈ ਤੇਰੀ ਨੇ,
ਰੋਣ ਮੇਰੇ ਦੀ ਬਿਜਲੀ ਚਮਕੀ ਬਿਰਹੁੰ ਸੜ ਕੇ ਖਾਕ ਹੋਇਆ।
ਨੰਦ ਲਾਲ ਦੇ ਸਿਰ ਦੇ ਉਤੇ, ਬਿਰਹੁੰ ਕੀ ਕੁਝ ਕੀਤਾ ਏ,
ਦਸਿਆ ਮੈਥੋਂ ਜਾਇ ਨ ਸਾਗ, ਜੋ ਦੁਖ ਵਿਛੋੜੇ ਆਣ ਦਇਆ।



ਬਿਸ਼ਨੋ ਅਜ ਮਨ ਹਰਫ਼ ਅਜ ਰਫ਼ਤਾਰ ਇਸ਼ਕ।

ਤਾ ਬਿਯਾਬੀ ਲਜ਼ਤ ਅਜ ਗੁਫ਼ਤਾਰ ਇਸ਼ਕ ॥ ੧ ॥

{ਬਿਸ਼ਨੋ=ਸੁਣ। ਅਜ ਮਨ=ਮੇਰੇ ਪਾਸੋਂ। ਹਰਫ਼=ਗਲ। ਰਫ਼ਤਾਰ=ਤੌਰ, ਚਾਲ।
ਇਸ਼ਕ=ਪ੍ਰੇਮ। ਬਿਯਾਬੀ=ਤੂੰ ਪਾ ਲਵੇਂ। ਲਜ਼ਤ=ਸੁਆਦ। ਗੁਫ਼ਤਾਰ=ਵਰਨਣ, ਕਥਨ।}

ਅਰਥ—ਇਸ਼ਕ ਦੀ ਚਾਲ ਦੀ ਗੱਲ ਮੇਰੇ ਪਾਸੋਂ ਸੁਣ। ਤਾਂਕਿ ਪ੍ਰੇਮ ਦੇ ਕਥਨ ਤੋਂ
ਤੂੰ ਸੁਆਦ ਪਾ ਲਵੇਂ।

ਇਸ਼ਕ ਮੋਲਾ ਹਰ ਕਿਰਾ ਮਿਸਮਾਰ ਕਰਦ।

ਮੁਗ਼ਤਨਿਮ ਦਾਨਦ ਸਰੇ ਦਰਕਾਰਿ ਇਸ਼ਕ ॥ ੨ ॥

{ਇਸ਼ਕ ਮੋਲਾ=ਰੱਬ ਦੇ ਪ੍ਰੇਮ। ਹਰ ਕਿਰਾ=ਜਿਸ ਕਿਸੇ ਨੂੰ। ਮਿਸਮਾਰ=ਬਰਬਾਦ,
ਤਬਾਹ। ਕਰਦ=ਕੀਤਾ ਹੈ। ਮੁਗ਼ਤਨਿਮ=ਗਨੀਮਤ, ਸੁਭਾਗ। ਦਾਨਦ=ਜਾਣਦਾ ਹੈ, ਸਮਝਦਾ
ਹੈ। ਸਰੇ=(ਆਪਣੇ) ਸਿਰ ਨੂੰ। ਦਰਕਾਰਿ=ਵਾਸਤੇ, (੨) ਲਗ ਜਾਣਾ, (੩) ਕਬੂਲ।}

ਅਰਥ—ਜਿਸ ਕਿਸੇ ਨੂੰ ਵਾਹਿਗੁਰੂ ਦੇ ਪ੍ਰੇਮ ਨੇ ਬਰਬਾਦ ਕੀਤਾ ਹੈ। (ਉਹ) ਪਰੇਮ
ਦੇ ਰਾਹ ਤੇ ਲਗ ਜਾਣ ਕਰ ਕੇ ਆਪਣੇ ਸਿਰ ਨੂੰ ਸੁਭਾਗ (ਸਫਲ) ਸਮਝਦਾ ਹੈ।

ਆਂ ਜ਼ਿਹੇ ਦਮ ਕੋ ਬਯਾਦਸ਼ ਬਿਗੁਜ਼ਰਦ।

ਸਰ ਹਮਾਂ ਖੁਸ਼ ਕੋ ਰਵਦ ਦਰ ਕਾਰੇ ਇਸ਼ਕ ॥ ੩ ॥

{ਆਂ=ਉਹ। ਜ਼ਿਹੇ=ਧੰਨ। ਦਮ=ਸਵਾਸ। ਬਯਾਦਸ਼=(ਬ+ਯਾਦ+ਸ਼) ਉਸ ਦੀ
ਯਾਦ ਨਾਲ। ਬਿਗੁਜ਼ਰਦ=ਲੰਘਦਾ ਹੈ। ਸਰ=ਸਿਰ। ਹਮਾਂ=(ਹਮ+ਆਂ) ਭੀ ਉਹ।
ਖੁਸ਼=ਚੰਗਾ। ਰਵਦ=ਜਾਂਦਾ ਹੈ। ਦਰ ਕਾਰੇ=ਕੰਮ ਦੇ ਵਿਚ।}

ਅਰਥ—ਉਹ ਸਵਾਸ ਧੰਨ ਹੈ, ਜੋ ਉਸ ਦੇ ਸਿਮਰਨ ਨਾਲ ਗੁਜ਼ਰਦਾ ਹੈ। ਸਿਰ
ਭੀ ਉਹ ਚੰਗਾ ਹੈ। ਜੋ ਪਰੇਮ ਦੇ ਕੰਮ ਵਿਚ ਜਾਂਦਾ ਹੈ।

ਸਦ ਹਜ਼ਾਰਾਂ ਜਾਂ ਬਕਫ਼ ਦਰ ਰਾਹੇ ਊ।

ਈਸਤਾਦਹ ਤਕੀਆ ਬਰ ਦੀਵਾਰੇ ਇਸ਼ਕ ॥ ੪ ॥

{ਜਾਂ=ਜਾਨ। ਬਕਫ਼=ਹਥੇਲੀ ਉਤੇ। ਈਸਤਾਦਹ=ਖੜੇ ਹਨ। ਤਕੀਆ=ਆਸਰਾ,

ਢੇ। ਦੀਵਾਰ=ਕੰਧ।]

ਅਰਥ—ਸੈਂਕੜੇ ਤੇ ਹਜ਼ਾਰਾਂ ਬੰਦੇ ਆਪਣੀ ਜਾਨ ਤਲੀ ਉਤੇ ਰਖ ਕੇ ਉਸ ਦੇ ਰਾਹ ਵਿਚ ਪਰੇਮ ਦੀ ਕੰਧ ਦੇ ਆਸਰੇ ਉਤੇ ਖੜੇ ਹਨ।

ਹਰ ਕਿ ਸੁਦ ਦਰ ਰਾਹੇ ਮੋਲਾ ਬੇ ਅਦਬ।

ਹਮ ਚੂੰ ਮਨਸੂਰਸ਼ ਸਜ਼ਦ ਬਰਦਾਰੇ ਇਸ਼ਕ ॥ ੫ ॥

[ਹਰ ਕਿ=ਜਿਹੜਾ ਕੋਈ। ਸੁਦ ਹੋਇਆ ਹੈ। ਰਾਹੇ=ਰਾਹ ਵਿਚ। ਬੇ ਅਦਬ=ਗੁਸਤਾਖ। ਹਮ ਚੂੰ=ਵਾਂਗੂੰ। ਮਨਸੂਰ=(ਇਕ ਪ੍ਰੇਮੀ ਦਾ ਨਾਮ ਹੈ)। ਸ਼=ਉਹ। ਸਜ਼ਦ=ਸੋਭਦਾ। ਦਾਰੇ=ਸੂਲੀ ਤੇ।]

ਅਰਥ—ਜਿਹੜਾ ਕੋਈ ਰੱਬ ਦੇ ਰਾਹ ਵਿਚ ਗੁਸਤਾਖ (ਬੇ-ਅਦਬ) ਹੋਇਆ ਹੈ। ਉਹ ਮਨਸੂਰ ਵਾਂਗੂੰ ਪਰੇਮ ਦੀ ਸੂਲੀ ਉਤੇ ਸੋਭਾ ਪਾਂਦਾ ਹੈ।

ਐ ਜ਼ਹੇ ਦਿਲ ਕੋ ਜ਼ਿ ਇਸ਼ਕੇ ਹਕ ਪੁਰ ਅਸਤ।

ਖਮ ਸੁਦਹ ਪੁਸ਼ਤੇ ਫਲਕ ਅਜ਼ ਬਾਰੇ ਇਸ਼ਕ ॥ ੬ ॥

[ਐ ਜ਼ਹੇ=ਉਹ ਧੰਨ ਹੈ। ਇਸ਼ਕੇ ਹਕ=ਰੱਬੀ ਪਰੇਮ ਨਾਲ। ਪੁਰ ਅਸਤ=ਭਰਿਆ ਹੋਇਆ ਹੈ। ਖਮ ਸੁਦਹ=ਕੁਬਾ ਹੋ ਗਿਆ। ਪੁਸ਼ਤੇ=ਪਿੱਠ, ਲੱਕ। ਫਲਕ=ਆਸਮਾਨ। ਬਾਰੇ=ਬੋਝ, ਭਾਰ।]

ਅਰਥ—ਉਹ ਧੰਨ ਹੈ ਦਿਲ ਜਿਹੜਾ ਰੱਬੀ ਪਰੇਮ ਨਾਲ ਭਰਿਆ ਹੋਇਆ ਹੈ। ਪਰੇਮ ਦੇ ਬੋਝ ਨਾਲ ਆਸਮਾਨ ਦਾ ਲੱਕ ਕੁਬਾ ਹੋ ਗਿਆ ਹੈ।

ਜਿੰਦਹ ਮਾਨੀ ਦਾਯਮਾ ਐ ਨੇਕ ਖੂ।

ਬਿਸ਼ਨਵੀ ਗਰ ਜ਼ਮਜ਼ਮਹ ਅਜ਼ ਤਾਰਿ ਇਸ਼ਕ ॥ ੭ ॥

[ਮਾਨੀ=ਰਹੇਂ। ਦਾਯਮਾ=ਸਦਾ ਹੀ। ਨੇਕ ਖੂ=ਭਲੇ (ਖੂ-ਖੋ) ਸ੍ਰਭਾਵ ਵਾਲੇ। ਜ਼ਮਜ਼ਮਹ=ਰਾਗ। ਬਿਸ਼ਨਵੀ=ਤੂੰ ਸੁਣ ਲਵੇਂ।]

ਅਰਥ—ਅਰਥ ਹੇ ਚੰਗੇ ਲੋਕ ! ਸਦਾ ਹੀ ਜੀਉਂਦਾ ਰਹੋਗਾ ! ਜੇਕਰ ਤੂੰ ਇਸ਼ਕ ਦੀ ਤਾਰ ਤੋਂ ਰਾਗ ਸੁਣ ਲਵੇਂ।

ਬਾਦਸ਼ਾਹਾਂ ਸਲਤਨਤ ਬਿਗੁਜਾਸ਼ਤੰਦ।

ਤਾ ਸ਼ਵੰਦ ਆਂ ਮਹਿਰਮ ਅਜ਼ ਰਫਤਾਰਿ ਇਸ਼ਕ ॥ ੮ ॥

[ਸਲਤਨਤ=ਰਾਜਧਾਨੀਆਂ। ਬਿਗੁਜਾਸ਼ਤੰਦ=ਛੱਡ ਗਏ ਹਨ। ਸ਼ਵੰਦ=ਹੋ ਸਕੇ

ਹਨ। ਆਂ=ਉਹ। ਮਹਿਰਮ=ਵਾਕਫ਼, ਜਾਣੂ। ਰਫਤਾਰ=ਚਾਲ, ਮਰਯਾਦਾ।}

ਅਰਥ—ਅਨੇਕਾਂ ਬਾਦਸ਼ਾਹ ਰਾਜਧਾਨੀਆਂ ਛੱਡ ਗਏ ਹਨ, ਤਦ ਹੀ ਉਹ ਪ੍ਰੇਮ ਦੀ ਚਾਲ ਤੋਂ ਜਾਣੂ ਹੋ ਸਕੇ ਹਨ।

ਮਹਰਮੇ ਜੁਜ਼ ਬੰਦਗੀ ਦੀਗਰ ਨ ਦੀਦ।

ਹਮਚੂੰ ਗੋਯਾ ਹਰ ਕਿ ਸ਼ੁਦ ਬੀਮਾਰਿ ਇਸ਼ਕ ॥ ੯ ॥

{ਮਹਰਮੇ=ਵਾਕਫ਼ ਨੇ, ਜਾਣੂ ਨੇ। ਜੁਜ਼=ਬਿਨਾਂ। ਦੀਗਰ=ਹੋਰ ਦੂਜਾ। ਦੀਦ=ਡਿੱਠਾ, ਤਕਿਆ। ਹਮਚੂੰ=ਵਾਂਗੂੰ। ਹਰ ਕਿ=ਜਿਹੜਾ ਕੋਈ। ਸ਼ੁਦ=ਹੋਇਆ ਹੈ।}

ਅਰਥ—ਵਾਕਫ਼ ਨੇ ਬੰਦਗੀ ਤੋਂ ਬਿਨਾਂ ਹੋਰ ਕੋਈ ਦੂਜਾ ਦਾਰੂ ਨਹੀਂ ਡਿੱਠਾ। ਨੰਦ ਲਾਲ ਵਾਂਗੂੰ ਜਿਹੜਾ ਕੋਈ ਇਸ਼ਕ ਦਾ ਬੀਮਾਰ ਹੋਇਆ ਹੈ।

ਪੰਜਾਬੀ ਉਲਥਾ-

ਸੁਣੀਂ ਭਾਈ ਮੈਥੋਂ ਤੂੰ ਰੀਤ ਪਰੇਮ ਵਾਲੀ।
ਪਾਏ ਸਵਾਦ ਬਹੁਤਾ ਨਾ ਹੋਇ ਰਸ ਤੋਂ ਖਾਲੀ।
ਇਸ ਪਰੇਮ ਰੱਬ ਦੇ ਨੇ ਜਿਸ ਨੂੰ ਬਰਬਾਦ ਕੀਤਾ,
ਹੁਇ ਬਰਬਾਦ ਭਾਵੇਂ ਪਰ ਤੁਰਨ ਪ੍ਰੇਮ ਚਾਲੀ।
ਓ ਸਫਲ ਸ਼ਾਸ ਜਾਣੇ ਸਿਮਰਨ ਵਿਚ ਜੋ ਗੁਜ਼ਰੇ,
ਸਿਰ ਭੀ ਸਫਲ ਉਸਦਾ ਜਿਨ ਕਾਰ ਪ੍ਰੇਮ ਘਾਲੀ।
ਸਿਰ ਤਲੀ ਗਲੀ ਉਤੇ ਖੜੇ ਨਿ ਕਈ ਹਜ਼ਾਰਾਂ,
ਹੋ ਇਸ਼ਕ ਕੰਧ ਪਰਨੇ ਦਰ ਦੇ ਬਣੇ ਸੁਆਲੀ।
ਰੱਬ ਪਰੇਮ ਰਾਹ ਉਤੇ ਹੋਇ ਜਿ ਬੇਅਦਬ ਕੋਈ,
ਸ਼ਾਹ ਮਨਸੂਰ ਵਾਂਗੂੰ ਸੂਲੀ ਖੜੀ ਹੈ ਖਾਲੀ।
ਧੰਨ ਹੈ ਉਹ ਦਿਲ ਵਿਚ ਪ੍ਰੇਮ ਪਦਾਰਥ ਭਰਿਆ,
ਨਭ ਭਾਰ ਪ੍ਰੇਮ ਹੋਯਾ ਜਿਉਂ ਝੁਕ ਜਾਵੇ ਡਾਲੀ।
ਜੀਵਨ ਸਫਲ ਉਸਦਾ ਜੀਵਨ ਅਮਰ ਜਿ ਪਾ ਕੇ,
ਸੁਣਿਆ ਜਿ ਨਾਦ ਰੱਬੀ ਅਤੇ ਤਾਰ ਪ੍ਰੇਮ ਵਾਲੀ।
ਛੱਡ ਬਾਦਸ਼ਾਹੀ ਨੇਕਾਂ ਫਕੀਰ ਹੋਏ,
ਭੇਦ ਤਦੋਂ ਨਿ ਪਾਇਆ, ਇਹੋ ਹੈ ਪ੍ਰੇਮ ਚਾਲੀ।
ਭਗਤੀ ਬਿਨਾਂ ਨ ਕੋਈ ਦਾਰੂ ਜਗ ਵਿਚ ਸੁਣਿਆ,
ਨੰਦ ਲਾਲ ਹੋਈ ਜਿਸ ਨੂੰ ਹੈ ਮਰਜ਼ ਪ੍ਰੇਮ ਵਾਲੀ।

ਗਜ਼ਲ-੫੦

ਗਜ਼ਲਾਂ ਭਾਈ ਨੰਦ ਲਾਲ ਜੀ-ਸਟੀਕ (133)

ਜਾਂ ਅਫਰੀਦਹ ਅਸਤ ਮਰਾ ਆਂ ਖੁਦਾਏ ਪਾਕ।

ਜੁਜ਼ ਹਰਫੇ ਨਾਮੇ ਹਕ ਕਿ ਨਿਆਯਦ ਜ਼ਿ ਜਿਸਮੇ ਖਾਕ ॥੧॥

[ਅਫਰੀਦਹ ਅਸਤ=ਪੈਦਾ ਕੀਤਾ ਹੈ। ਮਰਾ=ਮੈਨੂੰ, ਸਾਨੂੰ। ਪਾਕ=ਪਵਿਤ੍ਰ। ਜੁਜ਼=ਬਿਨਾਂ। ਹਰਫੇ=ਅੱਖਰ, ਗਲ। ਨਿਆਯਦ=ਨਹੀਂ ਆਉਂਦਾ। ਜ਼ਿ=ਤੋਂ। ਜਿਸਮੇ=ਦੇਹ, ਸਰੀਰ। ਖਾਕ=ਮਿਟੀ।]

ਅਰਥ—ਉਸ ਪਵਿੱਤਰ ਵਾਹਿਗੁਰੂ ਨੇ ਮੈਨੂੰ ਪੈਦਾ ਕੀਤਾ ਹੈ। ਇਸ ਲਈ ਸਚੇ ਰੱਬ ਦੇ ਨਾਮ ਤੋਂ ਬਿਨਾਂ ਹੋਰ ਕੋਈ ਗੱਲ ਮਿਟੀ ਦੇ ਸਰੀਰ ਤੋਂ ਨਹੀਂ ਆਉਂਦੀ ਹੈ।

ਦਰ ਹਿਜਰੇ ਤੁਸਤ ਜਾਨੋ ਦਿਲੇ ਆਸ਼ਕਾਂ ਚੁਨੀਂ।

ਚੂੰ ਲਾਲਹ ਦਾਗ਼ ਬਰ ਜਿਗਰ ਓ ਸੀਨਹ ਚਾਕ ਚਾਕ ॥੨॥

[ਹਿਜਰੇ=ਵਿਛੋੜੇ। ਤੁਸਤ=ਤੇਰੇ ਹੈ। ਚੁਨੀਂ=ਕੈਸਾ। ਚੂੰ=ਜਿਵੇਂ। ਲਾਲਹ=ਇਕ ਤਰ੍ਹਾਂ ਦੇ ਪੌਦੇ ਦਾ ਨਾਮ ਹੈ, ਜਿਸ ਦੇ ਫੁਲ ਦਾ ਰੰਗ ਲਾਲ ਹੁੰਦਾ ਹੈ ਤੇ ਉਸ ਦੇ ਉਪਰ ਕਾਲਾ ਕਾਲਾ ਦਾਗ਼ ਹੁੰਦਾ ਹੈ ਤੇ ਪੰਖੜੀਆਂ ਰੇਜ਼ਾ ਰੇਜ਼ਾ ਹੁੰਦੀਆਂ ਹਨ, ਉਸ ਫੁਲ ਦਾ ਨਾਮ 'ਗੁਲਿ ਲਾਲਾ' ਕਿਹਾ ਹੈ। ਇਹ ਗੁਜ਼ਨੀ ਵਿਚ ਬਹੁਤ ਹੁੰਦਾ ਹੈ।]

ਅਰਥ—ਤੇਰੇ ਵਿਛੋੜੇ ਵਿਚ ਆਸ਼ਕਾਂ ਦਾ ਦਿਲ ਤੇ ਜਾਨ ਕਿਸ ਤਰ੍ਹਾਂ ਦੀ ਹੈ? ਜਿਵੇਂ ਲਾਲੇ ਦਾ ਫੁੱਲ ਆਪਣੇ ਜਿਗਰ ਉਤੇ ਕਾਲਾ ਦਾਗ਼ ਰਖਦਾ ਹੈ ਅਤੇ ਉਸ ਦਾ ਸੀਨਾ ਲੀਰਾਂ ਲੀਰਾਂ (ਟੁਕੜੇ ਟੁਕੜੇ ਹੋਇਆ ਹੁੰਦਾ) ਹੈ।

ਈਂ ਗੁਫਲਤ ਅਸਤ ਮਰਗ ਕਿ ਬੇ ਯਾਦੇ ਹਕ ਬਵਦ।

ਚੂੰ ਸਾਯਹ ਤੁ ਹਸਤ ਨ ਦਾਰੇਮ ਹੇਚ ਬਾਕ ॥੩॥

[ਗੁਫਲਤ=ਸੁਸਤੀ। ਮਰਗ=ਮੌਤ। ਬੇ ਯਾਦੇ=ਸਿਮਰਨ ਤੋਂ ਬਿਨਾਂ। ਬਵਦ=ਹੁੰਦੀ ਹੈ। ਸਾਯਹ=ਛਾਂ। ਦਾਰੇਮ=ਰਖਦਾ ਹਾਂ ਮੈਂ। ਹੇਚ=ਕੁਝ। ਬਾਕ=ਡਰ।]

ਅਰਥ—ਇਹ ਗੁਫਲਤ ਹੀ ਮੌਤ ਹੈ, ਜੋ ਰੱਬ ਦੇ ਸਿਮਰਨ ਤੋਂ ਬਿਨਾਂ ਹੁੰਦੀ ਹੈ। ਜਦ ਕਿ ਸਿਰ ਉਤੇ ਤੇਰਾ ਸਾਇਆ ਹੈ, ਤਾਂ ਸਿਰਫ ਮਨ ਵਿਚ ਮੈਂ ਕੁਝ ਭੀ ਡਰ ਨਹੀਂ ਰੱਖਦਾ ਹਾਂ।

ਤਖਤੋ ਨਗੀਂ ਗੁਜਾਸਤਹ ਸਾਹਾਂ ਜਿ ਬਹਿਰਿ ਤੋ।

ਬ ਕੁਸ਼ਾ ਰੁਖ ਅਜ ਨੁਕਾਬ ਜਿ ਆਲਮ ਸੁਦਹ ਹਲਾਕ ॥੪॥

{ਤਖਤੋ ਨਗੀਂ=ਤਖਤੇ ਤੇ ਨਗੀਨੇ ਭਾਵ ਸੁਨਹਿਰੀ ਜੜਾਊ ਤਾਜ ਤੇ ਰਾਜ ਸਿੰਘਾਸਣ। ਗੁਜਾਸਤਹ=ਛਡ ਦਿਤੇ ਹਨ। ਸਾਹਾਂ=ਬਾਦਸ਼ਾਹਾਂ। ਬਹਿਰਿ=ਵਾਸਤੇ। ਬ ਕੁਸ਼ਾ=ਖੋਲ੍ਹ ਦੇਹੁ। ਰੁਖ=ਚੇਹਰਾ, ਮੂੰਹ। ਨੁਕਾਬ=ਘੁੰਡਾ। ਸੁਦਹ=ਹੋ ਰਿਹਾ। ਹਲਾਕ=ਮਰ।}

ਅਰਥ—ਬਾਦਸ਼ਾਹਾਂ ਨੇ ਤੇਰੇ ਦਰਸ਼ਨ ਵਾਸਤੇ ਤਖਤ ਤੇ ਤਾਜ ਛਡ ਦਿਤੇ ਹਨ। ਚੇਹਰੇ ਤੋਂ ਘੁੰਡ ਖੋਲ੍ਹ ਦੇਹੁ, ਕਿਉਂ ਜੋ ਜਗਤ ਮਰ ਰਿਹਾ ਹੈ।

ਐ ਖਾਕ ਦਰਗਾਹੇ ਤੋ ਸ਼ਫਾ ਬਖਸ਼ੇ ਆਲਮ ਅਸਤ।

ਰਹਮੇ ਬਿਕੁਨ ਬਹਾਲੇ ਗਰੀਬਾਨੇ ਦਰਦਨਾਕ ॥ ੫ ॥

{ਖਾਕ=ਧੂੜੀ। ਸ਼ਫਾ=ਆਰਾਮ। ਆਲਮ=ਜਗਤ। ਰਹਮੇ=ਤਰਸ। ਬਿਕੁਨ=ਕਰ।}

ਅਰਥ—ਐ ਖੁਦਾ! ਤੇਰੀ ਦਰਗਾਹ ਦੀ ਧੂੜੀ ਜਗਤ ਨੂੰ ਆਰਾਮ ਬਖਸ਼ਦੀ ਹੈ। ਤੂੰ ਗਰੀਬਾਂ ਦੇ ਦਰਦਨਾਕ ਹਾਲ ਉਤੇ ਤਰਸ ਕਰ।

ਚਸਮਮ ਹਮੇਸ਼ਹ ਬੇ ਤੋ ਗੋਹਰ ਬਾਰ ਮੇ ਸ਼ਵਦ।

ਗੋਯਾ ਮਿਸਾਲ ਦਾਨਹ ਅਜ ਖੇਸ਼ਾਹਾਇ ਤਾਕ ॥ ੬ ॥

{ਚਸਮਮ=ਅੱਖਾਂ ਮੇਰੀਆਂ। ਬੇ ਤੋ=ਤੇਰੇ ਦਰਸ਼ਨ ਤੋਂ ਬਿਨਾਂ। ਗੋਹਰ=ਮੋਤੀ। ਬਾਰ=ਬਾਰਸ਼। ਮੇ ਸ਼ਵਦ=ਹੁੰਦੀ ਹੈ। ਤਾਕ=ਡਿਗਣਾ। ਮਿਸਾਲ=ਵਾਂਗੂੰ। ਖੇਸ਼ਾਹਾਇ=(ਖੇਸ਼ਾ ਦਾ ਬਹੁ ਵਚਨ) ਅੰਗੂਰ ਦੇ ਗੁਛੇ।}

ਅਰਥ—ਤੇਰੇ ਦਰਸ਼ਨ ਤੋਂ ਬਿਨਾਂ ਹੋਣ ਕਰ ਕੇ ਮੇਰੀਆਂ ਅੱਖਾਂ ਤੋਂ ਹਮੇਸ਼ਾਂ ਹੀ ਮੋਤੀਆਂ ਦੀ ਬਾਰਸ਼ ਹੁੰਦੀ ਹੈ। ਨੰਦ ਲਾਲ! ਜਿਵੇਂ ਅੰਗੂਰ ਦੇ ਗੁਛਿਆਂ ਨਾਲੋਂ ਦਾਣੇ ਕਿਰਦੇ ਹਨ।

ਪੰਜਾਬੀ ਉਲਥਾ-

ਉਸ ਪਾਕ ਪਵਿਤਰ ਵਾਹਿਗੁਰੂ ਨੇ ਮੈਨੂੰ ਹੈ ਪੈਦਾ ਕੀਤਾ।
 ਬੁਤ ਖਾਕੀ ਮਿਟੀ ਦੇ ਵਿਚੋਂ, ਬਿਨ ਨਾਮ ਹੋਰ ਨਾ ਲੀਤਾ।
 ਦਿਲ ਵ ਜਾਨ ਹੋਈ ਹੈ ਕੈਸੀ, ਨਾਦ ਵਿਛੋੜੇ ਤੇਰੇ ਦੇ,
 ਗੁਲ ਲਾਲਾ ਜਿਉਂ ਲੀਰਾਂ ਲੀਰਾਂ, ਮਸ ਦਾਗ ਮਥੇ ਤੇ ਲੀਤਾ।
 ਮੋਤ ਇਹ ਹੈ ਰੱਬ ਦਾ ਭੁਲਣਾ, ਬਿਨ ਸਿਮਰਨ ਤੋਂ ਹੋਵੇ,
 ਸਾਯਾ ਤੇਰਾ ਸਿਰ ਮੇਰੇ ਜਦ, ਫਿਰ ਕਿਉਂ ਡਰ ਮਨ ਲੀਤਾ।
 ਲੱਖਾਂ ਤਾਜ ਤੇ ਤਖਤ ਛਡ ਦਿਤੇ, ਤੇਰੇ ਦਰਸ਼ਨ ਕਾਰਨ,
 ਖੋਲ੍ਹ ਨਕਾਬ ਦਰਸ ਦੇਹੁ ਆਪਣਾ, ਹੈ ਮਰਦਾ ਜਗਤ ਦਖੀਤਾ।
 ਦਰ ਤੇਰੇ ਦੀ ਧੂੜੀ ਜਗ ਨੂੰ, ਸਾਰੇ ਸੁਖ ਅਰਾਮ ਦੇਵੇ,
 ਰਹਿਮ ਕਰੋ ਕੁਛ ਹਾਲ ਗਰੀਬਾਂ, ਦੁਖ ਦਰਦ ਵਿਛੋੜੇ ਦੀਤਾ।
 ਦਰਸ ਤੇਰੇ ਬਿਨ ਨੈਣ ਮੇਰੇ ਹਨ, ਮੋਤੀ ਬਾਰਸ਼ ਕਰਦੇ,
 ਜਿਉਂ ਅੰਗੂਰ ਦੇ ਗੁਛੇ ਗੋਯਾ, ਹਨ ਦਾਣੇ ਕਿਰਨ ਝੜੀਤਾ।



ਮਨ ਨਾ ਦਾਨਮ ਕਿ ਕੁਦਾਮਮ ਕਿਹ ਕੁਦਾਮਮ ਕਿ ਕੁਦਾਮ।

ਬੰਦਹ ਏ ਉਅਮ ਵ ਉ ਹਾਫਜ਼ੇ ਮਨ ਦਰ ਹਮਾ ਹਾਲ ॥੧॥

[ਮਨ=ਮੈਂ। ਦਾਨਮ=ਜਾਣਦਾ। ਕੁਦਾਮਮ=ਕੌਣ ਹਾਂ ਮੈਂ। ਕਿਹ=ਜੋ। ਬੰਦਹ=ਬੰਦਾ, ਗੁਲਾਮ। ਉਅਮ=ਉਸਦਾ ਹਾਂ। ਵ=ਅਤੇ। ਉ=ਉਹ। ਹਾਫਜ਼=ਰਾਖਾ ਹੈ। ਹਮਾ=ਸਾਰਿਆਂ। ਹਾਲ=ਸਮਾਂ।]

ਅਰਥ—ਮੈਂ ਨਹੀਂ ਜਾਣਦਾ, ਜੋ ਮੈਂ ਕੌਣ ਹਾਂ, ਜੋ ਮੈਂ ਕੌਣ ਹਾਂ, ਜੋ ਮੈਂ ਕੌਣ ਹਾਂ। (ਕੇਵਲ ਇਹ ਜਾਣਦਾ ਹਾਂ ਕਿ) ਮੈਂ ਉਸ ਦਾ ਬੰਦਾ ਹਾਂ ਅਤੇ ਉਹ ਸਾਰਿਆਂ ਸਮਿਆਂ ਵਿਚ ਮੇਰਾ ਰਾਖਾ ਹੈ।

ਸਾਹਿਬੇ ਹਾਲ ਬਜੁਜ਼ ਹਰਫੇ ਖੁਦਾ ਦਮ ਨ ਜਨਦ।

ਗੈਰ ਜ਼ਿਕਰਸ਼ ਹਮਹ ਆਵਾਜ਼ ਬਵਦ ਕੀਲੋ-ਕਾਲ ॥੨॥

[ਸਾਹਿਬੇ ਹਾਲ=ਨਾਮ ਦਾ ਰਸੀਆ ਮਸਤਾਨਾ। ਬਜੁਜ਼=ਬਿਨਾਂ। ਹਰਫੇ=ਗੱਲ। ਜਨਦ=ਮਾਰਦਾ, (੨) ਲੈਂਦਾ। ਗੈਰ=ਬਿਨਾਂ। ਜ਼ਿਕਰਸ਼=ਸਿਮਰਨ ਉਸ ਦਾ। ਬਵਦ=ਹੁੰਦੀ ਹੈ। ਕੀਲੋ-ਕਾਲ=ਬੇਅਰਥ ਗੱਲ-ਬਾਤ।]

ਅਰਥ—ਨਾਮ ਦਾ ਰਸੀਆ ਵਾਹਿਗੁਰੂ (ਸਬੰਧੀ) ਗੱਲ ਤੋਂ ਬਿਨਾਂ ਸਵਾਸ ਨਹੀਂ ਲੈਂਦਾ (ਜੈਸਾ ਕਿ ਹੁਕਮ ਹੈ) 'ਗਲੀ ਗਲਾ ਸਿਰਜਨਹਾਰੂ' (ਉਹ ਜਾਣਦੇ ਹਨ) ਉਸ ਦੇ ਸਿਮਰਨ ਤੋਂ ਬਿਨਾਂ (ਹੋਰ) ਸਾਰੀ ਗੱਲ ਬਾਤ (ਹਵਾ ਦੀ ਸਾਂ-ਸਾਂ) ਆਵਾਜ਼ ਵਾਂਗੂੰ ਬੇਅਰਥ ਹੈ।

ਮੁਰਸ਼ਦੇ ਕਾਮਿਲੇ ਮਾ ਬੰਦਗੀਅਤ ਫ਼ਰਮਾਯਦ।

ਐ ਜ਼ਹੇ ਕੌਲੇ ਮੁਬਾਰਕ ਕਿ ਕੁਨਦ ਸਾਹਿਬੇ ਹਾਲ ॥੩॥

[ਮੁਰਸ਼ਦੇ=ਗੁਰੂ। ਕਾਮਿਲੇ=ਪੂਰੇ। ਮਾ=ਮੇਰੇ। ਬੰਦਗੀਅਤ=ਭਗਤੀ ਕਰਨੀ। ਫ਼ਰਮਾਯਦ=ਫ਼ਰਮਾਉਂਦੇ ਹਨ, ਹੁਕਮ ਦੇਂਦੇ ਹਨ। ਜ਼ਹੇ=ਪਵਿੱਤ੍ਰ। *ਕੌਲੇ=ਬਚਨ,

*ਕਿਸੇ ਕਿਸੇ ਪੁਸਤਕ ਵਿਚ 'ਕੌਲੇ' ਦੀ ਥਾਂ ਤੇ 'ਫਾਲੇ' ਪਾਠ ਭੀ ਵੇਖਿਆ ਗਿਆ ਹੈ। ਉਸ ਦਾ ਅਰਥ 'ਘੜੀ' (ਜਾਂ ਵੇਲਾ) ਹੈ।

ਬਾਣੀ, (੨) ਫਾਲੇ=ਘੜੀ। ਮੁਬਾਰਕ=ਧੰਨ। ਕੁਨਦ=ਕਰਦੀ ਹੈ। ਸਾਹਿਬੇ ਹਾਲ=ਨਾਮ ਦਾ ਰਸੀਆ, ਮਸਤਾਨਾ।}

ਅਰਥ—ਨਾਮ ਦਾ ਰਸੀਆ ਮਸਤਾਨਾ। ਮੇਰੇ ਪੂਰੇ ਸਤਿਗੁਰੂ ਜੀ ਬੰਦਗੀ ਕਰਨ ਦਾ ਹੁਕਮ ਦੇਂਦੇ ਹਨ। ਉਹ ਪਵਿਤਰ ਬਾਣੀ ਧੰਨ ਹੈ, ਜੋ ਨਾਮ ਦਾ ਰਸੀਆ ਕਰ ਦੇਂਦੀ ਹੈ।

ਪੰਜਾਬੀ ਉਲਥਾ-

ਕੌਣ ਅਹਾਂ ਮੈਂ ਕੌਣ ਅਹਾਂ ਮੈਂ, ਮੈਂ ਕੌਣ ਹਾਂ ਨਹੀਂ ਜਾਣਾ।
ਮੈਂ ਹਾਂ ਉਸ ਦਾ ਬੰਦਾ ਹਰਦਮ, ਉਹ ਰਾਖਾ ਮੇਰਾ ਜਾਣਾ।
ਨਾਮ ਰਸੀਏ ਦਾ ਇਕ ਸਵਾਸ ਭਿ, ਬਿਨ ਯਾਦ ਪ੍ਰਭੂ ਨਾ ਗੁਜ਼ਰੇ,
ਬਿਨ ਸਿਮਰਨ ਦੇ ਜੁ ਗੱਲਾਂ-ਬਾਤਾਂ, ਸਭ ਵਾਂਗੂੰ ਹਵਾ ਦੇ ਜਾਣਾ।
ਭਗਤੀ ਹਰਦਮ ਕਰ ਤੂੰ ਬੰਦੇ, ਹੁਕਮ ਪੂਰੇ ਗੁਰੂ ਕੀਤਾ,
ਰਸੀਆ ਨਾਮ ਕਰ ਦੇਂਦੀ ਜੋ, ਧੰਨ ਗੁਰ ਬਾਣੀ ਜਾਣਾ।

SIKHBOOKCLUB.COM



ਚੂੰ ਖੁਦਾ ਹਾਜ਼ਰ ਅਸਤ ਦਰ ਹਮਹ ਹਾਲ।
ਤੋ ਚਿਰਾ ਮੇਜ਼ਨੀ ਦਿਗਰ ਪਰੋ ਬਾਲ ॥ ੧ ॥

{ਚੂੰ=ਜਦ। ਹਾਜ਼ਰ=ਸਾਹਮਣੇ, ਪ੍ਰਤੱਖ। ਹਮਹ ਹਾਲ=ਸਾਰਿਆਂ ਸਮਿਆਂ। ਚਿਰਾ=ਕਿਉਂ। ਮੇਜ਼ਨੀ=ਮਾਰਦਾ ਹੈ। ਦਿਗਰ=ਹੋਰ, ਇਧਰ ਉਧਰ। ਪਰੋ ਬਾਲ=ਪੈਰ ਹੱਥ।}

ਅਰਥ—ਜਦ ਕਿ ਵਾਹਿਗੁਰੂ ਸਾਰਿਆਂ ਸਮਿਆਂ ਵਿਚ ਹਾਜ਼ਰ ਹੈ। ਤਾਂ ਫਿਰ ਕਿਉਂ ਇਧਰ ਉਧਰ ਹੱਥ ਪੈਰ ਮਾਰਦਾ ਹੈ।

ਹਮਦੇ ਹਕ ਗੋ ਦਿਗਰ ਮਗੋ ਐ ਜਾਂ।
ਸਾਹਿਬੇ ਕੋਲਿ ਬਾਸੋ ਬੰਦਹ ਏ ਹਾਲ ॥ ੨ ॥

{ਹਮਦੇ=ਸਿਫਤ, ਤਾਰੀਫ, ਉਸਤਤਿ। ਹਕ=ਵਾਹਿਗੁਰੂ। ਗੋ=ਬੋਲ, ਕਰ। ਦਿਗਰ=ਦੂਜਾ। ਮਗੋ=ਨਾ ਬੋਲ। ਐ ਜਾਂ=ਹੇ ਪਿਆਰੇ। ਕੋਲਿ=ਬਚਨ, ਕੀਰਤਨ। ਬਾਸੋ=ਹੋ, ਬਣ।}

ਅਰਥ—ਵਾਹਿਗੁਰੂ ਦੀ ਸਿਫਤ ਕਰ, ਹੋਰ ਕਿਸੇ ਦੀ ਨਾ ਕਹੁ, ਹੇ ਪਿਆਰੇ ਮਿਤ੍ਰ! ਕੀਰਤਨ ਕਰ, ਅਤੇ ਨਾਮ ਦਾ ਰਸੀਆ ਬੰਦਾ ਹੋ ਜਾਹੁ।

ਮਾ ਸਿਵਾ ਨੇਸਤ ਹਰ ਕੁਜਾ ਬੀਨੀ।
ਤੋ ਚਿਰਾ ਗਾਫਲੀ ਦਰ ਐਨ ਵਸਾਲ ॥ ੩ ॥

{ਮਾ ਸਿਵਾ=ਉਸ ਤੋਂ ਬਿਨਾਂ। ਨੇਸਤ=ਨਹੀਂ ਹੈ। ਹਰ ਕੁਜਾ=ਜਿਥੇ ਕਿਥੇ। ਬੀਨੀ=ਤੂੰ ਵੇਖਦਾ ਹੈਂ। ਚਿਰਾ=ਕਿਉਂ। ਗਾਫਲੀ=ਗਾਫਲ ਹੋਇਆ ਹੈ। ਵਸਾਲ=ਮਿਲਾਪ। ਐਨ=ਵੇਲੇ ਸਿਰ।}

ਅਰਥ—ਜਦ ਕਿ ਉਸ ਤੋਂ ਬਿਨਾਂ ਨਹੀਂ ਹੈ, ਜਿਥੇ ਕਿਥੇ ਤੂੰ ਵੇਖਿਆ ਹੈ। (ਤਾਂ ਫਿਰ) ਤੂੰ ਕਿਉਂ ਗਾਫਲ ਹੋਇਆ ਹੈਂ ਐਨ ਮਿਲਾਪ ਦੇ ਸਮੇਂ ਵਿਚ।

ਗੈਰ ਹਰਫੇ ਖੁਦਾ ਮਗੋ ਗੋਯਾ।
ਕਿ ਦਿਗਰ ਪੋਚ ਹਸਤ ਕੀਲੋ ਮਕਾਲ ॥ ੪ ॥

[ਗੈਰ=ਦੂਜੇ। ਹਰਫੇ=ਅੱਖਰ, ਨਾਮ ਦੇ। ਮਗੋ=ਨਾ ਬੋਲ। ਦਿਗਰ=ਦੂਜੇ, ੨. ਬਿਨਾਂ। ਪੋਚ=ਬੇਹੁਦਾ, ਫਜ਼ੂਲ। ਹਸਤ=ਹੈ। ਕੀਲੋ ਮਕਾਲ=ਗੱਲ-ਬਾਤ।]

ਅਰਥ—ਹੇ ਨੰਦ ਲਾਲ! ਵਾਹਿਗੁਰੂ ਦੇ ਨਾਮ ਤੋਂ ਬਿਨਾਂ ਹੋਰ ਕੁਝ ਨਾ ਬੋਲ। ਕਿਉਂਕਿ ਜੋ ਦੂਜੀ ਗੱਲ ਬਾਤ (ਸਭ) ਬੇਹੁਦਾ ਤੇ ਫਜ਼ੂਲ ਹੈ।

ਪੰਜਾਬੀ ਉਲਥਾ-

ਸਭ ਕਾਲਾਂ ਵਿਚ ਸਭਨੀਂ ਥਾਈਂ, ਜਦ ਪ੍ਰਭ ਹਾਜ਼ਰ ਹੁੰਦਾ ਹੈ।
ਤਾਂ ਫਿਰ ਕਿਉਂ ਤੂੰ ਇਧਰ ਉਧਰ, ਹਰ ਦਮ ਰਹਿੰਦਾ ਭੌਂਦਾ ਹੈ।
ਉਸਤਤਿ ਕਰ ਤੂੰ ਹਰਦਮ ਪ੍ਰਭ ਦੀ, ਹੋਰ ਕਿਸੇ ਦੀ ਕਰਨੀ ਨਾ,
ਬੰਦਾ ਰਸੀਆ ਨਾਮ ਹੁਇ ਕੇ, ਹਰ ਦਮ ਕੀਰਤਨ ਗੋਂਦਾ ਹੈ।
ਜਦ ਕਿ ਓਸ ਬਿਨਾਂ ਕੋਈ ਨਾਹੀ, ਜਿਥੇ ਕਿਥੇ ਭੀ ਤੂੰ ਵੇਖੋ,
ਕਿਉਂ ਮਿਲਾਪ ਦੇ ਵੇਲੇ ਬੰਦਾ, ਉਸ ਤੋਂ ਗਾਫਲ ਹੁੰਦਾ ਹੈ।
ਨੰਦ ਲਾਲ ਬਿਨ ਨਾਮ ਗੁਰੂ ਹੋਰ ਕਥਨ ਨਾ ਬੋਲ ਕਦੀ,
ਕਿਉਂਕਿ ਹੋਰ ਕਰਨ ਸੰਗ ਗੱਲਾਂ ਜਨਮ ਬਿਅਰਥ ਹੁੰਦਾ ਹੈ।



ਮਾ ਕਿ ਖੁਦ ਹਰ ਬੰਦਾ ਏ ਹਕ ਰਾ ਖੁਦਾ ਫਹਮੀਦਹ ਏਮ।

ਖੇਸ਼ਤਨ ਰਾ ਬੰਦਾ ਏ ਈ ਬੰਦਾਹਾ ਫਹਮੀਦਹ ਏਮ ॥੧॥

[ਮਾ ਕਿ=ਅਸਾਂ ਜੋ। ਖੁਦ=ਆਪ। ਹਰ ਬੰਦਾ ਏ=ਸਾਰੇ ਬੰਦਿਆਂ ਨੂੰ। ਹੱਕ ਰਾ=ਰੱਬ ਦੇ। ਫਹਮੀਦਹ ਏਮ=ਸਮਝਿਆ ਹੈ। ਖੇਸ਼ਤਨ=ਆਪਣੇ ਆਪ। ਈ ਬੰਦਾਹਾ=ਇਹਨਾਂ ਬੰਦਿਆਂ ਦਾ।]

ਅਰਥ—ਮੈਂ ਜੋ ਆਪ ਰੱਬ ਦੇ ਸਾਰੇ ਬੰਦਿਆਂ ਨੂੰ ਰੱਬ ਹੀ ਸਮਝਿਆ ਹੈ। (ਅਤੇ) ਆਪਣੇ ਆਪ ਨੂੰ ਇਹਨਾਂ ਬੰਦਿਆਂ ਦਾ ਬੰਦਾ ਸਮਝਿਆ ਹੈ।

ਮਰਦਮਾਨੇ ਚਸ਼ਮਿ ਮਾ ਰਾ ਇਹਤਿਆਜੇ ਸੁਰਮਹ ਨੇਸਤ।

ਬਸ ਕਿ ਖਾਕਿ ਰਾਹੇ ਮਰਦਮ ਤੂਤੀਆ ਫਹਮੀਦਹ ਏਮ ॥੨॥

[ਮਰਦਮਾਨੇ=ਪੁਤਲੀਆਂ। ਚਸ਼ਮਿ=ਅੱਖਾਂ ਦੀਆਂ। ਮਾ ਰਾ=ਅਸਾਂ ਨੇ। ਇਹਤਿਆਜੇ=ਲੋੜ। ਬਸ=ਫਕਤ, ਕੇਵਲ। ਮਰਦਮ=ਸੰਤਾਂ। ਤੂਤੀਆ=ਮਮੀਰਾ।]

ਅਰਥ—ਮੇਰੀਆਂ ਅੱਖਾਂ ਦੀਆਂ ਪੁਤਲੀਆਂ ਨੂੰ ਸੁਰਮੇ ਦੀ ਲੋੜ ਨਹੀਂ ਹੈ। (ਕਿਉਂ) ਜੋ ਕੇਵਲ ਸੰਤਾਂ ਦੇ ਰਾਹ ਦੀ ਧੂੜੀ ਨੂੰ ਅਸਾਂ ਮਮੀਰਾ ਸਮਝਿਆ ਹੈ।

ਹਰ ਨਫਸ ਸਰ ਬਰ ਜਿਮੀਂ ਦਾਰੇਮ ਅਜ਼ ਬਹਰੇ ਸਿਜੂਦ।

ਜ਼ਾਂ ਕਿ ਰੂਏ ਯਾਰ ਖੁਦ ਨੂਰੇ ਖੁਦਾ ਫਹਮੀਦਹ ਏਮ ॥੩॥

[ਨਫਸ=ਸਵਾਸ। ਸਰ=ਸਿਰ। ਬਰ=ਉਪਰ। ਜਿਮੀਂ=ਧਰਤੀ ਦੇ। ਦਾਰੇਮ=ਰਖਦਾ ਹਾਂ, ਮੈਂ। ਬਹਰੇ=ਵਾਸਤੇ। ਸਿਜੂਦ=ਸਿਜਦਾ, ਡੰਡੋਤ। ਰੂਏ=ਚਿਹਰਾ। ਖੁਦ=ਆਪਣਾ।]

ਅਰਥ—ਹਰ ਸਵਾਸ ਮੈਂ ਆਪਣਾ ਸਿਰ ਸਿਜਦੇ (ਡੰਡੋਤ) ਵਾਸਤੇ ਧਰਤੀ ਉਤੇ ਰਖਦਾ ਹਾਂ। ਕਿਉਂ ਜੋ ਆਪਣੇ ਯਾਰ ਦੇ ਚਿਹਰੇ ਨੂੰ ਖੁਦਾ ਦਾ ਨੂਰ ਸਮਝਿਆ ਹੈ।

ਬਾਦਸ਼ਾਹਾਂ ਰਾ ਫਕੀਰਾਂ ਬਾਦਸ਼ਾਹੀ ਦਾਦਹ ਅੰਦ।

ਜ਼ਾਂ ਗਦਾਏ ਕੂਏ ਓ ਰਾ ਬਾਦਸ਼ਾਹ ਫਹਮੀਦਹ ਏਮ ॥੪॥

[ਰਾ=ਨੂੰ। ਬਾਦਸ਼ਾਹੀ=ਰਾਜਧਾਨੀਆਂ। ਦਾਦਹ ਅੰਦ=ਦਿਤੀਆਂ ਹਨ, ਬਖਸ਼ੀਆਂ

ਹਨ। ਜਾਂ=ਇਸ ਲਈ। ਗਦਾਏ=ਮੰਗਤੇ। ਓ ਰਾ=ਉਸ ਦੇ।}

ਅਰਥ—ਬਾਦਸ਼ਾਹਾਂ ਨੂੰ ਫਕੀਰਾਂ (ਸੰਤਾਂ) ਨੇ ਬਾਦਸ਼ਾਹੀਆਂ ਬਖਸ਼ਦੀਆਂ ਹਨ।
ਇਸ ਲਈ ਅਸਾਂ ਉਸ ਦੇ ਕੂਚੇ ਦੇ ਮੰਗਤੇ ਨੂੰ ਬਾਦਸ਼ਾਹ ਸਮਝਿਆ ਹੈ।

ਮਾ ਨਮੇ ਖਾਹੇਮ ਮੁਲਕੋ ਮਾਲ ਰਾ ਗੋਯਾ ਅਜਾਂ।

ਸਾਯਹ ਏ ਜੁਲਫੇ ਤੁਰਾ ਬਾਲੇ ਹੁਮਾ ਫ਼ਹਮੀਦਹ ਏਮ ॥੫॥

{ਮਾ=ਅਸੀਂ। ਨਮੇ=ਨਹੀਂ। ਖਾਹੇਮ=ਚਾਹੁੰਦੇ। ਮੁਲਕੋ ਮਾਲ=ਰਾਜਧਾਨੀ ਤੇ ਦੌਲਤ।
ਸਾਯਹ=ਪਰਛਾਵਾਂ। ਤੁਰਾ=ਤੇਰਾ। ਬਾਲੇ ਹੁਮਾ=ਹੁਮਾ ਪੰਛੀ ਦੇ ਬੱਚੇ ਦਾ।}

ਅਰਥ—ਨੰਦ ਲਾਲ! ਮੁਲਕ (ਜਗੀਰਾਂ) ਅਤੇ ਦੌਲਤ ਨੂੰ ਅਸੀਂ ਨਹੀਂ ਚਾਹੁੰਦੇ।
ਕਿਉਂਕਿ ਤੇਰੀ ਜੁਲਫ ਨੂੰ ਅਸਾਂ ਬਾਲਹੁਮਾਂ ਦਾ ਪ੍ਰਛਾਵਾਂ ਸਮਝਿਆ ਹੈ।

ਪੰਜਾਬੀ ਉਲਥਾ-

ਵਾਹਿਗੁਰੂ ਦੇ ਭਗਤਾਂ ਤਾਈਂ, ਵਾਹਿਗੁਰੂ ਕਰ ਜਾਤਾ ਮੈਂ।
ਆਪਣੇ ਆਪ ਨੂੰ ਜਗ ਦੇ ਅੰਦਰ, ਉਨ ਕਾ ਬੰਦਾ ਜਾਤਾ ਮੈਂ।
ਮਿਰੀਆਂ ਅੱਖਾਂ ਨੂੰ ਹੁਣ ਭਾਈ, ਸੁਰਮੇ ਦੀ ਨਾ ਲੋੜ ਕੋਈ,
ਕਿਉਂ ਜੋ ਧੂੜੀ ਸੰਤ ਚਰਨ ਨੂੰ ਮੀਰਾ ਕਰ ਕੇ ਜਾਤਾ ਮੈਂ।
ਹਰ ਦਮ ਸਿਰ ਨੂੰ ਧਰਤੀ ਉਤੇ ਵਿਚ ਸਿਜਦੇ ਦੇ ਰੱਖਦਾ ਹਾਂ,
ਗੁਰ ਆਪਣੇ ਦੇ ਸੁੰਦਰ ਮੁਖ ਨੂੰ, ਰੱਬ ਦਾ ਮੁੱਖ ਕਰ ਜਾਤਾ ਮੈਂ।
ਬਾਦਸ਼ਾਹਾਂ ਨੂੰ ਇਹਨਾਂ ਫਕੀਰਾਂ, ਮੁਲਕ ਜਗੀਰਾਂ ਦਿਤੀਆਂ ਨੇ,
ਉਸ ਦੇ ਦਰ ਦੇ ਮੰਗਤੇ ਤਾਈਂ, ਬਾਦਸ਼ਾਹ ਕਰ ਜਾਤਾ ਮੈਂ।
ਨੰਦ ਲਾਲ ਨਹੀਂ ਚਾਹੁੰਦਾ ਹਰਗਿਜ਼, ਮੁਲਕ ਜਗੀਰਾਂ ਦੌਲਤ ਨੂੰ,
ਕਿਉਂਕਿ ਸਾਯਾ ਜੁਲਫ ਤੇਰੀ ਨੂੰ, ਹੁਮਾ ਸਾਇਆ ਕਰ ਜਾਤਾ ਮੈਂ।



ਦਰੁਨਿ ਮਰਦਮਕੇ ਦੀਦਹ ਦਿਲਰੁਬਾ ਦੀਦਮ।

ਬ ਹਰ ਤਰਫ਼ ਕਿ ਨਜ਼ਰ ਕਰਦਮ ਆਸ਼ਨਾ ਦੀਦਮ ॥੧॥

{ਦਰੁਨਿ=ਵਿਚਾਲੇ। ਮਰਦਮਕੇ=ਪੁਤਲੀਆਂ ਦੇ। ਦੀਦਹ=ਅੱਖਾਂ। ਦਿਲਰੁਬਾ=ਦਿਲ ਨੂੰ ਮੋਹਨ ਵਾਲੇ ਪ੍ਰੀਤਮ। ਦੀਦਮ=ਵੇਖਿਆ ਹੈ, ਮੈਂ। ਬ ਹਰ ਤਰਫ਼=ਜਿਸ ਪਾਸੇ ਭੀ ਕਰਦਮ=ਕਰਦਾ ਹਾਂ, ਮੈਂ। ਆਸ਼ਨਾ=ਦੋਸਤ, ਮਿੱਤ੍ਰ।}

ਅਰਥ—ਅੱਖਾਂ ਦੀਆਂ ਪੁਤਲੀਆਂ ਦੇ ਵਿਚਾਲੇ ਪ੍ਰੀਤਮ ਨੂੰ ਮੈਂ ਵੇਖਿਆ ਹੈ। ਜਿਸ ਪਾਸੇ ਵਲ ਵੀ ਨਜ਼ਰ ਕਰਦਾ ਹਾਂ, ਮੈਂ ਮਿੱਤ੍ਰ ਨੂੰ ਹੀ ਵੇਖਦਾ ਹਾਂ।

ਬ ਗਿਰਦ ਕਾਬਾ ਓ ਬੁਤਖਾਨਹ ਹਰ ਦੁ ਗਰਦੀਦਮ।

ਦਿਗਰ ਨ ਯਾਫ਼ਤਮ ਆਂ ਜਾ ਹਮੀ ਤੁਰਾ ਦੀਦਮ ॥੨॥

{ਬ ਗਿਰਦ=ਚੁਫੇਰੇ। ਬੁਤਖਾਨਹ=ਪੱਥਰ ਦੇ ਬੁੱਤਾਂ ਦਾ ਘਰ, ਮੰਦਰ। ਗਰਦੀਦਮ=ਫਿਰਿਆ ਹਾਂ, ਮੈਂ। ਦਿਗਰ=ਹੋਰ ਕੋਈ ਦੂਜਾ। ਯਾਫ਼ਤਮ=ਪਾਇਆ ਹੈ, ਮੈਂ। ਆਂ ਜਾ=ਉਸ ਜਗ੍ਹਾਂ। ਹਮੀ=ਸਭਨਾਂ ਵਿਚ।}

ਅਰਥ—ਕਾਬਾ ਅਤੇ ਮੰਦਰ ਦੋਹਾਂ ਦੇ ਚੁਫੇਰੇ ਮੈਂ ਫਿਰਿਆ ਹਾਂ। ਹੋਰ ਕੋਈ ਦੂਜਾ ਮੈਂ ਨਹੀਂ ਪਾਇਆ, ਉਹਨਾਂ ਸਭਨਾਂ ਜਗ੍ਹਾਂ ਤੇ ਤੈਨੂੰ ਹੀ ਵੇਖਦਾ ਹਾਂ।

ਬ ਹਰ ਕੁਜਾ ਕਿ ਨਜ਼ਰ ਕਰਦਮ ਅਜ਼ ਰਹੇ ਤਹਕੀਕ।

ਵਲੇ ਬਖਾਨਹੇ ਦਿਲ ਖਾਨਹੇ ਖੁਦਾ ਦੀਦਮ ॥੩॥

{ਬ ਹਰ ਕੁਜਾ=ਹਰ ਇਕ ਥਾਂ ਤੇ ਵੀ। ਕਰਦਮ=ਕੀਤੀ ਹੈ, ਮੈਂ। ਤਹਕੀਕ=ਢੂੰਡ ਭਾਲ। ਵਲੇ=ਪਰ। ਬਖਾਨਹੇ ਦਿਲ=ਦਿਲ ਦੇ ਘਰ ਨੂੰ।}

ਅਰਥ—ਹਰ ਇਕ ਥਾਂ ਤੇ ਵੀ, ਜੋ ਮੈਂ ਨਜ਼ਰ ਕੀਤੀ ਹੈ, ਢੂੰਡ-ਭਾਲ ਦੇ ਵਾਸਤੇ। ਪਰ ਦਿਲ ਦੇ ਘਰ ਨੂੰ ਮੈਂ ਖੁਦਾ ਦਾ ਹੀ ਘਰ ਵੇਖਿਆ ਹੈ।

ਗਦਾਈ ਏ ਦਰੇ ਕੂਏ ਤੋ ਬਿਹ ਜ਼ਿ ਸੁਲਤਾਨੀਸਤ।

ਖਿਲਾਫ਼ਤੇ ਦੁ ਜਹਾਂ ਤਰਕਿ ਮੁੱਦਆ ਦੀਦਮ ॥੪॥

[ਗਦਾਈ ਏ=ਮੰਗਤਾ ਹੋਣਾ। ਦਰੇ=ਵਿਚ ਦੀ। ਬਿਹ=ਚੰਗਾ। ਜ਼ਿ=ਨਾਲ।
ਸੁਲਤਾਨੀਸਤ=ਬਾਦਸ਼ਾਹੀ ਹੈ। ਖ਼ਿਲਾਫ਼ਤੇ=ਬਾਦਸ਼ਾਹੀ। ਦੁ ਜਹਾਂ=ਦੋਹਾਂ ਲੋਕਾਂ।
ਤਰਕਿ=ਤਿਆਗ ਕਰਨਾ। ਮੁੱਦਆ=ਸੰਕਲਪਾਂ, ਵਾਸਨਾਂ।]

ਅਰਥ—ਤੇਰੇ ਕੂਚੇ ਵਿਚ ਦਾ ਮੰਗਤਾ ਹੋਣਾ, ਬਾਦਸ਼ਾਹੀ ਨਾਲੋਂ ਚੰਗਾ ਹੈ। ਸੰਕਲਪਾਂ
ਦਾ ਤਿਆਗ ਕਰ ਦੇਣਾ ਹੀ ਦੋਹਾਂ ਲੋਕਾਂ ਦੀ ਬਾਦਸ਼ਾਹੀ ਵੇਖੀ ਹੈ।

ਮਰਾ ਜ਼ਿ ਰੋਜ਼ੇ ਅਜ਼ਲ ਆਮਦ ਈਂ ਨਿਦਾ ਗੋਯਾ।

ਕਿ ਇੰਤਹਾਇ ਜਹਾਂ ਰਾ ਦਰ ਇਬਤਦਾ ਦੀਦਮ॥੫॥

[ਮਰਾ=ਮੈਨੂੰ। ਰੋਜ਼ਿ=ਦਿਨ ਤੋਂ। ਅਜ਼ਲ=ਪਹਿਲੇ। ਆਮਦ=ਆਉਂਦੀ ਸੀ।
ਈਂ=ਇਹ। ਨਿਦਾ=ਅਵਾਜ਼। ਇੰਤਹਾਇ=ਅੰਤ, ਨਤੀਜਾ, ਐਂਡ। ਜਹਾਂ ਰਾ=ਜਗਤ
ਦਾ। ਦਰ=ਵਿਚ। ਇਬਤਦਾ=ਸ਼ੁਰੂ, ਅਰੰਭ।]

ਅਰਥ—ਨੰਦ ਲਾਲ! ਮੈਨੂੰ ਪਹਿਲੇ ਦਿਨ ਤੋਂ ਹੀ ਇਹ ਅਵਾਜ਼ ਆਉਂਦੀ ਸੀ।
(ਕਿ) ਜਗਤ ਦਾ ਜੋ ਅੰਤ ਹੋਣਾ ਹੈ, ਉਹ ਸ਼ੁਰੂ ਵਿਚ ਹੀ ਮੈਂ ਵੇਖ ਲਿਆ ਹੈ।

SIKHBOOKSCLUB.COM
ਪੰਜਾਬੀ ਉਲਥਾ-

ਮੇਰੇ ਪ੍ਰੀਤਮ ਨੈਣਾਂ ਅੰਦਰ, ਵਾਸਾ ਆਣ ਕੇ ਕੀਤਾ ਏ।
ਜਿਤ ਕਿਤ ਵਲ ਮੈਂ ਨਜ਼ਰ ਹਾਂ ਕਰਦਾ, ਦਰਸ਼ਨ ਮਾਹੀ ਦਾ ਕੀਤਾ ਏ।
ਮੰਦਰ ਅਤੇ ਮਸੀਤਾਂ ਦੁਆਲੇ, ਹਰ ਥਾਂ ਜਾ ਕੇ ਫਿਰਿਆ ਮੈਂ,
ਦੂਜਾ ਕੋਈ ਹੋਰ ਨਾ ਡਿੱਠਾ, ਪ੍ਰੀਤਮ ਦਰਸ਼ਨ ਕੀਤਾ ਏ।
ਹਰ ਪਾਸੇ ਮੈਂ ਖੋਜੀ ਹੋ ਕੇ, ਨਜ਼ਰ ਮਾਰ ਕੇ ਡਿੱਠਾ ਕੀ?
ਹਰ ਇਕ ਦਿਲ ਦੀ ਕੁਟੀਆ ਅੰਦਰ, ਰੱਬ ਦਾ ਘਰ ਦਖੀਤਾ ਏ।
ਤੇਰੇ ਦਰ ਦਾ ਮੰਗਤਾ ਹੋਣਾ, ਚੰਗਾ ਹੈ ਬਾਦਸ਼ਾਹੀ ਤੋਂ,
ਦੋਹੂੰ ਲੋਕਾਂ ਦੇ ਪੂਜਯ ਹੋਏ ਹਾਂ, ਤ੍ਰਿਸ਼ਨਾ ਤਿਆਗ ਕਰੀਤਾ ਏ।
ਨੰਦ ਲਾਲ ਦਿਨ ਪਹਿਲੋਂ ਤੋਂ ਹੀ, ਏਹ ਅਵਾਜ਼ ਸੁਣੀਦੀ ਸੀ,
ਅੰਤ ਜਗਤ ਦਾ ਜੋ ਹੋਣਾ ਹੈ, ਪਹਿਲੋਂ ਹੀ ਵੇਖ ਲੀਤਾ ਏ।



ਅਜ ਦੋਸਤ ਗੈਰਿ ਦੋਸਤਿ ਤਮੰਨਾ ਨਮੇ ਕੁਨੇਮ।

ਮਾ ਬਹਰਿ ਦਰਦ ਖੇਸ਼ ਮੁਦਾਵਾ ਨਮੇ ਕੁਨੇਮ॥੧॥

[ਅਜ=ਪਾਸੋਂ। ਦੋਸਤ=ਮਿੱਤਰ। ਗੈਰਿ=ਬਿਨਾਂ। ਦੋਸਤਿ=ਦੋਸਤੀ, ਮਿਤਰਾਨਾ। ਤਮੰਨਾ=ਇੱਛਾ। ਨਮੇ=ਨਹੀਂ। ਕੁਨੇਮ=ਕਰਦੇ, ਅਸੀਂ। ਮਾ=ਅਸੀਂ। ਬਹਰਿ=ਵਾਸਤੇ। ਖੇਸ਼=ਆਪਣੇ। ਮੁਦਾਵਾ=ਇਲਾਜ, ਦਾਰੂ।]

ਅਰਥ—ਅਸੀਂ ਦੋਸਤ ਪਾਸੋਂ ਦੋਸਤੀ ਤੋਂ ਬਿਨਾਂ ਹੋਰ ਕੋਈ ਇੱਛਾ ਨਹੀਂ ਕਰਦੇ। ਅਸੀਂ ਵਾਸਤੇ ਦੁਖ ਆਪਣੇ ਦੇ, ਕੋਈ ਦਵਾਈ ਭੀ ਨਹੀਂ ਕਰਦੇ ਹਾਂ।

ਬੀਮਾਰ ਨਰਗਸੇਮ ਕਿ ਨਰਗਸ ਗੁਲਾਮੇ ਓਸਤ।

ਮਾ ਆਰਜੂਏ ਖਿਜਰੋ ਮਸੀਹਾ ਨਮੇ ਕੁਨੇਮ॥੨॥

[ਨਰਗਸੇਮ=ਨਰਗਸ ਇਕ ਫੁਲ ਦਾ ਨਾਮ ਹੈ, ਇਸ ਦੀ ਉਪਮਾ ਅੱਖ ਨੂੰ ਦਿਤੀ ਜਾਂਦੀ ਹੈ, ਇਸ ਲਈ ਭਾਵ ਵਿਚ ਨਰਗਸ ਵਰਗੀ ਅੱਖ ਲਈ ਜਾਂਦੀ ਹੈ। ਓਸਤ=ਉਸ ਦਾ। ਮਾ=ਅਸੀਂ। ਆਰਜੂਏ=ਖ਼ਾਹਸ਼ ੧. ਕਾਣ ੨. ਪ੍ਰਵਾਹ। ਖਿਜਰ=ਜਲਾਂ ਦਾ ਸਵਾਮੀ, ਵਰਣ ਦੇਵਤਾ।]

ਅਰਥ—ਅਸੀਂ ਨਰਗਸ ਜੇਹੀ ਅਖ ਦੇ ਬੀਮਾਰ ਹਾਂ, ਨਰਗਸ ਫੁੱਲ ਭੀ ਉਸ ਦਾ ਗੁਲਾਮ ਹੈ। ਅਸੀਂ ਖਿਜਰ ਤੇ ਈਸਾ ਦੀ ਭੀ ਪ੍ਰਵਾਹ ਨਹੀਂ ਕਰਦੇ ਹਾਂ।

ਹਰ ਜਾ ਕਿ ਦੀਦਾਹ ਏਮ ਜਮਾਲੇ ਤੋ ਦੀਦਾਹ ਏਮ।

ਮਾ ਜੁਜ਼ ਜਮਾਲਿ ਦੋਸਤ ਤਮਾਸ਼ਾ ਨਮੇ ਕੁਨੇਮ॥੩॥

[ਦੀਦਾਹ ਏਮ=ਵੇਖਿਆ ਹੈ। ਜਮਾਲੇ=ਪ੍ਰਕਾਸ਼, ਚਾਨਣ। ਜੁਜ਼=ਬਿਨਾਂ।]

ਅਰਥ—ਅਸਾਂ ਹਰ ਥਾਂ ਜੋ ਵੇਖਿਆ ਹੈ, ਤੇਰਾ ਹੀ ਪ੍ਰਕਾਸ਼ ਵੇਖਿਆ ਹੈ। ਅਸੀਂ ਮਿੱਤਰ ਦੇ ਪ੍ਰਕਾਸ਼ ਤੋਂ ਬਿਨਾਂ ਹੋਰ ਕੋਈ ਤਮਾਸ਼ਾ ਨਹੀਂ ਵੇਖਿਆ ਹੈ।

ਬਾ ਯਾਰ ਹਮਦਮੇਮੁ ਨ ਬੀਨੇਮ ਗੈਰਿ ਓ।

ਮਾ ਚਸ਼ਮਿ ਖੁਦ ਬਰੂਇ ਕਸੇ ਵਾ ਨਮੇ ਕੁਨੇਮ॥੪॥

{ਬਾ ਯਾਰ=ਮਿਤ੍ਰ ਨਾਲ। ਹਮਦਮੋਮੁ=ਮਿਤ੍ਰਚਾਰ। ਬੀਨੇਮ=ਵੇਖਦੇ ਹਾਂ।
ਖੁਦ=ਆਪਣੀਆਂ। ਬਰੂਇ ਕਸੇ=ਕਿਸੇ ਹੋਰ ਦੇ ਰੂਬਰੂ (ਸਾਹਮਣੇ)।}

ਅਰਥ—ਸਾਡਾ ਮਿੱਤਰ ਨਾਲ ਹੀ ਮਿਤ੍ਰ ਚਾਰਾ ਹੈ, ਉਸ ਤੋਂ ਬਿਨਾਂ (ਹੋਰ ਵਲ)
ਵੇਖਦੇ ਹੀ ਨਹੀਂ ਹਾਂ। ਅਸੀਂ ਆਪਣੀਆਂ ਅੱਖਾਂ ਨੂੰ ਕਿਸੇ ਹੋਰ ਦੇ ਸਾਹਮਣੇ ਖੋਲਣਾ ਹੀ
ਨਹੀਂ ਕਰਦੇ ਹਾਂ।

ਪਰਵਾਨਹ ਵਾਰ ਗਿਰਦ ਰੁਖੇ ਸ਼ਮਯ ਜਾਂ ਦਿਹੇਮ।

ਚੂੰ ਇੰਦਲੀਬ ਬੇਹੂਦਹ ਗੋਗਾ ਨਮੇ ਕੁਨੇਮ॥੫॥

{ਪਰਵਾਨਹ=ਪਤੰਗਾ, ਭੰਬਟ (ਇਕ ਨਿਕੇ ਜੇਹੇ ਖੰਭਾਂ ਵਾਲੇ ਕੀੜੇ ਦਾ ਨਾਮ ਹੈ,
ਜੋ ਦੀਵੇ ਦੀ ਲਾਟ ਦਾ ਪ੍ਰੇਮੀ ਹੈ, ਅਤੇ ਉਸ ਉਤੇ ਹੀ ਸੜ ਮਰਦਾ ਹੈ)। ਵਾਰ=ਵਾਂਗੂੰ।
ਗਿਰਦ=ਚੁਫੇਰੇ। ਰੁਖੇ=ਚੇਹਰੇ। ਸ਼ਮਯ=ਦੀਵੇ ਦੀ ਲਾਟ। ਜਾਂ=ਜਾਨ। ਲਿਹੇਮ=ਦੇ ਦੋਂਦਾ
ਹਾਂ, ਮੈਂ। ਇੰਦਲੀਬ=ਬੁਲਬੁਲ, (ਇਕ ਤਰ੍ਹਾਂ ਦੀ ਚਿੜੀ ਦਾ ਨਾਮ ਹੈ, ਜੋ ਫੁੱਲਾਂ ਉਤੇ
ਆਸ਼ਕ ਹੈ)। ਬੇਹੂਦਹ=ਫਜ਼ੂਲ। ਗੋਗਾ=ਰੋਲਾ, ਸ਼ੇਰ।}

ਅਰਥ—ਪ੍ਰੇਮੀ ਪਤੰਗੇ ਵਾਂਗੂੰ ਦੀਵੇ ਦੀ ਲਾਟ ਦੇ ਚੇਹਰੇ ਦੇ ਚੁਫੇਰੇ ਜਾਨ ਦੇ
ਦੋਂਦੇ ਹਨ। ਬੁਲਬੁਲ ਵਾਂਗੂੰ ਬੇਅਰਥ ਰੋਲਾ-ਗੋਲਾ ਨਹੀਂ ਕਰਦੇ ਹਨ।

ਗੋਯਾ ਖਮੋਸ਼ ਬਾਸ਼ ਕਿ ਸੌਦਾਇ ਇਸ਼ਕਿ ਯਾਰ।

ਤਾ ਈਂ ਸਰ ਅਸਤ ਅਜ਼ ਸਰੇ ਖੁਦ ਵ ਨਮੇ ਕੁਨੇਮ॥੬॥

{ਖਮੋਸ਼=ਚੁਪ। ਬਾਸ਼=ਹੋ। ਸੌਦਾਇ=ਪਾਗਲਪਨ। ਇਸ਼ਕਿ=ਪ੍ਰੇਮ। ਤਾ=ਤਾਈਂ,
ਤਕ। ਈਂ ਸਰ=ਏਹ ਸਿਰ। ਅਸਤ=ਹੈ। ਅਜ਼ ਸਰੇ=ਸਿਰ ਤੋਂ।}

ਅਰਥ—ਨੰਦ ਲਾਲ ਚੁਪ ਹੋ, (ਕਿਉਂ) ਜੋ ਯਾਰ ਦੇ ਪ੍ਰੇਮ ਦੇ ਜਨੂੰਨ ਨੂੰ ਇਸ ਸਿਰ
(ਦੇ ਹੁੰਦੇ) ਤਕ, ਸਿਰ ਵਿਚੋਂ ਆਪ ਹੀ ਨਹੀਂ ਕਢ ਸਕਦੇ।

ਪੰਜਾਬੀ ਉਲਥਾ—

ਮਿਤ੍ਰ ਪਾਸੋਂ ਮਿਤ੍ਰਤਾ ਬਿਨ ਕੁਈ, ਦੂਜੀ ਗਲ ਨ ਚਾਂਹੁਦੇ ਹਾਂ।
ਦਿਲ ਆਪਣੇ ਦੇ ਦੁਖਾਂ ਲਈ, ਕੋਈ ਦਾਰੂ ਵੈਦ ਨਾ ਲਾਂਦੇ ਹਾਂ।
ਉਸ ਨਰਗਸ ਦੇ ਹਾਂ ਮਤਵਾਲੇ, ਨਰਗਸ ਜਿਸ ਦੀ ਦਾਸੀ ਹੈ,
ਈਸਾ ਮੂਸਾ ਦੀ ਕਾਣ ਨ ਰਖਦੇ, ਨਾ ਖਿਜ਼ਰ ਵਲ ਸਿਧਾਂਦੇ ਹਾਂ।

ਜਿਥੇ ਕਿਥੇ ਜਾ ਕੇ ਤਕਿਆ, ਤੇਰਾ ਦਰਸ਼ਨ ਡਿਠਾ ਏ,
 ਗੁਰੂ ਮਿਤ੍ਰ ਜੀ ਦੇ ਜਲਵੇ ਬਾਝੋਂ, ਨਾ ਕੌਤਕ ਹੋਰ ਤਕਾਂਦੇ ਹਾਂ।
 ਅਸੀਂ ਉਸ ਦੇ ਉਹ ਸਾਡਾ ਹੋਯਾ, ਦੂਜੇ ਦੀ ਕੋਈ ਜਾ ਨਹੀਂ,
 ਹਰਗਿਜ਼ ਅੱਖ ਉਘਾੜ ਕੇ ਆਪਣੀ, ਨਾ ਦੂਜੇ ਨਾਲ ਲੜਾਂਦੇ ਹਾਂ।
 ਸਮਾਅ ਯਾਰ ਦੇ ਨੂਰੀ ਮੁਖ ਤੇ, ਵਾਂਗ ਪਤੰਗੇ ਸੜਿਆ ਮੈਂ,
 ਬਲਬੁਲ ਵਾਂਗੂੰ ਫੁੱਲਾਂ ਉਤੇ, ਨਾ ਚੀਖ ਪੁਕਾਰ ਸੁਣਾਂਦੇ ਹਾਂ।
 ਯਾਰ ਇਸ਼ਕ ਦਾ ਖ਼ਬਰਤ ਜੋ ਗੋਯਾ, ਸਿਰ ਵਿਚ ਆਣ ਕੇ ਵਸਿਆ ਏ,
 ਸਿਰ ਦੇ ਰਹਿੰਦੇ ਤਾਈਂ ਰਹਿਸੀ, ਕਦੇ ਨਾ ਪਰੇ ਹਟਾਂਦੇ ਹਾਂ।



SIKHBOOKCLUB.COM

ਮਾ ਬਯਾਦੇ ਹਕ ਹਮੇਸ਼ਹ ਜ਼ਿੰਦਹ ਏਮ।

ਦਾਇਲ ਅਜ਼ ਇਹਸਾਨੇ ਓ ਸ਼ਰਮਿੰਦਹ ਏਮ॥ ੧॥

{ਬਯਾਦੇ=ਸਿਮਰਨ ਦੇ ਨਾਲ, ਯਾਦ ਦੇ ਨਾਲ। ਜ਼ਿੰਦਹ ਏਮ=ਜੀਉਂਦਾ ਹੈ।
ਇਹਸਾਨੇ=ਨੇਕੀਆਂ, ਉਪਕਾਰਾਂ।}

ਅਰਥ—ਅਸੀਂ ਰੱਬ ਦੀ ਯਾਦ ਨਾਲ ਹੀ ਸਦਾ ਜੀਉਂਦੇ ਹਾਂ। ਉਸ ਦੀਆਂ
ਨੇਕੀਆਂ ਵਲੋਂ ਅਸੀਂ ਸਦਾ ਹੀ ਸ਼ਰਮਿੰਦੇ ਹੁੰਦੇ ਹਾਂ।

ਖ਼ੁਦ ਨੁਮਾ ਰਾ ਬੰਦਗੀ ਮਨਜ਼ੂਰ ਨੇਸਤ।

ਉ ਹਮੇਸ਼ਹ ਸਾਹਿਬੋ ਮਾ ਬੰਦਹ ਏਮ॥ ੨॥

{ਖ਼ੁਦ ਨੁਮਾ=ਆਪ ਨੂੰ ਵੇਖਣ ਵਾਲਾ, ਭਾਵ ਹੰਕਾਰੀ। ਰਾ=ਦੀ। ਨੇਸਤ=ਨਹੀਂ ਹੈ।
ਏਮ=ਹਾਂ।}

ਅਰਥ—ਹੰਕਾਰੀ ਪੁਰਸ਼ ਦੀ ਭਗਤੀ (ਕੀਤੀ ਹੋਈ ਭੀ) ਮਨਜ਼ੂਰ ਨਹੀਂ ਹੁੰਦੀ ਹੈ।
ਉਹ ਸਦਾ ਹੀ ਸਾਹਿਬ ਹੈ ਅਤੇ ਅਸੀਂ ਉਸਦੇ ਬੰਦੇ ਹਾਂ।

ਦਰ ਵਜੂਦ ਖਾਕੀ ਪਾਕੀ ਅਜ਼ੋਸਤ।

ਮਾ ਖ਼ੁਦਾਇ ਪਾਕ ਰਾ ਬੀਨਿੰਦਹ ਏਮ॥ ੩॥

{ਦਰ=ਵਿਚ। ਵਜੂਦ=ਸਰੀਰ, ਜਿਸਮ। ਖਾਕੀ=ਮਿੱਟੀ। ਆਂ=ਉਸ। ਪਾਕ=
ਪਵਿੱਤਰ। ਅਜ਼ੋਸਤ=(ਅਜ਼+ਓਸਤ) ਉਸ ਤੋਂ ਹੈ। ਬੀਨਿੰਦਹ=ਵੇਖਿਆ ਹੈ।}

ਅਰਥ—ਇਸ ਮਿੱਟੀ ਦੇ ਸਰੀਰ ਵਿਚ ਪਵਿੱਤਰਤਾ ਉਸ ਦੀ ਹੈ। ਅਸੀਂ ਪਵਿੱਤ੍ਰ
ਖ਼ੁਦਾ ਨੂੰ ਇਸ ਦੇਹ ਵਿਚ ਵੇਖਦੇ ਹਾਂ।

ਮਾ ਬ ਪਾਏ ਸ਼ਾਹਿ ਸਰ ਅਫ਼ਰੀਦਹ ਏਮ।

ਅਜ਼ ਦੁ ਆਲਮ ਦਸਤ ਰਾ ਅਫ਼ਸਾਦਹ ਏਮ॥ ੪॥

{ਬ ਪਾਏ=ਪੈਰਾਂ ਉਤੇ। ਸ਼ਾਹਿ=ਪਾਤਸ਼ਾਹ ਦੇ। ਸਰ=ਸਿਰ। ਅਫ਼ਰੀਦਹ ਏਮ=ਰਖ
ਦਿਤਾ ਹੈ। ਅਜ਼=ਵਲੋਂ। ਦੁ ਆਲਮ=ਦੋਹਾਂ ਲੋਕਾਂ। ਦਸਤ ਰਾ=ਹੱਥ ਨੂੰ। ਅਫ਼ਸਾਦਹ

ਏਮ=ਝਾੜ ਲਿਆ ਹੈ।}

ਅਰਥ—ਅਸਾਂ ਬਾਦਸ਼ਾਹ ਦੇ ਪੈਰਾਂ ਉਤੇ ਸਿਰ ਰਖ ਦਿਤਾ ਹੈ। ਅਤੇ ਦੋਹਾਂ ਲੋਕਾਂ ਵਲੋਂ ਹੱਥ ਨੂੰ ਝਾੜ ਲਿਆ ਹੈ, ਅਰਥਾਤ ਹੱਥ ਪਿਛਾਂਹ ਖਿੱਚ ਲਿਆ ਹੈ।

ਨੇਸਤ ਦਰ ਹਰ ਚਸ਼ਮਿ ਗੈਰ ਅਜ਼ ਨੂਰਿ ਓ।

ਸੋਹਬਤੇ ਮਰਦਾਨਿ ਹਕ ਜੋਇੰਦਹ ਏਮ॥ ੫॥

{ਨੇਸਤ=ਨਹੀਂ ਹੈ। ਨੂਰਿ=ਪ੍ਰਕਾਸ਼, ਚਾਨਣ। ਸੋਹਬਤੇ=ਸੰਗਤ। ਮਰਦਾਨੇ=ਸੰਤਾਂ। ਹਕ=ਸੱਚ। ਜੋਇੰਦਹ=ਲੋੜਦੇ, ਲੱਭਦੇ।}

ਅਰਥ—ਸਾਰੀਆਂ ਅੱਖਾਂ ਵਿਚ ਉਸ ਤੋਂ ਬਿਨਾਂ ਹੋਰ ਕਿਸੇ ਦਾ ਪ੍ਰਕਾਸ਼ ਨਹੀਂ ਹੈ। ਅਸੀਂ ਸੱਚ ਦੇ ਸੰਤਾਂ ਦੀ ਸੰਗਤ ਚਾਹੁੰਦੇ ਹਾਂ।

ਮਾ ਚੁ ਜ਼ੋਰਹ ਖ਼ਾਕ ਪਾਏ ਓ ਸ਼ੁਦੇਮ।

ਤਾ ਬਦਾਮਨ ਦਸਤਿ ਖੁਦ ਅਫ਼ਗੰਦਹ ਏਮ॥ ੬॥

{ਜ਼ੋਰਹ=ਕਿਣਕਾ। ਸ਼ੁਦੇਮ=ਹੋ ਚੁਕੇ ਹਾਂ। ਤਾ=ਤਦੇ ਹੀ। ਬਦਾਮਨ=ਪੱਲੇ ਵਲ। ਦਸਤਿ ਖੁਦ=ਹੱਥ ਆਪਣਾ। ਅਫ਼ਗੰਦਹ ਏਮ=ਸੁਟਿਆ (ਵਧਾਇਆ) ਹੈ।}

ਅਰਥ—ਅਸੀਂ ਜੋ ਉਸਦੇ ਚਰਨਾਂ ਦੀ ਧੂੜੀ ਦਾ ਇਕ ਕਿਣਕਾ ਹੋ ਚੁਕੇ ਹਾਂ ਤਦੇ (ਹੀ ਉਸਦਾ) ਪੱਲਾ (ਫੜਨ) ਵੱਲ ਆਪਣਾ ਹੱਥ ਵਧਾਇਆ ਹੈ।

ਕੀਸਟ ਗੋਯਾ ਜ਼ਾਕਿਰੇ ਨਾਮੇ ਖੁਦਾ।

ਹਮ ਚੁ ਖੁਰਸ਼ੈਦੈ ਜਹਾਂ ਰਖਸਿੰਦਹ ਏਮ॥ ੭॥

{ਕੀਸਟ=ਕੈਸਾ ਹੈ। ਜ਼ਾਕਿਰੇ=ਜ਼ਿਕਰ ਕਰਨ ਵਾਲਾ, ਸਿਮਰਨ ਕਰਨ ਵਾਲਾ। ਹਮ ਚੁ=ਵਾਂਗੂੰ। ਖੁਰਸ਼ੈਦੈ=ਸੂਰਜ ਦੇ ਰਖਸਿੰਦਹ=ਚਮਕਦੇ ਹਨ।}

ਅਰਥ—ਨੰਦ ਲਾਲ! ਵਾਹਿਗੁਰੂ ਨਾਮ ਦਾ ਸਿਮਰਨ ਕਰਨ ਵਾਲਾ ਕੈਸਾ ਹੈ? (ਉਹ) ਜਗਤ ਵਿਚ ਸੂਰਜ ਵਾਂਗੂੰ ਚਮਕਦਾ ਹੈ।

ਪੰਜਾਬੀ ਉਲਥਾ-

ਹਰ ਦਮ ਵਾਹਿਗੁਰੂ ਸਿਮਰਨ ਕਰਦੇ, ਸਿਮਰਨ ਕਰਕੇ ਜੀਨੇ ਹਾਂ।
ਨੇਕੀਆਂ ਉਸਦੀਆਂ ਕਰਕੇ ਚੇਤੇ, ਹਰ ਛਿਨ ਸ਼ਰਮਿੰਦੇ ਬੀਨੇ ਹਾਂ।
ਜੋ ਹੰਕਾਰੀ ਬੰਦਾ ਜਗ ਵਿਚ, ਭਗਤੀ ਉਸ ਤੋਂ ਹੁੰਦੀ ਨਾ,
ਉਸ ਸਦਾ ਤੋਂ ਸੱਚਾ ਸਾਹਿਬ, ਬੰਦੇ ਅਸੀਂ ਕਹੀਨੇ ਹਾਂ।
ਬੰਦਾ ਗੰਦਾ ਮਿਟੀ ਸੰਦਾ, ਵਿਚ ਪਵਿੱਤ੍ਰਤਾ ਉਸਦੀ ਹੈ,
ਅਸੀਂ ਪਵਿੱਤ੍ਰ ਰੱਬ ਓਸ ਨੂੰ, ਦੇਹ ਦੇ ਵਿਚ ਤਕੀਨੇ ਹਾਂ।
ਪਾਤਸ਼ਾਹ ਦੇ ਚਰਨਾਂ ਉਤੇ, ਸਿਰ ਅਪਣਾ ਧਰ ਦਿਤਾ ਮੈਂ,
ਅਸੀਂ ਦੋਹੂੰ ਲੋਕਾਂ ਦੇ ਵਲੋਂ, ਅਪਣੇ ਹੱਥ ਖਚੀਨੇ ਹਾਂ।
ਨਹੀਂ ਹੈ ਸਭ ਦੀਆਂ ਅੱਖਾਂ ਦੇ ਵਿਚ, ਹੋਰ ਕਿਸੇ ਦਾ ਚਾਨਣ ਹੀ,
ਵਾਹਿਗੁਰੂ ਦੇ ਸੰਤਾਂ ਦੀ ਅਸਿ, ਸੰਗਤ ਸਦਾ ਬਹੀਨੇ ਹਾਂ।
ਸਤਿਗੁਰੂ ਜੀ ਦੀ ਚਰਨ ਧੂੜੀ ਦਾ, ਕਿਣਕਾ ਹੋਇਆ ਮਨ ਮਰਾ,
ਅਪਣੇ ਹਥ ਦੇ ਨਾਲ ਓਸਦਾ, ਪੱਲਾ ਅਸੀਂ ਫੜੀਨੇ ਹਾਂ।
ਪ੍ਰਭ ਦਾ ਸਿਮਰਨ ਕਰਨੇ ਵਾਲਾ, ਨੰਦ ਲਾਲ ਉਹ ਕੈਸਾ ਹੈ?
ਸੂਰਜ ਵਾਂਗੂੰ ਜਗ ਵਿਚ ਰੋਸ਼ਨ, ਚੰਦ ਵਾਂਗ ਚਮਕੀਨੇ ਹਾਂ।



ਮਾਂ ਬੰਦਹੇ ਇਸ਼ਕੇਮ ਖੁਦਾ ਰਾ ਨ ਸ਼ਨਾਸੇਮ।

ਦੁਸ਼ਨਾਮ ਨ ਦਾਨੇਮ ਦੁਆ ਰਾ ਨ ਸ਼ਨਾਸੇਮ॥ ੧ ॥

{ਇਸ਼ਕੇਮ=ਇਸ਼ਕ ਦੇ ਹਾਂ। ਸ਼ਨਾਸੇਮ=(ਸ਼ਨਾਮ+ਏਮ) ਪਛਾਣਦੇ ਹਾਂ।
ਦੁਸ਼ਨਾਮ=ਗਾਲੀ ਕਢਨੀ, ਬਦ ਦੁਆ, ਸਰਾਪ। ਦਾਨੇਮ=ਜਾਣਦੇ ਹਾਂ। ਦੁਆ=ਵਰ,
ਅਸੀਸ।}

ਅਰਥ—ਅਸੀਂ ਬੰਦੇ ਇਸ਼ਕ (ਪ੍ਰੇਮ) ਦੇ ਹਾਂ, ਰੱਬ ਨੂੰ ਪਛਾਣਦੇ ਹਾਂ। ਬਦ ਦੁਆ
ਨੂੰ ਨਹੀਂ ਜਾਣਦੇ ਹਾਂ, ਅਤੇ ਅਸੀਸ (ਵਰ) ਨੂੰ (ਭੀ) ਨਹੀਂ ਪਛਾਣਦੇ ਹਾਂ।

ਆਸ਼ੁਫਤਹੇ ਆਂ ਨੇਮ ਕਿ ਓ ਸ਼ੈਫਤਹੇ ਮਾਸਤ।

ਮਾ ਸ਼ਾਹ ਨ ਦਾਨੇਮ ਗਦਾ ਰਾ ਨ ਸ਼ਨਾਸੇਮ॥ ੨ ॥

{ਆਸ਼ੁਫਤਹੇ=ਆਸ਼ਕ। ਆਂ=ਉਹ। *ਸ਼ੈਫਤਹੇ=ਆਸ਼ਕ। ਮਾਸਤ=ਸਾਡਾ ਹੈ।}

ਅਰਥ—ਅਸੀਂ ਉਸਦੇ ਆਸ਼ਕ ਹਾਂ, ਉਹ ਸਾਡਾ ਆਸ਼ਕ ਹੈ। ਅਸੀਂ ਬਾਦਸ਼ਾਹ ਨੂੰ
ਜਾਣਦੇ ਨਹੀਂ ਹਾਂ ਅਤੇ ਮੰਗਤੇ ਨੂੰ ਪਛਾਣਦੇ ਨਹੀਂ ਹਾਂ।

ਚੂੰ ਗ਼ੈਰੇ ਤੋ ਕਸ ਨੇਸਤ ਬ ਤਹਿਕੀਕ ਦਰ ਈਂ ਜਾ।

ਈਂ ਤਫਰਕਾਏ ਮਾ ਓ ਸ਼ੁਮਾ ਰਾ ਨ ਸ਼ਨਾਸੇਮ॥ ੩ ॥

{ਚੂੰ=ਜਦ। ਗ਼ੈਰੇ ਤੋ=ਤੇਰੇ ਬਿਨਾਂ ਹੋਰ। ਕਸ=ਕੋਈ। ਨੇਸਤ=ਨਹੀਂ ਹੈ। ਤਹਿਕੀਕ=
ਸੱਚ, ਨਿਸਚੇ ਹੀ। ਤਫਰਕਾਏ=ਵੱਖਰਾਪਨ, ਫਰਕ। ਸ਼ੁਮਾ=ਤੇਰਾ।}

ਅਰਥ—ਜਦ ਕਿ ਤੈਥੋਂ ਬਿਨਾਂ ਹੋਰ ਕੋਈ ਨਹੀਂ ਹੈ, ਨਿਸਚੇ ਹੀ ਇਸ ਜਗ੍ਹਾ ਵਿਚ।
(ਤਦ) ਇਸ ਮੇਰੇ ਅਤੇ ਤੇਰੇ ਫਰਕ ਨੂੰ (ਅਸੀਂ) ਨਹੀਂ ਪਛਾਣਦੇ (ਜਾਂ ਸਮਝਦੇ) ਹਾਂ।

ਸਰ ਪਾ ਸ਼ੁਦ ਪਾ ਸਰ ਸੁਦ ਦਰ ਰਾਹਿ ਮੁਹੱਬਤ।

ਗੋਏਮ ਵ ਲੇਕਨ ਸਰੋ ਪਾ ਨ ਸ਼ਨਾਸੇਮ॥ ੪ ॥

*ਕਿਸੇ ਕਿਸੇ ਕਾਪੀ ਵਿਚ 'ਸ਼ੈਫਤਹੇ' ਪਾਠ ਦੀ ਥਾਂ ਤੇ 'ਸ਼ੈਦਾਏ' ਪਾਠ ਵੇਖਣ ਵਿਚ ਆਉਂਦਾ ਹੈ,
ਅਤੇ ਇਸ ਦਾ ਅਰਥ ਹੈ 'ਵਿਕਿਆ ਹੋਇਆ'।

{ਸਰ=ਸਿਰ। ਪਾ=ਪੈਰ। ਸੁਦ=ਹੋਏ ਹਨ। ਮੁਹੱਬਤ=ਪ੍ਰੇਮ। ਗੋਏਮ=ਆਖਦੇ ਹਾਂ, ਅਸੀਂ। ਵ ਲੇਕਨ=ਪਰ ਅਸਲ ਵਿਚ।}

ਅਰਥ—ਸਿਰ ਪੈਰ ਹੋਏ ਹਨ, ਪੈਰ ਸਿਰ ਬਣ ਗਿਆ ਹੈ, ਪ੍ਰੇਮ ਦੇ ਰਾਹ ਵਿਚ। (ਇਸ ਤਰ੍ਹਾਂ) ਅਸੀਂ ਆਖਦੇ ਹਾਂ, ਪਰ ਅਸਲ ਵਿਚ ਸਿਰ ਅਤੇ ਪੈਰ ਪਛਾਣਦੇ ਨਹੀਂ ਹਾਂ।

ਮਾ ਨੀਜ਼ ਚੁ ਗੋਯਾ ਜਿ ਅਜਲ ਮਸਤ ਅਲਮਸਤੇਮ।

ਈਂ ਕਾਯਦਾ ਏ ਜੁਹਦ ਰਿਆ ਰਾ ਨ ਸ਼ਨਾਸੇਮ॥ ੫॥

{ਮਾ ਨੀਜ਼=ਅਸੀਂ ਭੀ। ਚੁ=ਵਾਂਗੂੰ। ਜਿ=ਤੋਂ। ਅਜਲ=ਪਹਿਲੇ, ਸ਼ੁਰੂ। ਮਸਤ ਅਲਮਸਤੇਮ=ਮਸਤ ਦੀਵਾਨੇ ਹਾਂ। ਕਾਯਦਾ=ਤ੍ਰੀਕਾ। ਜੁਹਦ=ਤਪੱਸਯਾ, ਕਰਮ ਕਾਂਡ। ਰਿਆ ਰਾ=ਲੋਕ ਵਖਾਲੇ ਦੀ।}

ਅਰਥ—ਅਸੀਂ ਭੀ ਨੰਦ ਲਾਲ ਵਾਂਗੂੰ ਸ਼ੁਰੂ ਤੋਂ ਹੀ ਮਸਤ ਦੀਵਾਨੇ ਹਾਂ। (ਇਸ ਲਈ) ਅਸੀਂ ਲੋਕ ਵਿਖਾਵੇ ਦੀ ਤਪੱਸਯਾ ਦੇ ਤਰੀਕੇ ਨੂੰ ਪਛਾਣਦੇ ਨਹੀਂ ਹਾਂ।

ਪੰਜਾਬੀ ਉਲਥਾ-

ਬੰਦੇ ਅਸੀਂ ਪ੍ਰੇਮ ਦੇ ਪੁਤਲੇ, ਰੱਬ ਦੀ ਨਹੀਂ ਪਛਾਣ ਕੋਈ।
 ਚੁਕਾ ਡਰ 'ਸਰਾਪਾਂ' ਵਾਲਾ, 'ਵਰ' ਦੀ ਰਹੀ ਨਾ ਕਾਨ ਕੋਈ।
 ਅਸੀਂ ਓਸਦੇ ਆਸ਼ਕ ਹੋਏ, ਓਹ ਸਾਡਾ ਆਸ਼ਕ ਹੋਯਾ ਏ,
 ਮੈਂ ਨਾ ਬਾਦਸ਼ਾਹ ਨੂੰ ਜਾਨਾਂ, ਜਾਚਕ ਨਹੀਂ ਧਜਾਨ ਕੋਈ।
 ਬਿਨ ਤੁਧ ਕੋਈ ਹੋਰ ਨ ਦੂਜਾ, ਜਦ ਇਹ ਨਿਸਚੇ ਕੀਤਾ ਏ,
 ਮੈਂ ਹੀ ਤੂੰ ਅਰ ਤੂੰ ਹੀ ਮੈਂ ਹਾਂ, ਬਾਕੀ ਰਿਹਾ ਨ ਆਨ ਕੋਈ।
 ਸਿਰ ਪਗ ਹੋਇ ਪੈਰ ਹੋਏ ਸਿਰ, ਉਲਟਾ ਪ੍ਰੇਮ ਦਾ ਚਾਲਾ ਏ,
 ਕਹਿਣ ਮਾਤ੍ਰ ਗਲ ਏਹ ਭੀ ਲੇਕਨ, ਸਿਰ ਤੇ ਪੈਰ ਨਾ ਜਾਨ ਕੋਈ।
 ਅਸੀਂ ਵਾਂਗ ਹੀ ਨੰਦ ਲਾਲ ਦੇ, ਮੁਢੋਂ ਮਸਤ ਦੀਵਾਨੇ ਹਾਂ,
 ਝਗੜੇ ਕਰਮ ਕਾਂਡ ਦੇ ਚੁਕੇ, ਨਾ ਗੱਲ ਰਹੀ ਗਜਾਨ ਕੋਈ।



ਹਰ ਗਹ ਨਜ਼ਰ ਬ ਜਾਨਿਬੇ ਦਿਲਦਾਰ ਮੇ ਕੁਨੇਮ।

ਦਰਯਾਇ ਹਰ ਦੁ ਚਸ਼ਮ ਗੋਹਰ ਬਾਰ ਮੇ ਕੁਨੇਮ ॥ ੧ ॥

[ਹਰ ਗਹ=ਜਦ ਕਦੇ। ਬ ਜਾਨਿਬੇ=ਤਰਫ਼, ਵਲ। ਦਿਲਦਾਰ=ਪ੍ਰੀਤਮ, ਮਿੱਤ੍ਰ। ਮੇ ਕੁਨੇਮ=ਕਰਦੇ ਹਾਂ, ਅਸੀਂ। ਗੋਹਰ=ਮੋਤੀ। ਬਾਰ=ਬਾਰਸ਼, ਬਰਖਾ।]

ਅਰਥ—ਜਦ ਕਦੇ ਅਸੀਂ ਪ੍ਰੀਤਮ ਦੇ ਵਲੋਂ ਨਜ਼ਰ ਕਰਦੇ ਹਾਂ। (ਤਾਂ) ਦੋਹਾਂ ਅੱਖਾਂ ਦੇ ਦਰੀਆਉਂ ਮੋਤੀਆਂ ਦੀ ਬਾਰਸ਼ ਕਰਨ ਲਗ ਜਾਂਦੇ ਹਨ।

ਹਰ ਜਾ ਕਿ ਦੀਦਹ ਏਮ ਰੁਖੇ ਯਾਰ ਦੀਦਹ ਏਮ।

ਮਾ ਕੈ ਨਜ਼ਰ ਬ ਜਾਨਬੇ ਅਗਯਾਰ ਮੇ ਕੁਨੇਮ ॥ ੨ ॥

[ਹਰ ਜਾ=ਹਰ ਇਕ ਜਗ੍ਹਾ। ਦੀਦਹ ਏਮ=ਵੇਖਿਆ ਹੈ, ਅਸਾਂ। ਰੁਖੇ ਯਾਰ=ਪ੍ਰੀਤਮ ਦਾ ਚੇਹਰਾ ਹੀ, ਮਾਹੀ ਦਾ ਦਰਸ਼ਨ ਹੀ। ਮਾ ਕੈ=ਅਸੀਂ ਕਦ। ਜਾਨਬੇ=ਵਲ, ਤਰਫ਼। ਅਗਯਾਰ=ਗ਼ੈਰ, ਹੋਰ।]

ਅਰਥ—ਹਰ ਇਕ ਥਾਂ ਤੇ, ਜੋ ਭੀ ਅਸਾਂ ਵੇਖਿਆ ਹੈ, ਮਿਤ੍ਰ ਦਾ ਮੁਖ ਹੀ ਡਿੱਠਾ ਹੈ। ਅਸੀਂ ਕਿਸੇ ਗ਼ੈਰ ਦੇ ਵਲੋਂ ਨਜ਼ਰ ਕਦੋਂ ਕਰਦੇ ਹਾਂ?

ਜ਼ਾਹਿਦ ਮਰਾ ਜ਼ਿ ਦੀਦਨੇ ਖ਼ੂਬਾਂ ਮਨਾ ਮਕੁਨ।

ਮਾ ਖ਼ੁਦ ਨਜ਼ਰ ਬ ਸੂਏ ਰੁਖੇ ਯਾਰ ਮੇ ਕੁਨੇਮ ॥ ੩ ॥

[ਜ਼ਾਹਿਦ=ਹੇ ਉਪਦੇਸ਼ਕ। ਮਰਾ=ਮੈਨੂੰ। ਜ਼ਿ=ਤੂੰ। ਦੀਦਨੇ=ਵੇਖਣਾ। ਖ਼ੂਬਾਂ=ਸੋਹਣਿਆਂ। ਮਨਾ ਮਕੁਨ=ਮਨ੍ਹਾ ਨਾ ਕਰ। ਖ਼ੁਦ ਨਜ਼ਰ=ਆਪੇ ਹੀ ਆਪਣੀ ਨਜ਼ਰ।]

ਅਰਥ—ਹੇ ਉਪਦੇਸ਼ਕ! ਮੈਨੂੰ ਸੋਹਣਿਆਂ ਦੇ ਵੇਖਣ ਵਲੋਂ ਮਨ੍ਹਾ ਨਾ ਕਰ (ਕਿਉਂਕਿ) ਅਸਾਂ ਆਪੇ ਹੀ ਆਪਣੀ ਨਜ਼ਰ ਯਾਰ ਦੇ ਚੇਹਰੇ ਵਲੋਂ ਕੀਤੀ ਹੋਈ ਹੈ।

ਮਾ ਜੁਜ਼ ਹਦੀਸੇ ਰੂਏ ਤੋ ਕੂਤੇ ਨ ਖ਼ੁਰਦਹ ਏਮ।

ਦਰ ਰਾਹੇ ਇਸ਼ਕ ਈਂ ਹਮਹ ਤਕਰਾਰ ਮੇ ਕੁਨੇਮ ॥ ੪ ॥

{ਮਾ ਜੁਜ਼=ਅਸੀਂ ਬਿਨਾਂ। ਹਦੀਸੇ ਰੂਏ ਤੋਂ=ਤੇਰੇ ਚੇਹਰੇ (ਮੁਖ) ਦੀ ਹਦੀਸ। ਕੁਤੇ ਕੁਝ ਭੀ। ਖੁਰਦਹ ਏਮ=ਖਾਣਾ ਪੀਣਾ ਕਰਦੇ ਹਾਂ। ਹਮਹ=ਸਾਰੇ ਹੀ। ਤਕਰਾਰ=ਵਾਧੂ ਝਗੜੇ।}

ਅਰਥ—ਅਸੀਂ ਤੇਰੇ ਮੁਖ ਦੇਖਣ ਦੀ ਹਦੀਸ ਤੋਂ ਬਿਨਾਂ ਹੋਰ ਕੁਝ ਭੀ ਖਾਂਦੇ ਪੀਂਦੇ ਨਹੀਂ ਹਾਂ। (ਕਿਉਂਕਿ) ਪ੍ਰੇਮ ਦੇ ਰਾਹ ਵਿਚ ਏਹ ਸਾਰੇ (ਕੰਮ ਹੀ) ਵਾਧੂ ਝਗੜੇ ਮੰਨੇ ਹੋਏ ਹਨ।

ਗੋਯਾ ਜ਼ਿ ਚਸ਼ਮੇ ਯਾਰ ਚੂੰ ਮਖਮੂਰ ਗਸ਼ਤਹ ਏਮ।

ਕੈ ਖਾਹਿਸ਼ੇ ਸ਼ਰਾਬੇ ਪੁਰ ਅਸ਼ਰਾਰ ਮੇ ਕੁਨੇਮ॥ ੫॥

{ਮਖਮੂਰ=ਮਸਤੀ। ਗਸ਼ਤਹ ਏਮ=ਹਾਸਲ ਕਰ ਲਈ ਹੈ। ਖਾਹਿਸ਼ੇ=ਇੱਛਾ। ਪੁਰ=ਭਰੀ ਹੋਈ। ਅਸ਼ਰਾਰ=ਅੱਗ। (੨) ਝਗੜੇ।}

ਅਰਥ—ਨੰਦ ਲਾਲ ਨੇ ਜਦ ਕਿ ਮਿਤ੍ਰ ਦੀਆਂ ਅੱਖਾਂ ਪਾਸੋਂ ਮਸਤੀ ਲੈ ਲਈ ਹੈ। (ਹੁਣ) ਅਸਾਂ ਅੱਗ ਨਾਲ ਭਰੀ ਹੋਈ ਸ਼ਰਾਬ ਦੀ ਇੱਛਾ ਕਿਉਂ ਕਰਨੀ ਹੈ?

ਪੰਜਾਬੀ ਉਲਥਾ-

ਜਦ ਕਦ ਭੀ ਵਲ ਪ੍ਰੀਤਮ ਅਪਣੇ, ਨਜ਼ਰ ਆਪਣੀ ਕਰਦੇ ਹਾਂ।
ਨੈਣ ਦੋਵੇਂ ਦਰਿਆ ਹੋਵਦੇ, ਮੋਤੀ ਬਾਰਸ਼ ਕਰਦੇ ਹਾਂ।
ਹਰ ਇਕ ਥਾਂ ਤੇ ਜੋ ਭੀ ਤਕਿਆ, ਮਿਤ੍ਰ ਦਾ ਮੁਖ ਡਿੱਠਾ ਏ,
ਅਸੀਂ ਹੋਰ ਕਿਸੇ ਦੂਜੇ ਵਲੋਂ, ਕਦੋਂ ਨਜ਼ਰ ਨੂੰ ਕਰਦੇ ਹਾਂ।
ਹੇ ਉਪਦੇਸ਼ਕ ਹੋੜ ਨ ਮੈਨੂੰ, ਸੋਹਣੇ ਦਾ ਦਰਸ ਵੇਖਣ ਤੋਂ,
ਆਪਣੀ ਨਜ਼ਰ ਅਸੀਂ ਆਪੇ ਹੀ, ਮੋੜ ਮੂੰਹ ਵਲ ਕਰਦੇ ਹਾਂ।
ਦਰਸ਼ਨ ਤੇਰੇ ਮੁਖੜੇ ਤੋਂ ਬਿਨ, ਕੁਝ ਪੀਂਦੇ ਖਾਂਦੇ ਹੋਰ ਨਹੀਂ,
ਪ੍ਰੇਮ ਰਾਹ ਦੇ ਬਣੇ ਪੰਧਾਊ, ਝਗੜੇ ਨ ਕੁਈ ਕਰਦੇ ਹਾਂ।
ਪ੍ਰੀਤਮ ਦੀ ਅੱਖਾਂ ਨੂੰ ਤੱਕ ਕੇ, ਨੰਦ ਲਾਲ ਮਦ ਮਸਤ ਹੁਯਾ,
ਅੱਗ ਰੰਗ ਜੋ ਭਰੀ ਸੁਰਾ ਹੈ, ਨਾ ਤਿਸ ਪੀਵਨ ਕਰਦੇ ਹਾਂ।



ਗੁਜਲ-੫੯

ਨਮੇ ਗੁੰਜਦ ਬ ਚਸਮੇ ਗ਼ੈਰ ਸ਼ਾਹੇ ਖ਼ੁਦ ਪਸੰਦੇ ਮਨ।

ਬ ਚਸਮਮ ਖ਼ੁਸ਼ ਨਿਸਸਤ ਆਂ ਕਾਮਤੇ ਬਖ਼ਤੇ ਬੁਲੰਦੇ ਮਨ ॥੧॥

[ਨਮੇ ਗੁੰਜਦ=ਨਹੀਂ ਸਮਾ ਸਕਦਾ। ਗ਼ੈਰ=ਹੋਰਨਾਂ, ਬਗ਼ਾਨਿਆਂ। ਖ਼ੁਦ-ਪਸੰਦੇ=ਆਪ ਨੂੰ ਵੇਖਣ ਵਾਲਾ, ਹੰਕਾਰੀ। ਖ਼ੁਸ਼ ਨਿਸਸਤ=ਚੰਗੀ ਬੈਠਕ। ਕਾਮਤੇ=ਕਦ, ਸਰੀਰ। ਬਖ਼ਤੇ ਬੁਲੰਦੇ=ਉਚੇ ਭਾਗਾਂ ਵਾਲੇ।]

ਅਰਥ—ਮੇਰਾ ਪਾਤਸ਼ਾਹ ਕਿਸੇ ਦੂਜੇ ਹੰਕਾਰੀ ਪੁਰਸ਼ ਦੀ ਅੱਖ ਵਿਚ ਨਹੀਂ ਸਮਾ ਸਕਦਾ। ਉਸ ਉਚੇ ਭਾਗਾਂ ਵਾਲੇ ਮੇਰੇ (ਮਾਹੀ ਨੇ ਮੇਰੀਆਂ) ਅੱਖਾਂ ਨੂੰ ਆਪਣੀ ਚੰਗੀ ਬੈਠਕ ਬਣਾਈ ਹੈ।

ਤੁਮਾਮੀ ਮੁਰਦਹਾ ਰਾ ਅਜ਼ ਤਬੁੱਸਮ ਜਿੰਦਹ ਮੇ ਸਾਜ਼ਦ।

ਚੁ ਰੇਜ਼ਦ ਆਬਿ ਹੈਵਾਂ ਅਜ਼ ਦਹਾਂ ਆਂ ਗੁੰਚਹ ਖੰਦੇ ਮਨ ॥੨॥

[ਤੁਮਾਮੀ=ਸਾਰਿਆਂ। ਅਜ਼=ਨਾਲ। ਤਬੁੱਸਮ=ਮੁਸਕਾਹਟ। ਮੇ ਸਾਜ਼ਦ=ਬਣਾਉਂਦਾ ਹੈ। ਚੁ=ਜਦ। ਰੇਜ਼ਦ=ਟਪਕਦਾ, ਬੂੰਦਾਂ ਡਿਗਦੀਆਂ ਹਨ। ਆਬਿ ਹੈਵਾਂ=ਅੰਮ੍ਰਿਤ। ਅਜ਼ ਦਹਾਂ=ਮੂੰਹਾਂ ਤੋਂ। ਆਂ=ਉਹ। ਗੁੰਚਹ ਖੰਦੇ=ਖਿੜੇ ਹੋਏ ਫੁਲ।]

ਅਰਥ—ਸਾਰੇ ਮੁਰਦਿਆਂ ਨੂੰ, (ਆਪਣੀ) ਮੁਸਕਾਹਟ ਨਾਲ ਜੀਉਂਦਾ ਕਰਦਾ ਹੈ। ਜਦ ਉਹ ਆਪਣੇ ਖਿੜੇ ਫੁਲ ਵਰਗੇ ਮੁਖ ਤੋਂ ਅੰਮ੍ਰਿਤ ਦੀਆਂ ਬੂੰਦਾਂ ਟਪਕਾਉਂਦਾ ਹੈ।

ਬਰਾਏ ਦੀਦਨੈ ਤੋ ਦੀਦਹ ਅਮ ਸ਼ੁਦ ਚਸਮ ਐ ਕੋਸਰ।

ਬਿਆ ਜਾਨਾਂ ਕਿ ਕੁਰਬਾਨੇ ਤੁ ਜਾਨੇ ਦਰਦ ਮੰਦੇ ਮਨ ॥੩॥

[ਬਰਾਏ=ਵਾਸਤੇ। ਦੀਦਨੈ ਤੋ=ਦਰਸ਼ਨ ਤੇਰੇ। ਦੀਦਹ=ਅੱਖਾਂ। ਸ਼ੁਦ=ਹੋਈਆਂ ਹਨ। ਚਸਮ ਐ ਕੋਸਰ=ਕੋਸਰ ਦਾ ਚਸਮਾ। ਬਿਆ=ਆਓ। ਜਾਨਾਂ=ਪਿਆਰੇ। ਜਾਨੇ ਦਰਦ ਮੰਦੇ=ਦਰਦਾਂ ਵਾਲੀ ਜਿੰਦ। ਮਨ=ਸਾਡੀ।]

ਅਰਥ—ਤੇਰੇ ਦਰਸ਼ਨ ਵਾਸਤੇ, ਮੇਰੀਆਂ ਅੱਖਾਂ ਕੋਸਰ ਦਾ ਚਸਮਾ ਹੋਈਆਂ ਹਨ। ਆਓ ਪਿਆਰੇ! ਸਾਡੀ ਦਰਦਾਂ ਭਰੀ ਜਿੰਦ ਤੇਰੇ ਤੋਂ ਕੁਰਬਾਨ ਹੈ।

ਅਗਰ ਬੀਨੀ ਦਰੂਨੇ ਮਨ ਬਗੈਰ ਅਜ ਖੁਦ ਕੁਜਾ ਯਾਬੀ।

ਕਿ ਗੈਰ ਅਜ ਜ਼ਿਕਰਿ ਤੋ ਨ ਬਵਦ ਦਰੂਨੇ ਬੰਦ ਬੰਦੇ ਮਨ ॥੪॥

[ਬੀਨੀ=ਤੂੰ ਵੇਖੇਗਾ। ਦਰੂਨੇ ਮਨ=ਅੰਦਰ ਮੇਰੇ, ਮੇਰੇ ਦਿਲ ਵਿਚ। ਖੁਦ=ਆਪਣੇ। ਕੁਜਾ ਯਾਬੀ=ਕੀ ਲਭੇਗਾ ਤੂੰ। ਜ਼ਿਕਰਿ=ਸਿਮਰਨ ਤੋਂ। ਬਵਦ=ਹੈਗਾ ਹੈ। ਬੰਦ=ਜੋੜ, ਅੰਗ।]

ਅਰਥ—ਜੇਕਰ ਤੂੰ ਮੇਰੇ ਅੰਦਰ ਵਲ ਵੇਖੇਗਾ, (ਤਾਂ) ਆਪਣੇ ਤੋਂ ਬਿਨਾਂ ਕੀ ਲਭੇਗਾ। (ਕਿਉਂ) ਜੇ ਤੇਰੇ ਸਿਮਰਨ ਤੋਂ ਬਿਨਾਂ, ਮੇਰੇ ਬੰਦ ਬੰਦ ਅੰਦਰ ਹੋਰ ਕੁਝ ਭੀ ਨਹੀਂ ਹੈਗਾ।

ਮਨਮ ਯਕ ਮੁਸਤ ਗਿਲ ਗੋਯਾ ਦਰੂਨਮ ਨੂਰਿ ਓ ਲਾਮਯ।

ਬ ਗਿਰਦਸ਼ ਦਾਯਮਾ ਗਰਦਦ ਦਿਲੇ ਪੁਰ ਹੋਸ਼ਮੰਦੇ ਮਨ ॥੫॥

[ਮਨਮ=ਮੈਂ ਹਾਂ। ਯਕ=ਇਕ। ਮੁਸਤ=ਮੁੱਠੀ। ਗਿਲ=ਮਿਟੀ। ਦਰੂਨਮ=ਅੰਦਰ, ਮੇਰੇ। ਨੂਰਿ=ਪ੍ਰਕਾਸ਼। ਲਾਮਯ=ਚਮਕਦਾ ਹੈ। ਬ ਗਿਰਦਸ਼=ਚੁਫੇਰੇ ਉਸ ਦੇ। ਦਾਯਮਾ=ਸਦਾ, ਹਮੇਸ਼ਾਂ। ਗਰਦਦ=ਭੌਂਦਾ ਹੈ। ਗਰਦਦ=ਫਿਰਦਾ ਹੈ। ਹੋਸ਼ਮੰਦੇ=ਸੁਜਾਨ, ਚਤੁਰ।]

ਅਰਥ—ਨੰਦ ਲਾਲ! ਮੈਂ ਇਕ ਮਿੱਟੀ ਦੀ ਮੁੱਠੀ ਹਾਂ, ਪਰ ਮੇਰੇ ਅੰਦਰ ਉਸ ਦਾ ਪ੍ਰਕਾਸ਼ ਚਮਕਦਾ ਹੈ। ਹੋਸ਼ਾਂ (ਅਕਲਾਂ) ਦਾ ਭਰਿਆ ਹੋਇਆ ਮੇਰਾ ਦਿਲ ਸਦਾ ਹੀ ਉਸ ਦੇ ਚੁਤਰਫੇ ਭੌਂਦਾ ਹੈ।

ਪੰਜਾਬੀ ਉਲਥਾ-

ਸੱਚਾ ਪਾਤਸ਼ਾਹ ਗੁਰੂ ਮੇਰਾ, ਹੈਕੜ ਦੀ ਅੱਖ ਨਾ ਵਸਦਾ ਏ।
ਉਚ ਭਾਗਾਂ ਵਾਲੇ ਜੁ ਗੁਰਮੁਖ, ਤਿਨ੍ਹਾਂ ਦੀ ਅੱਖ ਚਿ ਵਸਦਾ ਏ।
ਦੁਨੀਦਾਰ ਜੋ ਮੁਰਦੇ ਸਾਰ, ਜਿੰਦਾ ਨਾਲ ਮੁਸਕਰਾਟ ਕਰੇ,
ਖਿੜੇ ਫੁਲ ਸਮ ਮੁਖੜੇ ਤੋਂ ਜਦ, ਅੰਮ੍ਰਿਤ ਬੂੰਦਾਂ ਰਸਦਾ ਏ।
ਤੁਧ ਦਰਸ਼ਨ ਨੂੰ ਮਿਰੀਆਂ ਅੱਖਾਂ ਚਸ਼ਮਾ ਕੋਸਰ ਹੋਈਆਂ,
ਦਰਦਾਂ ਭਰੀ ਜਿੰਦੜੀ ਵਾਰਾਂ, ਆ ਮਿੱਤਰ! ਜੀਉ ਤਰਸਦਾ ਏ।
ਜੇ ਤੂੰ ਮੇਰੇ ਅੰਦਰ ਵੇਖੇ, ਬਿਨ ਆਪਣੇ ਹੋਰ ਨਾ ਦੇਖੇਗਾ,
ਬਿਨ ਤੁਧ ਸਿਮਰਨ ਮੇਰੇ ਲੂੰ ਲੂੰ, ਹੋਰ ਨ ਕੁਈ ਵਸਦਾ ਏ।
ਖਾਕ ਦੀ ਮੁਠੀ ਤਨ ਮੇਰਾ ਹੈ, ਅੰਦਰ ਲਿਸ਼ਕੇ ਨੂਰ ਤਿਰਾ,
ਅਕਲਾਂ ਭਰਿਆ ਦਿਲ ਜੇ ਮੇਰਾ, ਗਿਰਦ ਤੇਰੇ ਸਦਾ ਨਸਦਾ ਏ।

ਬੇਵਛਾ ਨੇਸਤ ਕਸੇ ਗਰ ਤੁ ਵਛਾਦਾਰ ਸ਼ਵੀ।

ਵਕਤ ਆਨਸਤ ਕਿ ਬਰ ਵਕਤ ਖਬਰਦਾਰ ਸ਼ਵੀ॥੧॥

{ਸ਼ਵੀ=ਹੋਵੇਂ। ਆਨਸਤ=ਓਹੀ ਹੈ। ਕਸੇ=ਕੋਈ ਭੀ।}

ਅਰਥ—ਬੇਵਛਾ ਕੋਈ ਭੀ ਨਹੀਂ ਹੈ, ਜੇਕਰ ਤੂੰ ਵਛਾਦਾਰ ਹੋਵੇਂ। ਵੇਲਾ ਓਹੀ ਹੈ, ਜਿਸ ਵੇਲੇ ਉਪਰ ਖਬਰਦਾਰ ਹੋ ਜਾਵੇਂ।

ਜਾਂ ਅਗਰ ਹਸਤ ਨਿਸਾਰੇ ਕਦਮੇ ਜਾਨਾਂ ਕੁਨ।

ਦਿਲ ਬ ਦਿਲਦਾਰ ਬਿਦਿਹ ਤਾ ਕਿ ਤੋ ਦਿਲਦਾਰ ਸ਼ਵੀ॥੨॥

{ਜਾਂ=ਜਾਨ। ਹਸਤ=ਰਖਦਾ ਹੈਂ। ਨਿਸਾਰੇ=ਕੁਰਬਾਨ, ਸਦਕੇ। ਜਾਨਾਂ=ਪਿਆਰੇ ਪ੍ਰੀਤਮ ਤੋਂ। ਬ=ਬਰਾਬਰ, ਨਾਲ। ਦਿਲਦਾਰ=ਪ੍ਰੀਤਮ, ਸਜਣ। ਬਿਦਿਹ=ਦੇ ਦੇਹੁ।}

ਅਰਥ—ਜਾਨ ਜੇਕਰ ਰਖਦਾ ਹੈਂ, ਤਾਂ ਪਿਆਰੇ ਪ੍ਰੀਤਮ ਦੇ ਕਦਮਾਂ ਤੋਂ ਵਾਰਨੇ ਕਰ। ਦਿਲਦਾਰ ਨੂੰ ਦਿਲ ਦੇ ਦੇਹੁ, ਤਾਂਕਿ ਤੂੰ ਦਿਲਦਾਰ ਬਰਾਬਰ ਹੋ ਜਾਵੇਂ (ਅਰਥਾਤ ਪ੍ਰੀਤਮ ਦਾ ਸਰੂਪ ਹੀ ਹੋ ਜਾਵੇਂਗਾ।)

ਮੰਜਲੇ ਇਸ਼ਕ ਦਰਾਜ ਅਸਤ ਬ ਪਾ ਨ ਤਵਾਂ ਰਫਤ।

ਸਰ ਕੁਦਮ ਸਾਜ਼ ਤਾ ਦਰ ਰਹੇ ਆਂ ਯਾਰ ਸ਼ਵੀ॥੩॥

{ਮੰਜਲੇ=ਪੈਂਡਾ। ਦਰਾਜ=ਲੰਮਾ। ਅਸਤ=ਹੈ। ਬ ਪਾ=ਪੈਰਾਂ ਨਾਲ। ਤਵਾਂ=ਸਕੀਦਾ। ਰਫਤ=ਜਾਣਾ। ਸਾਜ਼=ਬਣਾਓ। ਕਦਮ=ਪੈਰ।}

ਅਰਥ—ਪੈਰ ਦਾ ਰਾਹ ਲੰਮਾ ਹੈ, ਪੈਰਾਂ ਨਾਲ ਨਹੀਂ ਜਾ ਸਕੀਦਾ, ਸਿਰ ਨੂੰ ਪੈਰ ਬਣਾਓ, ਤਾਂ ਯਾਰ ਦੇ ਉਸ ਰਾਹ ਵਿਚ (ਜਾਣ ਵਾਲਾ) ਹੋਵੇਂਗਾ।

ਗੁਫਤਗੂ ਏ ਹਮਹ ਕਸ ਦਰ ਖੁਦ ਇਦਰਾ ਕੇ ਖੁਦ ਅਸਤ।

ਲਬ ਗਰੋ ਬੰਦ ਕਿ ਤਾ ਮਹਰਮੇ ਅਸਰਾਰ ਸ਼ਵੀ॥੪॥

{ਗੁਫਤਗੂ=ਗੱਲ ਬਾਤ। ਹਮਹ ਕਸ=ਸਾਰੇ ਬੰਦਿਆਂ। ਇਦਰਾ ਕੇ=ਅਕਲ। ੨. ਦਨਾਈ। ਖੁਦ ਅਸਤ=ਆਪਣੀ ਹੈ। ਲਬ=ਬੁਲ੍ਹ, ਹੋਂਠ। ਮਹਰਮੇ=ਵਾਕਫ਼, ਜਾਣੂ।

ਅਸਰਾਰ=ਭੇਦ।}

ਅਰਥ—ਸਾਰੇ ਬੰਦਿਆਂ ਦੀ ਗੱਲ ਬਾਤ ਵਿਚ ਆਪਣੀ ਅਕਲ ਤੇ ਦਨਾਈ ਆਪਣੀ ਹੈ। ਆਪਣੇ ਹੋਠਾਂ ਨੂੰ ਬੰਦ ਕਰ, ਤਾਂ ਜੋ ਯਾਰ ਦੇ ਭੇਦਾਂ ਦਾ ਜਾਣੂ ਹੋ ਜਾਵੇ।

ਮੇ ਫ਼ਰੋਸ਼ਦ ਦਿਲੇ ਦਿਵਾਨਾ ਏ ਖੁਦ ਰਾ ਗੋਯਾ।

ਬ ਉਮੈਦੇ ਕਰਮੇ ਆਂ ਕਿ ਖ਼ਰੀਦਾਰ ਸ਼ਵੀ॥੫॥

{ਮੇ ਫ਼ਰੋਸ਼ਦ=ਫ਼ਰੋਸ਼ ਕਰਦਾ ਹੈ, ਵੇਚਦਾ ਹੈ। ਖੁਦ ਰਾ=ਆਪਣੇ ਨੂੰ। ਬ ਉਮੈਦੇ=ਇਸ ਉਮੀਦ (ਆਸ) ਉਤੇ। ਕਰਮੇ=ਮਿਹਰ ਕਰਨ ਵਾਲਾ, ੨. ਮਿਹਰ, ਕ੍ਰਿਪਾ। ਖ਼ਰੀਦਾਰ=ਗ੍ਰਾਹਕ।}

ਅਰਥ—ਨੰਦ ਲਾਲ ਆਪਣੇ ਦੀਵਾਨੇ ਦਿਲ ਨੂੰ ਵੇਚਦਾ ਹੈ। ਇਸ ਆਸ ਉਤੇ ਕਿ ਉਹ ਮਿਹਰ ਕਰਨ ਵਾਲਾ ਹੀ ਇਸ ਦੇ ਖ਼ਰੀਦਣ ਵਾਲਾ ਹੋ ਜਾਵੇ।

ਪੰਜਾਬੀ ਉਲਥਾ-

ਯਾਰੀ ਤੋੜ ਨਿਭਾਵਣ ਸਭੇ, ਜੇ ਤੂੰ ਤੋੜ ਨਿਭਾਵੇਂਗਾ।
ਵੇਲਾ ਉਹ ਜਦ ਸੰਭਲ ਜਾਵੇਂ, ਫਿਰ ਨਾ ਪਛੋਤਾਵੇਂਗਾ।
ਤਨ ਆਪਣੇ ਚਿ ਜਾਨ ਜੇ ਰੱਖਦੈਂ, ਵਾਰ ਪ੍ਰੀਤਮ ਕਦਮਾਂ ਤੋਂ,
ਦਿਲਬਰ ਨੂੰ ਦਿਲ ਦੇਵੀਂ ਆਪਣਾ, ਦਿਲਬਰ ਤੂੰ ਬਣ ਜਾਵੇਂਗਾ।
ਲੰਮਾ ਪੰਥ ਪ੍ਰੇਮ ਦਾ ਬਹੁਤਾ, ਤੁਰ ਪੈਰੀਂ ਪਹੁੰਚ ਨਾ ਸਕੀਦਾ,
ਸਿਰ ਨੂੰ ਪੈਰ ਬਣਾਵੇਂ ਜੇ, ਤਦ ਯਾਰ ਰਾਹ ਤੇ ਜਾਵੇਂਗਾ।
ਹਰ ਬੰਦੇ ਦੀ ਗੱਲ ਬਾਤ ਵਿਚ, ਅਕਲ ਦਨਾਈ ਆਪਣੀ,
ਮੂੰਹ ਕਰ ਬੰਦ ਚੁਪ ਜੇ ਹੋਵੇਂ, ਮਹਿਰਮ ਯਾਰ ਕਹਾਵੇਂਗਾ।
ਨੰਦ ਲਾਲ ਅਜ ਵੇਚ ਰਿਹਾ ਹੈ, ਆਪਣੇ ਦਿਲ ਦੀਵਾਨੇ ਨੂੰ,
ਹੈ ਆਸ਼ਾ ਉਹ ਕਿਰਪਾ ਕਰਕੇ, ਖ਼ਰੀਦਾਰ ਬਣ ਜਾਵੇਂਗਾ।



❖ ਰੁਬਾਈਆਂ ❖

(੧)

ਹਰ ਕਸ ਕਿ ਜਿ ਸ਼ੋਕੇ ਤੋ ਕਦਮ ਸਰ ਸਾਖਤ।
ਬਰ ਨਹੁ ਤਬਕੇ ਚਰਖ ਅਲਮ ਬਰ ਅਫਰਾਖਤ।
ਸੁਦ ਆਮਦਨਸ਼ ਮੁਬਾਰਕੇ ਰਫਤਨ ਹਮ,
ਗੋਯਾ ਆਂ ਕਸ ਕਿ ਰਾਹੇ ਹਕ ਰਾ ਬਿਸਨਾਖਤ।

[ਸ਼ੋਕਿ=ਪ੍ਰੇਮ। ਕਦਮ=ਪੈਰ। ਸਰ=ਸਿਰ। ਸਾਖਤ=ਬਣਾਇਆ ਹੈ। ਨਹੁ=ਨੌਂ, ੯।
ਤਬਕੇ=ਅਸਮਾਨ ੨. ਖੰਡਾਂ। ਚਰਖ=ਅਸਮਾਨ। ਅਲਮ=ਝੰਡਾ। ਅਫਰਾਖਤ=ਝੁਲਾਇਆ
ਹੈ। ਸੁਦ=ਹੋਇਆ ਹੈ। ਆਮਦਨਸ਼=ਆਉਣਾ, ਉਸ ਦਾ। ਰਫਤਨ=ਜਾਣਾ (ਭਾਵ-
ਜੰਮਣਾ ਮਰਨਾ)। ਹਮ=ਭੀ। ਬਿਸਨਾਖਤ=ਪਛਾਣਿਆ।]

ਅਰਥ—ਜਿਸ ਆਦਮੀ ਨੇ ਕਿ ਤੇਰੇ ਸ਼ੋਕ ਵਿਚ ਆਪਣੇ ਸਿਰ ਨੂੰ ਪੈਰ ਬਣਾਇਆ
ਹੈ। ਉਸ ਨੇ ਨੌਂ ਖੰਡਾਂ ਦੀ ਧਰਤੀ ਤੇ ਅਕਾਸ਼ ਉਪਰ ਝੰਡਾ ਝੁਲਾਇਆ ਹੈ। (ਇਸ ਜਗਤ
ਵਿਚ) ਉਸ ਦਾ ਆਉਣਾ ਤੇ ਜਾਣਾ (ਜੰਮਣਾ ਤੇ ਮਰਨਾ) ਭੀ ਮੁਬਾਰਕ ਹੋਇਆ ਹੈ। ਨੰਦ
ਲਾਲ! ਉਸ ਆਦਮੀ ਦਾ, ਜਿਸ ਨੇ ਸੱਚ ਦੇ ਰਾਹ ਨੂੰ ਪਛਾਣਿਆ ਹੈ।

ਪੰਜਾਬੀ ਉਲਥਾ-

ਜਿਸ ਨੇ ਪ੍ਰੇਮ ਮਾਹੀ ਵਿਚ ਆਪਣੇ, ਸਿਰ ਨੂੰ ਪੈਰ ਬਣਾਇਆ ਹੈ।
ਅਕਾਸ਼ ਉਚਾ ਨੌਂ ਖੰਡਾਂ ਵਿਚ, ਝੰਡਾ ਉਸ ਝੁਲਾਇਆ ਹੈ।
ਆਉਣਾ ਸਫਲ ਉਸ ਦਾ ਜਗਤ ਤੇ, ਜਾਨਾ ਭੀ ਉਸ ਸਫਲ ਹੋਇਆ,
ਨੰਦ ਲਾਲ ਉਸ ਬੰਦੇ ਦਾ ਜਿਨ, ਮਾਰਗ ਸੱਚ ਦਾ ਪਾਇਆ ਹੈ।



(੨)

ਕੋਰ ਅਸਤ ਹਰਾਂ ਦੀਦਹ ਕਿ ਹਕ ਰਾ ਨ ਸਨਾਖਤ।
ਈਂ ਉਮਰੇ ਗਿਰਾਂ ਮਾਯਹ ਬਗਫਲਤ ਦਰ ਬਾਖਤ।
ਓ ਗਿਰੀਆਂ ਕੁਨਾਂ ਆਮਦੋ ਬ ਹਸਰਤ ਮੁਰਦ,
ਅਫਸੋਸ ਦਰੀਂ ਆਮਦੋ ਸੁਦ ਕਾਰੇ ਨ ਸਾਖਤ।

[ਕੋਰ=ਅੰਨ੍ਹਾ। ਅਸਤ=ਹਨ। ਹਰਾਂ=(ਹਰ+ਆਂ) ਉਹ ਸਭ। ਦੀਦਹ=ਅੱਖਾਂ।
ਸਨਾਖਤ=ਪਛਾਣਿਆ, ਡਿੱਠਾ। ਗਿਰਾਂ ਮਾਯਾ=ਅਮੋਲਕ, ਬੇਕੀਮਤੀ। ਬਾਖਤ=ਗਵਾ-
ਦਿਤੀ ਹੈ। ਗਿਰੀਆਂ=ਰੋਂਦਾ ਹੋਇਆ। ਕੁਨਾਂ (ਕੁਨ+ਆਂ) ਕਰਦਾ, ਉਹ। ਆਮਦੋ=
ਆਇਆ ਹੈ ਅਤੇ। ਕਾਰੇ=ਕੰਮ। ਸਾਖਤ=ਬਣਾਇਆ ਕੀਤਾ।]

ਅਰਥ—ਉਹ ਸਭ ਅੱਖਾਂ ਅੰਨ੍ਹੀਆਂ ਹਨ, ਜਿਨ੍ਹਾਂ ਨੇ ਹੱਕ (ਵਾਹਿਗੁਰੂ) ਨੂੰ
ਪਛਾਣਿਆ ਨਹੀਂ ਹੈ। ਇਹ ਅਮੋਲਕ ਉਮਰਾ ਉਸ ਨੇ ਗਫਲਤ ਨਾਲ ਜਗਤ ਵਿਚ ਗਵਾਈ
ਹੈ। ਉਹ ਰੋਂਦਾ ਹੋਇਆ ਹੀ ਜਗਤ ਵਿਚ ਜੀਮਿਆ ਹੈ ਅਤੇ ਹਸਰਤਾਂ ਨਾਲ ਅਫਸੋਸ ਵਿਚ
ਹੀ ਮਰਦਾ ਹੈ। ਉਸ ਦੇ ਇਥੇ ਆਉਣ ਉਤੇ ਅਫਸੋਸ ਹੈ, ਜਿਸ ਨੇ ਪੁਲੋਕ ਦਾ ਸਾਥੀ ਕੋਈ
ਨਹੀਂ ਬਣਾਇਆ ਹੈ।

ਪੰਜਾਬੀ ਉਲਥਾ-

ਅੰਨ੍ਹੀਆਂ ਅੱਖਾਂ ਉਹ ਜਗ ਅੰਦਰ, ਰੱਬ ਨਾ ਜਿਨ੍ਹਾਂ ਪਛਾਤਾ।
ਦੁਰਲਭ ਜਨਮ ਅਮੋਲਕ ਹੀਰਾ, ਗਫਲਤ ਵਿਚ ਗਵਾਤਾ।
ਰੋਂਦਾ ਆਇਆ ਉਹ ਜਗ ਅੰਦਰ, ਰੋਂਦਾ ਹੀ ਉਠ ਜਾਸੀ,
ਸਦ ਅਫਸੋਸ ਓਸ ਦੇ ਉਤੇ, ਜਿਨ ਸਾਥੀ ਨਹੀਂ ਬਨਾਤਾ।

(੩)

ਈਂ ਚਸ਼ਮਿ ਤੋ ਖਾਨਹਦਾਰੇ ਆਂ ਜਾਨਾਨਸਤ।
ਈਂ ਤਖਤਿ ਵਜੂਦ ਮਸਨਦੇ ਸੁਲਤਾਨ ਅਸਤ।
ਹਰ ਬੁਲਹ ਵਸੇ ਬਸੂਇ ਓ ਰਾਹ ਨ ਬੁਰਦ,
ਕਿ ਈਂ ਰਾਹ ਤਅੱਲਕ ਬਸਰੇ ਮਰਦਾਨ ਅਸਤ।

{ਤੇ=ਤੇਰੀਆਂ। ਖਾਨਹਦਾਰੇ=ਬੈਠਕ, ਔਤਾਕ। ਆਂ=ਉਸ। ਜਾਨਾਨਸਤ= (ਜਾਨਨ+ਅਸਤ) ਪਿਆਰੇ ਮਿੱਤਰ ਦੀ ਹੈ। ਵਜੂਦ=ਸਰੀਰ। ਮਸਨਦੇ=ਸਿੰਘਾਸਨ। ਬੁਲਹ ਵਸੇ=ਲੋਭੀ ਪੁਰਸ਼। ਬਸੂਇ ਓ=ਉਸਦੇ ਵਲ। ਬੁਰਦ=ਜਾ ਸਕਦਾ। ਤਅੱਲਕ= ਸੰਬੰਧ। ਬਸਰੇ=ਸਿਰ ਦੇ ਨਾਲ। ਮਰਦਾਨ=ਮਰਦਾਂ, ਸੰਤਾਂ।}

ਅਰਥ—ਤੇਰੀਆਂ ਇਹ ਅੱਖਾਂ ਉਸ ਪ੍ਰੀਤਮ ਦੀ ਬੈਠਕ ਹਨ। ਇਹ ਸਰੀਰ ਤਖਤ ਜਾਂ ਸਿੰਘਾਸਨ ਬਾਦਸ਼ਾਹ ਦਾ ਹੈ। ਹਰ ਇਕ ਲੋਭੀ ਉਸ ਦੇ ਰਾਹ ਵਲ ਨਹੀਂ ਜਾ ਸਕਦਾ। ਇਹ ਰਾਹ ਦਾ ਸੰਬੰਧ ਮਰਦਾਂ ਦੇ ਸਿਰ ਨਾਲ ਹੈ।

ਪੰਜਾਬੀ ਉਲਥਾ-

ਬਣੀਆਂ ਬੈਠਕਾਂ ਤੇਰੀਆਂ ਅੱਖਾਂ ਉਸ ਪ੍ਰੀਤਮ ਦੇ ਵਸਨ ਨੂੰ।
ਤੇਰਾ ਇਹ ਸਰੀਰ ਸਿੰਘਾਸਨ, ਉਸ ਬਾਦਸ਼ਾਹ ਰੰਗ ਰਸਨ ਨੂੰ।
ਧਨ ਦਾ ਲੋਭੀ ਉਸਦੇ ਰਾਹ ਵਲ, ਹਰਗਿਜ਼ ਨਾਹੀਂ ਜਾਂਦਾ,
ਮਰਦ ਸੰਬੰਧ ਰਾਹ ਇਸ ਹੋਯਾ, ਸਦਕੇ ਕਰ ਸਿਰ ਦਸਨ ਨੂੰ।

SIKHBOOKCLUB.COM

(੪)

ਹਰ ਦਿਲ ਕਿ ਬਰਾਹਿ ਰਾਸਿਤ ਜਾਨਾਂ ਸੁਦਹ ਅਸਤ।
ਤਹਿਕੀਕ ਬਿਦਾਂ ਕਿ ਓ ਜਾਨਾਂ ਸੁਦਹ ਅਸਤ।
ਯਕ ਜ਼ਰਾ ਜ਼ਿ ਫ਼ੈਜ਼ਿ ਰਹਿਮਤਸ਼ ਖਾਲੀ ਨੇਸਤ,
ਨਕੱਸ ਦਰੂਨਿ ਨਕਸ਼ ਪਿਨਹਾਂ ਸੁਦਹ ਅਸਤ।

{ਬਰਾਹਿ=ਰਾਹ ਉਤੇ। ਰਾਸਿਤ=ਸਿੱਧਾ। ਸੁਦਹ ਅਸਤ=ਹੋ ਗਿਆ ਹੈ। ਤਹਿਕੀਕ= ਨਿਸਚੇ, ਠੀਕ। ਬਿਦਾਂ=ਜਾਣ ਲਵੇ। ਜ਼ਰਾ=ਤੀਲਾ, ਤਿਣਕਾ। ਫ਼ੈਜ਼ਿ= ਬਖਸ਼ਿਸ਼ ਭਰੀ। ਨਕੱਸ=ਚਿਤਰਕਾਰ, ਮੁਸੱਵਰ। ਦਰੂਨਿ=ਵਿਚ। ਨਕਸ਼=ਚਿਤ੍ਰਕਾਰੀ। ਪਿਨਹਾਂ= ਲੁਕਿਆ ਹੋਇਆ।}

ਅਰਥ—ਹਰ ਇਕ ਦਿਲ, ਜੋ ਪਿਆਰੇ ਦੇ ਰਾਹ ਉਤੇ ਸਿੱਧਾ ਹੋ ਗਿਆ ਹੈ। ਨਿਸਚੇ ਹੀ ਸਚ ਜਾਣੇ, ਜੋ ਉਹ ਆਪ ਹੀ ਪ੍ਰੀਤਮ ਦਾ ਰੂਪ ਹੋ ਗਿਆ ਹੈ। (ਕਿਉਂ) ਜੋ ਇਕ ਤਿਣਕਾ ਭੀ ਉਸ ਦੀ ਬਖਸ਼ਿਸ਼ ਭਰੀ ਰਹਿਮਤ ਤੋਂ ਖਾਲੀ ਨਹੀਂ ਹੈ। ਚਿਤ੍ਰਕਾਰ, ਚਿਤ੍ਰਕਾਰੀ ਦੇ ਵਿਚ ਹੀ ਲੁਕਿਆ ਹੋਇਆ ਹੈ।

ਪੰਜਾਬੀ ਉਲਥਾ-

ਹਰ ਇਕ ਦਿਲ ਜੋ ਸਿਧਾ ਹੋਇਆ, ਰਾਹ ਮਿਤ੍ਰ ਪਿਆਰੇ ਵਲੇ।
ਸੱਚ ਜਾਣੇ ਉਹ ਮਾਹੀ ਹੋਇਆ, ਰਹੀ ਨਾ ਦੂਜੀ ਗਲੇ।
ਬਖਸ਼ਸ਼ ਭਰੀ ਰਹਿਮਤ ਉਸ ਦੀ ਤੋਂ, ਜ਼ਰਾ ਇਕ ਨਾ ਖਾਲੀ,
ਚਿਤ੍ਰਕਾਰ ਚਿਤ੍ਰਕਾਰੀ ਦੇ ਵਿਚ, ਲੁਕਿਆ ਪੁਰਖ ਅਕਲੇ।

(੫)

ਈਂ ਆਮਦੇ ਰਫਤ ਜੁਜ਼ ਦਮੇ ਬੇਸ਼ ਨਬੂਦ।
ਹਰ ਜਾ ਕਿ ਨਜ਼ਰ ਕੁਨੇਮ ਜੁਜ਼ ਖੇਸ਼ ਨਬੂਦ।
ਮਨ ਜਾਨਬੇ ਗ਼ੈਰੇ ਹਕ ਨਿਗਾਹੇ ਨ ਕੁਨਮ,
ਚੂੰ ਗ਼ੈਰੇ ਤੋ ਹੇਚ ਕਸ ਪਸੋ ਪੇਸ਼ ਨ ਬੂਦ।

{ਆਮਦੇ ਰਫਤ=ਆਉਣਾ, ਜਾਣਾ (ਜੰਮਣਾ ਮਰਨਾ)। ਜੁਜ਼=ਬਿਨਾਂ। ਦਮੇ=ਸਵਾਸ, ਸਾਹ। ਬੇਸ਼=ਵਾਧੂ, ਵਧੀਕ। ਨਬੂਦ=ਨਹੀਂ ਹੈ। ਹਰ ਜਾ=ਸਭ ਜਗ੍ਹਾਂ। ਕੁਨੇਮ=ਕਰਦਾ ਹਾਂ, ਮੈਂ। ਜੁਜ਼ ਖੇਸ਼=ਆਪਣੇ ਤੋਂ ਬਿਨਾਂ। ਮਨ=ਮੈਂ। ਜਾਨਬੇ=ਤਰਫ, ਵਲ। ਗ਼ੈਰੇ ਹੱਕ=ਵਾਹਿਗੁਰੂ ਤੋਂ ਬਿਨਾਂ। ਚੂੰ=ਕਿਉਂਕਿ। ਹੇਚ ਕਸ=ਕੋਈ ਆਦਮੀ। ਪਸੋ=ਪਿਛੇ। ਪੇਸ਼=ਅਗੇ।}

ਅਰਥ—ਇਹ ਆਉਣਾ ਜਾਣਾ, ਸਵਾਸ ਤੋਂ ਬਿਨਾਂ (ਹੋਰ) ਵਧੀਕ ਨਹੀਂ ਹੈ। ਹਰ ਥਾਂ ਤੇ ਜੋ ਮੈਂ ਨਜ਼ਰ ਕਰਦਾ ਹਾਂ, ਆਪਣੇ ਤੋਂ ਬਿਨਾਂ ਕੁਝ ਭੀ ਨਹੀਂ। ਮੈਂ ਵਾਹਿਗੁਰੂ ਤੋਂ ਬਗ਼ੈਰ ਹੋਰ ਕਿਸੇ ਵਲ ਨਜ਼ਰ ਨਹੀਂ ਕਰਦਾ, ਕਿਉਂਕਿ ਤੇਰੇ ਤੋਂ ਬਗ਼ੈਰ ਹੋਰ ਕੋਈ ਆਦਮੀ ਅਗੇ ਪਿਛੇ ਨਹੀਂ ਹੈ।

ਪੰਜਾਬੀ ਉਲਥਾ-

ਇਥੇ ਆਉਣਾ ਇਥੋਂ ਜਾਣਾ, ਬਿਨ ਸ਼੍ਰਾਸੋਂ ਨਹੀਂ ਵਸਦਾ ਹੈ।
ਜਿਤ ਕਿਤ ਥਾਂ ਤੇ ਨਜ਼ਰ ਹਾਂ ਕਰਦਾ, ਬਿਨ ਆਪਣੇ ਕੋਈ ਨ ਵਸਦਾ ਹੈ।
ਸਚੇ ਵਾਹਿਗੁਰੂ ਬਿਨ ਤੇਰੇ, ਹੋਰ ਵਲ ਨਜ਼ਰ ਨਾ ਕਰਦਾ,
ਕਿਉਂਕਿ ਬਿਨ ਤੇਰੇ ਕੋਈ ਹੋਰ ਨ ਬੰਦਾ, ਅਗੇ ਪਿਛੇ ਦਿਸਦਾ ਹੈ।

(੬)

ਹਰ ਬੰਦਹ ਕਿ ਤਾਲਬੇ ਮੋਲਾ ਬਾਸ਼ਦ।
ਦਰ ਹਰ ਦੋ ਜਹਾਂ ਰੁਤਬਹ ਅਸ਼ ਔਲਾ ਬਾਸ਼ਦ।
ਗੋਯਾ ਦੋ ਜਹਾਂ ਰਾ ਬ ਜਵੇ ਨ ਸਿਤਾਨਦ,
ਮਜਨੂਏ ਤੋਕੈ ਆਸ਼ਕੋ ਲੈਲਾ ਬਾਸ਼ਦ।

{ਤਾਲਬੇ=ਚਾਹੁਣ ਵਾਲਾ। ਮੋਲਾ=ਵਾਹਿਗੁਰੂ। ਬਾਸ਼ਦ=ਹੋਇਆ ਹੈ। ਦੋ ਜਹਾਂ=ਦੋਹਾਂ ਲੋਕਾਂ। ਰੁਤਬਹ=ਦਰਜਾ, ਔਹੁਦਾ। ਅਸ਼=ਹੈ। ਔਲਾ=ਉੱਚਾ ਵੱਡਾ। ਬ ਜਵੇ=ਜੋ ਨਾਲ। ਸਿਤਾਨਦ=ਲੈਂਦਾ ਨਹੀਂ ਹੈ।}

ਅਰਥ—ਹਰ ਇਕ ਉਹ ਬੰਦਾ ਜੋ ਵਾਹਿਗੁਰੂ ਨੂੰ ਮਿਲਣ ਦੀ ਇੱਛਾ ਵਾਲਾ ਹੋਇਆ ਹੈ। ਦੋਹਾਂ ਲੋਕਾਂ ਵਿਚ ਉਸ ਦਾ ਦਰਜਾ ਸਭਨਾਂ ਨਾਲੋਂ ਉੱਚਾ ਹੋਇਆ ਹੈ। ਹੇ ਨੰਦ ਲਾਲ ! ਉਹ ਪੁਰਸ਼ ਦੋਹਾਂ ਲੋਕਾਂ ਨੂੰ ਇਕ ਜੋਂ ਨਾਲ (ਭੀ ਮੁਲ) ਨਹੀਂ ਲੈਂਦਾ ਜੋ ਤੇਰਾ ਮਜਨੂ ਹੈ, ਉਹ ਲੈਲਾ ਦਾ ਆਸ਼ਕ ਕਿਵੇਂ ਹੁੰਦਾ ਹੈ?

SIKHBOOKCLUB.COM

ਪੰਜਾਬੀ ਉਲਥਾ-

ਵਾਹਿਗੁਰੂ ਦੇ ਮਿਲਣ ਦੀ ਇੱਛਾ, ਜਿਸ ਬੰਦੇ ਨੂੰ ਹੋਈ ਏ।
ਮਿਲੀ ਵਡਾਈ ਦੋਹੂੰ ਲੋਕਾਂ ਦੀ, ਦਰਜਾ ਉਚਾ ਸੋਈ ਏ।
ਦੋਹੂੰ ਲੋਕਾਂ ਦੇ ਸੁਖ ਪਦਾਰਥ, ਇਕ ਜੋਂ ਤੋਂ ਮੁਲ ਨਾ ਲੈਂਦਾ ਉਹ,
ਜੋ ਹੈ ਤੇਰਾ ਮਜਨੂ ਹੋਇਆ, ਦਰ ਲੈਲਾਂ ਲਹੇ ਨ ਵੋਈ ਏ।

(੭)

ਦਰ ਦਹਰ ਕਿ ਮਰਦਾਨੇ ਖੁਦਾ ਆਮਦਹ ਅੰਦ।
ਬਰ ਗੁਮ ਸੁਦ ਗਾਂ ਰਹਿਨੁਮਾ ਆਮਦਹ ਅੰਦ।
ਗੋਯਾ ਅਗਰ ਈਂ ਚਸ਼ਮੇ ਤੋ ਮੁਸ਼ਤਾਕਿ ਅਸਤ,
ਮਰਦਾਨੇ ਖੁਦਾ ਖੁਦਾ ਨੁਮਾ ਅਮਦਹ ਅੰਦ।

{ਦਹਿਰ=ਪ੍ਰਵਾਹ ਰੂਪ ਜਗਤ। ਮਰਦਾਨੇ ਖੁਦਾ=ਰੱਬ ਦੇ ਮਰਦ, ਮਹਾਤਮਾ ਜਨ।

ਆਮਦਰ ਅੰਦ=ਆਏ ਹਨ। ਗੁਮ ਸੁਦ ਗਾਂ=ਗਾਹ ਤੋਂ ਭੁਲੇ ਹੋਇਆਂ। ਰਹਿਨੁਮਾ=ਰਸਤਾ ਵਿਖਾਉਣ ਜਾਂ ਦਸਣ ਲਈ। ਮੁਸ਼ਤਾਕਿ=ਚਾਹਵੰਦ। ਖੁਦਾ ਨੁਮਾ=ਰੱਬ ਦੀ ਸ਼ਕਲ ਵਰਗੇ।}

ਅਰਥ—ਇਸ ਜਗਤ ਵਿਚ ਜੋ ਰੱਬ ਦੇ ਬੰਦੇ ਮਹਾਤਮਾ ਜਨ ਆਏ ਹਨ। ਉਹ ਰਾਹ ਤੋਂ ਭੁਲੇ ਹੋਏ ਜੀਵਾਂ ਨੂੰ (ਸਿੱਧਾਂ) ਰਸਤਾ ਵਿਖਾਉਣ ਲਈ ਆਏ ਹਨ। ਹੇ ਨੰਦ ਲਾਲ! ਜੇਕਰ ਤੇਰੀਆਂ ਇਹ ਅੱਖਾਂ (ਰੱਬ ਨੂੰ ਵੇਖਣ ਦੀ) ਇੱਛਾ ਵਾਲੀਆਂ ਹਨ (ਤਾਂ ਏਹ ਜਾਣ ਲੈ ਜੋ) ਮਹਾਤਮਾ ਪੁਰਸ਼ ਰੱਬ ਦਾ ਹੀ ਰੂਪ ਹੋ ਕੇ ਆਏ ਹਨ।

ਪੰਜਾਬੀ ਉਲਥਾ-

ਪਰਉਪਕਾਰੀ ਗੁਰਮੁਖ ਬੰਦੇ, ਜੋ ਜਗ ਅੰਦਰ ਆਏ ਹਨ।
ਭੁਲੇ ਹੋਏ ਜੀਵ ਉਹਨਾਂ ਨੇ, ਸਿਧੇ ਰਸਤੇ ਪਾਏ ਹਨ।
ਨੰਦ ਲਾਲ ਜੋ ਤੇਰੀਆਂ ਅੱਖਾਂ, ਰੱਬ ਦਰਸ਼ਨ ਮੁਸ਼ਤਾਕ ਹੋਈਆਂ,
ਸੰਤ ਅਨੰਤ ਵਿਚ ਭੇਦ ਨਾ ਕੋਈ, ਰੱਬ ਰੂਪ ਹੋ ਆਏ ਹਨ।

SIKHBOOKCLUB.COM

(੮)

ਦਰ ਮਜ਼ਹਬੇ ਮਾ ਗ਼ੈਰ ਪਰਸਤੀ ਨ ਕੁਨੰਦ।
ਸਰ ਤਾ ਬ ਕੁਦਨ ਬਹੋਸ਼ ਮਸਤੀ ਨ ਕੁਨੰਦ।
ਗਾਫਲ ਨ ਸ਼ਵੰਦ ਯਕ ਦਮ ਅਜ਼ ਯਾਦੇ ਖੁਦਾ,
ਦੀਗਰ ਸੁਖਨ ਅਜ਼ ਬੁਲੰਦ ਪ੍ਰਸਤੀ ਨ ਕੁਨੰਦ।

[ਗ਼ੈਰ=ਦੂਜੇ ਦੀ। ਪਰਸਤੀ=ਪੂਜਾ, ਭਗਤੀ ਉਪਾਸ਼ਨਾ। ਕੁਨੰਦ=ਕੀਤੀ ਜਾਂਦੀ। ਬਹੋਸ਼=ਸਾਵਧਾਨ, ਖਬਰਦਾਰ। ਸ਼ਵੰਦ=ਹੁੰਦੇ। ਸੁਖਨ=ਬਚਨ। ਬੁਲੰਦ=ਉਚੀ। ਪਸਤੀ=ਨੀਵੀਂ।]

ਅਰਥ—ਸਾਡੇ ਧਰਮ (ਮਜ਼ਹਬ) ਵਿਚ ਕਿਸੇ ਦੂਜੇ ਦੀ ਪੂਜਾ ਨਹੀਂ ਕੀਤੀ ਜਾਂਦੀ। ਸਿਰ ਤੋਂ ਲੈ ਕੇ ਪੈਰਾਂ ਤਕ ਬੇਹੋਸ਼ ਹੋ ਕੇ ਭੀ ਮਸਤੀ ਨਹੀਂ ਕੀਤੀ ਜਾਂਦੀ। ਵਾਹਿਗੁਰੂ ਦੀ ਯਾਦ ਵਲੋਂ ਇਕ ਸਵਾਸ ਭੀ ਗਾਫਲ ਨਹੀਂ ਹੁੰਦੇ। ਦੂਜੀ ਕੋਈ ਗਲ ਉਚੀ ਨੀਵੀਂ ਨਹੀਂ ਕੀਤੀ ਜਾਂਦੀ।

ਪੰਜਾਬੀ ਉਲਥਾ-

ਸਾਡੇ ਪ੍ਰੇਮ ਪੰਥ ਦੇ ਅੰਦਰ, ਹੋਰ ਦੀ ਪੂਜਾ ਹੁੰਦੀ ਨਾ।
ਸਿਰ ਪਗ ਤਕ ਮਦ ਮਸਤ ਭਏ ਹਾਂ, ਤਾਂ ਭੀ ਮਸਤੀ ਹੁੰਦੀ ਨਾ।
ਵਾਹਿਗੁਰੂ ਦੇ ਸਿਮਰਨ ਵਲੋਂ, ਇਕ ਸਵਾਸ ਭੀ ਬਿਰਥਾ ਨਾ ਜਾਵੇ,
ਦੁਜੀ ਗੱਲ ਕੋਈ ਉਚੀ ਨੀਵੀਂ, ਕਦੇ ਭੀ ਸਾਥੋਂ ਹੁੰਦੀ ਨਾ।

(੯)

ਯਕ ਜ਼ੋਰਹ ਅਗਰ ਸ਼ੋਕੇ ਇਲਾਹੀ ਬਾਸ਼ਦ।
ਬਿਹਤਰ ਜ਼ਿ ਹਜ਼ਾਰ ਬਾਦਸ਼ਾਹੀ ਬਾਸ਼ਦ।
ਗੋਯਾਸਤ ਗੁਲਾਮੇ ਮੁਰਦੇ ਖ਼ੇਸ਼,
ਈਂ ਖਤ ਨਾ ਮੁਹਤਾਜੇ ਗਵਾਹੀ ਬਾਸ਼ਦ।

[ਜ਼ੋਰਹ=ਤਿਠਕਾ, ਕੱਖ। ਬਾਸ਼ਦ=ਹੋ ਜਾਵੇ। ਬਿਹਤਰ=ਚੰਗਾ। ਗੋਯਾਸਤ=ਨੰਦ ਲਾਲ ਹੈ। ਮੁਰਸਦੇ=ਗੁਰੂ। ਖ਼ੇਸ਼ ਆਪਣੇ। ਖਤ=ਲਿਖਤ।]

ਅਰਥ—ਜੇਕਰ ਇਕ ਕੱਖ ਜਿੰਨਾਂ ਭੀ ਰੱਬ ਦਾ ਸ਼ੋਕ ਹੋ ਜਾਵੇ। (ਤਾਂ ਉਹ) ਹਜ਼ਾਰ ਬਾਦਸ਼ਾਹੀ ਨਾਲੋਂ ਭੀ ਚੰਗਾ ਹੋਵੇਗਾ। ਨੰਦ ਲਾਲ ਆਪਣੇ ਸਤਿਗੁਰੂ ਦਾ ਗੁਲਾਮ ਹੈ। ਇਹ ਲਿਖਤ ਕਿਸੇ ਦੀ ਗਵਾਹੀ ਦੀ ਮੁਥਾਜ ਨਹੀਂ ਹੈ।

ਪੰਜਾਬੀ ਉਲਥਾ-

ਇਕ ਕੱਖ ਜਿੰਨਾ ਪ੍ਰੇਮ ਪ੍ਰਭੂ ਦਾ, ਦਿਲ ਦੇ ਅੰਦਰ ਹੋ ਜਾਵੇ।
ਦੌਲਤ ਲਖ ਬਾਦਸ਼ਾਹੀ ਨਾਲੋਂ, ਸੋ ਗੁਣ ਚੰਗਾ ਹੋ ਜਾਵੇ।
ਨੰਦ ਲਾਲ ਆਪਣੇ ਸਤਿਗੁਰੂ ਦਾ, ਮੁਲ-ਖਰੀਦੀ ਗੋਲਾ ਹੈ,
ਲਿਖਿਆ ਲੇਖ ਬਿਧਾਤੇ ਐਸਾ, ਨ ਲੋੜ ਗਵਾਹੀ ਹੋ ਜਾਵੇ।

(੧੦)

ਹਰ ਕਸ ਬ ਜਹਾਂ ਨਸ਼ਤੇ ਨੁਮਾ ਮੇ ਖਾਹਦ।
ਅਸ਼ਪੋ ਸੁਤਰੇ ਫੀਲੋ ਤਿਲਾ ਮੇ ਖਾਹਦ।
ਹਰ ਕਸ ਜਿ ਬਰਾਏ ਖੇਸ਼ ਚੀਜ਼ੇ ਖਾਹਦ,
ਗੋਯਾ ਜਿ ਖੁਦਾ ਯਾਦੇ ਖੁਦਾ ਮੇ ਖਾਹਦ।

{ਹਰ ਕਸ=ਹਰ ਕੋਈ ਆਦਮੀ। ਜਹਾਂ=ਜਗਤ। ਨਸ਼ਤੇ ਨੁਮਾ=ਵਧਣਾ ਫੁਲਣਾ।
ਮੇ ਖਾਹਦ=ਚਾਹੁੰਦਾ ਹੈ। ਅਸ਼ਪੋ=ਘੋੜੇ ਤੇ। ਸੁਤਰੇ=ਉਠ ਤੇ। ਫੀਲੋ=ਹਾਥੀ ਤੇ।
ਤਿਲਾ=ਸੋਨਾ। ਬਰਾਏ ਖੇਸ਼=ਆਪਣੇ ਵਾਸਤੇ। ਜਿ ਖੁਦਾ=ਖੁਦਾ ਪਾਸੋਂ।}

ਅਰਥ—ਹਰ ਕੋਈ ਆਦਮੀ ਜਗਤ (ਦੇ ਪਦਾਰਥਾਂ) ਨਾਲ ਵਧਣਾ ਫੁਲਣਾ
ਚਾਹੁੰਦਾ ਹੈ। ਘੋੜੇ ਤੇ ਉਠ, ਹਾਥੀ ਤੇ ਸੋਨਾ ਚਾਹੁੰਦਾ ਹੈ। ਹਰ ਇਕ ਆਦਮੀ ਰੱਬ ਪਾਸੋਂ
ਆਪਣੇ ਲਈ ਇਹੋ ਜਹੀਆਂ ਚੀਜ਼ਾਂ ਚਾਹੁੰਦਾ ਹੈ, ਪਰ ਨੰਦ ਲਾਲ ਰੱਬ ਪਾਸੋਂ ਰੱਬ ਦਾ
ਸਿਮਰਨ ਹੀ ਚਾਹੁੰਦਾ ਹੈ।

SIKHBIBLES.COM ਪੰਜਾਬੀ ਉਲਥਾ-

ਦੁਨੀਆਂ ਦੀ ਵਡਿਆਈ ਬੰਦਾ, ਜਿਹੜਾ ਜਗ ਵਿਚ ਚਾਹੁੰਦਾ ਏ।
ਹਾਥੀ ਘੋੜੇ ਉਠ ਤੇ ਸੋਨਾ, ਸਾਜ ਕਚਾਵੇ ਚਾਹੁੰਦਾ ਏ।
ਹਰ ਕੋਈ ਬੰਦਾ ਆਪਣੀ ਖਾਤਰ, ਮੰਗਦਾ ਸੁੰਦਰ ਵਸਤਾਂ ਨੂੰ,
ਨੰਦ ਲਾਲ ਪਰ ਰੱਬ ਦੇ ਪਾਸੋਂ, ਯਾਦ ਰੱਬ ਦੀ ਚਾਹੁੰਦਾ ਏ।

(੧੧)

ਪੁਰ ਗਸ਼ਤਹ ਜਿ ਸਰ ਤਾ ਬਕਦਮ ਨੂਰ-ਉਲ-ਨੂਰ।
ਆਈਨਹੇ ਕਿ ਦਰ ਵੈ ਨ ਬਵਦ ਹੇਚ ਕਸੂਰ।
ਤਹਿਕੀਕ ਬਿਦਾਂ ਜਿ ਗਾਫਿਲਾਂ ਦੂਰ ਬਵਦ,
ਓ ਦਰ ਦਿਲਿ ਆਰਫਾਨਿ ਖੁਦ ਕਰਦਹ ਜ਼ਹੂਰ।

{ਪੁਰ ਗਸ਼ਤਹ=ਭਰ ਗਿਆ। ਜਿ=ਤੋਂ। ਤਾ=ਤਕ। ਨੂਰ-ਉਲ-ਨੂਰ=ਨੂਰ ਵਾਲੇ ਦਾ
ਨੂਰ। ਆਈਨਹੇ=ਦਰਪਣ, ਚੇਹਰਾ ਵਿਖਾਉਣ ਵਾਲਾ ਸ਼ੀਸ਼ਾ। ਬਵਦ=ਹੁੰਦਾ ਹੈ।

ਕਸੂਰ=ਨੁਕਸ। ਤਹਿਕੀਕ=ਸੱਚ। ਬਿਦਾ=ਜਾਣੇ। ਆਰਫਾਨਿ=ਗਿਆਨਵਾਨਾਂ, ਨਾਮ ਰਸੀਆਂ। ਜ਼ਹੂਰ=ਪ੍ਰਕਾਸ਼।}

ਅਰਥ—ਸਿਰ ਤੋਂ ਲੈ ਕੇ ਪੈਰਾਂ ਤਕ (ਸਰੀਰ ਵਿਚ) ਨੂਰੀ ਦਾ ਨੂਰ ਭਰਿਆ ਹੋਇਆ ਹੈ। (ਮਨੁੱਖ ਦੇਹ ਉਸ ਨੂੰ ਵਿਖਾਉਣ ਵਾਲਾ) ਸ਼ੀਸ਼ਾ ਹੈ, ਜਿਸ ਵਿਚ ਕੁਝ ਭੀ ਨੁਕਸ ਨਹੀਂ ਹੈ। ਸਚ ਜਾਣੇ ਕਿ ਉਹ ਗਾਫ਼ਲਾਂ ਤੋਂ ਦੂਰ ਰਹਿੰਦਾ ਹੈ। ਨਾਮ ਰਸੀਏ ਗਿਆਨਵਾਨਾਂ ਦੇ ਦਿਲ ਵਿਚ ਉਹ ਆਪਣਾ ਪ੍ਰਕਾਸ਼ ਕਰਦਾ ਹੈ।

ਪੰਜਾਬੀ ਉਲਥਾ-

ਸਿਰ ਤੋਂ ਲੈ ਪੈਰਾਂ ਤਕ ਦੇਹ ਵਿਚ, ਭਰਿਆ ਨੂਰੋਂ ਨੂਰ ਹੋਯਾ।
ਸ਼ੀਸ਼ਾ ਜਗਤ ਦੇ ਅੰਦਰ ਤਕੇ, ਜਿਸ ਵਿਚ ਨਹੀਂ ਕਸੂਰ ਹੋਯਾ।
ਸੱਚ ਜਾਣੇ ਪਰ ਗਾਫ਼ਲ ਬੰਦਾ, ਰੱਬ ਤੋਂ ਰਹਿੰਦਾ ਦੂਰ ਸਦਾ,
ਰਸੀਏ ਨਾਮ ਗਿਆਨੀ ਦੇ ਦਿਲ, ਪ੍ਰਭੂ ਮੇਰਾ ਭਰਪੂਰ ਹੋਯਾ।

(੧੨)

ਈਂ ਉਮਰ ਗਿਰਾਂ ਮਾਯਾ ਕਿ ਬਰਬਾਦ ਸ਼ਵਦ।
ਈਂ ਖਾਨਾ ਏ ਵੀਰਾਂ ਬ ਚਿਹ ਆਬਾਦ ਸ਼ਵਦ।
ਤਾ ਮੁਰਸ਼ਿਦਿ ਕਾਮਿਲ ਨ ਦਿਹਦ ਦਸਿਤ ਬ ਹਮ,
ਗੋਯਾ ਦਿਲਿ ਗ਼ਮਗੀਨਿ ਤੁ ਚੂੰ ਸ਼ਾਦ ਸ਼ਵਦ।

[ਗਿਰਾ ਮਾਯਾ=ਅਮੋਲਕ। ਬਰਬਾਦ=ਤਬਾਹ। ਸ਼ਵਦ=ਹੋ ਗਈ। ਖਾਨਾ=ਘਰ। ਵੀਰਾਂ=ਵੀਰਾਨ, ਉਜੜਿਆ ਹੋਇਆ। ਚਿਹ=ਕਿਸ ਤਰ੍ਹਾਂ। ਮੁਰਸ਼ਿਦਿ ਕਾਮਿਲ=ਸਤਿਗੁਰੂ ਪੂਰਾ। ਦਿਹਦ=ਦੇਂਦਾ, ਰਖਦਾ। ਦਸਿਤ=ਹੱਥ। ਗ਼ਮਗੀਨਿ=ਗ਼ਮਾਂ ਦਾ ਭਰਿਆ ਹੋਇਆ, ਦੁਖਾਂ ਦਾ ਮਾਰਿਆ ਹੋਇਆ। ਸ਼ਾਦ=ਖੁਸ਼।]

ਅਰਥ—ਇਹ ਅਮੋਲਕ ਉਮਰਾ ਜੋ ਬਰਬਾਦ ਹੋ ਗਈ ਹੈ। ਇਹ ਉਜੜ ਚੁਕਾ ਏ ਘਰ ਕਿਸ ਤਰ੍ਹਾਂ ਆਬਾਦ ਹੋਵੇਗਾ? ਜਦ ਤਕ ਪੂਰਾ ਸਤਿਗੁਰੂ (ਸਿਰ ਤੇ) ਹੱਥ ਨਾ ਰਖ ਦੇਵੇ। ਨੰਦ ਲਾਲ ! ਤੇਰਾ ਗ਼ਮਾਂ ਦਾ ਮਾਰਿਆ ਹੋਇਆ ਦਿਲ ਤਦ ਤਕ ਕਿਵੇਂ ਖੁਸ਼ ਹੋਵੇਗਾ।

ਪੰਜਾਬੀ ਉਲਥਾ-

ਮਾਨੁਖ ਜਨਮ ਅਮੋਲਕ ਉਮਰਾ, ਐਵੇਂ ਹੀ ਬਰਬਾਦ ਹੋਈ।
ਸੋਹਣਾ ਮੰਦਰ ਹੋਇਆ ਖੋਲਾ, ਫਿਰ ਹੁਣ ਕਿਵੇਂ ਅਬਾਦ ਹੋਈ।

ਪੂਰਾ ਸਤਿਗੁਰੁ ਸਿਰ ਮੇਰੇ ਤੇ, ਜਦ ਤਕ ਹੱਥ ਨਾ ਧਰਸੀ,
ਗਮਾਂ ਦਾ ਕੁਠਾ ਦਿਲ ਗੋਯਾ ਦਾ, ਕੀਕੂੰ ਇਸ ਨੂੰ ਸ਼ਾਦ ਹੋਈ।

(੧੩)

ਦਿਲੇ ਜ਼ਾਲਮ ਬ ਕਸਦਿ ਕੁਸ਼ਤਾਨਿ ਮਾਸਤ।
ਦਿਲੇ ਮਜ਼ਲੂਮਿ ਮਾ ਬ ਸੂਇ ਖੁਦਾਸਤ।
ਓ ਦਰੀਂ ਫਿਕਰ ਤਾ ਬਮਾ ਚਿਹ ਕੁਨਦ,
ਮਾ ਦਰੀਂ ਫਿਕਰ ਤਾ ਖੁਦਾ ਚਿ ਕੁਨਦ।

{ਬ ਕਸਦਿ=ਇਰਾਦਾ ਕੀਤਾ ਹੈ। ਕੁਸ਼ਤਾਨਿ=ਮਾਰਨ ਦਾ। ਮਾਸਤ=ਸਾਨੂੰ ਹੈ।
ਮਜ਼ਲੂਮਿ=ਜਿਸ ਉਤੇ ਜ਼ੁਲਮ ਹੋਇਆ ਹੋਵੇ, ਉਸਨੂੰ 'ਮਜ਼ਲੂਮ' ਕਹਿੰਦੇ ਹਨ। ਮਾ=ਸਾਡਾ।
ਬ ਸੂਇ=ਤਰਫ਼, ਵਲ। ਦਰੀਂ=ਵਿਚ ਇਸ। ਬਮਾ=ਸਾਡੇ ਨਾਲ। ਚਿਹ ਕੀ। ਮਾ ਦਰੀਂ
ਫਿਕਰ=ਮੈਂ ਇਸ ਫਿਕਰ ਵਿਚ ਹਾਂ। ਕੁਨਦ=ਕਰਦਾ ਹਾਂ।}

ਅਰਥ—ਜਦ ਤੋਂ ਜ਼ਾਲਮ ਨੇ ਦਿਲ ਨਾਲ ਸਾਨੂੰ ਮਾਰਨ ਦਾ ਇਰਾਦਾ ਕੀਤਾ ਹੈ।
(ਤਦ ਤੋਂ ਹੀ) ਸਾਡਾ ਮਜ਼ਲੂਮ ਦਿਲ ਵਾਹਿਗੁਰੂ ਵਲ ਲਗਾ ਹੈ। ਉਹ ਇਸ ਫਿਕਰ ਵਿਚ ਹੈ,
ਜੋ ਸਾਡੇ ਨਾਲ ਕੀ ਕਰੇ ? ਮੈਂ ਇਸ ਵਿਚਾਰ ਵਿਚ ਹਾਂ (ਵੇਖੀਏ) ਵਾਹਿਗੁਰੂ ਕੀ ਕਰਦਾ ਹੈ ?

ਪੰਜਾਬੀ ਉਲਥਾ-

ਜ਼ਾਲਮ ਮੈਨੂੰ ਦਿਲ ਆਪਣੇ ਵਿਚ, ਖਿਆਲ ਮਾਰਨ ਦਾ ਕੀਤਾ।
ਮੇਰੇ ਦਿਲ ਮਜ਼ਲੂਮ ਨੇ ਤਦ ਤੋਂ, ਤਕਵਾ ਪ੍ਰਭ ਦਾ ਲੀਤਾ।
ਵੈਰੀ ਚਾਉ ਤਕਾਈ ਬੈਠਾ, ਚਾਹੇ ਚੋਟ ਚਲਾਉਣੀ,
ਮੈਨੂੰ ਏਹ ਭਰੋਸਾ ਦਿਲ ਵਿਚ, ਹੁੰਦਾ ਪ੍ਰਭ ਦਾ ਕੀਤਾ।

(੧੪)

ਦਰ ਹਾਸਿਲ ਉਮਰ ਆਂ ਚਿ ਮਾ ਯਾਫ਼ਤਾਏਮ।
ਦਰ ਹਰ ਦੁ ਜਹਾਂ ਯਾਦਿ ਖੁਦਾ ਯਾਫ਼ਤਾ ਏਮ।
ਈਂ ਹਸਤੀ ਏ ਖੇਸ਼ਤਨ ਬਲਾ ਬੂਦ ਅਜ਼ੀਮ,
ਅਜ਼ ਖੇਸ਼ ਗੁਜ਼ਸ਼ਤੇਮ ਖੁਦਾ ਯਾਫ਼ਤਾ ਏਮ।

{ਹਾਸਿਲ=ਪ੍ਰਾਪਤ, ਮਿਲੀ ਹੈ। ਆਂ=ਉਸ। ਯਾਫ਼ਤਾ ਏਮ=ਪਾਇਆ ਹੈ, ਲਭਾ ਹੈ।
ਯਾਦਿ ਖੁਦਾ=ਰੱਬ ਦਾ ਸਿਮਰਨ। ਹਸਤੀ=ਹੱਦ। ਖੇਸਤਨ=ਆਪਣੀ, ਮਮਤਾ। ਬੂਦ=ਹੋ
ਗਈ ਹੈ। ਅਜ਼ੀਮ=ਵੱਡੀ। ਖੇਸ਼=ਆਪਣੇ ਆਪ। ਗੁਜ਼ਸਤੇਮ=ਲੰਘ ਗਿਆ ਹਾਂ ਮੈਂ।}

ਅਰਥ—ਜੇ ਉਮਰਾ ਮਿਲੀ ਹੈ, ਉਸ ਵਿਚੋਂ ਅਸਾਂ ਕੀ ਲਭਾ ਹੈ? ਦੋਹੂੰ ਲੋਕਾਂ ਦੇ
ਸਾਰੇ ਪਦਾਰਥਾਂ ਵਿਚੋਂ ਵਾਹਿਗੁਰੂ ਦਾ ਸਿਮਰਨ ਹੀ ਲੱਭਾ ਹੈ। ਜੇ ਮਮਤਾ ਦੀ ਹੱਦ ਹੈ, ਇਹ
ਵੱਡੀ ਬਲਾ ਹੋ ਗਈ ਹੈ। ਜੇ ਮੈਂ ਆਪਣੇ ਆਪ ਤੋਂ ਲੰਘ ਗਿਆ ਹਾਂ, (ਇਸ) ਤੋਂ ਵਾਹਿਗੁਰੂ
ਨੂੰ ਲਭਾ ਹੈ।

ਪੰਜਾਬੀ ਉਲਥਾ-

ਉਮਰਾ ਬੀਤ ਗਈ ਜੋ ਸਾਰੀ, ਉਸ ਤੋਂ ਨਫਾ ਕੀ ਪਾਇਆ?
ਪਦਾਰਥ ਦੋਹੂੰ ਲੋਕਾਂ ਦੇ ਵਿਚੋਂ, ਸਿਮਰਨ ਲਾਭ ਉਠਾਇਆ।
ਮਮਤਾ ਹੱਦ ਜੁ ਬੈਠੀ ਦਿਲ ਵਿਚ, ਵੱਡੀ ਏਹੋ ਬਲਾ ਹੈ,
ਆਪਣੇ ਆਪ ਤੋਂ ਬੀਤ ਗਿਆ ਜੋ, ਏਹੋ ਵਾਹਿਗੁਰੂ ਪਾਇਆ।

(੧੫)

ਅਜ਼ ਖਾਕਿ ਦਰਿ ਤੇ ਤੂਤੀਆ ਯਾਫ਼ਤਾ ਏਮ।
ਕਜ਼ ਦੌਲਤਿ ਆਂ ਨਸ਼ਵੇ ਨੁਮਾ ਯਾਫ਼ਤਾਏਮ।
ਮਾ ਸਿਜਦਾ ਬਗੂਇ ਗੈਰਿ ਦੀਗਰ ਨ ਕੁਨੇਮ,
ਦਰ ਖਾਨਾ ਏ ਦਿਲ ਨਕਸ਼ਿ ਖੁਦਾ ਯਾਫ਼ਤਾਏਮ।

{ਖਾਕਿ=ਧੂੜੀ ਤੋਂ। ਦਰਿ ਤੇ=ਤੇਰੇ ਦਰ ਦੀ। ਤੂਤੀਆ=ਮਮੀਰਾ।
ਯਾਫ਼ਤਾਏਮ=ਪਾਇਆ ਹੈ। ਕਜ਼=(ਕ+ਜ਼) ਜੋ ਕਿ। ਆਂ=ਉਸ। ਨਸ਼ਵੇ ਨੁਮਾ=ਵਧਣਾ
ਫੁਲਣਾ, ਦੁਨੀਆ ਦੀ ਵਡਿਆਈ, ਮਹਾਤਬ। ਗੈਰਿ ਦੀਗਰ=ਹੋਰ ਕਿਸੇ ਦੂਜੇ।
ਖਾਨਾਏ=ਘਰ। ਨਕਸ਼ਿ=ਤਸਵੀਰ।}

ਅਰਥ—ਤੇਰੇ ਦਰ ਦੀ ਧੂੜੀ ਤੋਂ ਅਸਾਂ ਮਮੀਰਾ ਪਾਇਆ ਹੈ। ਉਸੇ ਦੌਲਤ ਤੋਂ
(ਅਸਾਂ) ਜਗਤ ਦੀ ਵਡਿਆਈ ਨੂੰ ਪਾਇਆ ਹੈ। ਅਸੀਂ ਹੋਰ ਦੂਜੇ ਦੇ ਅੱਗੇ ਸਿਜਦਾ ਨਹੀਂ
ਕਰਦੇ (ਕਿਉਂਕਿ) ਦਿਲ ਦੇ ਘਰ ਵਿਚੋਂ ਹੀ ਖੁਦਾ ਦੀ ਤਸਵੀਰ ਨੂੰ ਪਾਇਆ ਹੈ।

ਪੰਜਾਬੀ ਉਲਥਾ-

ਦਰ ਤੇਰੇ ਦੀ ਧੂੜੀ ਸੁਰਮਾ, ਵਿਚ ਅੱਖੀਂ ਦੇ ਪਾਇਆ।
ਅੱਖਾਂ ਅੰਦਰ ਉਸ ਦੀ ਕਿਰਪਾ, ਨੂਰੇ ਨੂਰ ਦਿਸਾਇਆ।
ਮੈਂ ਨਾ ਕਰਦਾ ਸਿਜਦਾ ਹਰਗਿਜ਼, ਦੂਜੇ ਹੋਰ ਕਿਸੇ ਨੂੰ,
ਦਿਲ ਖਾਨੇ ਦੇ ਅੰਦਰੋਂ ਜਦ ਤੋਂ, ਵਾਹਿਗੁਰੂ ਦਰਸ਼ਨ ਪਾਇਆ।

(੧੬)

ਗੋਯਾ ਖਬਰ ਅਜ਼ ਯਾਦਿ ਖੁਦਾ ਯਾਫ਼ਤਾਏਮ।
ਈਂ ਜਾਮਿ ਲਬਾ ਲਬ ਅਜ਼ ਕੁਜਾ ਯਾਫ਼ਤਾਏਮ।
ਜੁਜ਼ ਤਾਲਿਬਿ ਹਕ ਨਸੀਬਿ ਹਰ ਕਸ ਨ ਬਵਦ,
ਕੀਂ ਦੌਲਤਿ ਨਾਯਾਬ ਕਿ ਮਾ ਯਾਫ਼ਤਾਏਮ।

[ਜਾਮਿ=ਪਿਆਲਾ। ਲਬਾਲਬ=ਨਕੋ ਨਕ ਭਰਿਆ ਹੋਇਆ। ਕੁਜਾ=ਕਿਥੋਂ।
ਜੁਜ਼=ਬਿਨਾਂ। ਤਾਲਿਬਿ=ਲੋੜਵੰਦ। ਨਸੀਬਿ=ਭਾਗਾਂ ਵਾਲਾ। ਕੀ=ਜੋ ਕਿ ਇਹ।
ਨਾਯਾਬ=ਦੁਰਲੱਭ।]

ਅਰਥ—ਨੰਦ ਲਾਲ ਨੇ ਇਹ ਖਬਰ ਵਾਹਿਗੁਰੂ ਦੇ ਸਿਮਰਨ ਤੋਂ ਪਾਈ ਹੈ। ਇਹ
ਨਕੋ-ਨਕ ਭਰਿਆ ਹੋਇਆ ਪਿਆਲਾ ਕਿਥੋਂ ਪਾਈਦਾ ਹੈ। ਵਾਹਿਗੁਰੂ ਦੇ ਤਾਲਬ ਤੋਂ ਬਿਨਾਂ
ਹਰ ਕੋਈ ਮਨੁਖ ਭਾਗਾਂ ਵਾਲਾ ਨਹੀਂ ਹੁੰਦਾ। ਜਿਹੜੀ ਕਿ ਇਹ ਦੁਰਲੱਭ ਦੌਲਤ ਅਸਾਂ
ਪਾਈ ਹੈ।

ਪੰਜਾਬੀ ਉਲਥਾ-

ਰੱਬ ਦੇ ਸਿਮਰਨ ਵਾਲੀ ਜਦ ਤੋਂ, ਖਬਰ 'ਨੰਦ' ਨੇ ਪਾਈ।
ਭਰਿਆ ਨਕੋ-ਨਕ ਪਿਆਲਾ ਅੰਮ੍ਰਿਤ ਕਿਥੋਂ ਪਾਈ?
ਭਾਗਾਂ ਵਿਚ ਨਾ ਹੋਰ ਕਿਸੇ ਦੇ, ਬਾਝੋਂ ਸੱਚੇ ਪ੍ਰੇਮੀ,
ਇਹ ਦੁਰਲੱਭ ਹੈ ਦੌਲਤ ਭਾਰੀ, ਜੋ ਸਾਡੇ ਹੱਥ ਆਈ।

(੧੭)

ਗੋਯਾ ਤਾ ਕੈ ਦਰੀਂ ਸਰਾਏ ਮਾਦੂਮ।
ਗਾਹੇ ਲਾਜ਼ਿਮ ਸ਼ਵੀ ਓ ਗਾਹੇ ਮਜ਼ਲੂਮ।
ਤਾ ਕੈ ਚੁ ਸਗਾਂ ਬਰ ਉਸਤਖਾਂ ਜੰਗ ਕੁਨੀ,
ਦੁਨੀਆ ਮਾਲੂਮ ਅਹਿਲਿ ਦੁਨੀਆ ਮਾਲੂਮ।

[ਤਾ ਕੈ=ਕਿੰਨਾ ਚਿਰ ਤਕ। ਸਰਾਏ=ਸਰਾਂ, ਮੁਸਾਫਰਖਾਨਾ (ਭਾਵ ਇਸ ਦੁਨੀਆਂ)।
ਮਾਦੂਮ=ਰਹਿਣਾ ਹੈ। ਗਾਹੇ=ਕਦੇ। ਲਾਜ਼ਿਮ=ਸ਼ਰਮਿੰਦਾ। (ਵਾ ਜ਼ਾਲਿਮ=ਜ਼ੁਲਮ ਕਰਨ
ਵਾਲਾ)। ਮਜ਼ਲੂਮ=ਸ਼ਰਮਿੰਦਾ ਕਰਨ ਵਾਲਾ, (ਵਾ ਮਜ਼ਲੂਮ=ਜ਼ੁਲਮ ਸਹਾਰਨ ਵਾਲਾ)।
ਚੁ=ਵਾਂਗੂੰ। ਸਗਾਂ=ਕੁੱਤਿਆਂ। ਬਰ=ਉਤੇ। ਉਸਤਖਾਂ=ਹੱਡੀਆਂ। ਜੰਗ ਕੁਨੀ=ਤੂੰ ਲੜੇਂਗਾ।
ਅਹਿਲਿ ਦੁਨੀਆਂ=ਦੁਨੀਆਂ ਵਾਲਿਆਂ ਨੂੰ।]

ਅਰਥ—ਨੰਦ ਲਾਲ ! ਕਿੰਨਾ ਚਿਰ ਇਸ ਦੁਨੀਆਂ ਵਿਚ ਕਾਇਮ ਰਹੇਂਗਾ? ਕਦੇ
ਸ਼ਰਮਿੰਦਾ ਹੁੰਦਾ ਹੈਂ ਅਤੇ ਕਦੇ ਸ਼ਰਮਿੰਦਾ ਕਰਦਾ ਹੈਂ। (ਅਥਵਾ ਕਦੇ ਜ਼ੁਲਮ ਕਰਨ ਵਾਲਾ
ਹੁੰਦਾ ਹੈ ਅਤੇ ਕਦੇ ਜ਼ੁਲਮ ਸਹਾਰਨ ਵਾਲਾ ਹੁੰਦਾ ਹੈ)। ਕਿੰਨਾ ਚਿਰ ਕੁੱਤਿਆਂ ਵਾਂਗੂੰ (ਇਨ੍ਹਾਂ
ਭੋਗਾਂ ਰੂਪ) ਹੱਡੀਆਂ ਲਈ ਤੂੰ ਲੜਦਾ ਰਹੇਂਗਾ? (ਜਦ ਕਿ) ਦੁਨੀਆਂ ਨੂੰ ਪਤਾ ਹੈ ਅਤੇ
ਦੁਨੀਆਂ ਵਾਲਿਆਂ ਨੂੰ ਭੀ ਪਤਾ ਹੈ।

ਪੰਜਾਬੀ ਉਲਥਾ-

ਨਾਸਵੰਤ ਇਸ ਦੁਨੀਆਂ ਅੰਦਰ, ਕਦ ਤਕ ਪੈਰ ਜਮਾਵੇਂਗਾ?
ਲੋਕਾਂ ਕਦੇ ਸ਼ਰਮਿੰਦਾ ਕਰਦਾ, ਸ਼ਰਮਿੰਦੀ ਕਦਿ ਉਠਾਵੇਂਗਾ।
ਭੋਗ ਪਦਾਰਥ ਹੱਡੀਆਂ ਉਤੇ, ਕਦ ਤਕ ਕੁੱਤਿਆਂ ਵਾਂਗ ਲੜੇਂ,
ਦੁਨੀਦਾਰਾਂ ਤੇ ਦੁਨੀਆਂ ਜਾਣੇ, ਫਿਰ ਨਾ ਮਨ ਪਛਤਾਵੇਂਗਾ।

(੧੮)

ਗੋਯਾ ਅਗਰ ਆਂ ਜਮਾਲ ਦੀਦਨ ਦਾਰੀ।
ਅਜ਼ ਖੁਦ ਹਵਸੇ ਮੈਲਿ ਰਮੀਦਨ ਦਾਰੀ।
ਜ਼ੀ ਦੀਦਹ, ਮੰਬੀਂ ਕਿ ਹਿਜਾਬਸਤ ਤੁਰਾ,
ਬੇ ਦੀਦਹ ਬਿ ਬੀਂ ਹਰਾਂ ਚਿ ਦੀਦਨ ਦਾਰੀ।

ਗਜ਼ਲਾਂ ਭਾਈ ਨੰਦ ਲਾਲ ਜੀ-ਸਟੀਕ (171)

{ਦੀਦਨ ਦਾਰੀ=ਤੂੰ ਵੇਖਣਾ ਚਾਹੁੰਦਾ ਹੈਂ। ਹਵਸੇ=ਲਾਲਚ। ਰਮੀਦਨ=ਅੰਸਾਂ ਨ।
ਦਾਰੀ=ਨਾ ਰਖ। ਦੀਦਹ=ਅੱਖਾਂ। ਜੀਂ=(ਅਜੀ) ਇਨ੍ਹਾਂ। ਮੰਬੀ=ਨਹੀਂ ਵੇਖਦਾ।
ਹਿਜਾਬਸਤ=ਪੜਦਾ ਹੈ। ਬੇ=ਬਿਨਾਂ। ਬਿ ਬੀਂ=ਵੇਖ। ਹਰਾਂ ਚਿ=ਜਿਸ ਨੂੰ ਕਿ।}

ਅਰਥ—ਨੰਦ ਲਾਲ ! ਜੇਕਰ ਉਸ ਦਾ ਜਮਾਲ ਵੇਖਣਾ ਚਾਹੁੰਦਾ ਹੈਂ, ਤਾਂ ਆਪਣੇ
ਵਿਚ ਲਾਲਚ ਦੀ ਮੈਲ ਦੀ ਅੰਸ਼ ਨੂੰ ਨਾ ਰੱਖ। ਇਹਨਾਂ ਅੱਖਾਂ ਨਾਲ ਨਹੀਂ ਦਿਸਦਾ ਜੋ ਤੇਰੇ
ਅੰਦਰ ਲੁਕਿਆ ਹੋਇਆ ਹੈ। ਅੱਖਾਂ ਤੋਂ ਬਿਨਾਂ ਉਸ ਨੂੰ ਵੇਖ, ਜਿਸ ਨੂੰ ਕਿ ਤੂੰ ਵੇਖਣਾ
ਚਾਹੁੰਦਾ ਹੈਂ।

ਪੰਜਾਬੀ ਉਲਥਾ-

ਗੁਪ ਜਮਾਲ ਪ੍ਰੀਤਮ ਜੀ ਦਾ, ਦਰਸ ਤੂੰ ਜੇਕਰ ਲੋੜੇਂ।
ਮੋਹ ਮਾਇਆ ਤੇ ਲੋਭ ਲਾਲਚ ਤੋਂ, ਮਨ ਦੀਆਂ ਵਾਗਾਂ ਮੋੜੇਂ।
ਇਹਨਾਂ ਅੱਖਾਂ ਦੇ ਨਾਲ ਨਾ ਤੱਕੀ, ਏਹ ਤੇਰੇ ਚਿ ਪੜਦਾ ਹਨ,
ਅੱਖੀਂ ਬਾਝਹੁ ਦਰਸਨ ਦਿਸਦਾ, ਜਿ ਗੁਰ ਚਰਨਾਂ ਸੰਗ ਜੋੜੇਂ।

SIKHBOOKS(੧੯)CLUB.COM

ਮੌਜੂਦ ਖੁਦਾਸਤ ਤੇ ਕਿਰਾ ਮੇ ਜੋਈ।
ਮਕਸੂਦ ਖੁਦਾਸਤ ਤੇ ਕੁਜਾ ਮੇ ਪੋਈ।
ਈਂ ਦਰ ਦੁ ਜਹਾਂ ਨਿਸ਼ਾਨਿ ਦੌਲਤਿ ਤੁਸਤ,
ਯਾਨੇ ਸੁਖਨ ਅਜ ਜਬਾਨਿ ਹਕ ਮੇ ਗੋਈ।

{ਮੌਜੂਦ=ਪ੍ਰਗਟ, ਪ੍ਰਤੱਖ। ਖੁਦਾ=ਵਾਹਿਗੁਰੂ। ਖੁਦਾਸਤ=ਵਾਹਿਗੁਰੂ ਹੈ।
ਕਿਰਾ=ਕਿਸ ਨੂੰ। ਤੋ=ਤੂੰ। ਮੇ ਜੋਈ=ਢੂੰਡਦਾ ਹੈ। ਮਕਸੂਦ=ਹਾਸਲ, ਪ੍ਰਾਪਤ।
ਕੁਜਾ=ਕਿਥੇ। ਮੇ ਪੋਈ=ਫਿਰਦਾ ਹੈ, (ਜਾਂ) ਦੌੜ ਰਿਹਾ ਹੈ। ਤੁਸਤ=ਤੇਰੀ ਹੈ।
ਯਾਨੇ=ਅਰਥਾਤ। ਸੁਖਨ=ਬਚਨ। ਜਬਾਨਿ=ਜੀਭ ਤੋਂ। ਮੇ ਗੋਈ=ਬੋਲਦਾ ਹੈ।}

ਅਰਥ—(ਜਦ ਕਿ) ਖੁਦਾ ਪ੍ਰਗਟ ਹੈ, ਤਾਂ ਤੂੰ ਕਿਸ ਨੂੰ ਲੋਭ ਰਿਹਾ ਹੈਂ ? (ਜਦ
ਕਿ) ਖੁਦਾ ਪ੍ਰਾਪਤ ਹੈ ਤਾਂ ਤੂੰ ਕਿਸ ਥਾਂ ਤੇ ਫਿਰ ਰਿਹਾ ਹੈਂ ? ਇਹ ਸਾਰੇ ਦੋਵੇਂ ਲੋਕ ਤੇਰੀ
ਦੌਲਤ (ਮਾਯਾ) ਦੇ ਨਿਸ਼ਾਨ ਹਨ। ਅਰਥਾਤ ਸਾਡੀ ਜਬਾਨ ਤੋਂ ਉਹ ਵਾਹਿਗੁਰੂ ਹੀ ਬਚਨ
ਬੋਲਦਾ ਹੈ।

ਪੰਜਾਬੀ ਉਲਥਾ-

ਵਾਹਿਗੁਰੂ ਜਦ ਹਾਜ਼ਰ ਨਾਜ਼ਰ, ਫਿਰ ਤੂੰ ਕਿਥੇ ਲੱਭ ਰਿਹਾ?
ਹਰ ਇਕ ਥਾਂ ਤੇ ਜਦ ਉਹ ਪ੍ਰਾਪਤ, ਫਿਰ ਤੂੰ ਕਿਧਰ ਆਪ ਰਿਹਾ।
ਦੋਹੂੰ ਲੋਕਾਂ ਦੇ ਅੰਦਰ ਤੇਰੇ, ਦੌਲਤ ਭਰੇ ਖਜ਼ਾਨੇ ਹਨ,
ਯਾਨੇ ਆਪ ਉਹ ਜੀਭਾ ਸਾਡੀ ਤੋਂ, ਪਤਾ ਆਪੇ ਹੀ ਦੱਸ ਰਿਹਾ।



SIKHBOOKCLUB.COM

ਫੁਟਕਲ ਬੈਂਤ

ਮ ਬਰ ਐ ਬਾਦ ਖਾਕਮ ਅਜ਼ ਦਰਿ ਦੋਸਤ॥

ਦੁਸ਼ਮਨਮ ਸਰਜ਼ਿਨਸ ਕੁਨਦ ਕਿ ਹਰ ਜਾਈਸਤ॥

[ਮ ਬਰ=ਨ ਲਿਆ। ਬਾਦ=ਹਵਾ, ਪਉਣ। ਖਾਕਮ=ਮੇਰੀ ਮਿੱਟੀ। ਦੁਸ਼ਮਨਮ=ਵੈਰੀ ਮੇਰੇ। ਸਰਜ਼ਿਨਸ=ਮੇਹਣੇ ਮਾਰਦੇ ਹਨ। ਹਰ ਜਾਈਸਤ=ਸਭ ਜਗ੍ਹਾ ਤੇ।]

ਅਰਥ—ਹੇ ਹਵਾ! ਮੇਰੀ ਮਿੱਟੀ ਭੀ ਪ੍ਰੀਤਮ ਦੇ ਦਰ ਤੋਂ ਉਡਾ ਕੇ ਨਾ ਲਿਆਓ। ਮੇਰੇ ਵੈਰੀ ਬੋਲੀ ਮਾਰਨਗੇ, (ਕਿ ਇਹ) ਸਭ ਜਗ੍ਹਾ ਤੇ ਪਈ ਫਿਰਦੀ ਹੈ।

ਪੰਜਾਬੀ ਉਲਥਾ—

ਨੀ ਵਾਏ! ਮੇਰੇ ਤਨ ਦੀ ਮਿੱਟੀ, ਯਾਰ ਦੇ ਦਰ ਤੋਂ ਲਿਆਈਂ ਨਾ।

ਦੂਤੀ ਦੁਸ਼ਮਣ ਮੇਹਣੇ ਦੇਸਣ, ਦਰ ਦਰ ਤੇ ਪਈ ਭੋਂਦੀ।

ਨੇਸਤ ਗ਼ੈਰ ਅਜ਼ ਯਕ ਸਨਮ ਦਰ ਪਰਦਹੇ ਦੈਰੋ ਹਰਮ॥

ਕੈ ਸ਼ਵਦ ਆਤਿਸ਼ ਦੁ ਰੰਗ ਅਜ਼ ਇਖ਼ਤਲਾਫ਼ੇ ਸੰਗਹਾ॥

[ਨੇਸਤ=ਨਹੀਂ ਹੈ। ਸਨਮ=ਮਾਹੀ, ਪ੍ਰੀਤਮ। ਦੈਰੋ ਹਰਮ=ਮਸੀਤ ਅਤੇ ਮੰਦਰ। ਕੈ=ਕਿਵੇਂ। ਸ਼ਵਦ=ਹੋਵੇਗੀ। ਆਤਿਸ਼=ਅੱਗ। ਇਖ਼ਤਲਾਫ਼ੇ=ਵੱਖੋ-ਵੱਖ। ਸੰਗਹਾ=ਪੱਥਰਾਂ।]

ਅਰਥ—ਮੰਦਰ ਤੇ ਮਸੀਤ ਦੇ ਪੜਦੇ ਵਿਚ ਇਕ ਪ੍ਰੀਤਮ (ਵਾਹਿਗੁਰੂ) ਤੋਂ ਬਿਨਾਂ ਹੋਰ ਕੋਈ ਦੂਜਾ ਨਹੀਂ ਹੈ। ਪੱਥਰਾਂ ਦੇ ਵੱਖੋ-ਵੱਖਰਾ ਹੋਣ ਤੋਂ ਅੱਗ ਦੇਹੂੰ ਰੰਗਾਂ ਦੀ ਕਿਸ ਤਰ੍ਹਾਂ ਹੋ ਸਕੇਗੀ?

ਪੰਜਾਬੀ ਉਲਥਾ—

ਮਸਜਿਦ ਮੰਦਰ ਪੜਦੇ ਅੰਦਰ, ਬਾਝ ਪ੍ਰੀਤਮ ਹੋਰ ਨਹੀਂ।

ਵੱਖ-ਵੱਖ ਦੇ ਪੱਥਰਾਂ ਦੀ ਅੱਗ, ਕਦੇ ਦੋ-ਰੰਗੀ ਹੋਵੇ ਨਾ।

ਆਸਮਾਂ ਸਿਜਦਹ ਕੁਨਦ ਪੇਸ਼ਿ ਜ਼ਿਮੀਨੋ ਕਿ ਬਰੋ॥

ਯਕ ਦੁ ਕਸ ਅਜ਼ ਪੈ ਅਜ਼ਕਾਰਿ ਖ਼ੁਦਾ ਬਿਨਸ਼ੀਨੰਦ॥

{ਆਸਮਾਂ=ਅਕਾਸ਼। ਸਿਜਦਹ ਕੁਨਦ=ਮੱਥਾ ਟੇਕਦਾ ਹੈ। ਪੇਸ਼ਿ=ਅੱਗੇ। ਬਰੋ=ਉਸਦੇ ਉਤੇ। ਯਕ ਦੁ ਕਸ=ਇਕ ਦੋ ਆਦਮੀ। ਅਜ਼ਕਾਰਿ=ਜ਼ਿਕਰ ਦਾ ਬਹੁ ਵਚਨ, ਸਿਮਰਨ ਕਰਨਾ। ਬਿਨਸੀਨੰਦ=ਬੈਠੇ ਹੋਏ ਹਨ।}

ਅਰਥ—ਅਕਾਸ਼ ਧਰਤੀ ਦੇ ਅੱਗੇ ਸਿਜਦਾ ਕਰਦਾ ਹੈ, ਕਿਉਂ ਜੋ ਉਸ ਦੇ ਉਤੇ ਇਕ ਦੋ ਆਦਮੀ, ਰੱਬ ਦਾ ਸਿਮਰਨ ਕਰਨ ਵਾਲੇ ਬੈਠੇ ਹੋਏ ਹਨ।

ਪੰਜਾਬੀ ਉਲਥਾ-

ਧਰਤੀ ਅਗੇ ਸਿਜਦਾ ਕਰਦਾ,
ਹਰ ਦਮ ਰਹੇ ਅਕਾਸ਼ ਪਿਆ।
ਉਸ ਦੇ ਉਤੇ ਇਕ ਦੋ ਵਸਦੇ,
ਰੱਬ ਨੂੰ ਸਿਮਰਨ ਵਾਲੇ।

ਬ ਜ਼ੇਰਿ ਸਾਯਾ ਏ ਤੂਬਾ ਮੁਰਾਦਹਾ ਯਾਬੀ॥

ਬ ਜ਼ੇਰਿ ਸਾਯਾਇ ਮਰਦਾਨਿ ਹਕ ਖ਼ੁਦਾ ਯਾਬੀ॥

{ਬ ਜ਼ੇਰਿ=ਹੇਠਾਂ। ਸਾਯਾ ਏ=ਪਰਛਾਵੇਂ। ਤੂਬਾ=ਕਲਪ ਬ੍ਰਿਛ। ਮੁਰਾਦਹਾ=ਮੁਰਾਦਾਂ। ਯਾਬੀ=ਤੂੰ ਪਾਵੇਂਗਾ। ਮਰਦਾਨਿ=ਮਰਦਾਂ ਦੇ। ਮਰਦਾਨਿ ਹਕ=ਵਾਹਿਗੁਰੂ ਦੇ ਮਰਦਾਂ (ਸੰਤਾਂ) ਦੇ।}

ਅਰਥ—ਕਲਪ ਬ੍ਰਿਛ ਦੇ ਪ੍ਰਛਾਵੇਂ ਹੇਠਾਂ ਤੂੰ ਮੁਰਾਦਾਂ ਪਾਵੇਂਗਾ। ਪਰ ਸੰਤਾਂ ਦੇ ਪਰਛਾਵੇਂ ਹੇਠਾਂ ਤੂੰ ਵਾਹਿਗੁਰੂ ਨੂੰ ਪਾਵੇਂਗਾ।

ਪੰਜਾਬੀ ਉਲਥਾ-

ਕਲਪ ਬ੍ਰਿਛ ਦੇ ਹੇਠਾਂ ਜਾ ਕੇ ਮਨ ਇੱਛਤ ਫਲ ਪਾਵੇਂਗਾ।
ਸਾਧ ਸੰਗਤ ਦੇ ਆਸਰੇ ਹੋ ਕੇ, ਵਾਹਿਗੁਰੂ ਪ੍ਰੀਤਮ ਪਾਵੇਂਗਾ।



੧੦੮ ਬ੍ਰਹਮ ਗਿਆਨੀ ਸੰਤ ਬਾਬਾ ਸੰਤੋਖ ਦਾਸ ਜੀ
ਬਾਬਾ ਗੁਰਬਖਸ਼ ਸਿੰਘ ਪਿੰਡ ਭੈਣੀ ਮੱਸਾ ਸਿੰਘ ਜੀ ਦੇ
ਉਤਸ਼ਾਹ ਨਾਲ ਇਹ ਪੁਸਤਕ ਛਪੀ।

SIKHBOOKCLUB.COM